



۷۰

علاء الاسواني

خالد طور

ارشاد محمود

ترتيب

اجمل كمال

برقی کتب (E books) کی دنیا میں خوش آمدید

آپ ہمارے کتابی سلسلے کا حصہ بن سکتے ہیں

مزید اس طرح کی شان دار، مفید اور نایاب کتب کے

حصول کے لیے ہمارے واٹس ایپ گروپ کو جو اٹھیں

کریں

ایڈمن پینل :

محمد ذوالقرنین حیدر : 03123050300

محمد ثاقب ریاض : 03447227224

آج

ادبی کتابی سلسلہ شمارہ 70

جون 2011

سالانہ خریداری:

پاکستان: ایک سال (چار شمارے) 700 روپے (بشمول ڈاک خرچ)
بیرون ملک: ایک سال (چار شمارے) 70 امریکی ڈالر (بشمول ڈاک خرچ)

بینک: میزبان بینک، صدر براچ، کراچی

اکاؤنٹ: City Press Bookshop

اکاؤنٹ نمبر: 0100513669

رابطہ:

پاکستان: آج کی کتابیں، 316 مدینہ شہی مال، عبداللہ ہارون روڈ، صدر، کراچی 74400

فون: 35650623 35213916

ای میل: ajmalkamal@gmail.com

دیگر ممالک:

Dr. Baidar Bakht, 21 White Leaf Crescent, Scarborough,
Ontario M1V 3G1, Canada.

Phone: (416) 292 4391 Fax: (416) 292 7374

E-mail: bbakht@rogers.com

ساجد رشید
کی یاد میں

شمس الرحمن فاروقی کی کتابیں

سوار اور دوسرے افسانے

(ہندوستانی ایڈیشن)

قیمت: 350 روپے

لغات روزمرہ

(اردو میں زبان کے غیر معیاری

استعمالات کی فہرست)

قیمت: 250 روپے

آسمان مخراب

(شاعری)

۱۹۷۶ء سے ۱۹۹۶ء تک کے کلام کا انتخاب

قیمت: 315 روپے

ساحری، شاہی، صاحب قرانی

(داستان امیر حمزہ کا مطالعہ)

جلد اول تا سوم

قیمت: 1110 روپے

تنقیدی افکار

(ہندوستانی ایڈیشن)

قیمت: 250 روپے

کئی چاند تھے سر آسمان

(ناول)

قیمت: 600 روپے

The Colour of Black
Flowers

(Selected Poems)

قیمت: 250 روپے

افسانے کی حمایت میں

(نظر ثانی اور اضافہ شدہ اشاعت)

قیمت: 240 روپے

توقیب

علاء الاسوانی

7

عمارت یعقوبیان

(ناول)



خالد طور

255

حصار شکن

317

ایراوتی



ارشاد محمود

327

دوسرا رخ

(منتخب کالم)

نیر مسعود کی کتابیں

ایرانی کہانیاں
(ترجمے)

قیمت: 90 روپے

عطر کا فور

(کہانیاں)

قیمت: 80 روپے

مرثیہ خوانی کا فن
(تنقید و تحقیق)

قیمت: 150 روپے

انیس

(سوانح)

قیمت: 375 روپے

کافکا کے افسانے
(افسانے)

قیمت: 70 روپے

منتخب مضامین

(تنقید و تحقیق)

قیمت: 280 روپے

گنجفہ

(کہانیاں)

قیمت: 200 روپے

معرکہ انیس و دبیر

(تنقید و تحقیق)

قیمت: 150 روپے

ادبستان

(نثری ادب)

قیمت: 140 روپے

افسانے کی تلاش

(تنقیدی مضامین)

قیمت: 240 روپے

علاء الاسوانی

عمارت یعقوبیان

(ناول)

عربی سے ترجمہ:

محمد عمر میمن

مصری ادیب علاء الاسوانی کے ناول الذی اقترب ورأی (جو قریب آیا اور جس نے دیکھا) کا ترجمہ آج کے شمارہ 67 میں شامل تھا۔ اس بار محمد عمر میمن ہی کا کیا ہوا الاسوانی کے مشہور ناول عمارت یعقوبیان کا ترجمہ پیش کیا جا رہا ہے۔ یہ ترجمہ زیادہ تر عربی اصل کو سامنے رکھ کر کیا گیا ہے لیکن اس کے دوران کتاب کے انگریزی ترجمے سے بھی استفادہ کیا گیا ہے جو ہمفرے ڈیویز (Humphrey Davies) نے کیا اور جو 2005 میں قاہرہ کی امریکی یونیورسٹی کے اشاعت گھر سے شائع ہوا۔ ناول میں درج کی جانے والی قرآنی آیات کے اردو روپ کے لیے عبدالماجد درریابادی کا ترجمہ استعمال کیا گیا ہے۔

الاسوانی کا زیر نظر ناول بعد از نوآبادیاتی دور میں مصری معاشرے میں آنے والی تبدیلیوں کو بڑی باریک بینی سے پیش کرتا ہے۔ اگرچہ یہ ترجمہ مصر میں اس برس پیش آنے والی سیاسی ہلچل سے بہت پہلے کیا گیا تھا لیکن اس سے اس ہلچل کے سماجی پس منظر کو سمجھنے میں بھی مدد مل سکتی ہے۔ پاکستانی پڑھنے والوں کے لیے اس ناول کا مطالعہ اس لحاظ سے بھی معنویت رکھتا ہے کہ تبدیلیوں کا یہی سلسلہ، ملتے جلتے عوامل کے زیر اثر، ہمارے معاشرے میں بھی چل رہا ہے، اگرچہ اسے ہمارے تخلیقی ادیبوں کی کچھ خاص توجہ عموماً حاصل نہیں ہوتی۔

1957 میں پیدا ہونے والے الاسوانی پیشے کے اعتبار سے دندان ساز ہیں اور انھوں نے اس ہنر کی تربیت قاہرہ کے علاوہ امریکی شہر شکاگو میں بھی حاصل کی جہاں وہ سترہ برس مقیم رہے اور جوانی کے تازہ ترین ناول کا عنوان بھی ہے۔ عمارت یعقوبیان کو اسی عنوان سے 2006 میں ایک فلم اور 2007 میں ایک ٹی وی سیریز کی صورت میں بھی پیش کیا گیا ہے۔

گزر گاہ بہلر سے، جہاں زکی بک الدسوقی رہتا ہے، عمارت یعقوبیان میں واقع اس کے دفتر تک کا درمیانی فاصلہ سو میٹر سے زیادہ نہیں، لیکن اسے طے کرنے میں اسے ہر صبح گھنٹہ بھر لگ جاتا ہے، کیونکہ راستے میں اسے اپنے دوستوں سے علیک سلیک کرنی پڑتی ہے: کپڑوں اور جوتوں کی دکانوں کے مالک، ان کے یہاں کام کرنے والے مرد عورتیں، ویٹر، سنیمائے کارندے، برازیلی کافی کی دکانوں کے مستقل گاہک، حتیٰ کہ دربان بھی، جوتے چکانے والے، فقیر اور ٹریفک کے سپاہی، زکی بک جن کے ناموں تک سے واقف ہے اور ان سے سلام علیک اور خبروں کا تبادلہ کرتا ہے۔ زکی بک شارع سلیمان باشا کے قدیم ترین ساکنوں میں سے ہے۔ فرانس میں اپنی تعلیم سے فارغ ہو کر وہ یہاں انیس سو چالیس کی دہائی کے آخر میں آیا تھا، اور پھر کبھی یہاں سے جدا نہیں ہوا۔ گرمی سردی تھری پیس سوٹ ڈانٹے، جو اپنے پھیلاؤ میں اس کے مختصر سے چمرخ بدن کو خوب ڈھانپے رہتا ہے، بڑی نفاست سے استری کیا ہوا رومال، ہمیشہ اس کی ٹائی کے رنگ کا، کوٹ کی سینے والی جیب سے لٹکائے، اس کا مشہور زمانہ سگار، جو خوشحالی کے دنوں میں کیوبا کا بڑا اعلیٰ سگار ہوا کرتا تھا لیکن اب جس کی جگہ بدبودار، سختی سے کوٹ کوٹ کر بھرے ہوئے گھٹیا سے مقامی سگار نے لے لی ہے، سال خوردہ، جھڑیوں سے اٹا ہوا چہرہ، موٹے موٹے عدسوں والی عینک، چمکتے ہوئے نقلی دانت، اور کالے رنگے ہوئے بال، جن کے معدودے چند لچھے بائیں سے دائیں قطاروں کی صورت میں اس کے سر پر اس امید میں آراستہ کیے گئے ہیں کہ وہ اس کے بڑے بڑے برہنہ، گنج زدہ رقبوں کی ستر پوشی کر سکیں گے: جب وہ نمودار ہوتا ہے تو شارع کے ساکنوں کو کوئی محبوب، لوک کہانیوں کی سی شخصیت نظر آتا ہے۔ الغرض، زکی بک الدسوقی اسطور سے ملتی جلتی کوئی شے ہے، جو اس کی موجودگی کو دوسروں کے لیے اشتیاق بھرا اور قطعی غیر حقیقی بنا دیتی ہے، یوں جیسے کوئی دم جاتا ہے کہ وہ اڑن چھو ہو جائے، یا جیسے وہ اداکار ہو جو کوئی کردار پیش کر رہا ہو، جس سے فارغ ہوتے ہی وہ کھیل کے

کپڑے اتار کر اپنا اصلی لباس پہن لے گا۔ اگر ہم ان باتوں میں اس کی زندہ دل روح، اس کے لگاتار ناشائستہ لطیفے، اور ہر کس و ناکس سے کسی پرانے رفیق کی طرح گھل مل کے گفتگو کرنے کی حیرت انگیز صلاحیت کا اور اضافہ کر لیں، تو ہم اس گرمجوش پذیرائی کا راز جان لیں گے جس کے ساتھ ہر کوئی اس سے سڑک پر سلام علیک کرتا ہے۔ اور سچ تو یہ ہے کہ زکی بک صبح ساڑھے دس بجے ادھر سڑک کے ابتدائی سرے پر نمودار ہوتا اور ادھر ہر طرف سے تسلیم و نیاز گونجنے لگتے، اور اکثر دکانوں میں کام کرنے والے اس کے نوجوان چیلوں میں سے کئی ایک چھلانگیں لگا کر اس کے پاس پہنچ جاتے اور مذاق مذاق میں بعض ایسے جنسی معاملات کے بارے میں پوچھنے لگتے جو انھیں مکھم میں ڈالے ہوتے۔ اس صورت میں زکی بک اس متنوع کے بارے میں اپنی وسیع اور انسانی کلو پیڈیا کی معلومات سے استفادہ کرتے ہوئے ان جوانوں کے لیے بڑے شرح و بسط اور بے حد مسرت کے ساتھ، سب کو سنائی دینے والی آواز میں، جنس کے عمیق ترین رازوں سے پردہ اٹھاتا۔ بعض اوقات یہاں تک کہ وہ کاغذ اور قلم طلب کرتا، جو آنکھ جھپکتے میں بہم پہنچا دیے جاتے، تاکہ وہ ان جوانوں کے لیے بعض عجیب و غریب آسنوں کو تصویر بنا کے واضح کرے جو وہ خود اپنی جوانی میں آزما چکا تھا۔



زکی بک الدسوقی کے بارے میں بعض اہم معلومات مہیا کر دینی چاہئیں۔ وہ وفد پارٹی کے مشہور رکن رکیں عبدالعال باشا الدسوقی کا سب سے چھوٹا بیٹا ہے جو کئی موقعوں پر وزیر اعظم رہ چکا تھا اور انقلاب سے پہلے متمول ترین شخص تھا، وہ اور اس کے اہل خاندان بہترین زرعی زمین کے پانچ ہزار فدان کے مالک تھے۔

زکی بک نے پیرس میں انجینئرنگ کی تعلیم حاصل کی تھی۔ یہ بات متوقع تھی کہ ایک دن وہ اپنے والد کے اثر و رسوخ اور مال و دولت کے بل بوتے پر مصر میں ایک ممتاز سیاسی کردار انجام دے گا، لیکن انقلاب ناگہانی پھٹ پڑا اور سارے حالات بدل گئے۔ عبدالعال باشا کو گرفتار کر کے انقلاب کی خصوصی عدالت میں پیش کیا گیا اور، اگرچہ سیاسی فساد کا الزام تو اس پر ثابت نہیں ہو سکا، وہ ایک عرصے تک قید میں رہا اور اس کی زیادہ تر املاک ضبط کر کے زرعی اصلاحات کے تحت کسانوں میں

بانٹ دی گئیں۔ اس واردات سے متاثر ہو کر باشا جلد ہی دنیا سے کوچ کر گیا، اور اس کی نکبت اپنا نشان اس کے لڑکے پر بھی چھوڑ گئی۔ اپنا جو انجینئرنگ کا دفتر زکی بک نے عمارت یعقوبیان میں کھولا تھا، جلد ہی ٹھپ ہو گیا اور وقت کے ساتھ ساتھ ایک ایسی جگہ میں تبدیل ہو گیا جہاں وہ ہر روز اپنا خالی وقت اخبار بینی، قہوہ نوشی، دوستوں اور معشوقاؤں سے ملنے ملائے میں گزارتا ہے، یا بالکنی پر بیٹھا گھنٹوں شارع سلیمان باشا پر راہگیروں اور گاڑیوں کی آمد و رفت پر غور کیا کرتا ہے۔

یہاں یہ ذکر بھی ہو جائے کہ وہ ناکامی جس سے انجینئر زکی الدسوقی اپنی پیشہ ورا نہ زندگی میں دوچار ہوا، اس کی ساری ذمے داری انقلاب کے سر نہیں ڈالی جاسکتی۔ اس کے بجائے، بنیادی طور پر یہ اس کے حوصلے کی پستی اور عیش و عشرت میں پڑ جانے کا نتیجہ ہے۔ درحقیقت اس کی زندگی، جس کے اب پینسٹھ سال پورے ہو رہے ہیں، اپنے سارے مسرت بخش اور تکلیف دہ حوادث کے ساتھ تقریباً ایک ہی لفظ — ’عورت‘ — کے گرد گردش کرتی رہی ہے۔ وہ ان لوگوں میں سے ہے جو مکمل اور لاعلاج طور پر عورت کی لطیف قید کے اسیر ہو جاتے ہیں اور جن کے لیے عورت ایسی شہوت نہیں جو کسی کسی وقت بھڑک اٹھتی ہے اور تسکین پا کر بجھ جاتی ہے، بلکہ سحر انگیزی کا وہ عالم ہے جو اپنا اظہار لبھاؤ کے لامتناہی نت نئے پیکروں میں کرتا ہے — تنی ہوئی، شہوت بھری چھاتیاں اور ان کی لذیذ، سخت انگوروں جیسی گھنڈیاں؛ گداز، لچکدار کو لھے، یوں لرزہ بر اندام جیسے پشت کی جانب سے اس کی شدید پیش قدمی کے متوقع ہوں؛ سرخی لگے ہونٹ جو بو سے پی جانے کے حریص ہوں اور لذت سے کراہتے ہوں؛ بال اپنے تمام مظاہر میں: لبے، سیدھے، اور شرمیلے، یا لبے، وحشی، آشفتہ، یا درمیانہ طوالت والے، گھریلو اور ٹھہرے ٹھہرے سے، یا وہ چھوٹے تراشیدہ ویٹروں والے بال جو لڑکوں کی نامانوس قسم کی جنس کی یاد دلاتے ہیں؛ اور آنکھیں... آہ، ان کی نگاہیں کتنی من موہنی ہوتی ہیں — راست باز یا ریاکار اور بہانہ ساز؛ بے باک یا خجل؛ یہاں تک کہ مغضوب، ملامت آمیز، اور تنفر سے بھرپور!

چنانچہ زکی بک عورتوں سے اتنی محبت کرتا تھا، یا بلکہ اس سے بھی کہیں زیادہ۔ وہ ان کی ہر قسم سے واقف رہا تھا، سابقہ شاہ کی ماموں زاد خانم کاملہ سے ابتدا کرتے ہوئے، جس سے اس نے شاہی شبستانوں کے آداب سیکھے تھے — ساری رات جلتی رہنے والی موم بتیاں، فرانسسی شراب کے جام جو خواہش کو بھڑکاتے اور خوف کو مٹا دیتے ہیں، جسموں کی باہم سپردگی سے پہلے کا غسل، جب جسم کو

کریموں اور عطروں میں بسایا جاتا ہے۔ خانم کاملہ سے (جس کی شہوت ناقابل تسکین تھی) اس نے یہ سیکھا تھا کہ ابتدا کیسے کرنی چاہیے، کب بس کرنا چاہیے، اور جماع کے بہت متروک طریقوں کی خواہش کا اظہار حد سے زیادہ شائستہ فرامیسی میں کیسے کرنا چاہیے۔ زکی بک تمام طبقوں کی عورتوں کے ساتھ ہم بستری کر چکا ہے۔ مشرقی رقصائیں، غیر ملکی عورتیں، سوسائٹی کی بیگمات، اور ممتاز اور معزز لوگوں اور یونیورسٹی اور ثانوی اسکول کے طلباء کی بیویاں، یہاں تک کہ گری پڑی عورتیں، دہقان عورتیں، اور گھروں کی ملازمائیں۔ ان میں سے ہر ایک اپنا رنگ و بو رکھتی تھی، اور وہ کبھی کبھی مذاقاً خانم کاملہ کے بستر کے آداب کے قواعد نامے کا مقابلہ اُس بھکاری عورت کی ہم بستری سے کرتا جسے ایک رات، جب وہ بہت پیسے ہوئے تھا، اپنی بیوک کار میں اٹھا کر گزر گا۔ بہلر پر اپنے اپارٹمنٹ میں لے آیا تھا، اور اس کی انتہائی ناداری کا اندازہ اسے اس وقت ہوا تھا جب وہ خود اپنے ہاتھوں سے اس کے جسم کی صفائی کرنے اسے غسل خانے میں لے گیا تھا۔ وہ اتنی مفلس تھی کہ اس نے اپنے داخلی کپڑے سینٹ کے ایک خالی تھیلے سے لیے تھے۔ وہ اب بھی رحمہ لی اور دکھ کے امتزاج کے ساتھ اس عورت کی ندامت کو یاد کر سکتا تھا جو اسے اپنا زیر جامہ اتارتے وقت محسوس ہو رہی تھی، وہ زیر جامہ جس پر بڑے بڑے حروف میں 'پورٹ لینڈ سینٹ، طرہ' نقش تھا۔ اسے یہ بھی یاد آتا ہے کہ ان تمام عورتوں میں جن سے اس کی شناسائی رہی تھی، وہ سب سے زیادہ حسین اور معاملاتِ عشق میں سب سے زیادہ گرمجوش عورت تھی۔

ان تمام مختلف النوع اور کثیر تجربات نے زکی الدسوقی کو عورتوں کا مستند ماہر بنادیا ہے، اور 'علم النساء' میں۔ وہ اسے یہی نام دیتا ہے۔ اس کے عجیب و غریب اور انوکھے نظریات ہیں؛ اب آپ چاہے انھیں قبول کریں یا نہ کریں، لیکن یہ غور و فکر کے یقیناً مستحق ہیں۔ چنانچہ وہ، مثال کے طور پر، اس پر یقین رکھتا ہے کہ غیر معمولی طور پر حسین عورت بستر میں ایک سردی شریک ثابت ہوتی ہے، لیکن درمیانہ خوبصورت، حتیٰ کہ کسی قدر بد صورت عورتیں بھی نسبتاً زیادہ شہوت انگیز ہوتی ہیں، کیونکہ وہ حقیقت میں محبت کی حاجت مند ہوتی ہیں اور اپنے عاشقوں کو خوش کرنے کی حتی المقدور کوشش کرتی ہیں۔ زکی بک یہ یقین بھی رکھتا ہے کہ عورت خاص طور پر جس طرح حرفِ سین ادا کرتی ہے، اس سے پتا چل جاتا ہے کہ وہ وصل کے وقت کتنی خیزش دکھائے گی۔ چنانچہ، مثلاً اگر عورت 'سوسو' یا 'بسبو' جیسا کلمہ لرزتے ہوئے اور اشتعال انگیز انداز میں منہ سے نکالے، تو وہ اس سے فوراً یہ نتیجہ نکالتا ہے کہ وہ

بستر کے معاملات میں خداداد صلاحیت سے سرفراز ہوئی ہے، اور اس کا برعکس بھی صحیح ہوگا۔ زکی بک یہ یقین بھی رکھتا ہے کہ روے زمین پر ہر عورت ایک قسم کے ایتھری دائرے میں گھری ہوتی ہے جس میں ارتعاشات موجزن ہوتے ہیں، جو دکھائی یا سنائی نہ دینے کے باوجود بھی مبہم طور پر محسوس کیے جا سکتے ہیں، اور وہ شخص جس نے ان ارتعاشات کا ادراک حاصل کر لیا ہے، یہ پہچان سکتا ہے کہ عورت جنسی اعتبار سے کس درجہ آسودہ ہے۔ اب چاہے عورت کتنی ہی باعزت اور باحیا ہو، زکی بک اس کی آواز کی تھر تھراہٹ یا اس کی اعصابی، بناوٹی طور پر مبالغہ آمیز ہنسی، حتیٰ کہ مصافحے کے دوران اس کے ہاتھ سے اٹھنے والی حرارت سے اس کی جنسی بھوک کا اندازہ کر لیتا ہے۔ باقی رہیں وہ عورتیں جن پر شہوت کا بھوت سوار ہو، جو کبھی آسودہ ہو کر ہی نہ دیں۔ وہ عورتیں جنہیں زکی بک فرانسیسی میں 'دختران لذت' (les filles de joie) کا نام دیتا ہے، وہ پراسرار عورتیں جن کے خیال میں ان کا حقیقی وجود صرف دورانِ مباشرت ہی ہوتا ہے اور جو زندگی کی کسی اور لذت کو جنسی لذت کا مساوی نہیں سمجھتیں، وہ جن کی لذت کی حد سے بڑھی ہوئی پیاس کی قسمت میں بڑا دہشت ناک اور ناگزیر انجام لکھا ہوتا ہے۔ تو یہ عورتیں، زکی بک دعوے سے کہتا ہے، بلا استثنا ایک جیسی ہوتی ہیں، اگرچہ ان کے چہرے ایک دوسرے سے مختلف ہو سکتے ہیں۔ اگر کوئی اس میں شک کرے تو وہ اسے اخباروں میں چھپنے والی ان عورتوں کی تصویروں کے معائنے کی دعوت دے گا جنہیں اپنے آشناؤں کی ملی بھگت سے اپنے شوہروں کو قتل کرنے پر پھانسی کی سزا سنائی گئی ہو، اور کہے گا کہ ”ہم پر جلد ہی یہ بات منکشف ہو جائے گی کہ ان سب کے چہرے مہرے ایک جیسے ہیں: ہونٹ عام طور پر بھرے بھرے، شہوانی، کسی قدر ڈھیلے پن سے کھلے ہوئے، بھنچے ہوئے نہیں؛ خط و خال موٹے موٹے اور شہوانی، اور نگاہیں کسی بھوکے جانور کی طرح چمکتی ہوئی اور خالی۔“



اتوار کا دن تھا۔ شارع سلیمان باشا کی دکانوں کے دروازے مقفل تھے، اور شراب خانے اور سنیما گھر گاہوں سے کھچا کھچ بھرے تھے۔ سڑک اپنی مقفل دکانوں اور دقیا نوی یورپی طرز کی عمارتوں کے ساتھ تاریک اور خالی نظر آ رہی تھی، جیسے کہ یہ کسی غم انگیز رومانی یورپی فلم میں واقع ہو۔ دن کے آغاز میں بوڑھے دربان الشاذلی نے اپنی کرسی لفٹ کے برابر سے اٹھا کر عمارت یعقوبیان

کے سامنے والے فٹ پاتھ پر منتقل کر لی تھی تاکہ چھٹی کے دن عمارت میں آنے جانے والوں کی نگرانی کرتا رہے۔

زکی الدسوقی ظہر کے تھوڑی ہی دیر بعد دفتر پہنچا اور پہلے ہی لمحے اس کا چہرہ اسی ابسرون صورت حال کو سمجھ گیا۔ بیس سال زکی بک کے یہاں کام کرتے کرتے ابسرون اس کے مزاج کی کیفیتوں کو ایک ہی نگاہ میں تاڑنے لگا تھا۔ وہ خوب جانتا تھا کہ جب اس کا مالک خوب بن ٹھن کر دفتر آتا ہے، اس طرح کہ اس کے قیمتی، خاص خاص موقعوں پر لگائے جانے والے عطر کی مہک اس کے آگے آگے چل رہی ہوتی ہے، اور وہ اعصابی تناؤ میں نظر آتا ہے، بار بار اٹھتا اور بیٹھتا ہے، جھلاہٹ سے ادھر ادھر چکر لگاتا ہے، اور کسی ایک حالت میں برقرار نہیں رہتا، اور اپنی بے چینی کو اکھڑپن اور چڑچڑاہٹ میں چھپاتا ہے۔ تو ان سب کا مطلب یہی ہوتا ہے کہ زکی بک کسی نئی معشوقہ سے اپنی پہلی ملاقات کے انتظار میں ہے۔ اسی لیے جب بک نے ابسرون کو سخت ست سنانی شروع کیں تو وہ اس سے پریشان نہیں ہوا، بلکہ اس آدمی کی طرح سر ہلادیا جو معاملے کو سمجھتا ہو۔ اس نے جلدی جلدی ملاقاتی کمرے کو جھاڑ پونچھ کر صاف کیا اور اپنی چوٹی بیساکھیاں سنبھال کر طویل راہداری کے ٹانگوں والے فرش پر انھیں تیز تیز اور پُر قوت انداز میں کھٹکھٹاتا ہوا بڑے کمرے میں جا پہنچا جہاں زکی بک بیٹھا ہوا تھا۔ اس نے ایسی آواز میں، جسے تجربے نے اسے بالکل غیر جانبدارانہ بنانا سکھا دیا تھا، کہا، ”عالیجاہ، کوئی ملاقات ہونے والی ہے؟ کیا ’لوازمات‘ تیار کر دوں، عالیجاہ؟“

بک نے اس کی سمت میں دیکھا اور لمحہ بھر اس پر غور کیا جیسے جواب کے لیے مناسب لہجے کا متلاشی ہو۔ اس نے ابسرون کے دھاری دار فلائین کے جلاباب پر نظر ڈالی جو جگہ جگہ سے پھٹا ہوا تھا، پھر اس کی بیساکھیوں اور اس کی کٹی ہوئی ٹانگ پر، پھر اس کے سالخورہ چہرے اور اس کی ٹھوڑی کی بھوری کھنڈیوں پر، پھر اس کی تنگ، عیار آنکھوں اور اس کی نرم خو، سہمی ہوئی مسکراہٹ پر جو کبھی اس کے لبوں سے جدا نہیں ہوتی تھی، اور کہا، ”ملاقات کے تمام لوازمات تیار کر لو، جلدی جلدی۔“

یہ بات زکی بک نے بالکنی میں جاتے ہوئے اپنے اکھڑ لہجے میں کہی۔ ان کی مشترکہ لغت میں ’ملاقات‘ کا مطلب تھا بک کا دفتر میں کسی عورت کے ساتھ تنہا ہونا، اور ’لوازمات‘ سے مراد وہ معینہ رسوم تھیں جو ابسرون کو اپنے آقا کے لیے ہم بستری کے موقع سے پہلے بجالانی ہوتی تھیں۔

شروعات ٹرائی بی وٹامن کے درآمدی انجکشن سے ہوتی تھی جو وہ اس کے کولھے میں لگاتا تھا، اور اس سے اسے اتنی تکلیف ہوتی تھی کہ وہ زور زور سے کراہنے لگتا اور گدھے اسٹروں کو اس کے ہاتھوں کی سختی اور وحشی پن پر صلو اتیں سناتا۔ اس کے بعد بغیر شکر کے اور جانفل ملے قہوے کے پیالے کا نمبر آتا جو زکی بک اپنی زبان کے نیچے افیم کی ایک چھوٹی سی ٹکیہ دبا کر آہستہ آہستہ چسکیاں لیتے ہوئے پیتا۔ یہ رسوم میز کے بیچ میں بلیک لیبل، وِسکی کی بوتل کے برابر سلا کی ایک بڑی سی پلیٹ، دو خالی گلاس، اور برف کے ڈلوں سے لبالب بھری ہوئی شیمپین کی ایک دھاتی ڈوپلچی رکھنے کے ساتھ ختم ہوتیں۔

اسٹروں جلدی جلدی سارے لوازمات تیار کرنے میں جٹ گیا۔ اس دوران زکی بک شارع سلیمان باشا کی جانب کھلنے والی بالکنی میں ایک نشست پر آکر بیٹھ گیا اور سگار سلا کر راگیروں کا نظارہ کرنے لگا۔ اس کے جذبات آنے والی حسین ملاقات پر طرارے بھرتی بے صبری اور ان وسوسوں کے درمیان جھول رہے تھے کہ اس کی محبوبہ رباب اگر ملاقات کے لیے نہ آئی تو؟ اس صورت میں پورے ایک ماہ کی بھاگ دوڑ جو اس نے اس کے تعاقب میں کی تھی، ضائع جائے گی۔ جب سے اسے توفیق چوک پر واقع ’کاروبار‘ (Cairo Bar) میں دیکھا تھا، جہاں وہ مہمان نوازی کے فرائض انجام دیتی تھی، اس پر اُسی کا بھوت سوار تھا۔ وہ اس کے سحر میں اس بری طرح آگیا تھا کہ صرف اس کی دید کی خاطر روز روز وہاں جانے لگا تھا۔ ایک عمر رسیدہ دوست سے اس نے اسے یوں بیان کیا، ”وہ عام لوگوں کے حسن و جمال کی، اس کے تمام سو قیانہ پن اور ترغیب انگیزی کے ساتھ، نمائندگی کرتی ہے۔ اسے دیکھو تو لگتا ہے کہ محمود سعید کی کسی پینٹنگ سے اٹھ کر چلی آ رہی ہے۔“ زکی بک نے پھر اس کی اپنے دوست سے مزید وضاحت ان الفاظ میں کی: ”تمہیں اپنے گھر کی وہ خادمہ یاد ہے جس پر تم اپنی جوانی کے جنسی خوابوں میں فریفتہ تھے؟ اور تمہاری دلی تمنا یہ ہوتی تھی کہ جب وہ باورچی خانے میں برتن مانجھ رہی ہو تو تم اس کے پیچھے چپک جاؤ اور اس کی بڑی بڑی نرم و گداز چھاتیاں اپنے ہاتھوں میں بھر لو؟ اور یہ کہ وہ اس انداز میں خم ہو جائے کہ تم اس سے اور زیادہ قریب ہو جاؤ، اور خود کو تمہارے سپرد کر دینے سے پہلے بڑے ترغیب انگیز طور پر سرگوشی میں انکار کرے، صاحب... یہ اچھی بات نہیں، صاحب...؟“ رباب وہ خزانہ ہے جس پر اتفاقاً میرا پاؤں پڑ گیا ہے۔“

لیکن خزانے پر پاؤں کے اتفاقاً آ پڑنے کا مطلب لامحالہ اس کو پالینا نہیں ہوتا، اور زکی بک

کو اپنی محبوبہ رباب کی خاطر بار بار کوفت اٹھانی پڑی تھی، مثلاً یہی کہ 'کارو بار' جیسی غلیظ، نیم تاریک اور گھٹی گھٹی فضا والی جگہ میں پوری پوری راتیں گزارنی پڑی تھیں۔ بھیڑ اور سگریٹ کے کثیف دھوئیں سے اس کا دم تقریباً گھٹنے کو آ جاتا اور اسپیکروں سے اٹھتے ہوئے شور و شغب سے، جو ایک لمحے کے لیے بھی تنفر انگیز اور سوقیانہ گانے نشر کرنا بند نہ کرتے، وہ اپنی سماعت کھونے کے قریب پہنچ جاتا۔ گالی گلوچ سے پُر ہنسا بختیوں اور کتے بازیوں کا تو خیر ذکر ہی کیا جو یہاں کے مستقل گاہکوں (جو ہنرمند مزدوروں کا ملغوبہ ہوتے)، لچوں لفنگوں اور غیر ملکیتوں کے مابین ہوا کرتیں، یا پھر معدے میں آگ لگا دینے والی گھٹیابد بودار برانڈی جو اسے ہر رات زہر مار کرنی پڑتی، اور بل میں کی گئی بھاری غلطیاں جن کی بابت اسے کورچشمی سے کام لینا پڑتا، اس پر وہ کثیر بخشش جو وہ بار والوں کے لیے چھوڑتا تھا، اور اس سے بھی خطیر بخشش جو وہ رباب کی فراک کے گلے سے جھانکتے ہوئے پستانوں کی درمیانی ڈھلان میں اڑس دیتا تھا، اور اس کی بھری بھری، جھولتی چھاتیوں سے اپنی انگلیوں کے مس ہوتے ہی گرم گرم خون کو اپنی رگوں میں ابلتے ہوئے محسوس کرتا، اور ایسی ہیجانی خواہش جس کی منہ زوری اور دباؤ سے اسے تقریباً اذیت محسوس ہونے لگتی۔

زکی بک کو یہ سب محض رباب کی خاطر جھیلنا پڑتا۔ وہ اسے بار بار کہیں اور ملنے کی دعوت دیتا، وہ بڑے ناز و ادا سے منع کر دیتی۔ وہ پھر دعوت دیتا، امید کا دامن کبھی ہاتھوں سے نہ جانے دیتا، یہاں تک کہ آخر کار کل اس نے اس کے دفتر میں ملنے کے لیے ہاں کر دی تھی۔ فرط مسرت سے اس نے جھٹ پچاس پاؤنڈ کا نوٹ، ادنیٰ سے افسوس کے بغیر، اس کے گریبان میں ٹھونس دیا؛ وہ اتنے قریب آ گئی کہ اسے اپنے چہرے پر اس کی سانسوں کی حدت محسوس ہونے لگی، اور اپنا زیریں لب دانتوں سے کترتے ہوئے اس نے اتنی ترغیب انگیز آواز میں سرگوشی کی، جو اس کا رہا سہا سکون بھی غارت کر دینے کے لیے کافی تھی، "اے عزیز، میں کل ہر اس چیز کا بدلہ چکا دوں گی جو آپ نے میری خاطر کی ہے..."

زکی بک نے ٹرائی بی کا وہ قیامت تکلیف دہ انجکشن برداشت کیا، افیم کو حل کیا، اور وِسکی کا پہلا گلاس پیا، اور اس کے بعد دوسرا، اور پھر تیسرا، جس سے جلد ہی اس کا سارا تناؤ جاتا رہا۔ وہ شگفتہ خاطری میں ڈوب گیا اور راحت بخش احساسات اس کے سر کو لطیف نغموں کی طرح ہولے ہولے

سہلانے لگے۔ رباب سے ملاقات ایک بجے طے تھی۔ جب دیوار کی گھڑی نے دو بجائے تو اس وقت تک زکی بک ساری امید کھو چکا تھا، لیکن اچانک اسے راہداری کے ٹائلوں پر ابھرن کی بیساکھیوں کے کھٹکھٹانے کی آواز سنائی دی، جس کے فوراً ہی بعد دروازے سے اس کا چہرہ نمودار ہوا جو جوش سے کپکپاتی آواز میں، جیسے اس خبر نے اسے واقعی مسرت پہنچائی ہو، کہہ رہا تھا، ”عالیجاہ، مادام رباب تشریف لے آئی ہیں۔“



مصر میں آرٹنی جماعت کے سربراہ آوردہ لکھ پتی ہاجوب یعقوبیان کو 1934 میں اپنے نام سے اپارٹمنٹوں کا ایک بلاک تعمیر کرنے کا خیال آیا۔ اس کے لیے اس نے شارع سلیمان باشا پر بہترین جگہ کا انتخاب کیا اور ایک مشہور اطالوی انجینئرنگ فرم کو اس کی تعمیر کا کام تفویض کیا۔ فرم نے ایک دیدہ زیب نقشہ بنا کر پیش کیا۔ اعلیٰ یورپی کلاسیکی طرز کی دس بلند و بالا منزلیں، پتھر پر یونانی چہروں کی کندہ کاری سے مزین بالکنیاں، ستون، زینے اور راہداریاں، سب کے سب قدرتی سنگ مرمر کے، اور ’شندلر‘ کمپنی کی جدید ترین ماڈل کی لفٹ۔ تعمیر پورے دو سال تک جاری رہی، جس کے ختم پر ایک تعمیراتی جوہر پارہ نمودار ہوا، جو توقعات سے اتنا بڑھ چڑھ کے ثابت ہوا کہ مالک نے اطالوی ماہر تعمیرات سے درخواست کی کہ وہ داخلے کے دروازے کی اندرونی طرف اس کا نام — ’یعقوبیان‘ — بڑے بڑے لاطینی حروف میں لکھوادے جو رات کے وقت نیون کی روشنی میں جگمگا اٹھیں، گویا کہ اس کے نام کو جاوداں بنانا اور اس انوکھی عمارت پر اس کی ملکیت کی تاکید کرنا چاہتے ہوں۔

اس دور کے معاشرے کے چنیدہ لوگوں نے عمارت یعقوبیان میں سکونت اختیار کی — وزرا، بڑے بڑے جاگیردار باشا، غیر ملکی صنعت کار، اور دو یہودی کروڑ پتی (جن میں سے ایک کا تعلق مشہور زمانہ موصیری خاندان سے تھا)۔ عمارت کا نچلا حصہ دو مساوی حصوں میں تقسیم کیا گیا تھا: ایک طویل و عریض گیراج، جس کے عقب میں متعدد دروازے تھے، جہاں ساکنان عمارت کی کاریں (جن میں زیادہ تر پر تکلف طرز کی تھیں، جیسے رولز رائس، بیوک، اور شیورلے) رات کو کھڑی کی جاتی تھیں، اور پیش رخ میں بہت بڑی سی سہ طرفی جگہ جو یعقوبیان نے اپنے کارخانوں میں بنائی جانے والی چاندی کی مصنوعات کی نمائش کے لیے مخصوص کر رکھی تھی۔ یہ نمائش گاہ چار دہائیوں تک نہایت

کامیابی کے ساتھ کام کرتی رہی، پھر آہستہ آہستہ ڈھلنے لگی، یہاں تک کہ ابھی حال ہی میں الحاج محمد عزام کے ہاتھ بک گئی، جس نے اسے کپڑوں کی دکان کے طور پر کھول لیا۔ عمارت کی کشادہ چھت پر دو کمرے، جملہ سہولیات کے ساتھ، دربان اور اس کے گھر والوں کے رہنے کے لیے الگ کر دیے گئے تھے، جبکہ چھت کی دوسری طرف پچاس چھوٹے چھوٹے کمرے یا کوٹھریاں بنائی گئی تھیں اور ان میں سے ایک ایک کو عمارت کے ہر پارٹمنٹ کے لیے مخصوص کر دیا گیا تھا۔ ہر تنگ کمرہ دو میٹر لمبا اور دو میٹر چوڑا تھا، دیواریں اور دروازے سب ٹھوس لوہے کے تھے اور ان پر قفل پڑے ہوئے تھے۔ کنجیاں مالکان پارٹمنٹ کے حوالے کر دی گئی تھیں۔ اس زمانے میں ان کمروں کو مختلف کاموں کے لیے استعمال کیا جاتا تھا، جیسے خوردنی اجناس کی ذخیرہ گاہ، سگ خانہ (اگر کتے دیو قامت یا خونخوار ہوں)، کپڑے دھونے کی جگہ جو (کپڑے دھونے کی برقی مشینوں کے رواج سے پہلے) اس زمانے میں پیشہ ور دھو بنوں کا کام تھا۔ وہ کپڑوں کو کمرے میں دھو کر چھت کے ایک سرے سے دوسرے سرے تک تنی ہوئی لمبی سی رشتی پر لٹکا دیتیں۔ ملازموں کے سونے کی جگہ کے طور پر ان کمروں کا استعمال کبھی نہیں ہوتا تھا۔ شاید اس کی وجہ یہ رہی ہو کہ ان وقتوں میں ساکنان عمارت رؤسایا غیر ملکی ہوا کرتے تھے جو اتنی تنگ، گھچی چکی جگہ میں کسی انسان کے سونے کے امکان کا تصور بھی نہیں کر سکتے تھے۔ اس کے بجائے، وہ اپنے کشادہ اور ٹھاٹھاٹ باٹ کے پارٹمنٹوں ہی میں (جو بعض اوقات دو منزلوں پر پھیلے ہوئے آٹھ دس کمروں پر مشتمل ہوتے جنہیں ایک اندرونی زینے کے ذریعے ملا دیا گیا ہوتا) نوکروں کے لیے ایک کمرہ مخصوص کر دیتے۔

1952 میں انقلاب آیا اور سب کچھ بدل گیا۔ مصر سے یہودیوں اور غیر ملکیوں کا انخلا شروع ہوا اور ہر وہ پارٹمنٹ جو اپنے مالک کے رخصت ہونے سے خالی ہوا، مسلح افواج کے کسی نہ کسی عہدیدار کے قبضے میں آ گیا، جو اب ان وقتوں کے بارسوخ اصحاب بن گئے تھے۔ 1960 کے آتے آتے آدھے پارٹمنٹوں میں مختلف درجے کے فوجی عہدیدار اقامت گزریں ہو چکے تھے، فرسٹ لیفٹیننٹ، نئے نئے بیاہتا کیپٹن، اور ان سے بھی آگے جرنیل تک، جو اپنے بڑے بڑے خاندانوں کے ساتھ عمارت میں منتقل ہو جاتے۔ جرنیل الد کردوری جو کسی وقت صدر محمد نجیب کے دفتر کا منتظم ہوا کرتا تھا، اس نے تو دسویں منزل پر برابر برابر دو خوب بڑے پارٹمنٹ کسی نہ کسی طرح

حاصل کر لیے تھے، جن میں سے ایک میں اس کی اور اس کے خاندان والوں کی رہائش تھی اور دوسرا دفتر کے طور پر استعمال کیا جاتا تھا۔ یہاں وہ بعد دوپہر عرضداشت کرنے والوں سے ملتا تھا۔

عہدیداروں کی بیویوں نے چھت کے آہنی کمروں کا ایک بالکل مختلف مصرف پیدا کر لیا تھا: اب پہلی بار یہ کارندوں، باورچیوں، اور ان نوکرانیوں کی رہائش گاہ کے طور پر استعمال ہونے لگے جنہیں وہ اپنے دیہاتوں سے گھر والوں کی نوکری چاکری کے لیے ساتھ لیتی آئی تھیں۔ بعض عہدیداروں کی بیویاں عامی الاصل تھیں اور انھیں آہنی کمروں میں چھوٹے موٹے جانور (خرگوش، بطنیں، مرغیاں) پالنے میں کوئی عار نظر نہیں آتا تھا۔ نتیجہ یہ نکلا کہ قاہرہ کے مغربی منطقے کے رجسٹروں میں عمارت کے قدیم رہنے والوں کی طرف سے چھت پر اس قسم کے جانوروں کی پرورش کے خلاف شکایتیں درج ہونے لگیں، لیکن یہ کسی کارروائی کے بغیر ہی داخل دفتر کردی جاتیں، یہاں تک کہ عمارت کے باشندوں نے جرنیل الدکروری سے شکایت کی اور وہ اپنے اثر و رسوخ کے طفیل اس غیر صحت مند مظہر کو ختم کرنے میں کامیاب ہوا۔

1970 کی دہائی میں 'انفتاح' یا 'کھلے دروازوں کی پالیسی' کا آغاز ہوا اور ثروت مند لوگ شہر کا وسطی علاقہ چھوڑ کر المہند سین اور مدینہ نصر کی جدید بستیوں میں منتقل ہونے لگے۔ بعض نے عمارت یعقوبیان میں اپنے اپارٹمنٹ بیچ ڈالے، بعض دوسروں نے انھیں اپنے حال ہی میں سند یافتہ بیٹوں کو دفاتروں اور کلینکوں کے طور پر استعمال کرنے کے لیے دے دیا، یا سیروسیاحت پر نکلے ہوئے عربوں کو کرائے پر اٹھا دیا۔ نتیجہ یہ نکلا کہ چھت پر واقع آہنی کمروں اور عمارت کی نجلی منزلوں کے اپارٹمنٹوں میں جو تعلق تھا وہ رفتہ رفتہ منقطع ہونے لگا۔ سابقہ کارندے اور ملازم پیسے کی خاطر اپنے چھت کے کمروں سے دستبردار ہو گئے اور انھیں مضافات سے تازہ تازہ آنے والے نادار مقیموں کے حوالے کر دیا یا ان لوگوں کو سوئپ دیا جو یہیں شہر کے وسط میں روزی کماتے تھے اور سرچھپانے کے لیے کسی ایسی جگہ کے متلاشی تھے جو ان کے دھندے کے قریب بھی ہو اور سستی بھی۔

یہ انتقال قبضہ عمارت کے آر مینی نگران، موسیو گریگور، کی وفات سے اور بھی آسان ہو گیا جو کروڑ پتی ہاجوب یعقوبیان کی املاک کا پوری دیانتداری اور عرق ریزی سے انصرام کرتا تھا۔ وہ ہر سال دسمبر میں ساری آمدنی سوئٹزرلینڈ بھیج دیتا تھا، جہاں یعقوبیان کے ورثا انقلاب کے بعد ہجرت

کر گئے تھے۔ گریگور کے بعد، ایجنٹ کی حیثیت میں اس کی جانشینی استاذ فکری عبدالشہید نے کی جو، اگر ہاتھ گرم کیے جائیں تو، کوئی چیز نہیں تھی جو نہ کر سکتا ہو۔ مثال کے طور پر، چھت کے کسی کمرے کا کرایہ نامہ تیار کرنے کے لیے وہ اس آہنی کمرے کے سابقہ مقیم سے ایک بھاری رقم وصول کرتا اور اتنی ہی بھاری رقم نو وارد کرائے دار سے۔

اس کا آخری نتیجہ چھت پر ایک نئے گروہ کی نشوونما کی صورت میں نکلا جو بقیہ عمارت سے مستقل طور پر کٹا ہوا تھا۔ بعض نو واردوں نے برابر برابر دو کمرے کرائے پر لے لیے اور ان کو جوڑ کر ایک مختصر سی رہائش گاہ بنالی، جس میں (پاخانے اور حمام جیسی) تمام سہولیات موجود تھیں، جبکہ نادار ترین کرائے داروں نے مل ملا کر ہر تین یا چار کوٹھریوں کا مشترکہ پاخانہ بنوالیا، اور اس طرح چھت کے مکینوں کی اس جماعت کے خط و خال مصر کے کسی دوسرے عوامی گروہ سے مختلف نہ رہے۔ ساری چھت پر بچے ننگے پیر اور نیم برہنہ دوڑتے پھرتے ہیں اور عورتیں سارا دن کھانے پکانے، دھوپ میں بیٹھ کر گپ بازی کے جلسے کرنے اور اکثر لڑائی جھگڑے کرنے میں گزارتی ہیں، اور جب جھگڑتی ہیں تو بدترین مغالطات کا تبادلہ کرتی ہیں اور ایک دوسرے پر وہ جہمتیں لگاتی ہیں جو ان کی عزت و آبرو تک کو لپیٹ میں لے لیتی ہیں، مگر پھر جلد ہی صلح صفائی کر کے ایک دوسرے کے ساتھ مکمل بھلائی کا طرز عمل اختیار کر لیتی ہیں، جیسے کچھ ہوا ہی نہ ہو۔ وہ تو ایک دوسرے کے گالوں پر گرم گرم، ہونٹ چٹختے بوسے دینے سے بھی باز نہیں رہتیں، یہاں تک کہ وفور جذبات اور محبت سے رونے بھی لگتی ہیں۔

عورتوں کی جھگڑے بازیوں پر مرد کوئی توجہ نہیں دیتے، اور انھیں اسی ناقص العقلی کا ایک اور مظہر سمجھتے ہیں جس کا ذکر ایک مشہور حدیث شریف میں آیا ہے۔ چھت کے یہ باسی روٹی کے ایک لقمے کے لیے اپنا پورا دن بڑی تلخ و ترش محنت شاقہ میں گزارتے ہیں اور شام پڑے تھکن سے چور اور عجلت میں گھر لوٹتے ہیں تاکہ اپنی تین تعیشات سے بہرہ اندوز ہو سکیں۔ مزید ارگرم گرم کھانا، تمباکو کے، یا (اگر میسر آئے تو) حشیش کے چند پائپ، جو وہ یا تو اکیلے بیٹھ کر اپنی گڑگڑی میں پیتے ہیں یا گرمیوں کی راتوں میں چھت پر دیر تک بیٹھے دوسروں سے بات چیت کرتے ہوئے۔ تیسرا عیش مباشرت ہے، اور چھت کے مکین اس کے خوب مزے اڑاتے ہیں اور، جب تک یہ حلال حدود میں رہے، انھیں اس کی بابت کھل کر ہر قسم کی باتیں کرنے میں بھی کوئی عار نہیں ہوتا۔ یہاں ایک تضاد ہے: کوئی بھی چھت والا،

تمام نچلے طبقے کے لوگوں کی طرح، دوسروں کے سامنے اپنی بیوی کا نام لینے میں شرم محسوس کرے گا، اور اس کی طرف ”فلانے کی ماں“ یا ”بچوں“ کے حوالے سے اشارہ کرے گا، جیسے ”آج بچوں نے ملو خیرہ پکایا“ اور حاضرین سمجھ جائیں گے کہ اس کا اشارہ اپنی بیوی کی طرف ہے۔ تاہم، ٹھیک یہی آدمی دوسرے آدمیوں کی محفل میں اپنی بیوی سے اپنے بے حد خاص تعلقات کا ذکر کرنے میں کوئی شرم نہیں محسوس کرے گا، حتیٰ کہ چھت کے مکین ایک دوسرے کی جنسی کارگزاریوں کی تقریباً ہر بات جان گئے ہیں۔ باقی رہیں عورتیں، تو وہ سب کی سب، اپنے دینداری اور اخلاق کے درجے سے قطع نظر، ہم بستر کی کو بے محابا پسند کرتی ہیں اور ایک دوسری سے اپنے بستر کے راز سرگوشیوں میں کہہ دیتی ہیں، اور بعد میں جب تنہا ہوتی ہیں تو اس پر بے فکر، بلکہ فحش قہقہے بلند کرتی ہیں۔ انھیں اس عمل سے صرف اس لیے ہی محبت نہیں ہے کہ اس سے ان کی شہوت کی تسکین ہوتی ہے، بلکہ اس لیے بھی کہ جنسی ملاپ، اور اس کے لیے ان کے شوہروں کی حرص، انھیں یہ احساس دلاتی ہے کہ سارے عذاب جھیلنے کے باوجود ہنوز وہ عورتیں ہی ہیں: حسین اور اپنے مردوں کو مرغوب عورتیں۔ اس خاص لمحے جب بچے سوچکے ہوں، رات کا کھانا کھایا اور خدا کا شکر ادا کیا جا چکا ہو، اور گھر میں کھانے پینے کی اشیاء ہفتے بھر یا اس سے زیادہ کے لیے کافی ہوں، اور ناگہانی اخراجات کے لیے تھوڑی بہت رقم پس انداز ہو، اور رہائش کا کمرہ صاف ستھرا اور سلیقے سے ترتیب دیا ہوا ہو، اور شوہر جمعرات کی شب حشیش کے زیر اثر خوشگوار طبیعت کے ساتھ گھر لوٹا ہو اور اپنی بیوی کو طلب کر رہا ہو، تو اس صورت میں کیا یہ بیوی کا فرض نہیں کہ اس کی پکار پر لبیک کہے، اور اس سے پہلے نہائے، اپنے کو بنائے سنوارے، اور خوشبو لگائے؟ کیا مسرت کی یہ مختصر گھڑیاں اس بات کی دلیل نہیں کہ اس کی آفت زدہ زندگی کسی نہ کسی طرح، ہر چیز کے باوجود، کامیاب رہی ہے؟ اُس تاثر کو ہم تک پہنچانے کے لیے کسی مشاق مصور کی ضرورت ہوگی جو جمعے کی صبح چھت کی مکین کسی عورت کے چہرے پر ہوتا ہے جب اس کا شوہر نماز پڑھنے کے لیے نیچے جا چکا ہوتا ہے اور وہ مباشرت کے آثار دھودھا چکنے کے بعد بستر کی دھوئی ہوئی چادر کو سکھانے کے لیے نکلتی ہے۔ اس لمحے، اس حال میں کہ بال گیلے، چہرہ گلنار، اور آنکھوں میں آسودگی کا تاثر ہوتا ہے، وہ صبح کی شبنم سے بھیگے ہوئے اس گلاب کی طرح دکھائی دیتی ہے جو اپنے درجہ کمال کو پہنچ چکا ہو۔



رات کا اندھیرا چھٹنے لگا تھا اور نئی صبح کی آمد کا اعلان کر رہا تھا۔ ایک مدھم سی بے بضاعت روشنی دربان الشاذلی کے کمرے کی کھڑکی سے ہوتی ہوئی چھت پر آرہی تھی جہاں اس کے نوخیز بیٹے طے نے شدید اضطراب کے عالم میں پوری رات گزاری تھی۔ اب وہ فجر کی نماز مع دو رکعت سنت کے ادا کر کے اپنا سفید جلباب پہنے پلنگ پر بیٹھا کتاب الدعاء المستجاب پڑھ رہا تھا اور کمرے کی خاموشی میں بڑی کمزوری آواز میں دہرا رہا تھا، ”اے خدا، میں تجھ سے آج کے دن کی خیر چاہتا ہوں اور اس کے اور اس میں مکتون شر سے تجھ میں پناہ ڈھونڈتا ہوں۔ اے خدا، اپنی کبھی نہ سونے والی آنکھ سے میری نگہبانی کر اور اپنی قدرت سے میری مغفرت فرما، اور مجھے نہ ہلاک کر؛ تو ہی میری امید ہے۔ میرے رب، اے ذوالجلال واکرام، میرا چہرہ تیری طرف ہے، سو اپنا وجہ کریم میری طرف کر اور مجھے اپنی عفو محض و کرم کے ساتھ قبول کر، اس حال میں کہ تو مجھ پر مسکرا رہا ہو اور اپنی رحمت میں مجھ سے راضی ہو!“

طے دعائیں پڑھتا رہا یہاں تک کہ صبح کا اجالا کمرے میں در آیا اور زندگی آہستہ آہستہ آہنی کمروں میں سرسرا نے لگی۔ آوازیں، چیخ پکار، قہقہوں اور کھانسنے کا شور، دروازوں کے کھلنے اور بند ہونے کا غل، اور گرم پانی، چائے، قہوے، کونکوں، اور تمباکو کی مہک۔ چھت کے مکینوں کے لیے یہ دوسرے دنوں جیسا ہی دن تھا؛ لیکن طے الشاذلی جانتا تھا کہ اس دن اس کی قسمت کا ہمیشہ کے لیے فیصلہ ہونے والا ہے۔ چند گھنٹوں بعد وہ پولیس اکیڈمی میں کرداری انٹرویو کے لیے پیش ہونے والا ہے۔ امید کی طویل دوڑ کی آخری رکاوٹ۔ بچپن سے وہ پولیس افسر بننے کا خواب دیکھتا رہا ہے اور اس نے اپنی ساری تنگ و دو اس خواب کو شرمندہ تعبیر کرنے کے لیے وقف کر دی ہے۔ اس نے ہائی اسکول کے امتحان کے واسطے سب کچھ حفظ کرنے کی کلفت اٹھائی ہے، اور بغیر پرائیوٹ مدرّس کی مدد کے (مدرّس کی ان چند سبق دہرانے کی جماعتوں میں شمولیت کے سوا جن کے واسطے اس کا باپ بمشکل پیسہ جوڑ سکتا تھا) ادب میں نو اسی فیصد نمبر حاصل کیے ہیں۔ گرمیوں کی تعطیلات میں (دس پاؤنڈ ماہانہ کے صرفے پر) اس نے ”عابدین یوتھ سنٹر“ کی رکنیت لی اور جسم بنانے کی کڑی مشقیں جھیلیں تاکہ وہ کسرتی جسم پیدا ہو جو اسے پولیس اکیڈمی کے جسمانی پختگی کے امتحانات میں کامیابی کا اہل بنا سکے۔

اس خواب کو پورا کرنے کے لیے، طے نے اس علاقے کے پولیس افسروں سے تعلقات پیدا کیے ہیں، اس حد تک کہ اب وہ سب، قصر النیل پولیس تھانے اور اس کے ماتحت کوسید کا کے ذیلی

تھانے کے اہلکار بھی، اس کے دوست بن گئے ہیں۔ انھیں سے اسے پولیس میں داخلے کے امتحانوں کی تمام تفصیلات معلوم ہوئی ہیں اور یہ بھی کہ دولت مند لوگ اپنے بچوں کی اکیڈمی میں قبولیت کی ضمانت کے لیے بیس ہزار پاؤنڈ بطور رشوت دیتے ہیں (اس کی کتنی تمنا ہے کہ اس کے پاس اتنی رقم ہوتی!) اس خواب کو زندہ بنانے کے لیے طہ الشاذلی کو عمارت یعقوبیان کے ساکنوں کی کمینگی اور نخوت کو بھی برداشت کرنا پڑا ہے۔

لڑکپن ہی سے وہ لوگوں کی چھوٹی موٹی خدمتیں بجالانے میں اپنے باپ کی مدد کرتا آیا ہے، اور جب اس کی ذہانت اور پڑھائی میں فضیلت آشکار ہوئی تو عمارت میں رہنے والوں نے مختلف انداز میں اپنے رد عمل کا اظہار کیا۔ بعضوں نے حوصلہ افزائی کی، اچھے اچھے تحفے دیے، اور ایک تانبہ مستقبل کی بشارت کی۔ اس کے برخلاف، بعض دوسروں کو (جن کی تعداد خاصی تھی) 'چوکیدار کے پر نکالتے بیٹے' کے خیال سے نہ جانے کیوں بے چینی محسوس ہوئی، اور انھوں نے اس کے باپ کو اس پر قائل کرنے کی کوشش کی کہ وہ اسے مڈل اسکول ختم کرتے ہی کسی ہنر کی تربیت کے واسطے بھرتی کرادے "تاکہ وہ کوئی ایسا روزگار کر سکے جو تمھارے اور خود اس کے کام آ سکے،" جیسا کہ وہ بڑھے چچا شاذلی سے ظاہر اس کی بھلائی کی خاطر کہتے۔ لیکن جب طہ ہائی اسکول میں داخل ہو گیا اور اچھی کارکردگی جاری رکھی تو وہ ٹھیک امتحان کے دنوں میں اسے مختلف کاموں کے لیے طلب کرنے لگے۔ وہ خاصے مشکل کام اس کے سپرد کر دیتے جنھیں بنانے میں بہت وقت لگ جاتا، اور اسے لپچانے کے لیے خطیر بخشش دیتے، جس کے پیچھے ان کی طہ کو اپنی پڑھائی سے دور رکھنے کی ایک خبیث خواہش پوشیدہ ہوتی۔ وہ مالی ضرورت کے باعث ان کے یہ کام قبول کر لیتا، لیکن پڑھائی میں خود کو فنا بھی کیے جاتا، حتیٰ کہ بعض اوقات دو دوراتیں جگ کر گزار دیتا۔

جب ہائی اسکول کے امتحان کا نتیجہ نکلا اور اس کے نمبر عمارت کے بہت سے بچوں سے کہیں زیادہ آئے، تو بس پھر کیا تھا، بڑبڑانے والے اب کھلم کھلا بات کرنے لگے۔ لفٹ کے پاس مڈ بھیڑ کے دوران ایک، دوسرے سے طنزیہ انداز میں پوچھتا کہ کیا اس نے چوکیدار کو اس کے بیٹے کے اعلیٰ نمبر حاصل کرنے پر مبارکباد دے دی ہے۔ پھر وہ بڑے کاٹ کھانے والے انداز میں کہتا کہ کوئی دن جاتا ہے، چوکیدار کا لونڈا پولیس اکیڈمی میں داخل ہو جائے گا اور افسر بن کر نکلے گا، جس کے کندھے پر

دوستارے جڑے ہوں گے۔ تب دوسرا بے کم و کاست اپنی برہمی کا اظہار کرتا۔ پہلے تو وہ طہ کے کردار اور جانفشانی کی تعریف کرتا، پھر بڑی گنجھیر آواز میں اضافہ کرتا (یوں جیسے کہ عام اصول کی بات کر رہا ہو، کسی خاص فرد کی نہیں) کہ پولیس، عدالت اور عام طور پر تمام نازک ملازمتیں صرف انھیں لوگوں کی اولاد کو ملنی چاہئیں جن کی کوئی حیثیت ہے، کیونکہ چوکیداروں، دھوبیوں، اور ایسے ہی دوسروں کی اولاد کو اگر اقتدار حاصل ہو گیا تو وہ اسے ان احساسات کمتری اور دوسرے نفسیاتی نقائص کی تلافی کے لیے استعمال کریں گے جو شروع بچپن میں انھیں لاحق ہوئے ہوں۔ پھر وہ اپنی تقریر کا خاتمہ جمال عبدالناصر پر لعنت بھیج کر کرتا، جس نے مفت تعلیم کو رواج دیا تھا، یا سند کے طور پر یہ حدیث نقل کر دیتا، ”لا تعلموا اولاد السفله“ (سفلوں کے بچوں کو نہ پڑھاؤ)۔

جب نتیجہ نکلتا تو عمارت کے یہی باسی طہ کی عیب چینی کرتے اور بے حد معمولی معمولی باتوں پر اس میں عیب نکالنے شروع کر دیتے، جیسے کار تو دھوئی لیکن فرشی پا انداز اپنی جگہ لوٹانا بھول گیا، یا کہیں دور کام پر بھیجا تھا تو چند منٹ دیر سے واپس آیا، یا یہ کہ دس چیزیں تو خرید لایا لیکن ایک بھول گیا۔ وہ جان بوجھ کر اور بالکل واضح انداز میں اس کی اہانت کرتے تاکہ وہ یہ جواب دینے پر مجبور ہو جائے کہ میں پڑھا لکھا آدمی ہوں، یہ اہانت برداشت نہیں کر سکتا، جس سے انھیں وہ زریں موقع مل جائے گا کہ اس پر حقیقت حال واضح کر سکیں: کہ یہاں اس کی حیثیت بس ایک چوکیدار کی ہے، نہ زیادہ نہ کم، اور اگر اسے یہ کام پسند نہیں تو کسی اور ضرورت مند کو کرنے دے۔ لیکن طہ نے انھیں کبھی یہ موقع نہیں دیا۔ وہ ان کی اشتعال انگیزی کا جواب سر جھکا کر، اور خفیف سے تبسم کے ساتھ خاموش رہ کر دیتا، اور اس کا خوبصورت آنسوئی چہرہ اس وقت یہ کہہ رہا ہوتا کہ اس کی طرف جو کچھ اچھا لا جا رہا ہے وہ اس سے متفق نہیں، کہ وہ ان اہانتوں کے رد کی پوری پوری قدرت رکھتا ہے، لیکن دوسرے کی عمر کا لحاظ مانع ہے۔

یہ ان بہت سی وضعوں میں سے ایک تھی جنہیں اس کی دفاعی حکمت عملیاں کہنا چاہیے۔ طہ انھیں کٹھن حالات میں اختیار کرتا تھا، تاکہ اس کے حقیقی جذبات کا اظہار تو ہو جائے لیکن ساتھ ہی ساتھ مشکلوں سے بھی گریز کیا جاسکے۔ یہ وضعیں پہلے پہل اس کے لیے اداکاری ہوا کرتی تھیں لیکن جلد ہی صدق دلی سے برتی جانے لگیں، جیسے یہی حقیقت ہوں۔ مثال کے طور پر، اسے چوکیدار کی بنچ پر بیٹھنا پسند نہیں تھا، کیونکہ اس صورت میں اسے ہر مکین کے لیے احترام کے ساتھ کھڑا ہونا پڑتا تھا، اور اگر وہ

بچ پر بیٹھا ہوتا اور کسی باسی کو آتا ہوا دیکھتا تو خود کو کسی کام میں مصروف کر لیتا، جس کے باعث اٹھنے کے فریضے کی ضرورت جاتی رہتی۔ اسی طرح، وہ عمارت میں رہنے والوں کو احترام کی بڑی نپی تلی قلیل مقدار کے ساتھ مخاطب کرنے، اور ان کے ساتھ اس طرح کا طرز عمل اختیار کرنے کا عادی تھا جو ایک تنخواہ دار ملازم اپنے برتر افسر کے ساتھ اختیار کرتا ہے، ویسا نہیں جیسا ایک نوکر کا اپنے آقا کے ساتھ ہوتا ہے۔ باقی رہے ان مکینوں کے بچے جو عمر میں اس سے قریب ہوتے، تو انھیں وہ بالکل اپنے برابر کا سمجھتا۔ وہ انھیں ان کے نام لے کر پکارتا اور ان کے ساتھ قریبی دوستوں کی طرح باتیں یا کھیل کود کرتا، ضرورت نہ ہونے کے باوجود ان کی کتابیں مستعار لیتا، تاکہ انھیں جتا دے کہ اپنی دربان کی حیثیت کے باوجود وہ تعلیم کے معاملے میں ان کا سنگی ساتھی ہے۔

یہ اس کی روزمرہ کی زندگی کے پھیکے سیٹھے معمولات تھے: غربت، کمر توڑ محنت، عمارت میں رہنے والوں کا غرہ، اور ہمیشہ تہہ کیا ہوا وہ پانچ پاؤنڈ کا نوٹ جو اس کا باپ ہر سنیچر کے روز اسے عطا کرتا تھا، جس سے پورا ہفتہ کام چلانے کے لیے وہ ہزار ہا حیلہ سازیاں کرتا تھا؛ اسے دینے کے لیے کار کی کھڑکی کے باہر کا ہلی سے نکلا ہوا کسی مکین کا سپاٹ، گرم ہاتھ (جسے دیکھتے ہی اس پر اٹھ کر فوجی انداز کی سلامی دینا اور اپنے محسن کا گرمجوشی سے اور بہ آواز بلند شکریہ ادا کرنا واجب ہو جاتا)؛ وہ نگاہ، گستاخ، اپنے میں از حد مگن یا در پردہ ہمدردانہ اور روادار، اس 'معاملے' پر خجالت کی زائیدہ جو اسے اپنے مدرسے کے ساتھیوں کی آنکھوں میں نظر آتی تھی جب وہ اس سے ملنے آتے اور دیکھتے کہ وہ 'چھت پر' چوکیدار کی کوٹھری میں رہتا ہے؛ وہ نفرت بھرا اور شرم دلانے والا سوال "کیا تم چوکیدار ہو؟" جو عمارت سے ناواقف لوگ اس کی طرف اچھال دیتے؛ اور عمارت میں داخل ہوتے وقت مکینوں کا وہ دانستہ رفتارست کر دینا کہ وہ تیزی سے بڑھ کر جو سامان بھی وہ اٹھائے ہوں خود اٹھا لے، خواہ یہ سامان کتنا ہی ہلکا پھلکا اور فضول سا کیوں نہ ہو۔

دن اسی کی قسم ناگوار یوں میں گزرتا ہے، لیکن جب رات پڑے طہ بستر پر آتا ہے تو ہمیشہ پاک صاف اور با وضو ہوتا ہے، اور نمازِ عشا سے، مع شفع و وتر، فارغ ہو چکا ہوتا ہے۔ پھر وہ دیر تک کمرے کی تاریکی میں گھورتا رہتا ہے، بتدریج پرواز کرنے لگتا ہے اور چشم خیال سے خود کو ایک پولیس افسر کے روپ میں دیکھتا ہے، خوبصورت وردی میں فخر سے اتراتا ہوا، کندھوں پر تانے کے ستارے

دیکھتے ہوئے، حکومت کی عطا کردہ، ہیبت پیدا کر دینے والی پستول کمر سے جھولتی ہوئی۔ وہ تصور کرتا ہے کہ اس نے اپنی محبوبہ بھینہ السید سے شادی کر لی ہے اور وہ دونوں چھت کے شور و غوغا اور غلاظت سے دور ایک بہتر محلے میں واقع شایان شان اپارٹمنٹ میں منتقل ہو گئے ہیں۔

اسے پورا یقین تھا کہ خدا اس کے سارے خواب پورے کر دے گا، اول تو یوں کہ اس نے اس کے سارے احکام بجالانے میں حتی المقدور جدوجہد کی ہے، فرائض پورے کیے ہیں اور کبیرہ گناہوں سے اجتناب کیا ہے (اور خدا نے اپنے متقی عبادت گزاروں کو آیت کریمہ میں یہ بشارت دی ہے: ”اگر اہل قریہ ایمان لاتے اور خوفِ خدا رکھتے، تو ہم نے آسمانوں اور زمین کی برکات ان پر واکر دی ہوتیں“ اور دوسرے یوں کہ وہ خدا کے کہے پر حسن ظن رکھتا ہے، کیونکہ خداے عزوجل نے اپنی حدیثِ قدسی میں کہا ہے: ”میں اپنے عبد کی توقعات کے مطابق ہوں؛ اگر یہ اچھی ہیں تو اچھا ہوں، اور بری ہیں تو برا ہوں“۔ اور دیکھنا، خدا نے اپنا وعدہ پورا کیا اور ہائی اسکول کے امتحان میں کامیابی عطا کی، اور وہ، الحمد للہ، پولیس اکیڈمی کے تمام امتحانوں میں پاس ہو گیا۔ بس اب کرداری انٹرویو ہی باقی رہ گیا ہے، جسے وہ آج پاس کر لے گا، انشاء اللہ۔

طہ بیدار ہوا اور فجر کی دو رکعتیں ادا کیں، اور قضاے حاجات کے طور پر دو اور۔ پھر غسل کیا، ڈاڑھی بنائی، اور کپڑے پہننے شروع کیے۔ اس نے کرداری انٹرویو کے موقع پر پہننے کے لیے ایک نیا سرمی سوٹ خریدا تھا، ایک چمچاتی ہوئی سفید قمیص، اور ایک خوشنما نیلے رنگ کی ٹائی۔ جب اس نے آئینے میں اپنے اوپر ایک آخری نظر ڈالی تو خود کو بڑا طرح دار نظر آیا۔ جب وہ ماں کو الوداعی بوسہ دینے لگا تو اس نے بیٹے کے سر پر ہاتھ رکھا، منہ ہی منہ میں کچھ جنتر منتر بڑبڑائی، اور اتنی دلسوزی سے طہ کے لیے دعائیں مانگنے لگی کہ اس کا دل زور زور سے دھڑکنے لگا۔ عمارت کے پیش ایوان میں اسے اپنا باپ بچ پر حسبِ عادت ٹانگیں تہہ کیے بیٹھا نظر آیا۔ بوڑھا آہستہ آہستہ اٹھا اور ایک ٹک طہ کو دیکھتا رہا۔ پھر اس کے کندھے پر ہاتھ رکھا اور مسکرایا، اس کی سفید مونچھیں پھڑک رہی تھیں اور اس کے پوٹے منہ کو نمایاں کر رہی تھیں، اور فخر سے کہا: ”بیٹنگلی مبارکباد، آفیسر صاحب!“

دس سے آگے کا وقت ہو رہا تھا اور شارع سلیمان باشا پر کاروں اور پیدل چلنے والوں کی ریل پیل تھی۔ زیادہ تر دکانیں بھی کھل چکی تھیں۔ طہ کو معاً خیال آیا کہ انٹرویو شروع ہونے میں ایک پورا

گھنٹہ باقی ہے۔ اس ڈر سے کہ کہیں اس کا سوٹ لدی پھندی بسوں میں گندنا نہ ہو جائے، اس نے ٹیکسی لینے کا فیصلہ کیا۔ اس کا جی چاہا کہ کاش وہ بقیہ وقت بشینہ کے ساتھ گزار سکتا۔ ملاقات کے لیے ان کا متفقہ قاعدہ یہ تھا کہ وہ 'شنن' نامی کپڑوں کی دکان کے سامنے سے گزرتا جہاں بشینہ کام کرتی تھی؛ جب وہ اسے دیکھتی تو دکان کے مالک طلال سے گودام سے کوئی نہ کوئی چیز لانے کی اجازت مانگ کر باہر نکل آتی، پھر توفیقیہ چوک کے نئے باغ میں ان کی پسندیدہ جگہ پر اس کے پاس آ جاتی۔

طہ نے حسب دستور یہی عمل دہرایا اور کوئی پاؤ گھنٹہ بیٹھا راہ تکتا رہا، تب کہیں جا کر وہ نمودار ہوئی۔ اسے دیکھتے ہی اس کا دل زور زور سے دھڑکنے لگا۔ طہ کو اس کا چلنے کا انداز بہت پسند تھا۔ وہ آہستہ آہستہ، چھوٹے چھوٹے قدم اٹھا کر، زمین پر نگاہ جمائے چلتی، اور یہ تاثر دیتی جیسے نجل ہو یا کسی بات پر نادام، یا کسی بے حد نازک سطح پر بڑی احتیاط سے چل رہی ہو، کہ کہیں قدموں سے ٹوٹ نہ جائے۔ یہ دیکھ کر کہ وہ سرخ رنگ کا تنگ لباس پہنے ہوئے ہے جس سے اس کے جسم کے خطوط نمایاں ہو رہے ہیں اور جس کے نیچے تک کھلے گلے سے اس کی خوب بھری بھری چھاتیاں نظر آ رہی ہیں، طہ کو غصہ محسوس ہوا اور یاد آیا کہ وہ اس سے پہلے اس پر لڑچکا ہے کہ وہ یہ لباس نہ پہنا کرے۔ لیکن وہ ایک اچھے موقعے کا ستیاناس نہ کرنے کے خیال سے غصہ پی گیا۔ بشینہ مسکرا دی، جس سے اس کے چھوٹے چھوٹے، سفید، با ترتیب دانت اور اس کے منہ اور گہری سرخی لگے ہونٹوں کے دونوں جانب کے دو خوشنما گڑھے نمایاں ہو گئے۔ وہ باغ کی نیچی سی سنگ مرمر کی دیوار پر اس کے برابر بیٹھ گئی، اس کی طرف رخ کیا اور اپنی پھیلی پھیلی بظاہر حیران، شہد رنگ آنکھوں سے اسے دیکھتے ہوئے بولی، "واہ، ذرا دیکھو تو بالکے میاں کو!"

اس نے بھڑکتی ہوئی جذباتی سرگوشی میں کہا، "اس وقت کرداری انٹرویو کے لیے جا رہا ہوں اور تم سے مل کر جانا چاہتا تھا۔"

"خدا کی امان میں جاؤ!" بشینہ نے سچی چاہت سے کہا۔ طہ کا دل پھڑ پھڑانے لگا اور اس لمحے اس کا جی چاہا کہ اسے اپنے سینے سے لگا لے۔

"ڈر لگ رہا ہے؟" بشینہ نے پوچھا۔

"میں نے اپنا معاملہ خدا سے عزوجل کو سونپ دیا ہے۔ اب وہ جو بھی کرے، مجھے بخوشی منظور

ہوگا، انشاء اللہ، وہ یوں جلدی جلدی بولا جیسے پہلے سے جواب تیار کر رکھا ہو، یا ان الفاظ سے خود کو تسکین دینا مقصود ہو۔ لمحہ بھر رکنے کے بعد اس نے شینہ کی آنکھوں میں دیکھتے ہوئے کہا، ”میرے لیے دعا کرنا۔“

”اللہ تمہیں کامیاب کرے، طے،“ اس نے گرجوٹی سے کہا، پھر، جیسے اس نے اپنے احساسات کے اظہار میں افراط سے کام لیا ہو، رک کر یہ اضافہ کیا، ”اب میں چلتی ہوں۔ طلال صاحب میرا انتظار کر رہے ہوں گے۔“

جب وہ واپس ہونے کو ہوئی، طے نے اسے روکے رکھنے کی کوشش کی، لیکن شینہ نے مصافحہ کے لیے اپنا ہاتھ آگے بڑھا دیا اور اس سے نظریں ملانے سے گریز کرتے ہوئے روزمرہ کے رسمی انداز میں کہا، ”انشاء اللہ، تم ضرور کامیاب ہو گے۔“ بعد میں، ٹیکسی میں بیٹھے ہوئے، طے نے سوچا کہ اس کے بارے میں شینہ کا رویہ بدل گیا ہے اور اسے اس حقیقت سے تجاہل نہیں کرنا چاہیے؛ وہ اسے بہت اچھی طرح جانتا ہے اور اس کے عمیق ترین خیالات میں اتر جانے کے لیے اسے بس ایک نظر ہی کافی ہے۔ اس کا سارا احوال اسے حفظ تھا۔ اس کا چہرہ، چاہے خوشی سے دکھتا ہو یا غمناک، اس کی مبہم سی مسکراہٹ اور جس انداز سے وہ لجا کر سرخ پڑ جاتی تھی، غصے کی حالت میں اس کی آگ بگولہ اور چھبستی ہوئی (تاہم حسین) آنکھیں؛ وہ تو اس وقت بھی اس کی دید کا شیدائی تھا جب وہ ابھی ابھی سوکرائی ہو اور نیند کا شمار اب بھی اس کے چہرے پر باقی ہو، جب وہ ایک فرمانبردار اور نرم دل بچی نظر آتی تھی۔

وہ اسے چاہتا تھا اور اسے اپنی یاد میں ایک بچی کے پیکر میں محفوظ کیے ہوئے تھا جو اس کے ساتھ چھت پر کھیلا کرتی تھی، اور وہ اس کے پیچھے بھاگتا پھرتا تھا اور جان بوجھ کر اس پر جھک جاتا تھا تاکہ اس کے بالوں سے اٹھتی ہوئی صابن کی مہک اس کی ناک کو گدگدائے؛ اور ایک سیکنڈری اسکول کی طالبہ کے پیکر میں، سفید فرائ اور نیلا اسکرٹ پہنے، کالے جوتے اور ان کے اوپر اسکول کے کوتاہ، سفید موزے، اپنے بستے کو یوں چمٹائے ہوئے جیسے اپنی بالغ ہوتی ہوئی چھاتیوں کی پردہ پوشی مقصود ہو؛ اور ان کے پلوں اور چیز یا خانوں کی سیروں کے پیکر، اور اس دن کا پیکر جب انھوں نے ایک دوسرے سے اپنی محبت کا اعتراف اور شادی کرنے کا اقرار کیا تھا، جس کے بعد وہ کس قدر والہانہ انداز میں اس سے چمٹ گئی تھی اور اس کی زندگی کی تفصیلات کے بارے میں سوال پر سوال پوچھ

ڈالے تھے، گویا وہ اس کی چھوٹی سی بیوی ہو اور اس کی نگہداشت کر رہی ہو۔ انھوں نے باہمی اتفاق سے مستقبل کی ہر چیز کا فیصلہ کر لیا تھا، حتیٰ کہ یہ بھی کہ کتنے بچے پیدا کریں گے، ان کے کیا نام رکھیں گے، اور ان کا پہلا اپارٹمنٹ کس طرح کا ہوگا۔

پھر یکا یک وہ بدل گئی تھی۔ طہ میں اس کی دلچسپی کم ہوتی گئی اور اپنے منصوبے کے بارے میں وہ ڈھیلے ڈھالے اور تمسخرانہ انداز میں بات کرنے لگی تھی۔ اکثر لڑنے جھگڑنے، ملنے سے کترانے، اور طرح طرح کے بہانے بنانے لگی تھی۔ یہ سب ٹھیک بشینہ کے باپ کے انتقال کے وقت سے شروع ہوا تھا۔ وہ کیوں بدل گئی؟ کیا ان کی محبت محض کوئی نوخیزی کا کھیل تھی، جس سے بالغ ہونے پر انھیں نکل آنا تھا؟ یا وہ کسی اور کی محبت میں گرفتار ہو گئی تھی؟ یہ آخری خیال اسے کسی کانٹے کی طرح چبھنے لگا، یہاں تک کہ اس سے خون رسنے لگا۔ اس نے اپنی چشم خیال سے شامی طلال (اس دکان کے مالک جہاں وہ کام کرتی تھی) کو دیکھا کہ بشینہ کی بانہہ اپنے ہاتھ میں لیے ہوئے ہے اور شادی کا سوٹ زیب تن کیے ہوئے ہے۔

طہ کو محسوس ہوا کہ ایک بھاری فکر اس کے دل پر بوجھ بنی ہوئی ہے، لیکن جیسے ہی ٹیکسی پولیس اکیڈمی کی عمارت کے سامنے آ کر رکی، وہ اپنے خیالات کے تانے بانے سے باہر نکل آیا۔ عمارت اس لمحے مہیب اور تاریخی نظر آ رہی تھی، جیسے یہ قضا و قدر کا وہ قلعہ ہو جس میں اس کی قسمت کا فیصلہ ہونے والا ہو۔ امتحان کا ہول لوٹ آیا اور پھاٹک کی طرف بڑھتے ہوئے وہ دبی دبی آواز میں آیت الکرسی پڑھنے لگا۔



اسحرون کی جوانی کے دنوں کے بارے میں بے حد قلیل معلومات ملتی ہیں۔

ہمیں یہ نہیں معلوم کہ وہ چالیس سال کی عمر سے پہلے کیا کرتا رہا اور وہ کیا حالات تھے جن کے سبب اس کی دائیں ٹانگ کاٹنی پڑ گئی۔ ہماری ساری معلومات کا آغاز بیس سال پہلے مہاوٹوں کے اس دن سے ہوتا ہے جب اسحرون مادام سناء فانوس کی سیاہ شیور لے گاڑی میں عمارت یعقوبیان میں وارد ہوا۔ وہ بالائی مصر کی رہنے والی ایک قبیلہ بیوہ تھی: دولت مند، اور دو بچوں والی، جن کی تربیت کے لیے اس نے شوہر کی وفات کے بعد اپنی ساری زندگی وقف کر دی تھی۔ بچوں پر جان چھڑکنے کے

باوجود، وہ وقتاً فوقتاً اپنے جسم کے من موحی تقاضوں سے بھی عہدہ برآ ہو لیتی۔ زکی الدسوقی کی اس سے جان پہچان 'آٹوموبیل کلب' میں ہوئی تھی اور وہ بھی کچھ عرصے تک اس کا رفیق رہا۔ اس تعلق سے کافی لذت اٹھانے کے باوجود اس کا دینی ضمیر اسے مسلسل بے کل رکھتا اور وہ لذت و راحت کے حصول کے بعد زکی کی آغوش میں پڑے پڑے اکثر پھوٹ پھوٹ کر رونے لگتی، اور اپنے جرم کے مداوے کے طور پر گرجے کی وساطت سے بہت سے کارہائے خیر کی ذمے داری لے لیتی۔ چنانچہ یوں ہوا کہ زکی کے دفتر کے قدیم خادم برعی کے مرتے ہی اس نے اصرار کر کے ابسحرون کو نوکر رکھوا دیا (جس کا نام گرجا گھر کی محتاجوں کی فہرست میں درج تھا)، اور دیکھتے ہی دیکھتے وہ وہاں آ پہنچا، زکی بک سے اپنی پہلی ملاقات پر چوہے کی طرح کمر خمیدہ کھڑا ہوا، فرش پر نظریں گاڑے، اور زکی بک اس کی ابتر حالت، کٹی ہوئی ٹانگ اور بیساکھیوں کو دیکھ کر، جو سب مل جل کر اسے ایک گداگر کا حلیہ عطا کر رہی تھیں، اتنا مایوس ہوا تھا کہ اپنی دوست سناء سے فرانسیسی میں تمسخر کے ساتھ بول اٹھا تھا، "لیکن، میری پیاری، میں ایک دفتر چلا رہا ہوں، کوئی خیراتی ادارہ نہیں!"

وہ اسے اپنی عشوہ طرازیوں سے قائل کرنے کی مسلسل کوشش کرتی رہی یہاں تک کہ زکی ابسحرون کو نوکر رکھنے پر جیسے تیے راضی ہو گیا، اس خیال سے کہ دو چار روز سناء کی بات رکھ لے، پھر اسے چلتا کرے گا... لیکن ایسا کہاں ہوتا ہے، یہ رہے وہ دونوں! پہلے ہی دن سے ابسحرون نے غیر معمولی صلاحیت کا مظاہرہ کیا تھا: اس میں لگا تار تھکا مارنے والا کام کرنے کی بڑی نادر صلاحیت تھی، بلکہ وہ تو اپنی معمولہ ذمے داریوں میں نئے نئے کاموں کے اضافے کے لیے زکی بک سے روز خود ہی کہا کرتا۔ وہ بڑی تیز ذہانت کا مالک، زیرک اور پھرتیلا تھا۔ یہ وہ خوبیاں تھیں جن کے باعث وہ ہمیشہ صحیح مقام پر صحیح کام کیا کرتا تھا، ساتھ ہی ساتھ غایت درجے کی رازداری بھی برتنا جانتا تھا، یہاں تک کہ وہ اپنے سامنے پیش آنے والی کسی چیز کو نہ سنتا تھا اور نہ دیکھتا، خواہ یہ قتل ہی کیوں نہ ہو۔

انہیں خوبیوں کے طفیل چند ہی مہینوں میں زکی بک کے لیے ابسحرون کے بغیر ایک گھنٹہ گزارہ کرنا بھی مشکل ہو گیا۔ اس نے باورچی خانے میں ایک گھنٹی لگوا دی تاکہ جب بھی اس کی ضرورت پڑے اسے بلا سکے، وافر تنخواہ مقرر کر دی اور اسے دفتر ہی میں رات گزارنے کی اجازت دے دی (یہ ایسی چیز تھی جو اس نے پہلے کبھی کسی اور کے ساتھ روا نہیں رکھی تھی)۔ پہلے ہی دن سے ابسحرون زکی بک

کی طبیعت کو خوب سمجھ گیا تھا۔ اسے احساس ہو گیا تھا کہ اس کا آقا اپنی اشتہاؤں کا رسیا، لذت پرست اور من موجد آدمی ہے، اور یہ کہ اس کا سر کبھی نشے کے اثر سے خالی نہیں ہوتا۔ اس قسم کا آدمی (ابھرون کے زندگی کے وسیع تجربے کے مطابق) سریع الغضب اور گرم طبیعت تو ہوتا ہے، لیکن بمشکل ہی ضرر رساں؛ بہت ہوا تو بس گالیاں دے لے گا یا ڈانٹ ڈپٹ کر لے گا۔ ابھرون نے خود سے عہد کیا کہ وہ اپنے آقا سے نہ کبھی بحثے گا نہ اس کی کسی بات پر سوال کرے گا، اور معذرت خواہی اور حصولِ خوشنودی میں خود ہی پہل کرے گا تا کہ اس کی مہر و عاطفت حاصل کر سکے۔ اسی طرح وہ اسے عالیجاہ کے علاوہ کسی اور لفظ سے کبھی مخاطب نہیں کرتا تھا، جو وہ اپنے ہر جملے میں ٹانک دیتا۔ چنانچہ، مثال کے طور پر اگر بک اس سے پوچھتا، ”اب کیا وقت ہوا ہے؟“ تو ابھرون جواب دیتا، ”پانچ بجے ہیں، عالیجاہ۔“

حقیقت میں ابھرون کا خود کو اپنے کام کے مطابق ڈھالنا ایک حد تک کسی حیاتیاتی مظہر کی یاد دلاتا ہے۔ سو اس پُر سکوت اندھیرے کے بیچ میں جو دن کے وقت اپارٹمنٹ میں چھپایا رہتا ہے اور اس قدیم اُنسی ہوئی بو میں جو پرانے فرنیچر کی مہک اور رطوبت اور دہری طاقت والے کاربالک ایڈ کے ملاپ سے اٹھتی ہے جس سے زکی بک کا اصرار ہوتا ہے کہ غسل خانے کی صفائی کی جائے۔ تو اس بیچ میں، جب ابھرون اپنی بیساکھیاں ٹیکتا ہوا اپارٹمنٹ کے کسی گوشے سے اپنے ہمیشہ کے غلیظ جلباب، سال خوردہ، کتے جیسے لٹکے ہوئے چہرے اور خوشنودی کی طالب مسکراہٹ کے ساتھ نمودار ہوتا ہے تو وہ مخلوق معلوم ہوتا ہے جو اپنے فطری ماحول میں بڑی مستعدی سے کام کر رہی ہو (جیسے پانی میں مچھلی، یا نالی میں کیڑے)۔ بلکہ جب کسی سبب سے اسے عمارت یعقوبیان سے باہر جانا پڑ جاتا ہے تو وہ دھوپ میں چمکتی ہوئی سڑک پر راہگیروں اور گاڑیوں کے شور و شغب کے بیچ گزرتا ہوا عجیب اور بالکل بے محل نظر آتا ہے (جیسے دن کی روشنی میں کوئی چمگاڈر)، اور اس کی سالمیت اسی وقت بحال ہوتی ہے جب وہ دفتر میں لوٹ آتا ہے، جہاں اس نے تاریکی اور رطوبت میں چھپے چھپے دودھائیاں بتادی ہیں۔

ہمیں یہ سزاوار نہیں کہ ابھرون کو محض ایک جی حضوری کرنے والا خادم سمجھ کر بیٹھ رہیں۔ حقیقت میں وہ اس سے کہیں زیادہ ہے، اور اس کے غلامانہ، کمزور ظاہر کے پیچھے بڑا مضبوط ارادہ اور ایسے ٹھوس مقاصد چھپے بیٹھے ہیں جن کے لیے وہ بہادری اور ہٹ دھرمی سے لڑ بھی سکتا ہے۔ تین بیٹیوں کی پرورش اور تعلیم کے علاوہ اس نے اپنے چھوٹے بھائی ملاک اور اس کے اہل و عیال کی ذمہ داری

بھی اپنے کندھوں پر لے رکھی ہے۔ اس سے ہمیں یہ بات سمجھ میں آتی ہے کہ ہر شام جب وہ اپنے چھوٹے سے کمرے میں اکیلا ہوتا ہے اور اپنے جلیباب کی جیب سے ایک ایک سکہ، پسینے میں تر ایک ایک تہہ کیا ہوا نوٹ۔ براہ راست بخشش کے طور پر ملا ہوا یا دفتر کی خریداری سے اچکا ہوا۔ نکالتا ہے تو اس کا کیا مطلب ہے۔ (اسٹرون کے دلالی کے طریقوں کو تیر بہدف اور بڑی ماہرانہ جعل سازی کا نمونہ شمار کیا جاسکتا ہے۔ وہ کسی اناڑی کی طرح اپنی خرید کی قیمت بڑھا چڑھا کر نہیں بتاتا، کیونکہ قیمتیں معلوم ہی ہوتی ہیں، یا کسی بھی لمحے معلوم کی جاسکتی ہیں۔ اس کے بجائے وہ ہر روز قبوے، چائے اور شکر کی کچھ مقدار اڑا لیتا ہے جو اتنی قلیل ہوتی ہے کہ نظر میں نہیں آتی، پھر انھیں نئے لفافوں میں بھر کر زکی بک کو دوبارہ بیچ دیتا ہے، اصلی رسیدوں کے ساتھ جو اس نے ایک ذاتی معاہدے کے تحت شارع معروف کے ایک دیندار سنی کرانہ فروش سے حاصل کی ہوتی ہیں۔)

ہر شام، سونے سے پہلے، اسٹرون اپنی نقدی دوبار بڑی احتیاط سے گنتا ہے، پھر اپنی پکی نیلی روشنائی والی پنسل کان کے پیچھے سے نکالتا ہے جہاں وہ ہمیشہ جمی رہتی ہے، اور اپنی آمدنی کا میزان لکھتا ہے، اس میں سے وہ رقم منہا کرتا ہے جو وہ بچانے والا ہے (جسے وہ اتوار کے دن اپنے بچت کھاتے میں جمع کرادے گا اور کبھی ہاتھ نہیں لگائے گا)، اور پھر بقیہ آمدنی میں سے اپنے بڑے سے کنبے کی ضروریات کو اپنے ذہن میں ادا کرتا ہے۔ اور اس کے بعد چاہے کچھ بچے یا نہ بچے، اسٹرون، جو ایک با ایمان عیسائی ہے، اس وقت تک ہر گز نہیں سوئے گا جب تک اپنے رب کے حضور شکرانے کی دعا نہ مانگ چکا ہو، اور جب وہ باورچی خانے کی دیوار پر ٹنگی یسوع مصلوب کی شبیہ کے سامنے سچی دلسوزی سے گڑ گڑاتا ہے تو اس کی آوازیں کے سناٹے میں گونجنے لگتی ہے، ”کیونکہ، اے رب، تو نے مجھے، اور میرے بچوں کو کھلایا پلایا ہے؛ سو میں تیری حمد کرتا ہوں، کہ تیرا نام آسمانوں میں عظمت والا ہے۔ آمین۔“



دو باتیں، ناگزیر طور پر، ملاک کے بارے میں بھی۔

ہاتھ کی انگلیاں دیکھنے میں ایک دوسرے سے مختلف ہوتی ہیں، لیکن کسی عمل کی بجا آوری میں ہم آہنگی سے حرکت کرتی ہیں۔ اسی طرح، فٹ بال کے میدان میں، وسطی کھلاڑی گیند کو نہایت

مہارت سے لات مارتا ہے کہ وہ ٹھیک اسٹرائیکر کے قدموں میں جا پہنچے اور وہ گول کر سکے۔ اپنے بھائی ملاک سے اسٹرون کے تعلق میں بھی یہی غیر معمولی ہم آہنگی پائی جاتی ہے۔

ملاک نے نوعمری ہی میں قمیصوں کی سلائی کی دکان میں درزی کا کام سیکھ لیا تھا؛ اسی لیے، اپنے بھائی کے برخلاف، گھروں کی نوکری چاکری کی ذلت کا اس پر کوئی نشان نہیں۔ حقیقت یہ ہے کہ اس کا کوتاہ قد، گہرے رنگ کا سستا 'عوامی' سوٹ، باہر کو نکلی ہوئی توند، خوشگواری سے عاری فرہ چہرہ، یہ سب دیکھنے والے کو پہلے پہل سراسیمگی کا تاثر دیتے ہیں۔ تاہم وہ جس کسی سے بھی ملتا ہے، اس کا استقبال اپنی کشادہ مسکراہٹ اور گرمجوش مصافحے سے کرتا ہے، اس سے پرانے دوستوں کی طرح باتیں کرتا ہے، اس کی تمام رایوں سے اتفاق کرتا ہے (اگر وہ اس کی ضروری مصلحتوں سے متعارض نہ ہوں)، اور پھر بڑی احتیاط سے اپنی جیب سے 'قلو بطرہ' مارکہ سگریٹ کا مڑا تڑا پیکٹ نکال کر بڑے اصرار کے ساتھ اسے پیش کرتا ہے، اور ہر بار پیکٹ کو یوں الٹ پلٹ کر دیکھتا ہے جیسے وہ کوئی ہیرا ہو۔ اس کے باوجود، اس حد سے بڑھے ہوئے تپاک کا ایک دوسرا رخ بھی ہے۔ اگر ضرورت آ پڑے تو ملاک ایک ٹائیٹ میں اور بڑی آسانی کے ساتھ اتنی غلیظ ترین زبان بھی استعمال کر سکتا ہے جس کی کسی ایسے شخص سے توقع کی جاسکتی ہے جس کی بیشتر تعلیم و تربیت سڑکوں کی دین ہو۔ چونکہ وہ دو متضاد باتوں کا مجموعہ ہے۔ خباثت اور بزدلی، اپنے مخالف کو شدید ایذا پہنچانے کی خواہش اور نتائج کا غلو آمیز خوف۔ وہ اپنی لڑائیوں میں جو کچھ بھی پاس ہو، اس کے ذریعے حملہ آور ہونے کا عادی ہو گیا ہے۔ اگر کسی مزاحمت کا سامنا نہ ہو تو وہ اپنی عداوت کی انتہا تک چلا جائے گا، ذرا سا بھی رحم کیے بغیر، جیسے خوف کا مطلب ہی نہ جانتا ہو۔ لیکن اگر اپنے غنیم سے سخت مقاومت کا سامنا کرنا پڑ جائے تو وہ دو لمحے تامل کیے بغیر فوراً پیچھے ہٹ جائے گا۔ ملاک کی ان اعلیٰ درجے کی مہارتوں پر اسٹرون کی ذہانت اور چالاکی مستزاد ہے، چنانچہ یوں دونوں کامل ہم آہنگی کے ساتھ کارفرما ہوتے ہیں اور، سچ پوچھیں تو، ایسے کرتب دکھاتے ہیں کہ عقل دنگ رہ جاتی ہے۔

دونوں بھائی چھت پر ایک کمرہ حاصل کرنا چاہتے تھے، چنانچہ مہینوں تک اس کی منصوبہ بندی اور تدبیر کرتے رہے یہاں تک کہ، ٹھیک اُس دن، عمل کی گھڑی آ پہنچی۔ رباب زکی بک سے ملنے ابھی داخل ہی ہوئی تھی کہ اسٹرون نے، جو دروازے میں کھڑا تھا، جھک کر ایک مبہم سی مکر بھری

مسکراہٹ کے ساتھ کہا، ”عالیجاہ، اجازت ہو تو جلدی سے ایک کام کراؤں؟“ ابھی اس نے جملہ بمشکل ختم ہی کیا تھا کہ زکی بک نے (جو اپنی معشوقہ میں منہمک تھا) اسے رخصت ہونے کا اشارہ کیا۔ اسٹروں نے ہولے سے دروازہ بند کیا اور اس کا چہرہ، راہداری کے ٹانکوں پر اس کی چوٹی بیساکھیوں کے پڑتے ہی، بدلتا ہوا نظر آیا۔ وہ غلامانہ، خوشامدی مسکراہٹ ہرن ہو گئی اور اس کی جگہ ایک گمبھیر اور متفکر تاثر نمودار ہوا۔ اسٹروں چھوٹے سے باورچی خانے کے پاس آیا، جو پارٹمنٹ میں داخلے کے دروازے کے برابر واقع تھا، اور بڑے محتاط انداز میں ادھر ادھر نظر دوڑائی۔ پھر، ایک بیساکھی کے سہارے سیدھا کھڑا ہو گیا یہاں تک کہ دیوار پر مٹنگی مریم عذرا کی تصویر بڑی احتیاط سے ہٹادی جس کے پیچھے ایک طاق تھا۔ اس میں ہاتھ گھسیڑ کر اس نے نوٹوں کے کئی بڑے بڑے بٹل نکال لیے اور انھیں بڑی حرص کے ساتھ اپنی صدری اور جیبوں میں ٹھونسنے لگا۔ اس کے بعد اس نے اپنے پیچھے دروازہ بڑی آہستگی اور مضبوطی کے ساتھ بند کیا اور پارٹمنٹ سے چلتا بنا۔ عمارت کے صدر دروازے پر پہنچ کر وہ بیساکھی کی مدد سے دائیں طرف مڑا اور چوکیدار کے کمرے کے قریب آیا، جس میں سے اس کا بھائی ملاک، جو وہاں اس کا انتظار کر رہا تھا، تیزی سے باہر نمودار ہوا۔ دونوں بھائیوں نے تفہیم کی واحد نگاہ کا تبادلہ کیا اور چند منٹوں بعد وہ فکری عبد الشہید سے، جو عمارت یعقوبیان کے ایجنٹ کا مختار تھا، ’آٹوموبیل کلب‘ میں ملنے شارع سلیمان باشا پر چلے جا رہے تھے۔

انھوں نے مہینوں سے خود کو اس ملاقات کے لیے تیار کر رکھا تھا اور اس کی بابت اپنے درمیان خوب بات چیت کر لی تھی، یہاں تک کہ اس پر مزید کہنے کے لیے کچھ باقی نہیں بچا تھا۔ وہ خاموشی سے چلتے رہے، گواہ اسٹروں سرگوشیوں میں مریم عذرا اور یسوع ناجی سے اس مہم میں کامیابی عطا کرنے کی دعائیں مانگتا رہا۔ اس کے برخلاف، ملاک فکری بک سے گفتگو شروع کرنے کے لیے مناسب ترین فقرے کی تلاش میں اپنا دماغ کھنگال رہا تھا۔ اس نے پچھلے کئی ہفتے فکری کے بارے میں معلومات جمع کرنے میں لگائے تھے۔ اب اسے معلوم ہو گیا تھا کہ یہ شخص پیسے کے لیے سب کچھ کر سکتا ہے اور اسے شراب اور عورتیں مرغوب ہیں۔ وہ قصر النیل پر اس کے دفتر جا کر اس سے مل چکا تھا اور ’اولڈ پاروسکی کی ایک بوتل بھی تحفہ دے چکا تھا، جس کے بعد ہی کہیں جا کر اس نے چھت کے داخلے کے پاس والے آہنی کمرے کا ذکر چھیڑا تھا جو اخبار فروش عطیہ کی موت کے بعد سے خالی پڑا تھا، جو

بے شادی کیے ہی وہاں زندہ رہا اور مرا، اور اب اس کا کمرہ عمارت کے مالک کو واپس مل رہا تھا۔ ملاک جب سے تیس سال کا ہوا تھا اور ملازم کے طور پر حالات کے حساب سے ایک دکان سے دوسری میں دھکے کھاتا پھرتا رہا تھا، اس کمرے میں قمیصوں کی سلائی کی دکان کھولنے کے خواب دیکھ رہا تھا۔ جب اس نے یہ موضوع چھیڑا تو فکری نے سوچنے کے لیے کچھ وقت مانگا اور ملاک اور اس کے بھائی کے بے حد باؤ ڈالنے پر چھ ہزار پاؤنڈ کے عوض (ایک کوڑی کم نہیں) کمرہ انھیں دینے کی حامی بھر لی۔ اس نے انھیں آٹو موبیل کلب میں ملنے کا وقت دیا تھا جہاں وہ ہر اتوار کو دوپہر کا کھانا کھانے کا عادی تھا۔ جب دونوں بھائی کلب پہنچے تو اسٹروں اس جگہ کی شان و شوکت سے بری طرح رعب کھا گیا اور دیواروں اور فرش کے سچے سنگ مرمر اور لفٹ تک پھیلے ہوئے نہایت پُر آسائش سرخ قالین کو آنکھیں پھاڑ پھاڑ کر دیکھنے لگا۔ ملاک کو اس کا احساس ہو گیا اور اسے بڑھاوا دینے کے لیے اس نے اس کا بازو دبایا، پھر کلب کے دربان سے بڑی گرجوشتی کے ساتھ مصافحہ کرتے ہوئے فکری عبد الشہید کا پوچھا۔ اس دن کی تیاری میں ملاک نے پچھلے دو ہفتوں میں کلب میں کام کرنے والوں سے واقفیت پیدا کر لی تھی اور مہربان اور مچرب الفاظ اور چند سفید جلابوں کے نذرانے پیش کر کے ان سے دوستی بھی لگا لی تھی۔ چنانچہ ویٹر اور کلب کے دوسرے ملازم دونوں بھائیوں کی پذیرائی کے لیے تیزی سے بڑھے اور دوسری منزل کے ریسٹوران کی طرف ان کی رہنمائی کی جہاں فکری بک اپنی کسی فریبہ اندام سفید قام دوست کے ساتھ بیٹھا لُنج کھا رہا تھا۔ قدرتی بات ہے، دونوں بھائی فکری بک کی بیٹھک میں مغل ہونے سے رہے، چنانچہ انھوں نے کسی کو اس کے پاس بھیجا کہ ان کی آمد کی اطلاع کر دے، اور خود ایک بغلی کمرے میں اس کا انتظار کرنے لگے۔

چند منٹ لگے ہوں گے کہ فکری عبد الشہید نمودار ہوا، اپنے موٹے جسم، بڑے سے قطعہ گنج، اور غیر ملکیوں جیسے سرخ و سفید چہرے سمیت؛ اس کی آنکھوں کی سرخی اور لفظوں کے تلفظ میں خفیف سے ادغام سے یہ وضاحت فوراً ہو گئی کہ بے حد پیے ہوئے ہے۔ تسلیمات اور رسمی تحسینات کے بعد اسٹروں نے فکری بک کی لمبی مدح سرائی شروع کر دی، اس کی رحم دلی اور اس کے سارے افعال میں یسوع مخلص سے مشابہت کے گن گانے لگا۔ اس نے اپنی حکایت جاری رکھی (اس کا بھائی ملاک توجہ اور بناوٹی پسندیدگی سے سنتا رہا) کہ کس طرح فکری بک اپنے بہت سے موکلوں کے مقدموں کا مختانہ

معاف کر دیتا تھا، اگر یہ پتا چل جاتا کہ ان کے ساتھ ظلم ہوا ہے یا وہ نادار ہیں اور اسے ادا نہیں کر سکتے۔
 ”ملاک، تمہیں معلوم ہے کہ اگر کوئی مفلس موکل پیسے دینے کی کوشش کرتا ہے تو فکری بک اس سے کیا کہتے ہیں؟“ سوال پوچھنے کے بعد اسٹرون نے جلدی سے خود ہی اس کا جواب بھی دے دیا۔
 ”وہ کہتے ہیں، ’جاؤ، جا کر یسوع کو شکرانے کا سجدہ کرو، کیونکہ اس نے مجھے تمہارے مقدمے کی پوری پوری فیس ادا کر دی ہے!“ ملاک نے اپنے ہونٹ چوسے، نکلی ہوئی توند پر ہاتھ باندھے، نیچے فرش پر یوں دیکھا جیسے بری طرح مغلوب ہو گیا ہو، اور بولا، ”سچا مسکئی ایسا ہی ہوتا ہے!“
 نشے میں ہونے کے باوجود فکری بک کو گفتگو کی روش کا اندازہ تھا اور اس میں مخفی معنی اسے اچھے نہیں لگے؛ چنانچہ معاملے کا تصفیہ کرنے کے لیے اس نے دو ٹوک لہجے میں کہا، ”رقم لائے ہو، جیسا کہ طے ہوا تھا؟“

”بالکل، حضرت فکری بک،“ اسٹرون نے بلند آواز میں کہا، اور کاغذ کے دو پرزے اسے تھما دیے۔ ”یہ رہا معاہدہ جو عالیجاہ کے ساتھ طے ہوا تھا، خدا آپ پر اپنی رحمت نازل فرمائے۔“
 پھر اس نے پیسے نکالنے کے لیے صدری میں ہاتھ ڈالا۔ وہ طے شدہ چھ ہزار پاؤنڈ لایا تھا لیکن نوٹوں کو اپنے لباس میں مختلف جگہوں پر تقسیم کر دیا تھا تا کہ بھاؤ تاؤ کی گنجائش رکھ سکے۔ اس نے پہلے چار ہزار پاؤنڈ سے کی اور انھیں فکری بک کے آگے کر دیا، جو غصے سے چلایا، ”یہ کیا ہے؟ باقی رقم؟“
 اس پر دونوں بھائیوں بیک آواز، جیسے موسیقی کا کوئی پارہ الاپ رہے ہوں، منت سماجت کرنے لگے۔ اسٹرون اپنی خرخراتی، بلغی اور مرتعش آواز میں اور ملاک اپنے تیز، بلند، اور اونچے سروں میں، اس طرح کہ ان کے کلمات ایک دوسرے میں گڈمڈ ہونے لگے اور جلد ہی ناقابل فہم ہو گئے، لیکن مجموعی طور پر ان کا مقصد اپنی غربت کا ذکر کر کے فکری بک کی ہمدردیوں کو ابھارنا تھا، اور یہ جتنا تھا کہ مسیح زندہ کی قسم، انھیں رقم حاصل کرنے کے لیے قرض لینا پڑا ہے، اور ایمان کی بات تو یہ ہے کہ اس سے زیادہ دینے کی ان کی استطاعت نہیں۔ فکری بک ذرا نہ پسپا، بلکہ اور زیادہ برہم ہو گیا اور یہ کہتے ہوئے کہ ”اس قسم کا کھیل بچے کھیلتے ہیں! یہ میرے کس کام کا!“ واپس ریستوران میں جانے کے لیے مڑا۔ اسٹرون نے، جو اس حرکت کا متوقع تھا، اتنے زور سے خود کو فکری بک کی طرف پھینکا کہ ڈگمگا گیا اور گرنے کو ہوا لیکن بجلی کی سی تیزی سے نوٹوں کا ایک اور بندل، ہزار پاؤنڈ کی مالیت کا، اپنے جلاباب

کی جیب سے نکال کر دوسرے بندلوں کے ساتھ بک کی جیب میں ٹھونس دیا، جس نے کسی شدید مزاحمت کا مظاہرہ نہیں کیا اور اس حرکت کو ہونے دیا۔ اس پر اسٹروون کو ایک بار پھر منت سماجت کرنے کی مہلت مل گئی، جس کے دوران اس نے ایک سے زائد بار فکری بک کے ہاتھ پر بوسہ دینے کی کوشش بھی کر ڈالی، اور بالآخر اپنی اصرار آمیز التجاؤں کو ایک خاص الخاص حربے کے ساتھ ختم کیا جو وہ انتہائی نازک موقعوں کے لیے سنبھالے رکھتا تھا۔ اس نے یکبارگی اپنے دھڑ کو پیچھے کی طرف خم دے کر دونوں ہاتھوں سے اپنا بوسیدہ، میلا کچھلا جلاباب اوپر اٹھا دیا تاکہ اس کی کٹی ہوئی ٹانگ، جو بڑے دردناک طور پر اپنے سیاہی مائل مصنوعی چوکھٹے سے جڑی ہوئی تھی، ظاہر ہو جائے۔ بھرائی ہوئی، اکھڑی اکھڑی آواز میں، جس کا مقصد رحم کو ابھارنا تھا، اس نے چلا کر کہا، ”حضور بک، خدا آپ کے بچوں کو سلامت رکھے، میں اپنا جج ہوں، میری ٹانگ کٹی ہوئی ہے! ایک عاجز جس کے سر پر ڈھیر سارے بچوں کی پرورش کا بوجھ ہے، اور ملاک کے اپنے چار بچے اور ان کی ماں جن کی کفالت کرنی ہے! حضور بک، اگر آپ کو سید مسیح سے محبت ہے تو مجھے دل شکستہ نہ لوٹائیں!“

یہ سب زکی بک کے تحمل سے کہیں زیادہ تھا۔ تھوڑی ہی دیر بعد وہ تینوں بیٹھے معاہدے پر دستخط کر رہے تھے۔ فکری عبدالشہید اس بات پر چراغ پا جسے بعد میں، اپنی دوست سے واقعہ بیان کرتے ہوئے، اس نے ’جذباتی ڈکیتی‘ کا نام دیا؛ ملاک، ان اولین کاموں کی سوچ میں غلطیاں جو چھت کے کمرے میں اسے انجام دینے ہوں گے؛ اور رہا اسٹروون، تو اس نے اپنے چہرے پر اپنا آخری، تصنع آمیز تاثر قائم رکھا (ایک غمزہ، شکستہ نگاہ، جیسے اسے پسپائی نصیب ہوئی ہو، جیسے اس کی بساط سے زیادہ بوجھ اس پر لا دیا گیا ہو)؛ لیکن اندرونی طور پر وہ دونوں باتوں پر خوش تھا، یعنی یہ کہ کوٹھری کا معاہدہ ہو گیا ہے اور اس نے اپنی مہارت سے ہزار پاؤنڈ کا بندل بھی بچا لیا ہے، جس کی پُر لطف حرارت وہ اپنے جلاباب کی دائیں جیب میں محسوس کر سکتا ہے۔



ڈاؤن ٹاؤن یا وسطیٰ شہر کم از کم سو سال تک قاہرہ کا تجارتی اور معاشرتی مرکز رہا، ان معنوں میں کہ یہاں بڑے بڑے بینک، غیر ملکی کمپنیاں، دکانیں، شفا خانے اور مشہور ڈاکٹروں اور وکیلوں کے دفتر، سنیما گھر، اور بڑے پر تکلف طعام خانے واقع تھے۔ مصر کے سابقہ ممتاز طبقے کے لوگوں نے ڈاؤن

ٹاؤن کے علاقے کو قاہرہ کے یورپی محلے کے طور پر تعمیر کیا تھا، یہاں تک کہ اس کی سڑکیں بھی آپ کو یورپ کے بڑے بڑے شہروں کی سڑکوں سے مشابہ نظر آئیں گی، ویسا ہی طرز تعمیر اور ویسی ہی قابل تعظیم تاریخی ٹیپ ٹاپ۔ انیس سو ساٹھ کی دہائی کے شروع تک ڈاؤن ٹاؤن کی خالص یورپی فضا برقرار تھی اور شہر کے پرانے باسیوں کو یقیناً وہ رونق اب بھی یاد ہوگی۔ شہر کے دیسی باشندوں کا اپنے جلابوں میں ڈاؤن ٹاؤن میں گھومتے پھرنا نامناسب سمجھا جاتا تھا، اور یہ محال تھا کہ اپنے اس عوامی حلیے میں انھیں کسی ریسٹوران، مثلاً ”گروپی“، ”الامریکن“ یا ”اودیون“، حتیٰ کہ سینماؤں ”میٹر و“، ”سان جیمس“ اور ”رادیو“ میں داخل ہونے کی اجازت مل جائے، یا ایسی جگہوں میں جن کا مطالبہ ہوتا کہ ان کے سر پرست مرد تھری پیس سوٹ اور عورتیں شام کے ڈریس پہنے ہوئے ہوں۔ اتوار کو ساری دکانیں بند رہتیں، اور مسکھی کیتھولک تہواروں، جیسے کرسمس اور نیو ایئر، کے موقعے پر سارے ڈاؤن ٹاؤن کو خوب سجایا جاتا، گویا یہ کوئی بڑا، غیر ملکی شہر ہو۔ عمارتوں کے کالج کے بنے پیش رخوں میں انگریزی اور فرانسیسی تہنیتی کلمات، کرسمس ٹریز اور فادر کرسمس کی نمائندہ شمشیں جگمگاتیں، اور ریسٹوران اور میخانے غیر ملکیوں اور رئیسوں سے کچھا کھج بھرے ہوتے، جو پیٹے، گاتے اور رقص کرتے ہوئے یہ تہوار مناتے۔

ڈاؤن ٹاؤن ہمیشہ چھوٹی چھوٹی باروں سے بھرا رہا ہے جہاں فراغت کے وقتوں یا چھٹی کے دنوں میں، لوگ چند جام اور اشتہا آور لذیذ چیزیں مناسب قیمت پر حاصل کر سکتے ہیں۔ تیسری اور چوتھی دہائی میں یہ باریں مشروبات کے علاوہ یونانی یا اطالوی موسیقاروں یا غیر ملکی یہودی رقاصاؤں کے کسی طائفے کے چھوٹے موٹے تماشے بھی پیش کیا کرتیں۔ انیس سو ساٹھ کی دہائی کے آخر آخر تک اکیلی شارع سلیمان باشا پر تقریباً دس چھوٹی موٹی باریں تو ہوں گی۔ پھر 1970 کے سال آئے اور ڈاؤن ٹاؤن رفتہ رفتہ اپنی اہمیت کھونے لگا؛ قاہرہ کا قلب رفتہ رفتہ المہند سین اور مدینہ نصر منتقل ہو گیا جہاں نئے منتخب روزگار لوگ رہتے تھے۔ مذہبیت کی ایک موج تند و تیز مصری معاشرے کو بہالے گئی اور شراب نوشی سماجی طور پر قابل قبول نہ رہی۔ مصری حکومت کو ایک کے بعد ایک مذہبی دباؤ کے آگے سر جھکانا پڑا اور (شاید سیاسی اعتبار سے مخالف اسلامی لہر سے بھی دو ہاتھ آگے نکل جانے کی کوشش میں) اس نے شراب کی فروخت کو اہم ہوٹلوں اور ریسٹورانوں تک محدود کر دیا اور نئی باریں کھولنے

کے اجازت نامے جاری کرنا بند کر دیے۔ اگر کسی بار کا مالک (عام طور پر غیر ملکی) مرجاتا، تو حکومت اس کی بار کا اجازت نامہ منسوخ کر دیتی اور ورثا سے اپنے کاروبار کی نوعیت بدل دینے کا تقاضا کرتی۔ اس پر پولیس کے مسلسل چھاپے الگ، جن کے دوران بار کے گاہکوں کی تلاشی لی جاتی، ان کے شناختی کارڈوں کا معائنہ کیا جاتا، اور بعض اوقات تفتیش کے لیے تھانے لے جایا جاتا۔

اس طرح، انیس سو اسی کی دہائی کے آتے آتے، پورے ڈاؤن ٹاؤن میں بکھری بکھری سی محدودے چند باریں ہی باقی بچ رہی تھیں جن کے مالکان، مذہبی دراز دستی اور سرکاری ظلم و تعدی کے باوصف، ڈٹے رہے۔ یہ انھوں نے دو طریقوں سے کیا: چوری چھپے یا رشوت کے ذریعے۔ سارے ڈاؤن ٹاؤن میں ایک بھی بار ایسی نہیں تھی جو اپنی موجودگی کا اعلان کرتی ہو۔ بلکہ ہوائیوں کے تختیوں پر 'بار' کے لفظ کو 'مطعم' (ریستوران) اور 'کافی شوپ' (کافی شاپ) سے بدل دیا گیا، اور باروں اور شراب کی دکانوں کے مالکان نے اپنی جگہوں کی کھڑکیوں کے شیشیوں پر دانستہ سیاہی مائل رنگ چڑھا دیے تاکہ اندر کا ماجرا دکھائی نہ دے سکے، یا اپنی نمائشی کھڑکیوں میں کاغذی نیپکن یا ایسی ہی دوسری چیزیں رکھ دیں جن سے ان کے اصلی دھندے کی پردہ پوشی ہو جائے۔ اب گاہک کو بار کے سامنے فٹ پاتھ پر کیا، کسی کھڑکی کے سامنے بھی جو سڑک کے رخ کھلتی ہو، مے نوشی کی اجازت نہ رہی، اور جب سے اسلامی تحریک سے وابستہ نوجوانوں نے شراب کی متعدد دکانیں نذر آتش کر دی تھیں، بڑی سخت احتیاطوں سے کام لینا پڑتا تھا۔

دوسری طرف، جو گنی چنی باریں بچ رہی تھیں، ان کے مالکان سے یہ مطالبہ کیا جاتا تھا کہ وہ سادہ لباس والے خفیہ پولیس کے افسروں کو، جن کے علاقے میں ان کی باریں آتی تھیں، اور انتظامی ادارے کے افسروں کو بھی، باقاعدگی سے رشوت دیں، تاکہ وہ انھیں اپنا دھندا جاری رکھنے کی اجازت دے سکیں۔ بعض اوقات سستی، مقامی شراب کی فروخت سے اتنی آمدنی نہیں ہوتی تھی کہ رشوت دی جاسکے، چنانچہ باروں کے مالکان آمدنی میں اضافے کے لیے 'دوسرے ذرائع' استعمال کرنے پر مجبور ہو جاتے۔ ان میں سے بعضوں نے قحبگی کی سہولت کے لیے گری پڑی عورتوں کو ساقی گری کے لیے رکھنا شروع کر دیا (جیسا کہ التوفیقیہ کی 'کاروبار اور شارع عماد الدین پر' مید و بار اور 'پُسی کیٹ' میں ہوا)۔ بعض نے شراب خریدنے کے بجائے بنیادی قسم کی بھٹیوں میں خود اپنی شراب بنانی شروع کر

دی تاکہ زیادہ نفع ہو سکے، جیسا کہ شارع المتکفناہ کی 'ہالوجیان بار' اور شارع شریف کی 'جمائیکا' میں ہوا۔ ان روڈی اور بے تنگی بھٹیوں کی کشیدہ شرابوں نے کئی دردناک حادثات کو جنم دیا، جن میں مشہور ترین وہ تھا جو ایک نوجوان فنکار کو پیش آیا جو 'ہالوجیان بار' میں فاسد برانڈی پی کر اپنی پینائی کھو بیٹھا۔ اس پر سرکاری وکیل نے بار بند کرنے کا حکم صادر کر دیا، لیکن بعد میں اس کے مالک نے جانے پہچانے طریقے استعمال کر کے اسے پھر سے کھول لیا۔

چنانچہ ڈاؤن ٹاؤن کی بچی کھچی چھوٹی چھوٹی باریں پہلے کی طرح اب تفریح کی صاف ستھری جگہیں نہیں رہی تھیں، بلکہ اُن کم روشن اور کم ہوادار بھٹوں میں بدل گئی تھیں جہاں آنے والے زیادہ تر غنڈہ گرد اور جرائم پیشہ قسم کے لوگ ہوا کرتے تھے، گو اس قاعدے میں چند نادراستثنیات بھی تھے، جیسے شارع قصر النیل اور شارع سلیمان باشا کی درمیانی گزرگاہ پر واقع 'میکسم بار'، اور 'شے نو بار' جو عمارت یعقوبیان کے نیچے واقع تھی۔



'شے نو' (Chez Nous) (جو 'ہمارے ہاں' کا ہم معنی ایک فرانسیسی لفظ ہے) سڑک کی سطح سے چند قدم نیچے ہے، اور دبیز پردوں کی بدولت دن کے وقت بھی یہاں روشنی مدھم مدھم اور موہوم سی ہی ہوتی ہے۔ بڑی سی بار بائیں طرف ہے اور میزیں قدرتی لکڑی کی بنجیں ہیں جن پر گہرا رنگ چڑھا ہوا ہے۔ قدیم فانوس ویانیز طرز کے ہیں، اور دیوار پر آویزاں فنی کام لکڑی یا کانسی سے تراشے گئے ہیں، کاغذی میز پوشوں پر جو تحریر ہے وہ لاطینی رسم الخط میں لکھی گئی ہے، اور بیئر نوشی کے خوب بڑے بڑے گلاس — یہ تمام اشیاء اس بار کو کسی انگلش 'پب' کا روپ سروپ عطا کرتی ہیں۔ گرمیوں میں آپ شارع سلیمان باشا کو اپنے شور و شغب، حرارت، اور بھیڑ بھاڑ کے ساتھ پیچھے چھوڑ کر، جیسے ہی 'شے نو' میں داخل ہوتے ہیں اور ٹھنڈی بیئر پینے کے لیے پرسکوت اور قوی ایرکنڈیشننگ اور دھیمی دھیمی، راحت بخش روشنی میں آ بیٹھتے ہیں تو آپ کو اچانک یوں محسوس ہوتا ہے جیسے روزمرہ کی زندگی سے کسی طرح روپوش ہو گئے ہیں۔ تخیلے کا یہ احساس 'شے نو' کی امتیازی خصوصیت ہے، جس کی شہرت بنیادی طور پر ہم جنس پرستوں کے ملنے ملانے کی جگہ کے طور پر ہوئی تھی (اور جس وصف کا ذکر ایک سے زائد مغربی سیاحتی گائیڈوں میں ہوا ہے)۔

بار کے مالک کا نام عزیز ہے اور عرفیت 'انگریز' (یہ لقب اسے اپنے گورے چٹے بشرے، زردی مائل بالوں، اور نیلگوں آنکھوں کی بنا پر ملا ہے)، اور وہ خود بھی اسی علت کا شکار ہے۔ لوگ کہتے ہیں کہ اس بوڑھے یونانی سے جو اس بار کا مالک تھا، اس کا یارا نہ تھا؛ وہ اسے چاہتا تھا اور مرنے سے پہلے یہ جگہ اسے تحفہً دے گیا تھا۔ لوگ سرگوشیوں میں یہ بھی کہتے ہیں کہ وہ بڑی جنوبی محفلیں منعقد کرتا ہے جن میں عرب سیاحوں کی ہم جنسوں سے ملاقات کرائی جاتی ہے، اور ہم جنسوں کی اس قحبہ گری سے اسے وافر منافع ہوتا ہے جو رشوتیں دینے کے کام آتا ہے۔ ان رشوتوں کے باعث اس کی بار حفاظتی پولیس کی دق کر دینے والی توجہ سے دور ایک جاے امن بن گئی ہے۔ عزیز کی پہنچ وسیع ہے اور اسے ہر قسم کے حالات سے نبٹنے کا ملکہ حاصل ہے؛ شے نو باز میں کج رولوگ اس کی نگرانی اور توجہ میں ملتے ملتے ہیں، دوستیاں لگاتے ہیں، ان معاشرتی دباؤوں سے مامون جن کے باعث وہ اپنے جنسی رجحان کی تشہیر کا خطرہ مول نہیں لے سکتے۔

ہم جنسوں کے ملنے ملانے کی جگہیں حشیش کے اڈوں اور قمار خانوں کی طرح ہوتی ہیں، ان معنی میں کہ ان کے گاہک سماج کی ہر سطح کے اور مختلف عمروں کے لوگ ہوتے ہیں۔ ان میں آپ کو منجھے ہوئے کاریگر اور پیشہ ور بھی مل جائیں گے، نو جوان بھی اور سن رسیدہ بھی، جن کی قدر مشترک ان کی ہم جنسی ہوتی ہے۔ اسی طرح، ہم جنس، چورا چکوں، جیب کتروں اور ہر ایسے گروہ کی طرح جو قانون کے باہر ہو، اپنے استعمال کے لیے ایک مخصوص زبان وضع کر لیتے ہیں جو اغیار کی موجودگی میں ایک دوسرے کا مدعا سمجھ لینے کے کام آتی ہے۔ چنانچہ وہ مفعول ہم جنس کے لیے 'کو دیا نا' کا لفظ استعمال کرتے ہیں اور اسے زنا نہ نام دیتے ہیں، جس سے وہ ان کے درمیان پہچانا جاتا ہے، جیسے 'سعاد'، 'انجی'، 'فاطمہ' وغیرہ۔ فاعل ہم جنس کو 'برغل' کہتے ہیں، اور اگر وہ جاہل اور سیدھا سادا ہو تو 'برغل خشک'؛ دو مذکروں کی جفتی 'وصلہ' کہلاتی ہے۔ وہ کسی نہ کسی طرح ایک دوسرے کی پہچان میں آ جاتے ہیں اور ہاتھوں کے اشاروں سے خفیہ گفتگو کرتے ہیں۔ چنانچہ جب ان میں سے ایک، دوسرے کا ہاتھ اپنے ہاتھ میں لے کر، مصافحہ کرتے ہوئے، انگلیوں سے اس کی کلائی تھپتھپاتا ہے تو اس کا مطلب ہوتا ہے کہ اسے اس کی خواہش ہو رہی ہے، اور جب ایک ہم جنس کسی سے دورانِ گفتگو اپنی دو انگلیاں ملا کر حرکت دیتا ہے تو اس کا مطلب ہوتا ہے کہ وہ اپنے مخاطب کو جفتی کی دعوت دے رہا ہے، اور اگر وہ اپنے دل کی طرف صرف ایک

انگلی سے اشارہ کرتا ہے تو یہ کہہ رہا ہوتا ہے کہ اس کا دل تنہا اس کے عاشق کی ملکیت ہے، وغیرہ وغیرہ۔ جس طرح عزیز انگریز 'شے نو' کے سر پرستوں کی آسائش اور خوش طبعی کا خیال رکھتا ہے، اسی طرح وہ انھیں کسی قسم کی بیہودگی کی اجازت بھی نہیں دیتا۔ جوں جوں رات گہری ہوتی جاتی ہے، گا کہوں کی شراب نوشی بھی بڑھنے لگتی ہے، آوازیں بلند ہونے لگتی ہیں، تیز ہو جاتی ہیں، اور وہ بار بار ایک دوسرے کی بات کاٹنے لگتے ہیں، کیونکہ بولنے کی خواہش ان پر غلبہ پالیتی ہے، جیسا کہ کبھی میخانوں میں ہوتا ہے۔ لیکن 'شے نو' کے شراب خورشہوت کے ساتھ ساتھ نشے کی گرفت میں آ جاتے ہیں، عاشقانہ کلمات اور گندے لطیفوں کا تبادلہ کرنے لگتے ہیں، اور کبھی کبھی ان میں سے کوئی اپنا ہاتھ بڑھا کر انگلیوں سے اپنے رفیق کا جسم سہلانے لگتا ہے۔ اس وقت 'انگریز' فوراً مداخلت کرتا ہے اور نظم و ضبط کو دوبارہ بحال کرنے کے لیے ہر طریقہ استعمال کرتا ہے؛ وہ ایک شائستہ سرگوشی سے ابتدا کرتا ہے اور آخر میں خطا کار گاہک کو بار سے باہر نکال دینے کی دھمکی دیتا ہے۔ بعض اوقات تو 'انگریز' اتنا مشتعل ہو جاتا ہے کہ اس کا چہرہ سرخ بھسوکا ہو جاتا ہے اور شہوت کے ہیجان میں آئے ہوئے کج رو شخص کو یہ کہتے ہوئے خوب جھاڑتا ہے: "سنو، جب تک میرے یہاں ہو، تمیز سے رہو۔ اگر تمہیں اپنا رفیق اتنا ہی بھاگیا ہے تو اٹھو اور اس کے ساتھ چلتے بنو، لیکن خبردار جو بار میں اس کے کندھے پر ہاتھ تک رکھا!"

بار میں 'انگریز' کی سخت گیری، ظاہر ہے، کسی اخلاقی وجہ سے نہیں بلکہ سودو زیاں کے حساب سے ہے، کیونکہ سادہ لباس والے سپاہی اکثر یہاں آتے رہتے ہیں۔ یہ ٹھیک ہے کہ وہ دور ہی سے ایک اچنتی سی نظر ڈالنے پر قناعت کرتے ہیں اور گا کہوں کو بالکل تنگ نہیں کرتے (ان بھاری رشوتوں کی بدولت جو انھیں ملتی ہیں)، لیکن اگر انھیں وہاں کوئی نازیبا فعل دکھائی دے جائے تو خوب فضیلتا مچاتے ہیں کیونکہ یہ ان کے لیے 'انگریز' سے اور زیادہ رقم اینٹھ لینے کا بہترین موقع ہوتا ہے۔



آدھی رات سے ذرا پہلے بار کا دروازہ کھلا اور حاتم رشید ایک سانولے رنگ کے کوئی بیس سالہ جوان کے ساتھ نمودار ہوا جو سستے سے کپڑے پہنے تھا اور جس کے بال فوجیوں کی طرح چھوٹے چھوٹے ترشے ہوئے تھے۔ بار میں رند نشے میں دھت تھے اور خوب لبر زبوں مچا رہے تھے، تاہم حاتم کے داخل ہوتے ہی ان کی ہاؤ ہو کم ہو گئی اور وہ اسے تجسس اور قدرے ہیبت سے دیکھنے لگے۔

انھیں معلوم تھا کہ وہ 'کودیانا' ہے لیکن ایک فطری حجاب انھیں اس کے ساتھ بے تکلف ہونے سے باز رکھتا تھا، حتیٰ کہ نہایت شوخ چشم اور رکیک ترین گاہکوں کی بھی یہ مجال نہیں تھی کہ اس کے ساتھ احترام کے علاوہ کسی اور طرح سے پیش آئیں۔

اس کی متعدد وجہیں تھیں۔ حاتم رشید ایک مشہور صحافی اور قاہرہ سے نکلنے والے فرانسیسی زبان کے اخبار لوکیور (Le Caire) کا مدیر اعلیٰ ہے۔ اس کا تعلق قدیم اشرافی خاندان سے ہے، ماں فرانسیسی اور باپ ڈاکٹر حسن رشید، ایک مشہور ماہر قانون، جو پچاس کی دہائی میں کلیہ قانون کا ڈین ہوا کرتا تھا۔ اس بنا پر، حاتم رشید ایک 'قدامت پسند ہم جنس پرست' ہے (اگر یہ اصطلاح استعمال کی جا سکتی ہو): وہ اپنے وقار کو ہاتھ سے نہیں جانے دیتا، منہ پر غازہ نہیں ملتا، اور بہت سے دوسرے 'کودیانوں' کی طرح رجھانے پر چانے کے ترغیب انگیز انداز استعمال نہیں کرتا۔ وضع قطع اور سلوک میں وہ ہمیشہ بڑی مہارت سے ایسا انداز اختیار کرتا ہے جو خوش وضعی اور نسائیت کے بین بین ہو۔ مثلاً، آج رات اس نے ایک گہرا قرمزی شراب رنگ سوٹ پہن رکھا ہے اور اپنی گردن کے گرد پیلا اسکارف ڈالا ہوا ہے، جس کا بڑا حصہ اپنی گلابی رنگ کی ریشمی قمیص کے اندر اڑس رکھا ہے جس کے بڑے سے کالر کے دونوں سرے اس کے کوٹ کے آگے پھڑ پھڑا رہے ہیں۔ اپنے دیدہ زیب لباس، نازک اندام جسم، تیکھے فرانسیسی خط و خال کے باعث وہ ایک تابناک فلم اسٹار نظر آتا اگر اس کے چہرے پر وہ جھڑیاں نہ پڑی ہوتیں جو اس کی بے مہار زندگی کی دین ہیں، اور وہ حزن کی کیفیت نہ ہوتی جو ہم جنس پرستوں کے چہروں پر ہمیشہ کسی آسیب کی طرح سوار رہتی ہے۔

عزیز 'انگریز' اس کی پذیرائی کے لیے آگے بڑھا۔ حاتم نے بڑے تپاک کے ساتھ مصافحہ کیا اور اپنے نوخیز ساتھی کی طرف اشارہ کرتے ہوئے کہا، "عبدالربہ، میرے دوست، مرکزی سکیورٹی میں اپنی فوجی خدمت انجام دے رہے ہیں۔"

"اہلاً وسہلاً،" عزیز نے مسکراتے ہوئے کہا اور مضبوط رگ پٹھوں والے جوان پر نظر ڈالی۔ پھر وہ اپنے دونوں مہمانوں کو بار کے کونے پر ایک خاموش سی میز پر لایا اور ان کا آرڈر لیا: حاتم کے لیے جن اینڈ ٹانک، عبدالربہ کے لیے ایک غیر ملکی بیئر، اور کچھ گرم چبنیا۔ رفتہ رفتہ دوسرے گاہکوں کی توجہ ان سے ہٹنے لگی اور وہ دوبارہ اپنی خوش گپیوں اور اُدھم بازی میں لگ گئے۔

دونوں دوست کسی لمبی اور تکان آور بحث میں الجھے نظر آ رہے تھے۔ حاتم دبی دبی آواز میں بول رہا تھا اور اپنے ساتھی کی طرف دیکھ بھی رہا تھا، جیسے اسے کسی بات کا قائل کر رہا ہو؛ عبد ربہ متاثر ہوئے بغیر سن رہا تھا اور تندی سے جواب بھی دیتا جا رہا تھا۔ حاتم چند لمحے کو خاموش ہو جاتا، سر جھکا لیتا، اور ایک بار پھر کوشش کرتا۔ تقریباً آدھے گھنٹے تک یہ گفتگو اسی طرح جاری رہی، جس کے دوران دونوں نے بیئر کی دو بوتلیں اور جن کے تین جام پی ڈالے۔ اس کے بعد حاتم نے ایک بار پھر کرسی کی پشت سے ٹیک لگا دی اور عبدہ پر ایک برماتی ہوئی نظر ڈالی۔

”تو یہ تمہارا قطعی فیصلہ ہے؟“

عبدہ نے اونچی آواز میں جواب دیا، نشہ تیزی سے اس کے سر کو چڑھ چکا تھا، ”ہاں!“

”عبدہ، آج رات میرے ساتھ چلے چلو، صبح ہوگی تو ہم مفاہمت کی کوئی صورت نکال لیں گے۔“

”نہیں۔“

”پلیز، عبدہ۔“

”نہیں۔“

”اچھا، ٹھیک ہے۔ کیا ہم دھیمی آواز میں نہیں بول سکتے؟ مزاج کو ٹھنڈا رکھو!“ حاتم نے پیار سے سرگوشی میں اور میز پر رکھے ہوئے اپنے ساتھی کے بڑے سے ہاتھ کو انگلیوں سے چھوتے ہوئے کہا۔ اس اصرار پر عبدہ کا دم گھٹنے لگا اور اس نے اپنا ہاتھ کھینچ لیا۔ اس نے تنگ آ کر کہا، ”کہہ تو دیا کہ رات تمہارے ساتھ نہیں رہ سکتا۔ پچھلے ہفتے صرف تمہاری خاطر مجھے تین بار دیر ہوگئی۔ افسر میری رپورٹ کر دے گا۔“

”گھبراؤ مت۔ میرے پاس افسر تک رسائی کا ذریعہ ہے۔“

”اُف!“ عبدہ زچ ہو کر چلا یا اور ہاتھ سے بیئر کے گلاس کو اس زور سے دھکا دیا کہ وہ دھماکے کے ساتھ الٹ گیا۔ پھر وہ اٹھ کھڑا ہوا، حاتم پر ایک غضبناک نظر ڈالی، اور دروازے کی طرف تیزی سے بڑھا۔ حاتم نے بٹوے سے چند نوٹ نکال کر میز پر ڈال دیے اور تیزی سے اپنے ساتھی کے پیچھے لپکا۔ کچھ دیر تک بار میں خاموشی رہی۔ پھر بدست رائے زنی شروع ہوگئی:

”ذرا برغل کے مزاج تو دیکھو، یا اولاد الحلال!“

”قابل رحم ہے وہ جو چاہت میں مرا جا رہا ہو اور آسودگی بھی میسر نہ آئے!“

”آہ منک یا لوسی یا مخلصۃ فلو سی۔“ [یعنی: آہ، لوسی، تو نے میرا پیسہ نکال لیا اور ہاتھ

بھی نہ آئی۔]

لوگ ٹھٹھے مار کر ہنسنے لگے اور بڑے جوش و خروش سے اور خوب گونج دار آواز میں فحش گانے گانے لگے، حتیٰ کہ نظم و ضبط برقرار رکھنے کے لیے عزیز کو مداخلت کرنی پڑی۔



دیہاتی علاقوں سے آنے والے زیادہ تر مصریوں کی طرح محمد السید (آٹوموبیل کلب میں باورچی کا مددگار) ’بلہر زیا‘ (Bilharzia) کی بیماری کا شکار تھا جو اسے اوائل عمر ہی میں لاحق ہو گئی تھی اور پچاس کی عمر کو پہنچتے پہنچتے سوزش نے اس کا جگر بیکار کر دیا تھا۔ اس کی سب سے بڑی بیٹی بشینہ کو رمضان کا وہ دن بہت اچھی طرح یاد ہے جب گھر والوں نے عمارت یعقوبیان کی چھت پر اپنے دو کمروں اور ایک پاخانے والے چھوٹے سے اپارٹمنٹ میں روزہ کھولا تھا، اور اس کا باپ مغرب کی نماز پڑھنے کے لیے نکلا ہی تھا کہ انھیں اچانک کسی وزنی چیز کے زمین پر گرنے کی آواز سنائی دی تھی۔ بشینہ کو اپنی ماں کی المناک چیخ بھی خوب یاد ہے، ”جاؤ، جا کر اپنے ابا کی مدد کرو!“ اور وہ سب کے سب — بشینہ، سوسن، فاتن، اور ننھا مصطفیٰ — اس طرف دوڑ پڑے تھے۔ ان کا باپ اپنے سفید جلباب میں کھاٹ پر پڑا ہوا تھا، جسم بالکل ساکت تھا اور چہرہ گدلا نیلا۔ ایسبولینس بلانے کے بعد جب نو آموز جوان ڈاکٹر نے جلدی جلدی معائنہ کر کے وہ الم انگیز خبر سنائی تو لڑکیوں کی چیخیں نکل گئیں اور ان کی ماں زور زور سے اپنا منہ پیٹنے لگی، یہاں تک کہ فرش پر ڈھیر ہو گئی۔

اُس وقت بشینہ ایک تجارتی ڈپلوما کے حصول کے لیے تعلیم حاصل کر رہی تھی اور مستقبل کے سنے دیکھ رہی تھی، جن کی بابت اسے یہ گمان بھی نہیں تھا کہ پورے نہ ہو سکیں گے: وہ ڈپلوما حاصل کرے گی اور جب اس کا محبوب طہ الشاذلی پولیس اکیڈمی سے فارغ التحصیل ہو جائے گا تو اس سے شادی کرے گی، اور دونوں عمارت یعقوبیان سے دور، بہت دور، ایک نفیس اور کشادہ اپارٹمنٹ میں رہیں گے، بس ایک لڑکا اور ایک لڑکی پیدا کرنے پر اکتفا کریں گے تاکہ ان کی مناسب پرورش کر سکیں۔ انھوں نے ہر چیز کا پورا حساب کتاب کر لیا تھا، لیکن اس کا باپ اچانک مر گیا اور سوگ کے ایام

کے خاتمے پر گھر والوں نے خود کو ناقابل بیان مفلسی کی حالت میں پایا۔ پنشن برائے نام تھی اور تعلیم، کھانے پینے، کپڑے لٹے اور کرائے کے مصارف کے لیے ناکافی۔ جلد ہی ماں میں بھی تبدیلی آ گئی۔ وہ ہمیشہ سیاہ کپڑے پہننے لگی، اس کا جسم کمھلا کر سوکھ گیا، اور اس کے چہرے پر غریب بیواؤں والی کرخت، مردانہ، چبھتی ہوئی سی کیفیت آ گئی۔ رفتہ رفتہ وہ بد مزاج ہوتی گئی اور بیٹیوں سے ہمہ وقت لڑنے جھگڑنے لگی، حتیٰ کہ ننھا مصطفیٰ بھی اس کی مار پیٹ اور جھڑکیوں سے محفوظ نہ رہ سکا۔ ہر جھڑپ کے بعد وہ بیٹھی دیر تک آنسو بہایا کرتی۔ اس نے جانے والے کا اس چاہت کے ساتھ ذکر کرنا چھوڑ دیا جس کا مظاہرہ اولین دنوں میں کیا تھا، اس کے بجائے اس کا ذکر ایک طرح کی تلخی اور مایوسی سے کرنے لگی، جیسے اُس نے جان بوجھ کر اسے نراش کیا ہو اور اس کڑی مشقت میں ڈال گیا ہو۔ پھر وہ ہفتے میں دو تین روز غائب رہنے لگی؛ صبح کو نکلتی اور دن ڈھلے لوٹتی: نڈھال، مہربہ لب، پراگندہ ذہن، ایک دوسرے میں ملے جلے پکوانوں کا جھولا اٹھائے (چاول اور سبزیاں اور گوشت یا مرغ کی چھوٹی چھوٹی بوٹیاں) اور انھیں گرم کر کے بچوں کو کھلا دیتی۔

جس دن بشینہ نے اپنا امتحان پاس کر کے ڈپلو ما پایا، ماں رات بھینگے اور سب کے سو جانے کے بعد اسے لے کر چھت پر آ گئی۔ یہ گرمیوں کی دوزخی رات تھی اور لوگ بیٹھے جوڑہ [ناریل کی گڑ گڑی] پی رہے تھے اور بات چیت کر رہے تھے، اور چند عورتیں اپنے تنگ آہنی کمروں کی جہنمی گرمی سے فرار پانے کے لیے باہر کھلے میں آ بیٹھی تھیں۔ ماں نے ان سے سلام علیک کی اور بشینہ کو چھت کے ایک دور افتادہ حصے میں کھینچ لائی اور دیوار سے ٹیک لگا کر کھڑی ہو گئی۔ بشینہ کو آج بھی اس رات شارع سلیمان باشا پر دیکھا ہوا کاروں کا منظر اور روشنیاں یاد ہیں، ساتھ ہی اپنی ماں کا چہرہ بہ جہیں چہرہ، اس کی نگاہوں کی سختی اور برماہٹ، اور اس کی آواز کی درشتی اور اجنبیت جس کے ساتھ اس نے اس بوجھ کا ذکر کیا جو تنہا سہنے کے لیے مرحوم اس پر ڈال گیا تھا، اور بتایا کہ وہ زمالک کے علاقے میں بعض شریف دل لوگوں کے گھر میں کام کر رہی ہے لیکن اس بات کو چھپائے رکھا ہے، کیونکہ اگر لوگوں کو معلوم ہو گیا کہ وہ نوکرانی کے طور پر کام کر رہی ہے تو اس سے بشینہ اور اس کی بہنوں کی شادیوں کے امکان پر برا اثر پڑے گا۔ ماں نے بشینہ سے اگلے ہی دن نوکری ڈھونڈنے کے لیے کہا۔ بشینہ نے کوئی جواب نہیں دیا اور، پیار سے مغلوب ہو کر، ماں کو تھوڑا سا دیکھا، پھر جھک کر گلے لگا لیا۔ اسے

چومتے ہوئے اسے احساس ہوا کہ ماں کا چہرہ خشک اور کھردرا ہو گیا ہے اور ایک عجیب سی نئی قسم کی بو اس کے جسم سے آرہی ہے۔ پسینے اور گرد کی ملی جلی بو، جو نوکرائیوں سے آتی ہے۔

اگلے دن سے بشینہ نے نوکری کی تلاش میں اپنا سارا زور لگا دیا۔ ایک سال کے عرصے میں اس نے متعدد کام کر ڈالے: وکیل کے دفتر میں سیکرٹری، زنانہ ہیرڈریسر کی ماتحت، ایک دندان سازی زیر تربیت نرس۔ اور ہر جگہ ملازمت چھوڑنے کی ایک ہی وجہ نکلی اور ایک ہی جیسے واقعات کی تکرار۔ باس کی گرمجوش پذیرائی اور وہی شدید اظہار دلچسپی، پھر ملاطفت، چھوٹے موٹے تحفے تحائف اور تھوڑے بہت مالی نذرانے، اور یہ اشارہ کہ اسی طرح سے اور بھی مل سکتا ہے، اور بشینہ کی جانب سے ان سب عنایتوں کو قبول کرنے سے نہایت شائستہ انکار (تاکہ کہیں نوکری نہ جاتی رہے)۔ تاہم باس اپنا تعاقب جاری رکھتا یہاں تک کہ معاملہ اپنے انجام کو پہنچ جاتا؛ وہ آخری منظر جس سے اسے نفرت اور خوف محسوس ہوتا تھا، اس وقت رونما ہوتا جب بڑا آدمی خالی دفتر میں اس سے زبردستی بوس و کنار کرنے پر اصرار یا اس سے چمٹنے کی کوشش کرتا، یا اپنی پتلون کی زپ کھولنے لگتا تاکہ حقیقتِ حال سے اس کا سامنا کرادے۔ تب وہ اسے دھکا دے کر دور کرتی اور چیخنے اور فضا جتا مچانے کی دھمکی دیتی، جس پر وہ ایک دم بدل کر اپنا انتقامی چہرہ دکھاتا اور تمسخر سے اسے 'خضرۃ الشریفہ' [پارسی بیگم] کا طعنہ دے کر باہر نکال دیتا۔ یا بعض اوقات وہ یہ سوانگ رچاتا کہ وہ تو اس کے کردار کا امتحان لے رہا تھا، اور اطمینان دلاتا کہ وہ تو اسے اپنی بیٹی کی طرح چاہتا ہے، اور اس صورت میں وہ مناسب موقعے کا انتظار کرتا (جب فضیحت کا خطرہ ٹل چکا ہوتا) اور کوئی بہانہ نکال کر اسے برطرف کر دیتا۔

اس ایک سال میں بشینہ نے بہت کچھ سیکھا۔ مثلاً اسے یہ پتا چلا کہ اس کا خوبصورت اور ترغیب انگیز جسم، اس کی بڑی بڑی شہد رنگ آنکھیں اور بھرے بھرے ہونٹ، اس کی شہوت انگیز چھاتیاں، نرم و گداز کولہوں والی گول پشت، یہ سب خصوصیتیں لوگوں سے اس کے تعامل میں بڑا اہم کردار ادا کرتی ہیں۔ یہ بات اس پر واضح ہو گئی تھی کہ سارے مرد، خواہ وہ کتنے ہی معزز کیوں نہ ہوں، خواہ معاشرے میں ان کا مرتبہ کتنا ہی بلند کیوں نہ ہو، ایک خوبصورت عورت کے سامنے غایت درجے کے کمزور نکلتے ہیں۔ اس نے، شرارتا اور تفریحا، اسے آزمانے کی ٹھانی۔ سواب اگر اس کا سامنا کسی عمر رسیدہ معزز آدمی سے ہوتا تو نوعمر لڑکیوں کی سی آواز میں بات کرتی، آگے کو جھک کر اپنی شہوت انگیز

چھاتیوں کی جھلک دکھلاتی، اور پھر فوراً ہی باوقار بڑے میاں کے نظارے سے لطف لیتی کہ کس طرح نرم پڑ گئے ہیں، لرز نے لگے ہیں، اور آنکھیں خواہش کے مارے کیسی دھندلا گئی ہیں۔ لوگوں کا اس کے لیے سلگنا اسے لذت سے بھر دیتا تھا، ویسی ہی لذت جو انتقام سے حاصل ہوتی ہے۔ اس سال کے دوران یہ بات بھی اس پر واضح ہو گئی کہ اس کی ماں میں تبدیلی آ گئی ہے، کیونکہ بشینہ جب بھی مردوں کی دراز دستی کے باعث نوکری چھوڑ دیتی تو ماں اس خبر کو برہمی سے ملتی جلتی خاموشی کے ساتھ سنتی اور، ایک موقع پر تو، جب یہ واقعہ کئی بار پیش آچکا تھا، اس نے بشینہ کے کمرے سے نکلتے وقت کہا، ”تمہارے بھائی بہنوں کو تمہاری کمائی کی ایک ایک پائی کی ضرورت ہے۔ لڑکی ہوشیار ہو تو اپنی ذات اور نوکری دونوں کو محفوظ رکھنا جانتی ہے۔“ بشینہ کو اس جملے پر ملال بھی ہوا اور حیرت بھی، اور اس نے اپنے سے پوچھا، ”ایک ایسے باس کے سامنے جو اپنی پتلون کی زپ کھول رہا ہو، میں خود کو آخر کیسے محفوظ رکھ سکتی ہوں؟“

کئی طویل ہفتوں تک وہ حیرت کی اسی کیفیت میں رہی، حتیٰ کہ فنی، دھوبی صابر کی بیٹی، جس کا خاندان چھت ہی پران کے پڑوس میں رہتا تھا، نمودار ہوئی۔ اس نے سن رکھا تھا کہ بشینہ ملازمت تلاش کر رہی ہے اور وہ اسے بتانے آئی تھی کہ ’شمن‘ نامی کپڑوں کی دکان پر ایک سیلز گرل کی جگہ خالی ہے۔ جب بشینہ نے سابقہ باسوں کے ساتھ اپنی مصیبتوں کا اس سے ذکر کیا تو فنی نے ایک لمبی سی آہ بھری، اس کے سینے پر چپت ماری، اور غیر یقینی پن کے ساتھ اس کے منہ در منہ چلائی، ”بے وقوف نہ بن، لڑکی!“، فنی نے آگاہ کیا کہ نوے فیصد باس لوگ اپنے یہاں کام کرنے والی لڑکیوں کے ساتھ یہی سب کرتے ہیں، اور اگر کوئی لڑکی مزاحمت کرے تو اسے نوکری سے نکال دیتے ہیں؛ اس کی جگہ سو ایسی لڑکیاں مل جاتی ہیں جو مزاحمت نہیں کرتیں۔ جب بشینہ نے اس پر اعتراض کیا تو فنی نے تمسخر سے پوچھا، ”اچھا، تو بیگم صاحبہ امریکن یونیورسٹی کی ایم بی اے ہیں؟ جانے بھی دو، سڑک کے بھک منگوں کے پاس بھی تمہاری جیسی بکاؤڈ گریاں ہوتی ہیں!“

فنی نے کہا کہ ’ایک حد تک‘ باس کی تابعداری کرنا عیاری کا تقاضا ہے، اور یہ کہ دنیا ایک چیز ہے اور جو کچھ وہ مصری فلموں میں دیکھتی ہے وہ اور شے۔ اس نے بتایا کہ وہ ایسی بہت سی لڑکیوں سے واقف ہے جو برسوں تک ’شمن‘ میں کام کر چکی ہیں اور مالک دکان طلال صاحب جس چیز کے خواہاں

ہیں وہ، ایک حد تک، انھیں دی ہے، اور اب خوش و خرم بیویاں بن چکی ہیں جن کے بچے ہیں، گھر ہیں، اور خوب محبت کرنے والے شوہر۔ ”لیکن اتنی دور جانے کی ضرورت ہی کیا ہے؟“ فنی نے پوچھا، اور خود اپنی مثال دی۔ اس نے دو سال تک دکان میں کام کیا تھا اور اس کی تنخواہ اگرچہ دو سو پاؤنڈ تھی، وہ اس سے تین گنا زیادہ اپنی ’عیاری‘ سے کمالیتی تھی، اور تحفے تحائف اس کے علاوہ۔ ان باتوں کے باوجود وہ اپنی حفاظت بھی کرتی رہی ہے۔ وہ باکرہ ہے اور اگر کوئی اس کی عزت آبرو کے خلاف ایک لفظ بھی منہ سے نکالے تو اس کی آنکھیں نوچ لے گی۔ سو آدمی تو ہوں گے ہی جو اس سے شادی کے خواہش مند ہیں، خاص طور پر اب جبکہ وہ کما رہی ہے اور بچت کی انجمن میں آمدنی جمع کروا رہی ہے اور اپنے جہیز کے کپڑوں کے لیے پس انداز بھی کر رہی ہے۔

اگلے دن شینہ، فنی کے ساتھ، طلال شامی کی دکان پر گئی۔ وہ چالیس سے اوپر کی عمر کا نکلا: گورا چٹا، نیلی آنکھیں، گٹھا ہوا جسم، اور سر کے بال جھڑتے ہوئے۔ اس کی ناک چھٹی تھی اور بڑی بڑی کالی مونچھیں جو اس کے منہ کے دونوں طرف لٹکی ہوئی تھیں۔ طلال خوش شکل بالکل نہیں تھا، اور شینہ کو پتا چلا کہ وہ الحاج شنن کی ڈھیر ساری بیٹیوں میں اکلوتا بیٹا ہے۔ الحاج شنن شامی تھا اور ایام اتحاد میں شام سے آکر مصر میں بس گیا تھا اور یہ دکان کھول لی تھی۔ جب عمر بڑھنے لگی تو اس نے کاروبار اپنے اکیلے بیٹے کو سونپ دیا۔ شینہ کو یہ بھی معلوم ہوا کہ طلال شادی شدہ ہے، بیوی مصری ہے اور خوبصورت، اور اسے دو بیٹے دے چکی ہے۔ ان تمام باتوں کے باوجود، دوسری عورتوں کے لیے اس کی ہوس کبھی تھم کر نہ دی۔ طلال نے شینہ سے ہاتھ ملایا (اسے دبایا بھی) اور باتوں کے دوران اس کے سینے اور جسم سے نگاہیں ذرا بھی نہ ہٹائیں۔ چند منٹوں بعد، شینہ نے اپنی نئی ملازمت شروع کر دی۔

چند ہی ہفتوں میں فنی نے اسے وہ سب سکھا دیا جو اسے کرنا تھا: اپنے کو کیسے سجا سنوار کر رکھے، ہاتھوں اور پیروں کے ناخنوں پر پالش چڑھائے، قمیص کا گریبان تھوڑا سا کھلا رکھے، ڈریس کو کمر پر تھوڑا سا تنگ کر لے تاکہ پچھائے کے خطوط نمایاں ہو جائیں۔ صبح دکان کھولنا اور اپنے ہمکاروں کے ساتھ فرش کی جھاڑ پونچھ اس کی ذمہ داری تھی، پھر کپڑے درست کر کے دروازے پر کھڑا ہونا (جو کپڑوں کی ساری دکانوں میں گاہکوں کو راغب کرنے کا معروف حربہ ہے)۔ کوئی گاہک آئے تو مہلطف کے ساتھ اس سے بات کرنا اس پر واجب تھا، اس کے تمام مطالبات پر لبیک کہنا اور اسے

زیادہ سے زیادہ مال خریدنے پر راغب کرنا (فروخت کا آدھا فیصد اسے ملتا تھا)۔ ظاہر ہے، اسے گاہک کی دل لگی بازی برداشت کرنی پڑتی، خواہ یہ کتنی ہی بیہودہ کیوں نہ ہو۔

تو یہ تھا منہی کام۔ باقی رہی وہ دوسری چیز، تو یہ طلال نے اس کی آمد کے تیسرے دن ہی شروع کر دی۔ عصر کا وقت تھا اور دکان گاہکوں سے خالی تھی۔ طلال نے اس سے کہا کہ وہ اس کے ساتھ گودام چلے تاکہ وہ اسے مختلف تجارتی اشیاء کے بارے میں بتا سکے۔ شینہ خاموشی سے پیچھے ہولی، اور فینگی اور دوسری لڑکیوں کے چہروں پر ایک طنزیہ مسکراہٹ کی پرچھائیاں سی تیر گئیں۔

گودام شارع سلیمان باشا پر 'الامر یکلین' کے برابر والی عمارت کی زیریں منزل پر ایک بڑا سا اپارٹمنٹ تھا۔ طلال اندر داخل ہوا اور دروازے کی چٹخنی چڑھادی۔ شینہ نے اپنے ارد گرد نظر دوڑائی۔ سلی ہوئی جگہ تھی، کم روشن اور کم ہوادار، اور ایک دوسرے پر رکھے ہوئے ڈبے چھت تک جاتے تھے۔ اسے معلوم تھا کہ کیا پیش آنے والا ہے، اس لیے وہ گودام کے راستے میں خود کو تیار کرتی رہی تھی، ماں کے الفاظ ذہن میں دہراتے ہوئے، "تمہارے بھائی بہنوں کو تمہاری کمائی کی ایک ایک پائی کی ضرورت ہے۔ لڑکی ہوشیار ہو تو اپنی ذات اور نوکری دونوں کو محفوظ رکھنا جانتی ہے۔" جب طلال اس سے قریب ہوا تو اسے اپنے اندر منہ زور اور متضاد احساسات موجزن محسوس ہوئے موقع سے پورا پورا فائدہ اٹھانے کا عزم اور وہ خوف جو تمام چیزوں کے باوجود اسے بھیجنے رہا تھا، ہانپنے پر مجبور کر رہا تھا، اسے متلی سی دلارہا تھا۔ ساتھ ہی ساتھ یہ دبا دبا سا تجسس بھی جو اسے یہ جاننے کے لیے اکسارہا تھا کہ دیکھیں طلال اس کے ساتھ کیا کرتا ہے۔ کیا وہ اس سے لگاوٹ کی باتیں کرے گا اور، مثال کے طور پر، یہ کہے گا، "مجھے تم سے پیار ہے،" یا فوراً چوما چاٹی کی کوشش کرے گا؟ اسے جلد ہی اپنا جواب مل گیا۔ طلال اس پر پیچھے کی طرف سے جھپٹا، اپنے بازو اتنی سختی سے اس کے گرد ڈال دیے کہ اسے تکلیف محسوس ہونے لگی، خود کو اس سے رگڑنے لگا اور بغیر ایک لفظ کہے اس کے جسم سے کھیلنے لگا۔ وہ درشتی دکھا رہا تھا اور اپنی لذت کے حصول کی جلدی میں تھا۔ سارا معاملہ دو منٹ کے اندر اندر ختم ہو گیا۔ شینہ کا لباس سن گیا، اور وہ ہانپتے ہوئے بولا، "غسلخانہ راہداری کے آخر میں دائیں ہاتھ پر ہے۔"

کپڑے دھوتے ہوئے اس نے سوچا کہ یہ سب اس سے کہیں زیادہ آسان تھا جو وہ تصور کیے بیٹھی تھی، بس ایسے ہی جیسے کوئی بس میں خود کو اس کے جسم سے رگڑ رہا ہو (جو اس کے ساتھ اکثر پیش

آتا تھا) اور اسے فنی کی بات یاد آئی کہ مڈ بھڑ کے بعد اسے کیا کرنا چاہیے۔ وہ لوٹ کر طلال کے پاس آئی اور حتی الوسع اپنی آواز کو نرم و گداز اور ترغیب انگیز بنا کر کہا، ”جناب، مجھے آپ سے بیس پاؤنڈ چاہئیں۔“ طلال نے اسے لحظہ بھر دیکھا، پھر جلدی سے جیب میں ہاتھ ڈالا، جیسے اسے اس مطالبے کی توقع رہی ہو، اور ایک تہہ کیا ہوا نوٹ نکالتے ہوئے عام سے لہجے میں کہا، ”نہیں، دس کافی ہوں گے۔ کپڑے سوکھتے ہی میرے بعد دکان پر آ جانا۔“ پھر وہ اپنے پیچھے دروازہ بند کر کے باہر نکل گیا۔



ہر بار دس پاؤنڈ، اور طلال صاحب ہفتے میں اسے دو بار، بعض اوقات تین بار، طلب کرتا۔ ادھر فنی نے اسے یہ سبق پڑھا دیا تھا کہ گاہے بگاہے دکان میں موجود کسی لباس سے اپنی پسندیدگی کا اظہار کر کے طلال سے اس کا تقاضا کیا کرے، یہاں تک کہ وہ اسے بشینہ کو تحفتاً دے دے۔ اب وہ پیسے بنانے اور اچھے اچھے کپڑے پہننے لگی تھی۔ ماں اس سے خوش تھی، اس سے پیسے لے کر طمانیت محسوس کرتی، انھیں اپنے گریبان میں اڑس لیتی اور اسے پُر جوش دعائیں دیتی۔ انھیں سن کر بشینہ اس پر اسرار اور خبیث خواہش سے مغلوب ہو جاتی کہ ماں کو واضح اشاروں میں طلال سے اپنے تعلق کا حال بتا دے، لیکن ماں ایسے سارے کنایوں سے تجاہل برتنی۔ اس پر بشینہ ان اشاروں کنایوں کو اتنی تفصیل سے بیان کرتی کہ ماں کا تجاہل حد سے زیادہ صریح اور نازک دکھائی دینے لگتا، اور یہاں پہنچ کر بشینہ کو تھوڑی سی تسکین محسوس ہوتی، یوں جیسے کہ اس نے اپنی ماں کے چہرے سے جھوٹی معصومیت کی نقاب کھسوٹ ڈالی ہو اور اپنے جرم میں اس کی شرکت کی تصدیق کر دی ہو۔

وقت کے ساتھ ساتھ گودام میں طلال سے ملاقاتیں اس پر اس طرح اثر انداز ہونے لگیں جس کا وہ کبھی تصور بھی نہیں کر سکتی تھی۔ اب وہ فجر کی نماز ادا کرنے کے قابل نہیں رہی تھی (وہ واحد نماز جو وہ پڑھا کرتی تھی)، کیونکہ اسے باطنی طور پر ”ربنا“ کا سامنا کرتے ہوئے خجالت محسوس ہوتی تھی، کیونکہ وہ چاہے کتنے ہی وضو کیوں نہ کر ڈالے، اپنے کو ناپاک محسوس کرتی تھی۔ اسے ڈراؤنے خواب نظر آنے لگے تھے اور خوف کے مارے اس کی نیند ٹوٹ جاتی۔ دنوں اس کی طبیعت دبی دبی اور افسردہ رہتی، اور ایک دن جب وہ اپنی ماں کے ساتھ زیارت کے لیے الحسین گئی، تو ابھی وہاں داخل ہی ہوئی تھی اور اپنے کو خوشبوؤں اور روشنیوں میں گھرا پایا تھا کہ یکبارگی اس پر گریہ وزاری کا ایک

طویل دورہ پڑ گیا۔

دوسری طرف چونکہ پیچھے ہٹنا اس کے لیے ممکن نہ رہا تھا اور وہ اپنے احساسِ گناہ کی متحمل بھی نہ ہو سکتی تھی، چنانچہ وہ اپنے اس احساسِ گناہ کی شدت سے مزاحمت کرنے لگی۔ وہ ماں کے چہرے کے اس وقت کے تاثر کو یاد کرتی جب اس نے بتایا تھا کہ وہ لوگوں کے گھروں میں نوکرائی کے طور پر کام کر رہی ہے۔ اپنے سے وہ سب دہراتی جو فیٹی نے اسے دنیا کے طور طریقوں کی بابت سمجھایا تھا، اور اکثر دکان میں آنے والی بنی ٹھنی دولت مند بیگمات کے بارے میں سوچتی، اور بڑے کمینے شغف کے ساتھ اپنے سے پوچھتی، ”جانے اتنی مال دولت حاصل کرنے کے لیے اس عورت کو اپنا جسم کتنی بار مردوں کے سپرد کرنا پڑا ہوگا؟“

احساسِ جرم کی یہ جان توڑ زور آزمائی اپنے پیچھے تلخی اور سنگدلی کا ورثہ چھوڑ گئی۔ اس نے لوگوں پر بھروسہ کرنا یا ان کی خاطر عذر خواہی کرنا چھوڑ دیا۔ وہ اکثر سوچتی (اور بعد میں توبہ کرتی) کہ خدا اس کی گراوٹ ہی کا خواہاں تھا۔ اگر اس کی مرضی اس سے مختلف ہوتی تو وہ اسے ایک ثروت مند عورت کے روپ میں تخلیق کرتا، یا اس کے باپ کی وفات کو چند سالوں کے لیے ملتوی کر دیتا (اس سے زیادہ آسان بات اور کیا ہو سکتی تھی اس کے لیے؟)۔ آہستہ آہستہ اس کی برہمی نے خود اس کے حبیب، طہ کو بھی اپنی لپیٹ میں لے لیا۔ ایک عجیب سا احساس کہ وہ طہ کے مقابلے میں کہیں زیادہ قوی ہے، اس پر حاوی ہو جاتا۔ ایک احساس کہ وہ بالغ ہے اور دنیا کی سمجھ بوجھ رکھتی ہے، جبکہ طہ محض ایک خواب دیکھنے والا سادہ لوح لڑکا ہے۔ وہ مستقبل کے بارے میں اس کی رجائیت پر جھنجھلانے لگی تھی اور اس سے تند و تیز باتیں کرتی، یہ کہہ کر اس کا تمسخر اڑاتی، ”تم اپنے کو عبدالحلیم حافظ سمجھتے ہو؟ وہ مفلس اور محنتی لڑکا جو سمجھتا ہے کہ مشقت سے اپنے خواب پالے گا؟“

شروع میں اس تلخی کی وجہ طہ کی سمجھ میں نہیں آئی۔ بعد میں اس کا استہزا اور تضحیک اسے کھلنے لگی اور دونوں میں جھڑپیں ہونے لگیں۔ اور ایک بار جب اس نے بشینہ سے کہا کہ طلال کے یہاں کام کرنا بند کر دے کیونکہ وہ بری شہرت کا آدمی ہے، تو اس نے طہ کی طرف للکارنے والے انداز میں دیکھتے ہوئے کہا، ”جیسے حضور کی مرضی۔ بس مجھے ڈھائی سو پاؤنڈ دے دیا کریں جو مجھے طلال سے ملتے ہیں، پھر آپ کو یہ حق مل جائے گا کہ آپ کے سوا کسی اور کو اپنی صورت نہ دکھاؤں۔“ وہ لمحہ بھر اسے یوں تکتا

رہا جیسے کچھ نہ سمجھا ہو اور پھر اس کا غصہ پھٹ پڑا اور اس نے بشینہ کے شانے پر دھک مارا۔ وہ چلا کر اسے گالیاں دینے لگی اور وہ سیمیں لباس جوٹھ نے اس کے لیے خریدا تھا، اس پر واپس دے مارا۔ اپنے دل کی گہرائیوں میں وہ ٹھہرے اپنے تعلق کی دھجیاں اڑا دینا چاہتی تھی تاکہ گناہ کی اس خلش سے نجات پا سکے جوٹھ پر نگاہ پڑتے ہی اسے اذیت میں مبتلا کر دیتی تھی۔ لیکن اسے ہمیشہ کے لیے چھوڑ دینا اس کے بس میں نہ تھا۔ وہ اسے چاہتی تھی۔ ان کی تاریخ بہت پیچھے تک جاتی تھی اور بڑے حسین لمحات سے لبریز تھی۔ جب بھی وہ اسے آزر دے یا متفکر دیکھتی تو سب کچھ بھول بھال کر اسے سچی محبت کے وفور میں ڈھانپ لیتی، جیسے اس کی ماں ہو۔ ان کے باہمی جھگڑے کتنے ہی شدید کیوں نہ ہوں، وہ اس سے صلح صفائی کر لیتی اور اس کے پاس لوٹ آتی، اور ان کی الفت نادر اور جگمگاتے لمحوں سے خالی نہیں تھی۔ لیکن جلد ہی تکدر پھر لوٹ آتا۔

ٹھہرے اس صبح اتنی بے رحمی کے ساتھ پیش آنے پر بشینہ خود کو سارا دن ملامت کرتی رہی، خاص طور پر اس لیے کہ آج وہ انٹرویو دینے جا رہا تھا، جس کا وہ مہینوں سے انتظار کرتا رہا تھا اور اس سے حوصلہ افزائی کے دو کلمے سننا چاہتا تھا۔ اس نے کتنی بے رحمی سے کام لیا! اگر مسکرا کر ایک دو جملے کہہ دیے ہوتے تو اس کا کیا بگڑ جاتا؟ اس کے ساتھ کچھ وقت گزار لیا ہوتا تو کیا قیامت آ جاتی؟ کام ختم کرنے کے بعد اس کا ٹھہرے سے ملنے کو جی چاہا اور توفیقیہ چوک جا کر پھولوں کی کیاری کے پاس والی نیچی دیوار پر بیٹھ کر، جہاں وہ ہر شام ایک دوسرے سے ملتے تھے، اس کا انتظار کرنے لگی۔ رات ہو رہی تھی اور چوک راگبیروں اور خوانچہ فروشوں سے بھرا ہوا تھا؛ وہاں اکیلے بیٹھے بیٹھے اسے لوگوں کی وہی تباہی سہنی پڑی، لیکن وہ کوئی آدھا گھنٹہ بیٹھی اس کا انتظار کرتی رہی۔ جب وہ نہیں آیا تو اس نے سوچا کہ وہ اس سے ناراض ہو گیا ہے کیونکہ وہ صبح اس سے بری طرح پیش آئی تھی، چنانچہ وہ وہاں سے اٹھی اور سیڑھیاں پھلانگ کر چھت پر اس کے کمرے میں پہنچی۔ دروازہ کھلا تھا اور ٹھہرے کی ماں وہاں اکیلی بیٹھی تھی، پریشانی اس کے سال خوردہ چہرے سے عیاں تھی۔ ماں نے اسے گلے لگا کر چوما، پھر اپنے برابر بیچ پر بٹھایا اور بولی، ”مجھے بہت گھبراہٹ ہو رہی ہے، بشینہ۔ ٹھہرے امتحان دینے صبح نکلا تھا اور ابھی تک نہیں لوٹا، خدا محفوظ رکھے، بیٹی!“

اگر حاج محمد عزام کی عمر اتنی بڑھی ہوئی نہ ہوتی اور برسوں کی محنتِ شاقہ اس کے چہرے پر اپنے نقوش نہ چھوڑ گئی ہوتی تو وہ اپنی بلند قاستی اور ناقابلِ نفوذ متانت میں، اپنی نفاست اور ثروت میں، چہرے کی گلگوں سرخی میں جو اچھی صحت سے چھلکتا ہے، اور اپنے صیقل کردہ اور چمک دار بشرے میں جو المہند سین میں واقع 'لاجیتیہ' مرکزِ حسن کے ماہرین کی دین ہے جہاں وہ ہفتے میں ایک بار جاتا ہے، کوئی فلم اسٹار یا تاج پہنے ہوئے سر کی طرح نظر آتا۔ وہ سو سے زائد غایت درجہ پُر تکلف سوٹوں کا مالک ہے، اور ہر روز ایک مختلف سوٹ، بھڑکدار ٹائی، اور نفیس درآمدہ جوتے پہنتا ہے۔

ہر روز، صبح کے درمیانی وقت میں، اس کی سرخ مر سیڈیز شارع سلیمان باشا پر 'الامریکین' کی طرف سے نمودار ہوتی ہے، اور وہ اس کی پچھلی نشست پر بیٹھا ہوا اپنی چھوٹی سی زردی مائل رنگ کی تسبیح پڑھنے میں مشغول ہوتا ہے، جو اس کی انگلیوں سے کبھی جدا نہیں ہوتی۔ اس کا دن اپنی املاک کے معائنے سے شروع ہوتا ہے۔ دو بڑی کپڑوں کی دکانیں، ایک 'الامریکین' کے مقابل، دوسری عمارت یعقوبیان کی پہلی منزل پر جہاں اس کا دفتر واقع ہے؛ کاروں کے دو عدد شوروم؛ اور شارع معروف پر فاضل پرزوں کی متعدد دکانیں، اس کے علاوہ ڈاؤن ٹاؤن کے علاقے میں بہت ساری غیر منقولہ جائیداد اور دوسری بہت ساری زیر تعمیر جگہیں جو عنقریب 'عزام کنٹریکٹرز' کے نام سے فلک بوس عمارتوں کی شکل میں کھڑی ہونے والی ہیں۔ کار آگے بڑھتی ہے اور ہر مقام پر آ کر ٹھہرتی ہے اور ملازم اس کے گرد جمع ہو کر حاج کو پر جوش تسلیمات پیش کرتے ہیں، جن کا جواب وہ اپنے ہاتھ کو اتنے ضبط اور بے اہمیتی سے ہلا کر دیتا ہے کہ کسی کو نظر ہی نہ آ سکے۔ ملازموں کا سربراہ یا ان میں سب سے مقدم ملازم فوراً کار کی کھڑکی کی طرف بڑھتا ہے، حاج کی طرف جھکتا ہے، اور کام کی صورت حال سے اسے باخبر کرتا ہے یا کسی معاملے میں اس کا مشورہ طلب کرتا ہے۔ حاج عزام اس کی بات سر جھکائے، اپنی موٹی موٹی بھنویں سکڑے، ہونٹ بھیچے، غور سے سنتا ہے، پھر اپنی تنگ، سرمئی، لومڑی جیسی آنکھیں (جو حشیش کے زیر اثر ہمیشہ ہلکی سی سرخ ہوتی ہیں) دور فاصلے پر جمادیتا ہے، جیسے افق پر کچھ دیکھ رہا ہو۔ بالآخر وہ منہ کھولتا ہے، آواز بہت اندر گہرائی سے نکلتی ہے، لہجہ فیصلہ کن ہوتا ہے اور لفظ قلیل۔ وہ بک بک اور ہنستا ہنستا کو برداشت نہیں کرتا۔

بعض لوگ اس کی خاموشی پسندی کی یہ تفسیر کرتے ہیں کہ وہ (کنٹرمتی ہونے کے باعث) اس

حدیث پر عمل کرتا ہے، ”اگر تم میں سے کوئی کچھ کہنا چاہے، تو اختصار سے کام لے، یا خاموش رہے۔“ اگرچہ اپنی بے اندازہ دولت اور غیر معمولی اثر و رسوخ کی وجہ سے اسے حقیقت میں بہت کچھ کہنے کی حاجت بھی نہیں ہے، کیونکہ عام طور پر اس کی بات قطعی ہوتی ہے اور واجب تعمیل۔ اس پر اس کا زندگی کا وسیع تجربہ مستزاد، جس کے باعث وہ چیزوں کو ایک نگاہ ڈالتے ہی سمجھ لیتا ہے، کیونکہ اس سن رسیدہ کروڑپتی نے، جس کی عمر اب ساٹھ سے متجاوز ہے، تیس سال پہلے ایک نقل مکانی کرنے والے مزدور کی حیثیت سے کام شروع کیا تھا، جب وہ سوہاج کے علاقے سے کام کی تلاش میں قاہرہ آیا تھا، اور شارع سلیمان باشا کے بڑے بوڑھوں کو وہ اس طرح یاد ہے کہ جلیاب، صدری اور عمامہ پہنے، ’الامریکین‘ کے عقب کی گزرگاہ میں ایک چھوٹا سا لکڑی کا بکسا کھولے زمین پر بیٹھا ہوا ہے۔ کہ یہیں سے اس نے جوتے چکانے کے کام کی ابتدا کی تھی۔ کچھ وقت تک اس نے ’بابیک‘ کی دفتری اشیا کی دکان میں چپرا اس گیری بھی کی تھی۔ پھر وہ بیس سال کے لیے غائب ہو گیا، اور بہت مال دولت کما کر اچانک نمودار ہوا۔ حاج عزام کا کہنا ہے کہ وہ خلیج میں کام کر رہا تھا، لیکن شارع کے لوگ اس پر یقین نہیں کرتے اور سرگوشیوں میں کہتے ہیں کہ اسے منشیات فروخت کرنے پر جیل ہوئی تھی، اور بعضے یہ اصرار کرتے ہیں کہ وہ ابھی تک یہی کام کر رہا ہے، اور ثبوت کے طور پر اس کی بے اندازہ دولت کا حوالہ دیتے ہیں، جو اس کی دکانوں میں فروخت ہونے والی اشیا اور اس کی کمپنیوں کے منافع کے حجم کے مقابلے میں کہیں زیادہ ہے، جس سے صاف ظاہر ہوتا ہے کہ اس کی تجارتی کارروائیاں کالے دھن کو سفید کرنے کے لیے محض ایک آڑ کا کام دیتی ہیں۔

اب ان افواہوں کی حقیقت جو کچھ بھی ہو، حاج عزام شارع سلیمان باشا کا غیر متنازعہ ’بڑا آدمی‘ بن گیا ہے اور لوگ قضاے حاجات اور اپنے جھگڑوں کے تصفیے کے لیے اس سے رجوع کرتے ہیں، اور اس کا اثر و رسوخ اس بات سے اور بھی پکا ہو گیا ہے کہ اس نے حال ہی میں حکمران پارٹی حزب قومی میں شمولیت اختیار کر لی ہے اور اس کا سب سے چھوٹا بیٹا حمدی وکیل سرکار کے طور پر محکمہ قانون سے وابستہ ہو گیا ہے۔ حاج عزام کو خاص طور پر ڈاؤن ٹاؤن کے علاقے میں املاک اور دکانیں خریدنے کا بڑا شدید ہوکا ہے، گویا اس علاقے میں، جس نے کبھی اسے ایک بے آسرا مفلس کے روپ میں دیکھا تھا، اپنی نئی حیثیت کی نمائش کرنا چاہتا ہو۔

لگ بھگ دو سال پہلے کی بات ہے کہ حاج عزام حسب معمول فجر کی نماز ادا کرنے کے لیے اٹھا تو دیکھا کہ اس کا شب خوابی کا لباس نم آلود ہے۔ پریشانی میں اسے خیال آیا کہ شاید وہ بیمار ہو گیا ہے، لیکن جب وہ اپنا بدن دھونے کے لیے غسل خانے گیا تو اسے پکی طرح معلوم ہو گیا کہ گیلے پن کی وجہ جنسی شہوت ہے؛ اسے ایک دور افتادہ ننگی عورت کی غیر واضح شبیہ یاد آئی جسے اس نے خواب میں دیکھا تھا۔ اپنے جیسے سن رسیدہ شخص کے ساتھ یہ معاملہ ہونے پر اسے تعجب ہوا۔ دن کی مصروفیت میں وہ یہ بات بھول بھال گیا۔ لیکن اس کے بعد یہ واقعہ کئی بار پیش آیا، جس کی بنا پر اسے روز ہی فجر کی نماز سے پہلے طہارت کے لیے غسل کرنا پڑتا۔ معاملہ یہیں پر ختم نہیں ہو گیا؛ اس نے کئی بار خود کو اپنی دکانوں میں کام کرنے والی عورتوں کے جسموں کو تاکتے جھانکتے دیکھا اور ان میں سے بعض عورتیں اس کی شہوت کو جبلی طور پر محسوس کر کے، اسے پرچانے کے لیے جان بوجھ کر ترغیب انگیز انداز میں چلنے اور ناز و خنجرے دکھانے لگیں، یہاں تک کہ اسے کئی بار انھیں ڈانٹ ڈپٹ کرنی پڑی۔

شہوت کی ان ناگہانی یورشوں نے حاج عزام کو بڑے اضطراب میں ڈال دیا۔ اول تو یہی کہ یہ اس کی عمر کے شایان نہیں تھیں، دوسرے یہ کہ وہ ساری عمر سیدھی راہ پر چلتا رہا تھا اور اس کے خیال میں یہ اس کی راست روی اور خدا کی ہر ناپسندیدہ چیز سے دوری ہی تھی جس کی بدولت اسے اپنی ساری کامیابیاں حاصل ہوئی تھیں۔ اس نے شراب کبھی چکھی تک نہ تھی۔ (باقی رہی حشیش جو وہ استعمال کرتا تھا، تو بہت سے فقہانے اسے بتایا تھا کہ یہ فقط 'مکروہ' ہے، 'نجس' یا 'حرام' نہیں، کیونکہ نہ یہ ہوش اڑا دیتی ہے، نہ شراب کی طرح آدمی کو فحش باتوں یا جرائم کے ارتکاب کی طرف لے جاتی ہے؛ بلکہ اس کے برعکس، یہ آدمی کے اعصاب کو آسودگی بخشی ہے، اسے زیادہ توازن بہم پہنچاتی ہے، اور ذہن کو تیز کرتی ہے۔) اسی طرح، حاج نے زندگی میں کبھی زنا کا بھی ارتکاب نہیں کیا تھا، بلکہ بیش تر صعایدہ [بالائی مصر کے باشندوں] کی طرح، اس نے اوائل شباب ہی میں شادی کر کے خود کو محفوظ کر لیا تھا۔ پھر یہ بھی کہ اس نے اپنی طویل زندگی میں جانے کتنے ہی رئیسوں کو اپنی بے اندازہ دولت اپنی شہوت کے سپرد کر کے ضائع کرتے دیکھا تھا۔

حاج نے شہوت کی بابت اپنی مشکل کا ذکر بعض عمر رسیدہ دوستوں سے رازداری کے ساتھ کیا۔ انھوں نے اسے یقین دلایا کہ اس کے ساتھ جو پیش آ رہا ہے، عارضی سا معاملہ ہے اور جلد ہی

ہمیشہ کے لیے جاتا رہے گا۔ ”بس یوں سمجھو کہ یہ زیادہ اچھی صحت کی وجہ سے ہے،“ اس کے دوست حاج کامل نے، جو سینٹ کا کاروبار کرتا تھا، ہنستے ہوئے کہا۔ لیکن شہوت کے بھکے وقت گزرنے کے ساتھ جاری رہے اور کچھ اور تند و تیز ہو گئے، حتیٰ کہ اس کے اعصاب پر ایک بوجھ، بلکہ، بدتر یہ کہ اس کی زوجہ حاجہ صالحہ سے اچھی خاصی نوک جھونک کی وجہ بن گئے۔ اگرچہ وہ عمر میں اس سے چند سال چھوٹی تھی، لیکن حاج کے اس عنفوانِ شباب نے اسے ناگہانی آلیا تھا، چنانچہ وہ اسے تسکین نہ پہنچا سکنے پر کافی پریشان ہوئی۔ ایک سے زائد بار اس نے حاج کو لعن طعن کی اور کہا کہ ان کی اولاد بڑی ہوگئی ہے اور دو عمر رسیدہ زوجین کی طرح انھیں سزاوار ہے کہ مناسب وقار کے ساتھ رہیں۔

اب حاج کے سامنے اس کے سوا کوئی چارہ نہ رہا کہ معاملہ شیخ السمان کے آگے رکھے جو نامی گرامی فقیہ اور اسلامی خیراتی ادارے [جمعیت] کا سربراہ ہے اور جسے عزام اس دنیا اور آخرت کے تمام امور میں اپنا امام اور مرشد گردانتا ہے، یہاں تک کہ اس سے رجوع کیے بغیر کسی اہم موضوع کے بارے میں بھی، جس کا تعلق اس کے کام دھندے یا اس کی زندگی سے ہو، کوئی قطعی فیصلہ نہیں کرتا۔ وہ شیخ کے تصرف میں ہزاروں پاؤنڈ دے دیتا ہے کہ وہ اپنی صوابدید سے خیر کے کاموں میں خرچ کرے، اور ان بیش قیمت تحائف کا تو ذکر ہی کیا جو وہ اسے ان مبارک موقعوں پر پیش کرتا ہے جب اس کی دعاؤں اور برکات کے نتیجے میں کوئی اچھا سود لپٹ گیا ہو۔

جب شیخ السمان جمعے کی نماز اور ہفتہ وار دینیات کے سبق سے فارغ ہو چکا، جو وہ مدینہ نصر کی ”مسجد السلام“ میں دیتا ہے، تو حاج عزام نے اس سے تنہائی میں بات کرنے کی درخواست کی اور اسے اپنی الجھن بتائی۔ شیخ توجہ سے سنتا رہا، کچھ دیر خاموش رہا، پھر اتنی سختی سے جو تقریباً غضب کو پہنچی ہوئی تھی، بولا، ”سبحان اللہ، یا حاج! میرے بھائی، جب اللہ نے آسانی رکھی ہے تو معاملے کو اپنے لیے مشکل کیوں بنا رہے ہو؟ شیطان کے لیے دروازہ کیوں کھول رہے ہو کہ گمراہی میں جا پڑو؟ اپنی حفاظت کرو، جیسا کہ اللہ کا حکم ہے۔ اللہ نے ایک سے زائد بیویوں کی اجازت دے رکھی ہے، بشرطے کہ ان کے ساتھ عدل و انصاف کا سلوک کر سکو۔ اللہ پر بھروسہ کرو اور حلال کام کی طرف سرعت کرو، قبل اس کے کہ حرام کام میں جا پڑو!“

”میں بوڑھا آدمی ہوں۔ مجھے ڈر لگتا ہے کہ شادی کروں گا تو لوگ جانے کیا کہیں۔“

”اگر مجھے تمہاری نیکوکاری اور تقویٰ کا علم نہ ہوتا، تو تمہاری بابت سوئے ظن رکھتا۔ اے شخص، تمہارے خوف کے لیے کیا زیادہ سزاوار ہے: لوگوں کی باتیں، یا اُس رحمٰن و رحیم کا غضب؟ کیا تم اس چیز کو حرام بناؤ گے جسے اللہ نے حلال قرار دیا ہے؟ تم قدرت رکھتے ہو، اچھی صحت کے مالک ہو، اور تمہیں اپنے اندر عورتوں کی شہوت محسوس ہوتی ہے۔ شادی کرو اور اپنی دونوں بیویوں کے ساتھ برابری کا سلوک کرو۔ خدا یہ پسند کرتا ہے کہ جو اس نے جائز قرار دیا ہے تم اس کا جائز استعمال کرو۔“

حاج عزام دیر تک تردد کرتا رہا (یا کم از کم ظاہر یہی کیا) لیکن شیخ السمان اسے مسلسل سمجھاتا رہا اور قائل کر کے چھوڑا، بلکہ اس نے اس کے تینوں بیٹوں، فوزی، قدری، اور حمدی (سرکاری وکیل)، کو قائل کرنے کی ذمہ داری بھی اپنے سر لے لی (جس پر اس کا شکریہ واجب ہے)۔ قدری اور حمدی باپ کی شادی سے رغبت پر بھونچکے تو ضرور ہوئے لیکن، بہر حال، اسے قبول کر لیا۔ فوزی، سب سے بڑا لڑکا اور کام دھندے میں باپ کا دایاں ہاتھ، لگا کہ راضی نہیں ہے، گو اس نے اپنے اعتراض کی وجہ کھل کر نہیں بتائی۔ آخر میں، اس نے مجبوراً کہا، ”اگر حاج کو بنا شادی کیے گزارہ نہیں، تو یہ ہماری ذمہ داری ہے کہ وہ بہترین انتخاب کرے، تاکہ اس کا پالا کسی بنتِ حرام سے نہ پڑ جائے جو اس پر عرصہ حیات تنگ کر دے۔“

تویوں بات کی بنیاد پڑ گئی اور کسی مناسب بیوی کی تلاش شروع ہو گئی۔ حاج عزام نے اپنے سب سے قابل بھروسہ دوستوں کو کوئی بنتِ حلال ڈھونڈنے کا کام سونپا اور آنے والے چند ماہ میں بہت سی امیدواروں کو دیکھا بھالا، لیکن اپنے وسیع تجربے کی بنا پر ہر اس لڑکی کو مسترد کر دیا جس کے اطوار میں کوئی بات بھی معیوب نظر آئی۔ یہ والی حسن و جمال میں بلند ہے لیکن چہرہ کھلا رکھتی ہے، زبان دراز ہے، چنانچہ وہ اپنی آبرو اسے نہیں سونپ سکتا؛ وہ دوسری کم عمر ہے اور لاڈ پیار سے بگڑی ہوئی، جو اپنے مطالبات سے اسے تھکا مارے گی؛ اور اس کے بعد والی، لالچی اور پیسے کی پجاری۔ چنانچہ حاج نے سب امیدواروں کو رد کر دیا، حتیٰ کہ اس کی ملاقات سعاد جابر سے ہوئی، جو اسکندر یہ میں ’ہانو‘ نامی ڈپارٹمنٹ اسٹور میں سیلز کلرک تھی۔ اسے طلاق ہو چکی تھی اور اس کا ایک بیٹا تھا۔ حاج دیکھتے ہی اس کا گرویدہ ہو گیا: گورا رنگ، بھرا بھرا جسم، خوبصورت، سر ڈھکا ہوا، چمکدار اور لہراتے ہوئے کالے کالے بال، اور حجاب کے نیچے سے جھانکتی ہوئی لٹیں۔ اس کی آنکھیں بڑی بڑی اور کالی اور سحر انگیز

تھیں، ہونٹ بھرے بھرے اور شہوت خیز، صاف ستھری، اور اپنے جسم کی تفصیل پر بڑی غیر معمولی توجہ دینے والی، جو عام طور پر اسکندریہ کی عورتوں کا خاصہ ہے۔ اس کے ہاتھوں اور پیروں کے ناخن ترشے ہوئے تھے اور پوریں بالکل صاف، گوان پر رنگ و روغن نہیں چڑھا ہوا تھا (تاکہ ناخنوں اور وضو کے پانی کے درمیان حائل نہ ہو)۔ اس کے ہاتھ نرم و ملائم تھے، جلد گداز اور اس پر کریم لگی ہوئی تھی۔ اس کی ایڑیاں تک بے حد صاف ستھری، ہموار، مستحکم اور ترخنوں سے آزاد تھیں، اور ان پر بڑی نازک سی گلگونی چھائی ہوئی تھی جیسے جھانویں سے خوب رگڑ کر صاف کی گئی ہوں۔

سُعاد نے حاج کے دل پر بڑا لطیف اور شوق انگیز اثر چھوڑا۔ غربت اور زندگی کی صعوبتوں کی بخشی ہوئی انکساری اسے خاص طور پر دلاویز لگی۔ اس نے سوچا کہ اس کی سرگزشت میں کہیں کوئی نقص نہیں ہے: اس نے ایک نقاش سے شادی کی تھی، جو اسے ایک بیٹا دے کر چھوڑ چھاڑ کر عراق چلا گیا تھا اور پھر اس کی کوئی خبر نہ ملی تھی؛ عدالت نے اسے اس خوف سے طلاق عطا کر دی تھی کہ اس کی صورت حال کہیں فتنہ سامانی کا باعث نہ ہو جائے۔

حاج نے اس کے کوائف معلوم کرنے کے لیے اپنے آدمیوں کو خفیہ طور پر اس کی روزگار کی جگہ اور گھر بھیجا، اور سمجھوں نے اس کے اخلاق کی تعریف کی۔ اس کے بعد اس نے استخارے کی نماز ادا کی اور سُعاد جابر اپنے تمام تر حسن کے ساتھ اس کے خواب میں نمودار ہوئی (لیکن بڑے احتشام کے ساتھ، ان عورتوں کی طرح عریاں اور فحش حالت میں نہیں جو عام طور پر اسے اپنے خوابوں میں نظر آتی تھیں)۔ نتیجتاً، حاج عزام خدا پر بھروسہ کر کے سُعاد کے گھر والوں سے ملنے سیدی بشر میں واقع اس کے گھر گیا۔ وہ اس کے سب سے بڑے بھائی رئیس حمیدو کے پاس بیٹھا (جو المُنشیہ کے ایک قہوہ خانے میں ویٹر تھا)، اور دونوں نے ہر بات پر اتفاق کیا۔ حاج عزام نے، جیسا کہ لین دین کے وقت اس کی عادت تھی، بالکل صاف اور کھری کھری بات کی اور بھاؤ تاؤ سے گریز کیا، اور سُعاد سے ان شرائط پر شادی طے کر لی:

- 1۔ سُعاد اپنے کمسن بیٹے تامر کو اپنی ماں کے پاس اسکندریہ میں چھوڑ کر اس کے ساتھ قاہرہ آ کر رہے گی، گو جب میسر ہو اس سے ملنے جاسکتی ہے۔
- 2۔ وہ اس کے لیے دس ہزار پاؤنڈ کی مالیت کا زیور منگنی کے تحفے کے طور پر خریدے گا اور

- بیس ہزار پاؤنڈ مہر کے طور پر دے گا، گو طلاق ہوئی تو واجب الادا رقم پانچ ہزار سے زیادہ نہیں ہوگی۔
- 3۔ شادی خفیہ رہے گی اور اس بات کی وضاحت ہو جانی چاہیے کہ اگر اس کی بیوی حاجہ صالحہ کو اس شادی کی خبر ہوگئی تو اس صورت میں وہ سعاد کو فوراً طلاق دینے پر مجبور ہو جائے گا۔
- 4۔ اگرچہ وہ شادی خدا اور اس کے رسول کی سنت کے مطابق کرے گا، اسے اولاد پیدا کرنے سے مطلق رغبت نہیں ہے۔

حاج عزام نے اس آخری شرط پر اصرار کیا اور حمید و پر اچھی طرح واضح کر دیا کہ اب نہ اس کی عمر اور نہ حالات اسے باپ بننے کی اجازت دیتے ہیں اور اگر سعاد کے حمل ٹھہر گیا تو نکاح باہمی اتفاق سے فوری طور پر منسوخ خیال کیا جائے گا۔



”کیا ہو گیا؟“

دونوں بستر میں تھے، سعاد اپنے نیلے رنگ کے شب خوابی کے لباس میں جس سے اس کی بھری بھری لرزتی چھاتیاں، رانیں، اور حیرت انگیز گوری چٹی بانہیں ظاہر ہو رہی تھیں، حاج عزام اپنے سیاہ جلاباب میں اس کے برابر پسرا ہوا تھا۔ یہ ان دونوں کی گھڑی تھی۔ ہر روز اپنے دفتر میں نمازِ ظہر ادا کرنے کے بعد حاج دو پہر کا کھانا کھانے اوپر اس کے پاس اس پر تعیش اپارٹمنٹ میں آتا تھا جو اس نے سعاد کے لیے عمارت کی ساتویں منزل پر خریدا تھا، جس کے بعد وہ عشا کی نماز کے ذرا پہلے تک اس کے ساتھ سوتا، اور پھر اگلے دن تک کے لیے اسے چھوڑ کر چلا جاتا تھا۔ یہ وہ واحد انتظام تھا جس کے تحت اس کے لیے اپنی گھریلو زندگی کو ابتر کیے بغیر سعاد کے ساتھ وقت گزارنا ممکن تھا۔

لیکن آج اس کی حالت خلاف معمول تھی: وہ مضطرب اور متفکر تھا۔ وہ کسی معاملے کے بارے میں سوچ رہا تھا جس نے تمام دن اسے الجھائے رکھا تھا اور اب وہ سوچ سوچ کر تھک گیا تھا، اور جو خود بنائے ہوئے سگریٹ اس نے کھانے کے بعد پیے تھے ان سے اس کے سر میں درد ہونے لگا تھا اور متلی سی آ رہی تھی۔ وہ چاہتا تھا کہ سعاد اسے تھوڑا سا سولینے کے لیے چھوڑ دے۔ لیکن سعاد نے اپنے ہاتھ آگے بڑھا کر اس کے سر کو اپنی گداز ہتھیلیوں کے درمیان لے لیا جن سے میٹھی میٹھی سی خوشبو آ رہی تھی، تھوڑی دیر تک اسے اپنی بڑی بڑی سیاہ آنکھوں سے دیکھا، اور سرگوشی میں پوچھا، ”کیا بات

”ہے، میرے پیارے؟“

حاج مسکرایا اور بڑبڑایا، ”کاروبار کی بہت سی مشکلات ہیں۔“

”خدا کا شکر کہ صحت اچھی ہے۔ یہی سب سے اہم چیز ہے۔“

”الحمد للہ۔“

”خدا کی قسم، دنیا اس قابل نہیں ہے کہ ایک لمحے کے لیے بھی اس پر پریشان ہوا جائے!“

”تم سچ کہتی ہو۔“

”حاج، مجھے بتاؤ، تمہیں کیا بات تنگ کر رہی ہے؟“

”تمہارے پاس اپنی پریشانیاں تمہاری پریشانیوں سے زیادہ اہم ہیں؟“

”شرم کرو! کیا میری پریشانیاں تمہاری پریشانیوں سے زیادہ اہم ہیں؟“

حاج مسکرایا اور اس کی طرف ممنونیت سے دیکھا۔ پھر وہ اس سے قریب ہوا، گال پر بوسہ دیا،

اپنے سر کو تھوڑا سا پیچھے کھینچا، اور سنجیدہ آواز میں کہا، ”خدا نے چاہا تو میں اسمبلی کے انتخاب کے لیے اپنا

نام تجویز کروں گا۔“

”اسمبلی؟“

”ہاں۔“

لمحہ بھر کے لیے وہ بھونچکا رہ گئی کیونکہ یہ اتنی غیر متوقع بات تھی، لیکن پھر جلد ہی اپنے کو سنبھال

لیا، چہرہ مسکراہٹ سے گلنار ہو گیا اور شادمانی سے بولی، ”کتنا اُجلادن ہے، یا حاج! خوشی کے نعرے

لگاؤں یا کیا کروں؟“

”بس خدا آسانی کرے اور کامیابی ہو۔“

”خدا کے حکم سے۔“

”جانتی ہو، سعاد، اگر میں اسمبلی میں داخل ہو جاؤں... تو کروڑوں کا کاروبار کر سکتا ہوں۔“

”ضرور داخل ہو گے۔ کیا انھیں کوئی تم سے بہتر مل سکتا ہے؟“

پھر اس نے اپنے ہونٹ سکڑے جیسے کسی بچے کو ڈرا دھمکار ہی ہو اور اس سے (ان الفاظ میں

جو کسی ننھی بچی کے لیے استعمال کیے جائیں) بولی، ”لیکن، میری گلاب جامن، میری جان نکلی جا رہی

ہے کہ جب تم ٹیلی وژن پر آؤ گی اور سب دیکھنے والوں کو اتنی پیاری لگو گی تو وہ تمہیں میرے پاس سے اچک لیں گے!“

حاج نے قہقہہ لگایا اور سعاد اس کے قریب آ گئی تاکہ وہ اس کے جوش میں آئے ہوئے جسم کی حرارت محسوس کر سکے۔ پھر اس نے اپنی بانہیں وا کر کے اسے سچ سچ، تجربہ کار انداز میں بہت دیر کے لیے آغوش میں بھر لیا جو بالآخر بار آور ہوئی، اور پھر یہ دیکھ کر کہ جلد بازی کرنے میں حاج کا سر اس کے جلاباب کے گریبان میں پھنس کر رہ گیا ہے، پھلک پھلک پن سے کھلکھلا کر ہنس دی۔



یہ بالکل اسی طرح تھا جیسے سنیما دیکھتے وقت ہوتا ہے۔ آپ فلم میں غرق ہو جاتے ہیں اور اس پر رد عمل ظاہر کرتے ہیں، لیکن آخر میں روشنیاں جل اٹھتی ہیں، آپ حقیقی دنیا میں لوٹ آتے ہیں، سنیما سے باہر آتے ہیں، اور بھیڑ بھاڑ اور گاڑیوں سے بھری ہوئی سڑک کی خنک ہوا آپ کے منہ پر آ کر لگتی ہے۔ ہر شے اپنی معمول کی جسامت پر لوٹ آتی ہے اور اب تک جو پیش آیا تھا اسے آپ ایک فلم سمجھتے ہیں، محض ڈھیر ساری اداکاری۔

ٹھیک اسی طرح طہ الشاذلی کرداری انٹرویو والے دن کے واقعات کی بازخوانی کرتا ہے: بڑے پر تعیش سرخ قالین سے ڈھکی لمبی سی راہداری، اونچی چھت کا کشادہ کمرہ، بڑی سی ڈیسک جسے فرش سے اتنے اوپر رکھا گیا تھا کہ عدالتی کمرے کا چبوترہ دکھائی دے، بہت نیچے رکھی ہوئی چرمی نشست جس پر وہ بیٹھا تھا؛ کھیم شجیم، فریہ جسم، سفید سوٹ پہنے ہوئے تین جرنیل، وردی پر پیتل کے چمکدار بٹن جو ان کے رتبے کے غماز تھے، اور سینوں اور کندھوں پر جڑی چمچاتی سجاوٹیں، اور صدارت کرنے والا جرنیل، جس نے بڑی نپنی تلی اور سدھی ہوئی مسکراہٹ کے ساتھ اسے خوش آمدید کہا، پھر اپنے دائیں طرف کے رکن کی طرف دیکھ کر سر ہلایا، جو ڈیسک پر بازو آگے نکا کر، اپنا گنجا سر آگے نکال کر اس سے سوال کرنے لگا۔ اس دوران باقی دونوں اراکین بڑے غور سے اس کا مشاہدہ کرتے رہے، جیسے اس کے ہر لفظ کو تول رہے ہوں اور چہرے پر ظاہر ہونے والے ہر تاثر کا جائزہ لے رہے ہوں۔ سوال وہی تھے جن کی اسے توقع تھی، کیونکہ اس کے افسر دوستوں نے اسے پہلے ہی اطمینان دلادیا تھا کہ کرداری انٹرویو کے سوالات ہمیشہ بندھے نکلے اور جانے پہچانے ہوتے ہیں۔ پورا امتحان بس رکی سا ہوتا ہے اور دکھاوے کے لیے

کیا جاتا ہے، یا اس لیے کہ (سیورٹی ادارے کی خفیہ رپورٹوں کی بنیاد پر) انتہا پسند عناصر کو باہر رکھا جا سکے، یا اس لیے کہ ان خوش قسمتوں کی قبولیت کی تصدیق کی جائے جو بار سوخ اصحاب سے قربت رکھتے ہیں۔ طے نے متوقع سوالات اور ان کے 'معیاری' جوابات حفظ کر لیے تھے اور استحکام اور اعتماد کے ساتھ کمیٹی کو جواب دیے۔ اس نے بتایا کہ گوا سے اتنے اونچے نمبر ملے تھے کہ وہ کسی بھی اچھے کالج کی شرائط پر پورا اترتا تھا، لیکن اس نے پولیس اکیڈمی میں داخلے کو ترجیح دی تاکہ ایک پولیس افسر کی حیثیت سے اپنے ملک کی خدمت کر سکے۔ اس نے اس نکتے پر خاصا زور دیا کہ پولیس کا کام، بیشتر لوگوں کے خیال کے برعکس، صرف قیام امن ہی نہیں، بلکہ اجتماعی اور انسانی بھی ہے (اور اپنا مدعا مثالیں دے کر واضح کیا)۔ بعد ازاں اس نے بد امنی کے انسداد کا ذکر کیا کہ اس کی کیا تعریف ہے اور اس کے کیا طریق کار ہیں، جس پر ممختوں کے چہروں پر قبولیت واضح طور پر ابھرنے لگی، یہاں تک کہ صدارت کرنے والے جرنیل نے تو دو بار طے کی تائید میں سر بھی ہلایا۔ اب اس جرنیل نے پہلی بار منہ کھولا اور طے سے سوال کیا کہ اگر وہ کسی مجرم کو گرفتار کرنے جائے اور یہ پتا چلے کہ وہ اس کا بچپن کا دوست ہے، تو اس صورت میں اس کا طرز عمل کیا ہوگا۔ طے اس سوال کی توقع کر رہا تھا اور اس کا جواب پہلے ہی سے تیار تھا، لیکن اس نے کچھ دیر تک غور و فکر کرنے کا سوانگ رچایا تاکہ ممختوں پر زیادہ اثر چھوڑے۔ پھر بولا، ”جناب، فرض نہ دوستوں کو پہچانتا ہے نہ رشتے داروں کو۔ ایک سپاہی اس فوجی کی طرح ہوتا ہے جو جنگ آزمائی کر رہا ہو۔ اس پر واجب ہے کہ اپنا فرض بجالائے اور کسی بات کو قابل اعتنا نہ سمجھے، خدا کی خاطر اور اپنے ملک کی خاطر۔“

صدارتی جرنیل مسکرایا اور واضح پسندیدگی سے سر ہلادیا اور اختتام سے پہلے آنے والی خاموشی طاری ہو گئی۔ طے توقع کر رہا تھا کہ اب انٹرویو ختم کرنے کا حکم دیا جائے گا لیکن معاصدا رتی جرنیل نے کاغذات پر گہری نظر ڈالی جیسے ابھی اس پر کچھ منکشف ہوا ہو۔ اس نے ورق کو تھوڑا سا اونچا کیا گویا پڑھے ہوئے کو پکا کر لینا چاہتا ہو، پھر طے سے نظریں کتراتے ہوئے پوچھا، ”تمہارے والد... وہ کیا کام کرتے ہیں، طے؟“

”سرکاری ملازم ہیں، جناب۔“

(اور یہی اس نے عرضی کے فارم پر لکھا تھا، اور اس پر محلے کے افسر رابطہ سے دستخط کروا لیے تھے، جس کے لیے اسے سو پاؤنڈ کی رشوت دینی پڑی تھی۔) صدر ایک بار پھر کاغذات الٹنے پلٹنے لگا

اور بولا، ”سرکاری ملازم، یا املاک کا چوکیدار؟“

طہ نے ایک لمحہ تک کوئی جواب نہیں دیا، پھر بڑی دبی دبی سی آواز میں کہا، ”جناب، میرے والد املاک کے چوکیدار ہیں۔“

صدارتی جرنیل مسکرایا اور منفعل سا دکھائی دیا۔ پھر وہ کاغذات پر جھکا، توجہ کے ساتھ ان پر کچھ تحریر کیا، اور اسی طرح مسکراتے ہوئے سر اٹھا کر کہا، ”شکریہ، بیٹے، اب جاؤ۔“



طہ کی ماں نے آہ بھر کر کہا، ”لیکن کیا عجب کہ تم کسی چیز کو ناپسند کرتے ہو اور وہ تمہارے حق میں بہتر ہو۔“

بشینہ نے زور سے چلا کر کہا، ”پولیس افسری میں کیا سرخاب کے پر لگے ہیں؟ پولیس افسرنگے کے تین ملتے ہیں۔ پولیس کی وردی، اور جیب میں کیا؟ دمڑیاں! اس سے مجھے کتنی خوشی ہوتی!“

طہ سارا دن سڑکوں پر گھومتا پھرتا تھا یہاں تک کہ تھکن سے چور ہو گیا، پھر چھت پر اپنے گھر لوٹ آیا اور بیچ پر سر جھکا کر بیٹھ گیا۔ جو سوٹ اس نے صبح پہنا تھا، اپنی رونق کھو چکا تھا، خلخلا رہا تھا، گھٹیا اور حقیر سا لگ رہا تھا۔ ماں نے اس کا دل ہلکا کرنے کی کوشش کی۔

”بیٹے، تم چیزوں کو ضرورت سے زیادہ دشوار بنائے دے رہے ہو۔ پولیس کے علاوہ اور بھی تو بہت سے اچھے اچھے کالج ہیں۔“

طہ اسی طرح سر جھکائے خاموش بیٹھا رہا۔ ماں کو لگا کہ معاملہ اس کے کلمات کی بساط سے کچھ بڑھ کر ہے اور وہ اسے بیشینہ کے ساتھ چھوڑ کر باورچی خانے میں چلی آئی۔ بیشینہ آ کر بیچ پر اس کے برابر بیٹھ گئی۔ پھر اس سے قریب ہوئی اور سرگوشی کی، ”نبی کا واسطہ، پریشان مت ہو، طہ۔“

اس کی آواز سنتے ہی طہ کے صبر و ضبط کا بند ٹوٹ گیا اور وہ تلخی سے چیخنے لگا، ”میری ساری محنت اکارت گئی، اس لیے پریشان ہوں۔ اگر انھوں نے پہلے ہی سے باپ کے ایک مخصوص پیشے کی شرط رکھ دی ہوتی تو مجھے پتا چل جاتا۔ انھیں چاہیے تھا کہ کہہ دیتے ’چوکیداروں کی اولاد کو درخواست دینے کی اجازت نہیں۔‘ پھر جو انھوں نے کیا ہے وہ خلاف قانون بھی ہے۔ میں نے ایک وکیل سے پوچھا تھا۔ اس کا خیال ہے کہ اگر میں مقدمہ دائر کروں تو جیت جاؤں گا۔“

”تم کوئی مقدمہ و مقدمہ نہیں دائر کرو گے۔ اپنی رائے دوں؟ جو اعلیٰ نمبر تمہیں ملے ہیں ان کی بنیاد پر یونیورسٹی کے بہترین کالج میں داخلہ لو، اونچے نمبروں سے کامیاب ہو، کسی عرب ملک چلے جاؤ اور پیسہ کماد، اور یہاں لوٹ کر بادشاہوں کی طرح زندگی گزارو۔“

ٹہ تھوڑی دیر تک اسے تکتا رہا اور پھر سے سر جھکا لیا۔ وہ بولے گئی، ”دیکھو، ٹہ۔ مجھے معلوم ہے کہ تم سے ایک سال چھوٹی ہوں، لیکن مجھے کام کا عملی تجربہ ہے اور میں نے اس سے چند باتیں سیکھی ہیں۔ یہ ملک ہمارا نہیں، ٹہ۔ یہ پیسے والوں کا ملک ہے۔ اگر تمہارے پاس بیس ہزار پاؤنڈ ہوتے اور ان سے کسی کو رشوت دے سکتے، تو تمہارے خیال میں کسی نے تم سے تمہارے باپ کے پیشے کے بارے میں پوچھا ہوتا؟ پیسہ کماد، ٹہ، اور تمہیں سب کچھ مل جائے گا، لیکن اگر تم غریب کے غریب ہی رہے تو یہ تمہیں کچل کر رکھ دیں گے۔“

”لیکن انہوں نے جو کیا ہے اس پر میں چپ نہیں رہ سکتا۔ میں شکایت کر کے رہوں گا۔“
 بشینہ تلخی سے ہنسی۔ ”کس کی شکایت کرو گے اور کس سے شکایت کرو گے؟ میری بات مانو اور فضول خیالات میں نہ پڑو۔ محنت سے کام کرو، ڈگری حاصل کرو، اور جب تک دولت مند نہ ہو جاؤ، یہاں قدم نہ دھرو۔ اور اگر سرے سے کبھی دھرو ہی نہیں تو اور بھی اچھا۔“
 ”تو تمہارے خیال میں مجھے کسی عرب ملک چلے جانا چاہیے؟“
 ”بالکل۔“

”تم میرے ساتھ چلو گی؟“

سوال نے بشینہ کو ناگہانی آلیا اور وہ نظریں کترا کر بڑبڑائی، ”انشاء اللہ۔“
 لیکن ٹہ افسردگی سے بولا، ”میرے ساتھ تمہارا رویہ بدل گیا ہے، بشینہ۔ میں جانتا ہوں۔“
 بشینہ ایک نئے جھگڑے کو کھڑا ہوتا ہوا دیکھ سکتی تھی، سو اس نے ایک آہ بھرتے ہوئے کہا،
 ”اب تم بری طرح تھک گئے ہو۔ جا کر سو رہو۔ کل بات کریں گے۔“

وہ اٹھ کر چلی گئی لیکن وہ سو نہ سکا۔ بڑی دیر تک جاگتا رہا اور سوچتا رہا۔ ہزار بار صد ارتقی جرنیل کا چہرہ یاد کیا کہ آہستگی سے اس سے پوچھ رہا ہے، یوں جیسے کہ اس کی تحقیر سے مزے لے رہا ہو،
 ”تمہارے والد املاک کے چوکیدار ہیں، بیٹے؟“ ”املاک کے چوکیدار؟“ — ایک نازیبا فقرہ، ایسا

فقرہ جس کے بارے میں اس نے سوچا ہی نہ تھا اور نہ جس کی کبھی توقع کی تھی۔ ایک فقرہ جو اس کی پوری زندگی تھا۔ اس نے اس زندگی کے طویل برس جھیلے تھے، اس کے جو رستم سبے تھے، اپنی پوری توانائی کے ساتھ اس کی مزاحمت کی تھی، اور اس سے نجات پانے کی کوشش کرتا رہا تھا۔ اس نے یہ جدوجہد کی تھی کہ پولیس اکیڈمی کی فراہم کردہ دراڑ سے ہو کر ایک باعزت اور شائستہ زندگی میں فرار کر سکے گا، لیکن وہ فقرہ۔ ”املاک کے چوکیدار“۔ اس تھکن سے چور چور کر دینے والی دوڑ کی انتہا پر اس کا منتظر تھا، تاکہ عین موقع پر سب کچھ ستیاناس کر کے رکھ دے۔ انھوں نے پہلے ہی کیوں نہیں بتا دیا تھا؟ جرنیل نے اسے آخر پر کیوں اٹھا رکھا تھا اور یہ کیوں ظاہر کیا تھا کہ وہ اس کے جوابات سے بہت خوش ہوا ہے، پھر اس پر اپنا آخری وار کیا تھا، یہی کہنے کے لیے تاکہ ”میری نظروں سے دور ہو جاؤ، چوکیدار کے بچے! پولیس میں بھرتی ہونا چاہتے ہو، چوکیدار کے بچے! چوکیدار کا بچہ افسر بننا چاہتا ہے؟ کیسی پر لطف بات ہے، خدا کی قسم!“

ٹھٹھ کر کمرے میں چکر لگانے لگا کیونکہ اس نے کچھ نہ کچھ کرنے کا مصمم ارادہ کر لیا تھا۔ اپنے سے کہا کہ وہ ان کے اس طرح ذلیل کرنے پر خاموش نہیں رہ سکتا۔ آہستہ آہستہ وہ عجیب و غریب انتقامی منظروں کا تصور کرنے لگا: مثلاً، اس نے دیکھا کہ وہ کمیٹی میں شریک جرنیلوں کے سامنے مساوی مواقع، حقوق، اور اس عدل و انصاف کی بابت جس کا خدا اور اس کے نبی نے حکم دیا ہے، تقریر کر رہا ہے۔ وہ انھیں لتاڑتا رہا یہاں تک کہ وہ اپنے کیے پر شرم سے پانی پانی ہو گئے، انھوں نے اس سے معافی مانگی اور اکیڈمی میں اس کے داخلے کا اعلان کیا۔ آخری منظر میں اس نے خود کو دیکھا کہ صدارت کرنے والے جرنیل کا گریبان پکڑ کر منہ در منہ اس سے چلا کر کہہ رہا ہے، ”او جعل ساز، رشوت خور! میرا باپ کیا کرتا ہے، اس سے تجھے کیا غرض؟“ اس کے بعد اس نے اس پر اور بھی شدید کلمات دے مارے، جن کی تاب نہ لا کر جرنیل فرش پر ڈھیر ہو گیا، اور اپنے خون میں ڈوب گیا۔ یہ اس کی عادت تھی کہ جب بھی خود کو ایسی مشکلوں میں گھرا پاتا جن پر قابو پانا اس کے بس میں نہ ہوتا تو اس قسم کے مناظر کا تصور کرتا۔ لیکن اس بار، اپنی تمام تر شدت کے باوجود، یہ انتقامی منظر اسے تسکین پہنچانے سے قاصر رہے۔ تحقیر کا احساس اسے کچلے گیا، یہاں تک کہ اسے ایک خیال آیا جسے وہ اپنے ذہن سے نہ نکال سکا۔ اپنی چھوٹی سی ڈیسک کے سامنے بیٹھ کر اور کاغذ قلم نکال کر، اس نے صفحے کے

اوپر جلی حروف میں لکھا، ”بسم اللہ الرحمن الرحیم۔ عزت مآب صدر جمہوریہ کے نام شکایتی عرضداشت۔“ لمحہ بھر کے لیے رک کر اس نے سر کو پیچھے جھکایا اور اپنے الفاظ کی ضخامت اور متانت پر قدرے راحت محسوس کی۔ پھر لکھنے میں منہمک ہو گیا۔



میں نے یہ جگہ خالی چھوڑ دی ہے کیونکہ سمجھ میں نہیں آیا کہ کیا لکھوں۔

روزمرہ کے غموں اور مسرتوں کو بیان کرنے کے لیے لفظ ٹھیک ٹھاک ہوتے ہیں لیکن مسرت کے عظیم لمحات کا بیان قلم کی استطاعت سے باہر ہے، جیسے وہ لمحات جو زکی الدسوقی نے اپنی محبوبہ رباب کی معیت میں گزارے اور، اس بد قسمت حادثے کے باوجود، زکی بک کو پیاری رباب اپنے طلسماتی، شہاب رنگ چہرے، بڑی بڑی سیاہ آنکھوں، بھرے بھرے قرمزی لبوں کے ساتھ ہمیشہ یاد رہے گی، اپنے بال کھول کر، کہ وہ اس کی پشت پر لٹک رہے تھے، اس کا سامنے بیٹھ کر و سکی پینا اور اپنی ترغیب انگیز آواز میں اس سے آنکھیلیاں کرنا، بہانے سے غسل خانے جانا اور ایک مختصر سا شب خوابی کا لباس پہن کر نکلنا جو اس کی ساری فتنہ سامانیوں کی نمائش کر رہا تھا؛ اور وہ اس کی اس چنچل مسکراہٹ کو بھی یاد رکھے گا جس کے ساتھ اس نے پوچھا تھا، ”ہم کہاں سوئیں گے؟“ اور وہ ناقابلِ مدافعت لذت جو اس کے گرم و گداز بدن نے اسے عطا کی تھی۔ اس رس بھری مجامعت کی ہر تفصیل زکی بک کو یاد ہے، اور پھر ذہن میں وہ تصویر یکبارگی گج مجا کر بری طرح مضطرب ہوتی ہے، پھر بالکل ہی منقطع ہو جاتی ہے، اور پیچھے ایک تاریک خالی پن، سرد درد اور متلی کی کیفیت چھوڑ جاتی ہے۔ اسے کچھ یاد رہ

جاتا ہے تو بس ایک دبی دبی سی آواز، جیسے سانپ سیارہا ہو، جس کے بعد ایک بڑی تیزی بوجس سے اس کے نتھنے جلنے لگتے ہیں، اور اُس لمحے رباب بڑی عجیب نظروں سے اس کا معائنہ کرنے لگتی ہے جیسے کسی چیز کی متلاشی ہو۔ اس کے بعد زکی بک کو کچھ یاد نہیں رہتا...

وہ بڑی دشواری کے ساتھ بیدار ہوا، ایک جابر درد کے ہتھوڑے اس کے سر پر برس رہے تھے، اور دیکھا کہ ابھرون اس کے پاس کھڑا ہے، خوف کی علامتیں چہرے سے ہویدا ہیں اور مسلسل سرگوشیوں میں کہہ رہا ہے، ”عالیجاہ کی طبیعت ناساز ہے۔ ڈاکٹر کو بلا لاؤں؟“

اس نے بڑی مشکل سے اپنا سر خفیف سا ہلایا، اور اپنے منتشر خیالات کو مجتمع کرنے کی ایک غیر معمولی کوشش کی۔ اسے خیال آیا کہ وہ بڑی دیر تک سوتا رہا ہے اور وقت معلوم کرنا چاہا، سو اپنی کلائی کی طلائی گھڑی پر نظر ڈالی، لیکن وہ وہاں نہیں تھی؛ نہ اس کے برابر والی میز پر اس کا بٹوا ہی تھا جہاں اس نے رکھا تھا۔ اس پر اسے یقین ہو گیا کہ اسے لوٹ لیا گیا ہے، اور تھوڑا تھوڑا کر کے اس نے غائب شدہ اشیا کی فہرست بنانی شروع کی: طلائی گھڑی اور بٹوے میں رکھے ہوئے پانچ سو پاؤنڈ کے علاوہ ’کراس‘ مارکہ قلموں کا سیٹ (غیر مستعمل، ہنوز اپنے ڈبے ہی میں) اور ’پرسول‘ مارکہ دھوپ کا چشمہ بھی چرالیا گیا تھا۔ لیکن سب سے بڑا نقصان الماس کی انگشتری کا تھا جو اس کی بڑی بہن دولت الدسوقی کی ملکیت تھی۔

”میں لٹ گیا ہوں، ابھرون! رباب نے مجھے لوٹ لیا ہے!“

زکی بک اسی صوفے کے کنارے پر، جو کچھ دیر پہلے محبت کا جھولنا تھا، تقریباً عریاں حالت میں بیٹھا بار بار یہی دہراتا رہا۔ اُس وقت، زیرجامہ پہنے، اپنے نحیف و نزار جسم اور خالی، پیچکے ہوئے منہ کے ساتھ (اس نے اپنی محبوبہ کو چومنے کی خاطر اپنے نقلی دانت نکال دیے تھے)، وہ بڑی حد تک کسی تکبت کے مارے ہوئے مزاحیہ اداکار کی طرح نظر آ رہا تھا، جو دو منظروں کے درمیان سستا رہا ہو۔ لاچاری سے مغلوب ہو کر اس نے سراپے ہاتھوں میں لے لیا، جبکہ ابھرون، جو اس واقعے سے مضطرب اور کسی بندھے ہوئے کتے کی طرح مشتعل ہو گیا تھا، فرش پر اپنی بیساکھیاں کھنکھاتا ہوا کمرے میں ہر طرف چکر کاٹنے لگا۔ پھر وہ اپنے آقا پر جھکا اور ہانپتے ہوئے بولا، ”عالیجاہ، پولیس والوں سے اس بنتِ حرام کی رپورٹ کر دیں؟“

زکی نے کچھ سوچا، پھر انکار میں سر ہلادیا اور خاموش ہو گیا۔ ابخرون قریب آیا اور سرگوشی کی، ”عالیجاہ، کیا اس نے آپ کو کچھ پینے کے لیے دیا تھا یا آپ کے چہرے پر کچھ چھڑکاؤڑکا تھا؟“

زکی الدسوقی کو اپنے غصے کو راہ دینے کے لیے اسی سوال کی ضرورت تھی، اور وہ پھٹ پڑا اور بیچارے ابخرون کو بے نقط سنانے لگا۔ لیکن آخر میں کھڑے ہو کر کپڑے پہننے کے لیے اس کی مدد قبول کر لی، کیونکہ اس نے چل دینے کا فیصلہ کر لیا تھا۔

نصف شب کے بعد کا عمل تھا اور شارع سلیمان باشا کی دکانیں بند ہو چکی تھیں۔ زکی بک پیر گھسٹتا چل رہا تھا، سردرد اور تھکن سے لڑکھڑا رہا تھا، اور اس کے اندر غصہ آہستہ آہستہ چڑھ رہا تھا۔ اسے اس تمام بھاگ دوڑ کا خیال آیا اور اس پیسے کا جو اس نے رباب پر خرچ کیا تھا، اور ان قیمتی اشیاء کا جو رباب نے چرا لی تھیں۔ یہ سب اس کے ساتھ آخر کیسے ہوا؟ زکی الدسوقی، اس قدر ممتاز شخص، عورتوں کو فریفتہ کرنے والا، بیگمات کا عاشق، اور اسے ایک گری پڑی طوائف یوں جُل دے کر لوٹ لے! شاید اس لمحے وہ اپنے عاشق کے ساتھ ہوگی، اسے پرسول چشمہ اور سونے کے ’کر اس‘ مارکہ قلم (غیر استعمال شدہ) دے رہی ہوگی اور اس کے ساتھ مل کر اس آسانی سے آلو بن جانے والے اس بڈھے پر ہنس رہی ہوگی جو یوں اس کے دام میں آ گیا تھا۔

اسے یوں اور بھی طیش آ رہا تھا کہ فضیحت کے خوف سے وہ پولیس کو اطلاع بھی نہیں دے سکتا تھا، کیونکہ لامحالہ اس کی بھنک اس کی بہن دولت کو بھی ہو جاتی۔ اسی طرح، وہ رباب کا پیچھا بھی نہیں کر سکتا تھا، نہ کاروبار والوں سے اس کی شکایت کر سکتا تھا جہاں وہ ملازم تھی، کیونکہ اسے پورا یقین تھا کہ بار کا مالک اور وہاں کام کرنے والے سب کے سب عادی جرائم پیشہ لوگ تھے جنہیں اس سے پہلے سزائیں ہو چکی تھیں، اور ہو سکتا ہے کہ یہ ڈکیتی بھی انہی کی ایما پر ہوئی ہو۔ کچھ بھی سہی، اس کا قطعی کوئی امکان نہیں تھا کہ وہ رباب کے خلاف اس کی حمایت کریں گے، بلکہ عین قرین قیاس تھا کہ وہ خود اسی کی مزاج پرسی کر ڈالیں گے، جیسا کہ وہ انہیں دنگا کرنے والے گاہکوں کے ساتھ کرتا دیکھ چکا تھا۔

اس پورے واقعے کو بھول جانے کے سوا اور کوئی چارہ نہ تھا، اور یہ کتنی مشکل اور تکلیف دہ بات تھی، اس تردد کا تو خیر ذکر ہی کیا جو بہن دولت کی انگشتی کی چوری پر ایک بوجھ کی طرح اس کے سینے پر سوار تھا۔ وہ اپنے کو لعنت ملامت کرنے لگا: جب مرمت کے بعد ’پا پازیان‘ جوہری کے یہاں سے

انگشتری اسے واپس ملی تھی تو اس نے اسے فوراً دولت کو لوٹا دینے کے بجائے دفتر میں ہی کیوں رہنے دیا تھا؟ اب وہ کیا کرے؟ نئی انگوٹھی خریدنے کی اس کی استطاعت نہیں تھی، اور اگر ہوتی بھی تو دولت اپنے زیورات سے اتنی ہی اچھی طرح واقف تھی جتنی اپنی اولاد سے۔ اسے سب سے زیادہ خوف دولت کا سامنا کرنے سے آ رہا تھا، اتنا زیادہ کہ جب وہ گزرگاہ بہلر میں اپنے اپارٹمنٹ کے سامنے پہنچا تو داخلے کے پاس کچھ دیر متذبذب کھڑا سوچتا رہا کہ کیوں نہ جا کر اپنے کسی دوست کے یہاں رات گزار لے، اور شاید وہ یہی کرتا لیکن کافی دیر ہو گئی تھی اور اس کی تھکن اسے اوپر جانے کے لیے اکسار ہی تھی، چنانچہ وہ سیڑھیاں چڑھنے لگا۔



”جناب بک صاحب، اب تک کہاں رہے؟“

اس کے اپارٹمنٹ میں قدم رکھتے ہی دولت نے اسے ان الفاظ میں مخاطب کیا۔ وہ ملاقاتی کمرے کے دروازے کے رخ رکھی ہوئی کرسی پر بیٹھی اس کا انتظار کر رہی تھی۔ اس نے اپنے اخروٹی رنگے ہوئے بال ’بوکلوں‘ پر لپیٹے ہوئے تھے اور اپنے چہرے کی جھریوں پر غازے کی موٹی موٹی تہیں جمارکھی تھیں اور چھوٹے سے طلائی ہولڈر میں لگی روشن سگریٹ اس کے منہ کے ایک گوشے سے لٹکی ہوئی تھی۔ وہ ایک گھریلو لبادہ پہنے ہوئے تھی، جس نے اس کے دبلے پتلے جسم کو ڈھانپا ہوا تھا، اور اپنے پیرسفیڈ خرگوشوں کی شکل کے ’پانتوفلس‘ [گداز، پشمی استر لگے سلپروں] میں ڈالے ہوئے تھے۔ وہ کچھ بٹن رہی تھی، ہاتھ پھرتیلی میکینکیت سے حرکت کر رہے تھے، ذرا بھی ر کے یارفتار میں کمی لائے بغیر، یوں جیسے اس کے بقیہ جسم سے الگ ہوں۔ عادت نے اسے ایک ساتھ سگریٹ پینے، بٹنے اور باتیں کرنے کی مہارت بخشی تھی۔

”شام بخیر۔“

زکی نے جلدی جلدی یہ الفاظ ادا کیے اور سیدھے اپنے کمرے کا رخ کرنے کی کوشش کی لیکن دولت نے فوراً ہی حملہ کر دیا۔ ”اپنے کو کیا سمجھ رکھا ہے؟ کیا کسی ہوٹل میں قیام ہے؟ تین گھنٹے سے بیٹھی تمھاری راہ دیکھ رہی ہوں، دروازے اور کھڑکی کے درمیان چکر لگا رہی ہوں۔ بس ابھی پولیس کو فون کرنے والی تھی۔ یہ دھڑکا لگا ہوا تھا کہ کہیں تمھیں کچھ ہونہ گیا ہو۔ تم نے بہت برا کیا! میں بیمار ہوں۔ تم

مجھے مار ڈالنا چاہتے ہو؟ یا خدا، مجھ پر رحم کر! یا خدا، مجھے اٹھالے تاکہ آرام مل جائے!“
یہ چارحر کی جھڑپ کا ایک نوع کا ابتدائیہ تھا جو ہو سکتا تھا کہ صبح تک جاری رہے، چنانچہ زکی نے
بجالت راہداری عبور کرتے ہوئے کہا، ”مجھے افسوس ہے، دولت۔ میں بہت تھکا ہوا ہوں۔ میں اب
جا کر سوتا ہوں۔ صبح بتاؤں گا کہ کیا ہوا، انشاء اللہ۔“

لیکن دولت کو اس کی فرار کی کوشش کا اندازہ تھا؛ سلاخیاں ہاتھ سے پھینک کر وہ اس کی طرف
لپکی اور اپنی پوری آواز سے چیخی، ”کس چیز سے تھک گئے ہو، بیچارے؟ ان عورتوں سے جنہیں کتے
کی طرح سونگھتے پھرتے ہو؟ عقل کے ناخن لو، یا شیخ! کسی دن بھی مر سکتے ہو۔ جب ہمارے رب سے
سامنا ہوگا تو اس سے کیا کہو گے؟“

اس آخری چیخ کے ساتھ ہی دولت نے زکی کی پیٹھ کو زور سے دھکا دیا۔ وہ تھوڑا سا لڑکھڑایا
لیکن اپنی قوت سمیٹ کر اپنے کمرے میں سرک گیا، اور دولت کی شدید مزاحمت کے باوجود اس نے
کسی نہ کسی طرح دروازہ مقفل کر کے چابی جیب میں ٹھونس لی۔ دولت مسلسل چیختی چلاتی اور دروازے
کے قبضے کو کھڑکھڑاتی رہی کہ اسے کھولنے پر مجبور کر دے، لیکن زکی نے اطمینان کا سانس لیا کہ سلامتی
میں پہنچ گیا ہے اور دولت تھک تھکا کر چلی جائے گی۔ پھر وہ پورے کپڑے پہنے ہی بستر پر لیٹ گیا۔
تھکن اور آزرده خاطر کی عالم میں وہ دن کے واقعات کا جائزہ لینے لگا، فرانسیسی میں بڑبڑاتے
ہوئے: ”کیسا بھیا نک دن تھا!“ پھر اسے دولت کا خیال آیا اور اپنے سے پوچھا کہ آخر یہ کیسے ہوا کہ
اس کی پیاری بہن ایک بد خصلت اور نفرت انگیز بڑھیا میں بدل گئی۔

وہ اس سے صرف تین سال بڑی ہے اور اسے ابھی تک ایک حسین اور نازک اندام لڑکی کے
روپ میں یاد ہے جو ”مادرِ خدا“ اسکول کی نیلی پیلی یونیفارم پہنے، جانوروں کے بارے میں لافونٹین کی
شاعری سے قطعات حفظ کر رہی ہے۔ شام کو وہ ان کے زمالک والے پرانے مکان کے ملاقاتی
کمرے میں پیانو بجاتی (جو انقلاب کے بعد باشا نے فروخت کر دیا تھا)۔ وہ اتنا اچھا بجاتی کہ استانی
مادام شدید نے باشا سے پیرس میں منعقد ہونے والے شوقیہ سازندوں کے بین الاقوامی مقابلے میں
اس کے بیٹھنے کے امکان کی بابت بات کی، لیکن باشا نے انکار کر دیا، جس کے بعد جلد ہی دولت کی
ہوائی فوج کے کپتان حسن شوکت سے شادی ہو گئی اور دو اولادیں ہوئیں: ایک لڑکا اور ایک لڑکی (ہانی

اور دینا)۔ پھر انقلاب آیا اور شاہی خاندان سے اپنے قریبی مراسم کی بنا پر شوکت کو پنشن دے کر ملازمت سے فارغ کر دیا گیا، جس کے بعد وہ جلد ہی پینتالیس سال سے کم عمر میں مر گیا۔

دولت نے دوبار اور شادی کی لیکن مزید بچے نہیں ہوئے۔ ان ناکام شادیوں نے اسے تلخ، اعصاب زدہ اور سگریٹ کا دھتی بنادیا تھا۔ پھر اس کی بیٹی بڑی ہو گئی اور شادی کر کے کینیڈا جا بسی۔ جب لڑکا میڈیکل اسکول سے فارغ ہوا تو دولت کو اس سے بھی ترک وطن کرنے کے خلاف شدید معرکہ آرائی کرنی پڑی۔ وہ روئی پٹی، چیچی چلائی، سارے رشتے داروں سے منت سماجت کی کہ لڑکے کو سمجھائیں کہ اسی کے ساتھ رہے، لیکن نوجوان ڈاکٹر، اپنی نسل کے بیشتر دوسروں ہی کی طرح، مصر کے حالات سے پیٹ بھر کر مایوس ہو چکا تھا۔ وہ ترک وطن کا عزم کر چکا تھا اور اس نے ماں کو ساتھ لے جانے کی پیشکش کی۔ لیکن دولت نے انکار کر دیا اور یوں اکیلی رہ گئی۔

اس نے اپنا گارڈن سٹی والا اپارٹمنٹ مع ساز و سامان کرائے پر اٹھادیا اور وسط شہر میں زکی کے ساتھ قیام کرنے چلی آئی، روز اول ہی سے یہ دونوں بڑھا بڑھیا تکرار کرتے اور لڑتے جھگڑتے رہے تھے جیسے ایک دوسرے کے جانی دشمن ہوں۔ زکی اپنی خود مختاری اور آزاد روی کا عادی ہو چکا تھا اور اپنی زندگی میں کسی اور کی شراکت، اور یہ قبول کرنا اس کے لیے مشکل بن گیا تھا کہ وہ مقررہ وقت پر سونے اور کھانے کی پابندی کرے گا اور اگر رات دیر تک باہر رہنے کا ارادہ ہو تو دولت کو پیشگی بتایا کرے گا۔ دوست عورتوں کو گھر بلانے میں دولت کی موجودگی مانع تھی اور اپنے حد درجہ ذاتی معاملات میں اس کی کھلم کھلا مداخلت اور اس پر اپنا تسلط جمانے کی مستقل کوششوں نے اسے برداشت کرنا اور بھی دشوار کر دیا تھا۔

جہاں تک خود دولت کا تعلق ہے، وہ اپنی تنہائی اور بد نصیبی جھیلی رہتی اور اس بات سے اسے دکھ ہوتا کہ شادی میں ناکام رہنے اور بڑھاپے میں بچوں کے چھوڑ کر چلے جانے کے بعد زندگی کچھ حاصل کیے یا کار نمایاں دکھائے بغیر ہی بیت جائے گی۔ یہ بات اسے بہت ستاتی کہ زکی کسی اعتبار سے بھی کسی ناکام بڑھے کی طرح نہیں نظر آتا تھا جو بیٹھا موت کی راہ تک رہا ہو، بلکہ اب بھی خوشبوئیں لگاتا، چھیل چھبیل بنتا اور عورتوں کا پیچھا کرتا تھا۔ اسے آئینے کے سامنے مسکراتے اور گنگناتے ہوئے کپڑے درست کرتا دیکھ کر، یا یہ دیکھ کر کہ وہ خوش و خرم اور شگفتہ خاطر ہے، دولت کو اپنے اندر ایک

طیش ابھرتا ہوا محسوس ہوتا، جو اس وقت تک مدھم نہ پڑتا جب تک وہ اس سے تو تو میں میں نہ کر لیتی اور زبانی کوڑے نہ برسا لیتی۔ وہ اس کی بچکانہ حرکتوں اور خڑے بازیوں کو ہدف بناتی تھی تو یہ کسی اخلاقی اعتراض کی بنیاد پر نہیں تھا، بلکہ صرف اس لیے کہ اس کا زندگی سے یوں چمٹے رہنا خود اس کے یاس سے لگا نہیں کھاتا تھا، اور بھائی پر اس کا غیظ و غضب ان ماتم کرنے والوں کی برہمی سے مشابہ تھا جو کسی کو عین تجھیز و تکلف کے درمیان ہنسی ٹھٹھول کرتا پاتے ہیں۔

اس پر دو عمر رسیدوں کی چڑچڑاہٹ، بے صبری اور ضدی پن مستزاد جو بڑھاپے کا خاصہ ہے، اس کے علاوہ وہ مخصوص تناؤ بھی جو اس وقت رونما ہوتا ہے جب دو آدمی ایک دوسرے کے بہت قریب رہ رہے ہوں، اتنی معمولی معمولی باتوں پر کہ ایک غسلخانہ استعمال کرنا چاہتا ہے اور دوسرا وہاں دیر سے ڈیرہ ڈالے بیٹھا ہے، یا جب ایک سو کر اٹھتا ہے تو اس کا چہرہ اتنا ترش کیوں ہوتا ہے، جب ایک خاموشی چاہتا ہے تو دوسرا ٹرائے جانے پر کیوں مصر ہے، دوسرے کی دن رات موجودگی، جو ہر وقت آپ کو گھورتا رہتا ہو، آپ کی بات کا تار ہتا ہو، ہر بات میں کیڑے نکالتا ہو، اور جس کی داڑھوں کی کڑکڑاہٹ آپ کو برا فروختہ کر دیتی ہو، اور جب بھی وہ ساتھ کھانے بیٹھتا ہو تو اس کے برتنوں پر چمچہ چلانے کی گونج دار آواز آپ کا سکون درہم برہم کر دیتی ہو۔

زکی بک الدسوقی پڑے پڑے ان واقعات کی بازخوانی کر رہا تھا، یہاں تک کہ غنودگی طاری ہونے لگی۔ لیکن اس کا روزِ بد ابھی ختم کہاں ہوا تھا، کیونکہ زیادہ دیر نہیں ہوئی تھی کہ اسے نیند اور بیداری کی درمیانی کیفیت میں دروازے میں فاضل چابی گھومنے کی آواز سنائی دی، جو دولت کو معلوم تھا کہ کہاں رکھی ہوتی ہے۔ اس نے دروازہ کھولا، اس کے قریب آئی، اور برہمی سے پھٹی پھٹی آنکھوں اور جذبات سے ہانپتی ہوئی آواز میں پوچھا، ”زکی، انگوٹھی کہاں ہے؟“



... تو اس طرح، عزت مآب صدر دیکھیں گے کہ آپ کے بیٹے، طہ محمد الشاذلی، کے ساتھ پولیس اکیڈمی میں انٹرویو لینے والی کمیٹی کے صدارتی جرنیل بنے نا انصافی اور حق تلفی کی ہے۔ رسول اللہ، صلی اللہ علیہ وسلم، نے اپنی حدیث میں کہا ہے: ”یقیناً، تم سے پہلے تمہارے لوگوں میں اگر ان کا کوئی معزز آدمی چوری کرتا تو وہ اسے چھوڑ دیتے، اور اگر

کوئی غریب چوری کا مرتکب ہوتا تو اس پر حد قائم کر دیتے۔ خدا کی قسم، اگر فاطمہ، بنت محمد، چوری کرے تو میں اس کے ہاتھ کاٹ دوں گا۔“

رسول خدا نے سچ کہا ہے۔ جناب صدر، میں نے نو اسی نمبر (ادبیات) حاصل کرنے کے لیے بڑی تکلیفیں اٹھائیں اور بڑی جدوجہد کی، اور خدا کے فضل سے میں پولیس اکیڈمی میں داخلے کے تمام امتحانات میں کامیاب ہوا۔ اس صورت میں، جناب صدر، کیا یہ انصاف ہے کہ مجھے پولیس میں داخلہ دینے سے صرف اس لیے انکار کر دیا جائے کہ میرے والد ایک شریف لیکن غریب آدمی ہیں جو املاک کی نگہبانی کرتے ہیں؟ کیا املاک کی نگہبانی ایک شریفانہ پیشہ نہیں ہے، اور کیا ہر شریفانہ پیشے کی عزت نہیں کرنی چاہیے، جناب صدر؟ میں آپ سے درخواست کرتا ہوں، جناب صدر، کہ اس شکایت پر اس مشفق باپ کی طرح نظر ڈالیں جو کبھی اس بات کو قبول نہیں کرے گا کہ اس کے لڑکوں میں سے کسی کے ساتھ نا انصافی ہو۔ میرا مستقبل، جناب صدر، آپ کے فیصلے کا منتظر ہے، عزت مآب، اور مجھے یقین ہے کہ، انشاء اللہ، آپ کے رحم دل ہاتھوں سے میرے ساتھ انصاف ہوگا۔

خدا آپ کو اسلام اور مسلمانوں کے اثاثے کے طور پر قائم رکھے۔

آپ کا مخلص بیٹا، طہ محمد الشاذلی

شناختی کارڈ نمبر 19578، قصر النیل

پتا: عمارت یعقوبیان، 34، شارع طلعت حرب، القاہرہ



کسی کامران جنگی سورما کی طرح جو اس شہر میں ظفر مندی کے ساتھ داخل ہوتا ہے جو اس نے گھسان کی معرکہ آرائی کے بعد فتح کیا ہو، ملاک خلد شادماں اور اتراتا ہوا عمارت کی چھت پر اپنے نئے کمرے کا قبضہ لینے نمودار ہوا۔ وہ اپنا نیلے رنگ کا عوامی سوٹ پہنے ہوئے تھا، جو خاص خاص موقعوں پر استعمال کرتا تھا، اور اپنی گردن میں ایک لمبا سانا پنے کا فیتہ لٹکائے ہوئے تھا جو، کسی فوجی افسر کی وردی پر بنے ہوئے ستاروں یا ڈاکٹر کے اسٹیتھو سکوپ کی طرح، اس کے بلند مرتبہ ماہر قیص ساز

ہونے کا امتیازی نشان تھا۔ اُس صبح کمرہ تیار کرنے کے لیے وہ اپنے ساتھ کافی کاریگر لیتا آیا تھا: ایک لوہار، بجلی کا مستری، نل ساز، اور ان کی مدد کے لیے چند چھوٹی عمر کے لڑکے۔

اپنے ہنر میں ماہر ملاک نے مریم عذرا اور یسوع مخلص کے دوا شکرانے کی دعا بڑا کر پڑھی، پھر ہاتھ بڑھا کر اولین بار کمرے کا دروازہ کھولا۔ اندر ہوا بوسیدہ تھی کیونکہ اخبار فروش عطیہ کی موت کے بعد سال بھر سے بند پڑا تھا (جس کی کچھ چیزیں ملاک کو وہاں ملیں، جو اس نے ایک لڑکے سے کہا کہ ایک کارڈ بورڈ کے ڈبے میں جمع کر دے)۔

اب کھڑکی کھولنے کے بعد، تاکہ جگہ سورج کی روشنی سے بھر جائے، ملاک کمرے کے وسط میں کھڑا ہے اور کاریگروں کو کام کی مفصل ہدایات دے رہا ہے۔ گاہے گاہے، تجسس کے مارے، چھت کا کوئی باسی ماجرا دیکھنے کے لیے ٹھہر جاتا ہے۔ بعضے بس تھوڑی دیر تک نظارہ کرنے کے بعد آگے بڑھ جاتے ہیں؛ بعض دوسرے نئے کمرے کا قبضہ لینے پر ملاک کو مبارکباد دیتے ہیں اور ہاتھ ملاتے ہیں، اور اس کام کے کامیاب ہونے کی تمنا کرتے ہیں۔

لیکن چھت کے بھی باسی اتنے مہذب اور شائستہ نہیں۔ آدھے ہی گھنٹے میں خبر ساری چھت پر پھیل گئی ہے اور جلد ہی دو افراد، حامد حواس اور علی ذرا سیور، وہاں آ پہنچتے ہیں جو نو وارد کو خوش آمدید کہنے کے ذرا بھی مشتاق نہیں معلوم ہوتے۔

اول الذکر قومی ادارہ حفظانِ صحت میں سرکاری ملازم ہے جس کا سربراہ اس سے ناراض ہو گیا تھا اور المنصورہ سے اٹھا کر اس کا تبادلہ قاہرہ کر دیا تھا۔ یہاں اس نے چھت پر ایک کمرہ کرائے پر لے لیا جہاں وہ تنہا رہتا ہے، اور پچھلے ایک سال سے مسلسل اس جدوجہد میں اپنی توانائی صرف کر رہا ہے کہ کسی طرح یہ من مانا تبادلہ منسوخ ہو جائے اور وہ اپنے گھر کی راہ لے۔ حامد حواس رسمی تحریری شکایات دائر کرنے کا عادی ہے اور اپنی شکایت کے موضوع چننے میں حقیقی اور ہمہ گیر لطف لیتا ہے، بڑی بلاغت سے اسے اپنے ذہن میں ڈھالتا ہے، پھر بڑی صفائی ستھرائی سے اس انداز میں لکھتا ہے جسے پڑھنے میں آسانی ہو، اور اس کے بعد اسے انجام تک پہنچاتا ہے، چاہے اس کی خاطر اسے کتنی ہی زحمت کیوں نہ اٹھانی پڑے، کیونکہ جس علاقے میں اس کا قیام ہو، یا جس سے محض اس کا گزر ہوتا ہو، وہاں کے سہولیاتِ اداروں کی مناسب کارکردگی کا وہ خود کو کسی نہ کسی حد تک ذمے دار سمجھتا ہے۔ وہ ہمیشہ

علاقائی انتظامیہ، گورنریٹ اور شہری پولیس کے دفاتروں کا یومیہ دورہ کرنے کا وقت نکال لیتا ہے، اور اس دوران ثابت قدمی اور مستقل مزاجی سے ان شکایتوں کا حساب کتاب رکھتا ہے جو اس نے مثلاً سڑک کنارے کے چھابڑی والوں کے خلاف داخل کر رکھی ہوتی ہیں۔ خواہ یہ خود اس کی قیام گاہ سے دور کی جگہوں پر ہی کیوں نہ کاروبار کر رہے ہوں لیکن، ان کی قانون شکنی کے باعث، ایک کے بعد ایک شکایتی عرضداشت کے ساتھ ان کا تعاقب کرنا وہ اپنا فرض سمجھتا ہے، نہ کبھی اس سے تھکتا ہے نہ مایوس ہوتا ہے، یہاں تک کہ آخر کار شہری پولیس حرکت میں آتی ہے اور ان چھابڑی والوں کو پکڑ کر ان کا مال ضبط کر لیتی ہے۔ اور تب حامد حواس دور سے اس کا نظارہ کرتا ہے، اور وہ آسودہ ضمیری محسوس کرتا ہے جو اپنے فرض کی مکمل انجام دہی سے ملتی ہے۔

باقی رہا علی ڈرائیور، تو وہ شراب کا دھتی ہے، عمر پچاس سے اوپر، غیر شادی شدہ، اور دوا سازی کی ایک ہولڈنگ کمپنی میں ملازمت کرتا ہے، اور ہر روز کام ختم کرتے ہی سیدھے التوفیقیہ میں 'غرابی' بار کا رخ کرتا ہے، جہاں وہ کھانا کھاتا ہے اور نصف شب تک بیٹھا شراب کی چسکیاں لیا کرتا ہے۔ تنہائی اور گھنیا شراب کی اسے لت پڑ گئی ہے، اور یہ دونوں اس پر اپنا اثر چھوڑے بغیر نہیں رہ سکی ہیں، نتیجتاً اس کی طبیعت میں ناشائستگی اور تشدد آ گیا ہے اور وہ ہر وقت جھگڑے مٹنے کا متلاشی رہتا ہے تاکہ اس پر اپنی جارحانہ طاقت صرف کر سکے۔

حامد حواس ملاک کے قریب پہنچا اور سلام علیک کی، پھر بڑے غایت درجے کے مہذب انداز میں یہ کہتے ہوئے گفتگو کی ابتدا کی، ”برادر، کیا آپ کے پاس مالک عمارت کی جانب سے کوئی معاہدہ ہے جو آپ کو یہ کمرہ تجارتی مقام کے طور پر استعمال کرنے کا حق دیتا ہو؟“

”ظاہر ہے، معاہدہ ہے،“ ملاک نے بڑی دلاوری سے کہا اور اپنے چھوٹے سے بٹوے سے اس معاہدے کی نقل نکالی جو اس نے فکری عبدالشہید کے ساتھ کیا تھا۔ حامد نے کاغذ ہاتھ میں لے لیا، چشمہ چڑھایا، اور بڑے غور سے اس کا معائنہ کرنے لگا۔ پھر ملاک کو لوٹاتے ہوئے آہستگی سے کہا، ”موجودہ شکل میں یہ معاہدہ باطل ہے۔“

”باطل؟“ ملاک نے خوف و ہراس سے دہرایا۔

”جی ہاں، باطل۔ قانون کی رو سے چھت ساکنوں کے اجتماعی فائدے کے لیے ہے، اور

ایک اجتماعِ افاندے کی چیز کو تجارتی اغراض کے لیے کرائے پر نہیں چڑھایا جاسکتا۔“

ملاک کی سمجھ میں نہیں آیا اور وہ حامد حواس کو غیظ و غضب سے گھورنے لگا، جس نے اپنی بات جاری رکھی، ”عدالتِ تنسیخ نے اس سلسلے میں ایک سے زائد احکام جاری کیے ہیں اور یہ مسئلہ طے ہو چکا ہے۔ یہ معاہدہ باطل ہے اور آپ کو کمرے کے استعمال کا کوئی حق نہیں ہے۔“

”ٹھیک ہے۔ لیکن آپ سب لوگ چھت پر رہ رہے ہیں تو میں کیوں نہیں رہ سکتا؟“

”ہم اپنے کمروں کو رہائش کے لیے استعمال کر رہے ہیں۔ لیکن آپ اسے تجارتی غرض سے استعمال کرنا چاہتے ہیں، اور یہ غیر قانونی ہے اور ہم اس کی اجازت نہیں دے سکتے۔“

”ٹھیک ہے۔ تو جا کر مکان دار سے شکایت کریں؛ میرے ساتھ معاہدہ اسی نے کیا تھا۔“

”بالکل نہیں۔ خود قانون آپ کو اس کے استعمال کی اجازت نہیں دیتا، اور ہم، ضرر رسیدہ کرائے دار، آپ کو اس سے باز رکھنے پر مجبور ہیں۔“

”یعنی؟“

”یعنی اپنی چیزیں بٹوروا اور جہاں سینگ سائیں، چلتے بنو!“

یہ آخری کلمات علی ڈرائیور نے ملاک کو لاکارنے والے انداز میں دیکھتے ہوئے اپنی بھرائی ہوئی آواز میں منہ سے نکالے۔ بڑے واضح تہدید کی انداز میں اپنا ہاتھ ملاک کے کندھے پر رکھتے ہوئے اس نے یہ اور کہا، ”سنو، کپتان! یہ چھت عزت داروں کے لیے ہے۔ یہ قیامت تک نہیں ہو سکتا کہ جب تمہارا جی چاہے، یہاں آ کر دکان کھول لو، جہاں کارندے اور گاہک آتی جاتی عورتوں کو تاڑتے پھریں۔ آیا سمجھ میں؟“

ملاک، جسے خطرے کی بوسنگھائی دے رہی تھی، جلدی سے بولا، ”جناب، خدا کے فضل سے میرے سب کارندے پڑھ لکھے لوگ ہیں، نہایت شائستہ اور محتاط۔ اور چھت پر رہنے والوں اور ان کی مستورات کی میں تہہ دل سے عزت کرتا ہوں۔“

”سنو، زیادہ بک بک نہ کرو۔ اپنا سامان اٹھاؤ اور رفو چکر ہو جاؤ!“

”یا اللہ، یہ کیا ہو رہا ہے؟ غنڈہ گردی یا کیا؟“

”بہت ہو گیا، ماں کے لاڈ لے، اب دیکھ غنڈہ گردی۔“

یہ کہتے ہوئے علی ڈرائیور نے ملاک کا گریبان پکڑ کر اسے اپنی طرف کھینچا اور ایک تھپڑ جڑ دیا جو اس بات کی منادی تھا کہ جنگ شروع ہو گئی ہے۔ وہ بڑی سہولت اور مہارت سے لڑ رہا تھا جیسے کوئی سادہ سا روزمرہ کا عمل یا اپنے کسی پسندیدہ کھیل کی مشق کر رہا ہو۔ اس نے ابتدا ملاک کے سر پر ایک زوردار ضرب سے کی، پھر دو گھونے پیٹ پر لگائے اور ایک تیسرا، جو کافی شدید اور گونج دار تھا، ناک پر۔ ملاک کے چہرے سے خون کی دھار بہنے لگی اور اس نے مدافعت میں ایک بیکار سے علامتی گھونے سے اپنے حریف کا نشانہ لیا جو خطا گیا۔ پھر جب شدید ضربوں کی بوچھاڑ پڑنے لگی تو اس نے احتجاج میں چیخنا چلانا شروع کر دیا اور ہر طرف ابتری پھیل گئی، جس کے دوران کارندے، جو کسی قسم کے جھنجھٹ میں نہیں پڑنا چاہتے تھے، چپکے سے وہاں سے کھسک لیے، اور ہر طرف سے لوگ تباشا دیکھنے نکل آئے۔ اچانک اسٹروں چھت پر نمودار ہوا اور مدد کے لیے واویلا مچانے لگا۔ لڑائی اس وقت تک جاری رہی جب تک علی ڈرائیور ملاک کو کمرے سے بے دخل کرنے میں کامیاب نہ ہو گیا۔

حامد حواس شروع ہی میں وہاں سے کھسک گیا تھا اور سگریٹ فروش کی دکان سے، جو عمارت سے سڑک کے دوسری جانب تھی، فوری مدد پہنچانے والی پولیس کو فون کر دیا تھا۔ زیادہ دیر نہیں ہوئی تھی کہ ایک نو جوان پولیس افسر اور متعدد سپاہیوں اور جاسوسوں نے آکر سارے دنگے بازوں — ملاک، اس کے مددگار، اسٹروں، اور علی ڈرائیور — کو حراست میں لے لیا۔

حامد حواس نے افسر کے قریب آکر بڑے ادب سے اسے سلام کیا اور بولا، ”صاحب، آپ نے، ظاہر ہے، قانون پڑھا ہے۔ اور یہ بھائی صاحب (ملاک کی طرف اشارہ کر کے) چھت پر ایک تجارتی دھند شروع کرنا چاہتے ہیں، جبکہ چھت مشترکہ منفعت کی جگہ ہے جسے تجارتی مقصد کے لیے استعمال نہیں کیا جاسکتا۔ صاحب، جیسا کہ آپ بہت اچھی طرح جانتے ہیں، یہ ایک جرم ہے، جسے قانونی اصطلاح میں ’استحصال ملکیت‘ کہتے ہیں اور جس کی سزا تین سال قید ہے۔“

”کیا تم کوئی وکیل ہو؟“ افسر نے حامد حواس سے پوچھا، جس نے بڑے اعتماد سے جواب دیا، ”نہیں صاحب۔ میں تو جناب، حامد حواس ہوں، قومی ادارہ حفظانِ صحت کی المنصورہ شاخ میں آڈٹ کا ڈپٹی ڈائریکٹر۔ میں بھی ان باشندوں میں سے ہوں جن کے چھت استعمال کرنے کے حقوق غصب ہوئے ہیں۔ حضور، مکان دار نے آخر کیسے تجارتی مقصد کے لیے چھت کو کرائے پر اٹھا دیا؟ یہ

تو باشندوں کی ایک مشترکہ منفعت کی چیز پر کھلم کھلا حملہ ہوا۔ اگر وہ اس میں کامیاب ہو گیا تو کل لفٹ کو بھی کرائے پر چڑھا دے گا، یا عمارت کے صدر دروازے کو! ملک کا پٹرا ہو گیا ہے یا کیا؟“

حامد حواس نے آخری سوال بڑے ناکی انداز میں کیا، جگھٹا لگائے باشندوں کو گھورتے ہوئے، جو اس کے الفاظ سے متاثر ہو کر احتجاجاً بڑبڑانے لگے۔ حیرت کے آثار نو جوان افسر کے چہرے پر نمودار ہونے لگے اور کچھ دیر تک سوچنے کے بعد اس نے بیزاری سے کہا، ”ٹھیک ہے، تم سب کے سب تھانے چلو!“



ڈاکٹر حسن رشید مصر میں قانون کی بڑی نامی گرامی شخصیت تھا۔ طہ حسین، علی بدوی، زکی نجیب محمود وغیرہ کی طرح اس کا شمار بھی انیس سو چالیس کی دہائی کے عظیم دانشوروں میں ہوتا تھا جنہوں نے اپنی اعلیٰ تعلیم مغرب میں حاصل کی تھی اور پھر وہاں جو کچھ سیکھا تھا، سارے کا سارا اپنے ملک میں آزمانے کے لیے ساتھ اٹھائے لوٹ آئے تھے۔ اس قسم کے اشخاص کے لیے ’ترقی‘ اور ’مغرب‘؛ اپنے جملہ مثبت اور منفی مفاہیم کے ساتھ، تقریباً ہم معنی لفظ تھے۔ ان سب کے دلوں میں عظیم مغربی اقدار — جیسے جمہوریت، آزادی، عدل، محنتِ شاقہ، اور مساوات — محترم تھیں۔ ساتھ ہی ساتھ وہ خود اپنی قوم کے ورثے سے اتنے ہی نابلد تھے اور اس کی روایات اور رسم و رواج کو حقارت کی نظر سے دیکھتے تھے، انھیں وہ بیڑیاں تصور کرتے تھے جو ہمیں رجعت پسندی کی طرف لے جا رہی تھیں اور جن سے خود کو آزاد کرنا ہمارا فرض تھا تا کہ ’نبضہ‘ [نشأۃ ثانیہ] کا قیام عمل میں آ سکے۔

پیرس میں تحصیل علم کے دوران ڈاکٹر رشید کی ایک فرانسیسی عورت، جینت، سے ملاقات ہوئی اور وہ اس کی محبت میں گرفتار ہو گیا۔ پھر وہ اسے اپنے ساتھ مصر لے آیا اور اس سے شادی کر لی اور ان کا اکلوتا بیٹا، حاتم، پیدا ہوا۔ یہ خاندان وہ زندگی گزار رہا تھا جو شکل اور جوہر دونوں کے اعتبار سے یورپی تھی۔ حاتم کو یاد نہیں کہ اس نے کبھی اپنے باپ کو نماز پڑھتے یا روزہ رکھتے دیکھا ہو۔ پاپ کبھی اس کے منہ سے جدا نہ ہوتا، میز پر ہمیشہ فرانسیسی شراب موجود ہوتی، سارے گھر میں جدید ترین ریکارڈوں کی آواز گونجتی رہتی، اور گھر پر گفتگو کی غالب زبان فرانسیسی تھی۔ مغربی طور طریق کے مطابق، کنبے کی ساری زندگی ایک مقررہ وقت اور نظام کے تحت واقع ہوتی، حتیٰ کہ ڈاکٹر رشید نے دوستوں اور عزیزوں

سے ملنے اور ذاتی خط و کتابت کے لیے ہر ہفتے ایک خاص وقت مخصوص کر رکھا تھا۔

حقیقت یہ ہے کہ اپنی غیر معمولی ذہنی صلاحیتوں کے علاوہ اسے مسلسل کام کرنے کا حیرت انگیز چسکا بھی پڑا ہوا تھا، اور بیس سال کے اندر اندر اس نے مصری شہری قانون کے مطالعات کو واقعی بہت آگے بڑھا دیا تھا۔ وقت کے ساتھ ساتھ اس کا ستارہ اور زیادہ جگمگانے لگا یہاں تک کہ وہ جامعہ قاہرہ کی قانون کی فیکلٹی کا ڈین بن گیا۔ پھر پیرس میں بین الاقوامی لاسوسائٹی نے اسے دنیا کے سومستاز وکیلوں میں سے ایک کے طور پر منتخب کیا۔

چونکہ ڈاکٹر رشید ہمیشہ اپنی تحقیق اور لیکچروں میں منہمک رہتا اور چونکہ اس کی بیوی جینت کا سارا وقت فرانسیسی سفارت خانے میں اپنی مترجم کی ملازمت میں کھپ جاتا، ان کے بیٹے حاتم کا بچپن اداسی اور تنہائی کے عالم میں گزرا، یہاں تک کہ دوسرے تمام بچوں کے برخلاف، وہ اسکول جانے کے دنوں کو پسند اور گرما کی طویل تعطیلات کو سخت ناپسند کرتا، جو اسے تن تنہا، دوستوں کے ساتھ کھیل کود کے بغیر گزاری پڑتیں۔ اور اس تکلیف دہ تنہائی کے ساتھ ساتھ، الگ تھلگ ہونے اور ذہنی انتشار کا احساس الگ، جو مخلوط شادیوں کی اولاد کا مقصوم ہے۔

نصفے حاتم کا زیادہ تر وقت نوکروں کے ساتھ گزرتا۔ والدین (چونکہ وہ خود ہمیشہ مصروف ہوتے تھے) اسے اکثر کسی نوکر کے ساتھ 'الجزیرہ کلب' یا سینما بھیج دیتے۔ گھر کے ڈھیر سارے ملازموں میں ننھا حاتم خاص طور پر منتظم ادریس کا گرویدہ تھا، جو لہراتا ہوا سفید قفطان، چوڑا سا سرخ کمر بند اور اونچی سی طربوش پہنے ہوتا: بلند قامت، مضبوط، اور دبلا پتلا جسم، خوبصورت آنسو سیاہ چہرہ، چمکدار ذہین آنکھیں، کشادہ مسکراہٹ جس سے اس کے دھکتے ہوئے سفید، ہموار دانت جھانک رہے ہوتے۔ ادریس کی عادت تھی کہ وہ شارع سلیمان باشا کی طرف کھلنے والے کمرے میں حاتم کو لے کر بیٹھ جاتا، اس کے ساتھ اس کے کھلونوں سے کھیلتا، جانوروں کی کہانیاں سناتا، خطہ نوبیہ کے شیریں نغمے گا کر سناتا اور ترجمہ کر کے ان کا مطلب بتاتا۔ جب ادریس اس سے اپنی ماں اور بھائی بہنوں کا، اور اپنے گاؤں کا ذکر کرتا جہاں سے اسے نوعمری میں لوگوں کے گھروں میں کام کرنے کے لیے اٹھالایا گیا تھا، تو اس وقت اس کی آواز مرتعش ہو جاتی اور آنسو اس کی آنکھوں میں دھکنے لگتے۔ حاتم ادریس کو بہت چاہتا تھا؛ ان کا تعلق بڑھتا گیا اور وہ ہر روز کئی کئی گھنٹے ساتھ ساتھ گزارنے لگے؛ اور جب ادریس

حاتم کے چہرے اور گردن پر چومنا شروع کرتا اور سرگوشی میں کہتا، ”تم بے حد خوبصورت ہو۔ مجھے تم سے محبت ہے،“ تو حاتم کو نہ کوئی کراہت محسوس ہوتی نہ خوف۔ اس کے برعکس، اپنے جسم پر دوست کی گرم گرم سانسوں سے اسے ایک مبہم سی براہیختگی محسوس ہونے لگتی۔ وہ اسی طرح بوسوں کا تبادلہ کرتے رہے تا آنکہ ایک دن ادریس نے اس سے کپڑے اتارنے کو کہا۔ اس وقت حاتم نو برس کا تھا۔ اسے شرم محسوس ہوئی اور وہ چکرا سا گیا، لیکن آخر میں اپنے دوست کے اصرار پر سر جھکا ہی دیا۔ دوسرا حاتم کے ہموار، گورے چٹے جسم کے نظارے سے اس درجہ براہیختہ ہو گیا کہ ملاپ کے دوران وہ لذت کے مارے سسکیاں لینے لگا اور نوبی زبان میں ناقابل فہم فقروں کی سرگوشیاں کرنے لگا۔ ادریس، اپنے جوش اور شہوت کے باوجود، حاتم کے جسم میں بڑی نرمی اور احتیاط کے ساتھ داخل ہوا اور اس سے کہا کہ ذرا سی بھی تکلیف ہو تو اسے بتادے۔ یہ طریقہ اتنا کامیاب رہا کہ اب حاتم جب بھی ادریس کے ساتھ اس پہلے ملاپ پر پلٹ کر غور کرتا ہے تو وہ عجیب، چبھتا ہوا احساس جس سے وہ اُس دن پہلی بار آشنا ہوا تھا، لوٹ آتا ہے، لیکن اسے کوئی درد اور تکلیف بالکل یاد نہیں آتی۔

جب ادریس فارغ ہو گیا تو اس نے حاتم کا منہ اپنی طرف کر لیا اور بڑی گرمی سے اسے ہونٹوں پر چوما، پھر اس کی آنکھوں میں آنکھیں ڈال کر کہا، ”یہ میں نے تمہارے ساتھ اس لیے کیا کہ مجھے تم سے محبت ہے۔ اگر تم مجھے چاہتے ہو تو جو ہوا ہے اس کا کسی سے ذکر مت کرنا۔ وہ تمہیں ماریں پیشیں گے اور مجھے نکال باہر کریں گے، اور ہو سکتا ہے تمہارے والد مجھے جیل بھجوادیں یا مار ڈالیں۔ پھر تم مجھے کبھی نہ دیکھ سکو گے۔“

ادریس کے ساتھ حاتم کا تعلق برسوں چلتا رہا، یہاں تک کہ ڈاکٹر رشید اچانک برین ہیمریج سے مر گیا جو مصروفیت کی زیادتی کا نتیجہ تھا، اور اس کی بیوہ اخراجات کے باعث بہت سے ملازموں کو رخصت کرنے پر مجبور ہو گئی۔ ادریس کے رخصت ہونے کے بعد اس کی کوئی خیر خبر نہیں ملی۔ اس کی عدم موجودگی سے حاتم نفسیاتی طور پر اس درجہ متاثر ہوا کہ اس سال عام ثانوی امتحان میں اس کے بہت کم نمبر آئے۔ اس کے بعد وہ اپنی ہم جنسی کی طوفانی زندگی میں غرق ہو گیا۔ دو سال بعد ماں کا بھی انتقال ہو گیا۔ اس سے اس کی کسب لذت پر جو رہی سہی قیود رہ گئی تھیں وہ بھی جاتی رہیں۔ ورثے میں اسے بڑی ٹھوس آمدنی ملی تھی جو اس کی پر تعیش زندگی کی کفالت کے لیے کافی تھی؛ اس پر وہ معقول

مشاہرہ مستزاد جو اسے اخبار کی ملازمت سے ملتا تھا۔ اس نے عمارت یعقوبیان میں اپنے کشادہ اپارٹمنٹ کو اس کی روایتی شکل سے نجات دلانے کے لیے نئے سرے سے سجایا اور کسی جے جمائے خاندان کی رہائش سے زیادہ ایک بوہیمین فنکار کے اسٹوڈیو سے ملتی جلتی چیز میں بدل ڈالا۔ اب یہ اس کے اختیار میں تھا کہ اپنے عاشقوں کو وہاں بلائے کہ وہ اس کے بستر میں کئی کئی دنوں اور، بعض اوقات، کئی کئی مہینوں تک شرکت کریں۔ حاتم کے بہت سے مردوں سے تعلقات رہے اور وہ انہیں مختلف وجوہ کی بنا پر چھوڑتا گیا، لیکن اس کی سربستہ، گناہ آلود شہوت ہمیشہ ادریس سے ہی وابستہ رہی اور، جیسا کہ کوئی مرد مختلف عورتوں میں اپنی پہلی محبت کا پیکر تلاش کرتا رہتا ہے، اس عورت کا جس کے طفیل وہ پہلی بار لذت سے آشنا ہوا تھا، اسی طرح حاتم سارے دوسرے مردوں میں ادریس کو تلاش کرتا پھرتا تھا، اس خام اور ابتدائی مذکر کو جسے نفاست نے ابھی مہذب نہ کیا تھا، اس تمام بھدے پن، کرخنگی اور جوش کے ساتھ جس کی نمائندگی اس قسم کا آدمی کرتا ہے۔ وہ ادریس کی یاد سے کبھی غافل نہ ہوتا اور اکثر، ایک لذیذ، جلتی ہوئی نزاکت کے ساتھ، اپنے اس وقت کے محسوسات کو از سر نو بسر کرتا جب وہ اپنے کمرے کے فرش کی طرف منہ کیے ہوئے پڑا تھا (کسی ننھے سے خرگوش کی طرح جو خود کو تقدیر کے سپرد کر رہا ہو) اور اپنی نگاہوں سے ایرانی قالین کے نقش و نگار کا تعاقب کر رہا تھا، جبکہ ادریس کا کھولتا اور پھٹ پڑتا ہوا بدن اس سے چمٹا ہوا تھا، اسے نچوڑے دے رہا تھا، پگھلائے ڈال رہا تھا۔ عجیب بات یہ تھی کہ ان کے جنسی ملاپ، اپنی کثرت کے باوجود، ہمیشہ کمرے کے فرش پر آ کر تمام ہوتے تھے، بستر پر کبھی نہیں، جو شاید ایک نوکر کے طور پر ادریس کے احساس فروتنی اور اپنے آقا کے بستر کو استعمال کرنے سے، حتیٰ کہ اس وقت بھی جب وہ اس کے ساتھ جنسی ملاپ کر رہا ہو، اس کی نفسیاتی لاچاری کے باعث ہو۔

چند ماہ پہلے ایک رات حاتم بری طرح نشے میں آ گیا اور جماع کی ایک ناقابل تسکین خواہش اس پر سوار ہو گئی۔ وہ اپنے اپارٹمنٹ سے نکلا اور وسط شہر کے علاقے میں مٹر گشت کرنے لگا۔ دس بجے کا عمل تھا (وہ گھڑی جب پولیس والے پہرہ بدلتے ہیں اور جسے ڈاؤن ٹاؤن کاہرہم جنس خوب پہچانتا ہے اور پولیس والوں میں اپنے اپنے عاشق سے ملنے دوڑ پڑتا ہے) اور حاتم سیدھے سادے رنگروٹوں کا معائنہ کر رہا تھا جو اپنی شفٹ سے چھوٹ رہے تھے کہ اسے عبد ربہ، نظر آیا (جو ادریس سے حیرت

انگریز مشابہت رکھتا تھا)۔ حاتم نے اسے کار میں بٹھالیا، اسے پیسے دیے، اس کا بدن سہلاتا رہا، یہاں تک کہ اسے رجھا ہی لیا۔

بعد میں عبد ربہ نے حاتم سے اپنا تعلق توڑنے کی متعدد کڑی کوششیں کر دیکھیں۔ حاتم کو اپنے ہم جنسی عشق کے طویل تجربے کے باعث خوب معلوم تھا کہ ایک برغل کو، جس نے یہ عمل نیا نیا شروع کیا ہو، عام طور پر شدید احساسِ گناہ دامن گیر ہوتا ہے جو جلد ہی اپنے کو رجھانے والے کو دیانا کے لیے تلخی اور تاریک نفرت میں بدل جاتا ہے۔ اسے یہ بھی معلوم تھا کہ اگر ہم جنسی تجربے کو دہرایا جائے اور اس کی لذت کو بار بار چکھا جائے، تو یہ آہستہ آہستہ برغل میں ایک خالص شہوت کو جنم دیتے ہیں، خواہ وہ اس سے کتنی ہی نفرت کرتا ہو اور شروع شروع میں اس سے رشی تڑانے کی کتنی ہی کوشش کیوں نہ کرے۔ نتیجتاً، حاتم اور عبدہ کا تعلق فراق اور وصال کی کوششوں کے درمیان معلق رہا۔

پچھلی رات حاتم سے فرار پانے کے لیے عبدہ 'شے نو بار' سے نکلا تھا، لیکن حاتم نے اسے راستے میں آ لیا تھا اور اصرار کر کے اسے اپنے ساتھ پارٹمنٹ میں لے آیا تھا، جہاں انھوں نے جفتی کرنے سے پہلے تیز فرانسسی شراب کی ایک پوری بوتل پی ڈالی تھی۔ اور اب اگلی صبح حاتم نے ہاتھ ٹب میں لیٹ کر خود کو شاور سے نکلتی ہوئی گرم گرم پھوار کے حوالے کر دیا تھا جو اس کے جسم پر چیونٹیوں کی افواج کی مزید اریلغار کی طرح محسوس ہو رہی تھی، جبکہ وہ مسکراتے ہوئے عبدہ کے ساتھ گزاری ہوئی اپنی گرم رات کی یاد آوری کر رہا تھا، وہ عبدہ جس کے شراب کی بھڑکائی شہوت میں آئے ہوئے جسم کو متعدد پے بہ پے ارتعاشات نے نچوڑ ڈالا تھا۔ حاتم کھڑا ہوا اور آئینے کے سامنے بدن خشک کرنے اور اپنے مخصوص اعضا کو احتیاط سے صاف کرنے لگا، خوشبودار کریم لگائی، پھر ایک سرخ کشمیری اون کی عبا پہن کر غسل خانے سے خوابگاہ میں آیا، اور بیٹھ کر سوتے ہوئے عبدہ کا نظارہ کرنے لگا: اس کا آنسوئی چہرہ، موٹے ہونٹ، چپٹی، حبشیوں والی ناک، اور گنجان پھنویں جو اس کے چہرے کو ایک گمبھیر تاثر بخشی تھیں۔ وہ اس پر جھکا اور اسے چوما؛ عبدہ بیدار ہو گیا اور آہستہ آہستہ اپنی آنکھیں کھولیں۔

”بوں ژور!“ (صبح بخیر۔) حاتم نے آہستہ سے سرگوشی کی اور عبدہ کی طرف دیکھ کر مسکرایا، جو تھوڑا سا بلند ہوا اور پلنگ کی پشت سے ٹیک لگا کر بیٹھ گیا۔ اس کا چوڑا، موٹے موٹے بالوں کے جنگل سے بھرا، ہوا سیاہ سینہ نظر آ رہا تھا۔ حاتم نے اس پر بوسوں کی بوچھاڑ کر دی، لیکن عبدہ نے ہاتھ بڑھا کر اس

کے چہرے کو دور کر دیا، پھر نیچے کی طرف دیکھا اور یوں تلخی سے کہا جیسے واویلا کر رہا ہو، ”حاتم بک، میں بڑی مشکل میں آ پھنسا ہوں۔ کوئی دن جاتا ہے کہ افسر سزا دینے کے لیے میری رپورٹ کر دے گا۔“

”عبدہ! کیا پھر سے افسر کا ذکر کرنا ضروری ہے؟ میں نے تم سے کہہ دیا تھا کہ پریشان ہونے

کی ضرورت نہیں۔ مجھے افسر تک پہنچنے کا ذریعہ مل گیا ہے۔ وزارت کا ایک بہت اہم جرنیل ہے۔“

”جب تک تم اس سے بات کرو گے، میں جیل کی ہوا کھا رہا ہوں گا۔ پیچھے گاؤں میں میری

بیوی اور چھوٹا سا بچہ میری تنخواہ پر گزارہ کرتے ہیں، جناب عالی۔ میرا جی کرتا ہے کہ فوراً فوج

چھوڑ چھاڑ کر چلتا ہوں۔ اگر جیل بھیج دیا گیا تو میرے گھر والوں کا خدا ہی حافظ ہے۔“

حاتم نے اسے نرمی سے دیکھا اور مسکرایا۔ پھر وہ آہستہ سے اٹھا، اپنے بٹوے کے پاس آیا،

اس میں سے سو پاؤنڈ کا نوٹ نکالا اور یہ کہتے ہوئے اس کے آگے کر دیا، ”یہ لے لو۔ اپنی بیوی

اور بچے کو بھیج دینا؛ اگر انھیں کچھ اور چاہیے تو میں تمہارے بجائے اسے پورا کر دوں گا۔ کل میں اپنے

رشتے دار جرنیل سے ملوں گا اور وہ افسر سے تمہارے بارے میں بات کریں گے۔ عبدہ، خدا را،

پریشان نہ ہو، میری خاطر۔“

عبدہ نے سر جھکا لیا اور شکریے کے چند کلمات ادا کیے۔ حاتم اس سے قریب ہوا، حتیٰ کہ ان

دونوں کے جسم ایک دوسرے سے بالکل مل گئے، اور اس کے دبیز ہونٹوں کی طرف بڑھتے ہوئے

اپنے آپ سے بولا، ”کتنا خوبصورت دن ہے!“



بنام، شہری، طہ محمد الشاذلی

عمارت یعقوبیان، 34 شارع طلعت حرب، القاہرہ

تحیۃ طیبہ

بحوالہ صدر جمہوریہ کے نام آپ کا شکایت نامہ، بابت پولیس اکیڈمی میں قبولیت

کے امتحان میں ناکامی: آپ کو مطلع کیا جاتا ہے کہ معاملے میں پولیس اکیڈمی کے مدیر

سے رجوع کیا گیا ہے اور آپ کی شکایت بے بنیاد پائی گئی ہے۔ ہم آپ کی کامیابی کے

متمنی ہیں۔

بے حد احترام قبول فرمائیں۔

جنرل حسن بازرعہ

ڈائریکٹر، محکمہ عوامی شکایات، صدارتی دفتر جمہوریہ



پاس پڑوس والے زکی الدسوقی اور اس کی بہن دولت کے باہمی جھگڑوں کی چیخ و پکار سننے کے عادی ہو گئے تھے۔ یہ اکثر و بیشتر ہوتے رہتے تھے جس پر اب انھیں نہ تعجب محسوس ہوتا تھا نہ تجسس۔ لیکن اس بار جھگڑا ذرا مختلف تھا، کسی خوفناک دھماکے سے کسی قدر ملتا جلتا۔ چیخ دم دہاڑ، غلیظ گالیوں اور ہاتھ پائی کی آوازیں عمارت کے باسیوں تک جا پہنچیں، جو اپنے دروازے کھول کر ٹوہ لینے باہر نکل آئے۔ بعض بیچ بچاؤ کرانے کی تیاری میں تشیخ کے عالم میں بڑبڑانے لگے۔ دولت طیش بھری آواز میں چلائی، ”میری الماس کی انگوٹھی گم کر ڈالی، غلاظت کی پوٹ!“

”تمیز سے بات کرو، دولت!“

”اپنی کسی رنڈی یا رکودے دلا دی ہوگی، کیا تعجب!“

”میں کہہ رہا ہوں کہ شرافت سے بات کرو!“

”میں اب بھی شریف ہوں، تمھارے کرتوتوں کے باوجود! تم ہی وہ مسخرے ہو جس سے سب

نفرت کرتے ہیں! دفان ہو جاؤ میرے گھر سے، کتے کے بچے، چند و باز!“

”یہ میرا پارٹمنٹ ہے،“ زکی بک نڈھال نڈھال سی آواز میں چلایا۔

”جی نہیں، جان من! یہ میرے باپ کا مکان ہے، معزز باشا کا، جسے تم نے اپنی غلاظت سے

گندا کر دیا ہے!“

اس کے بعد طمانچوں اور جنگ وجدل کی آواز سنائی دی، پارٹمنٹ کا دروازہ دھڑ سے کھلا،

دولت نے زکی کو دھکا دے کر باہر کر دیا اور چیخی، ”باہر نکلو! میں تمھارا منحوس چہرہ اب کبھی نہیں دیکھنا

چاہتی!“

زکی بک باہر آیا اور پڑوسیوں کا مجمع دیکھ کر مڑا اور بولا، ”جیسے تمھاری مرضی، دولت۔ میں جا

رہا ہوں۔“

دولت نے زور سے دروازہ بند کیا اور چٹخنی چڑھانے کی آواز سنائی دی۔ پڑوسی زکی بک کے پاس آئے اور بولے کہ جو کچھ ابھی ابھی ہوا ہے، سخت نازیبا ہے۔ اختلافات اپنی جگہ پر، لیکن زکی بک اور اس کی بہن جیسے باعزت لوگوں کا اس طرح لڑنا جھگڑنا شرم کی بات ہے۔ زکی بک نے ہنستے ہوئے افسردہ سی مسکراہٹ کے ساتھ ہاں میں سر ہلادیا اور لفٹ میں داخل ہونے سے پہلے ہمسایوں سے مصالحانہ اور معذرت خواہانہ لہجے میں کہا، ”مجھے افسوس ہے کہ آپ سب کو تکلیف پہنچی۔ معمولی سی غلط فہمی ہو گئی ہے۔ انشاء اللہ سب ٹھیک ہو جائے گا۔“



کمال الفولی کی بابت متعدد اور بار بار دہرائی جانے والی کہانیاں یہ دعویٰ کرتی ہیں کہ اس کی پرورش المنوفیہ آبادی میں شین الکوم کے ایک بے حد غریب خاندان میں ہوئی۔ غربت کے باوجود وہ بے حد ذہین اور حوصلہ مند واقع ہوا تھا۔ اس نے 1955 میں ثانوی اسکول کی سند حاصل کی تھی اور ملک بھر میں اول آیا تھا اور شعبہ قانون میں داخل ہوتے ہی سیاست میں کود پڑا تھا۔ کمال الفولی یکے بعد دیگرے حکومت کی ہر سیاسی انتظامیہ کا رکن بنا: تنظیم آزادی اور قومی اتحاد، اس کے بعد اتحاد اشتراکی اور ہر اولی تنظیم، بعد ازاں مرکزی منبر، حزب مصری، اور، آخراً، حزب قومی۔ ان تمام منقلیوں کے دوران وہ ہر برسر اقتدار پارٹی کے اصولوں کی بڑے جوش و خروش اور بلند بانگ انداز سے حمایت کرتا رہا۔ دور ناصر میں اس نے اشتراکی تبدیلی کی ضرورت اور تاریخی ناگزیریت کی بابت لیکچر دیے اور کتابیں تصنیف کیں۔ اور جب ریاست نے سرمایہ داری کی طرف پلٹا کھایا تو وہ نجکاری اور آزاد معیشت کا سب سے بڑا طرفدار بن گیا، اور اس نے معیشت پر براہ راست حکومتی قبضے اور عام آمرانہ خیالات کے خلاف ایک بڑی تند و تیز اور مشہور مہم کا ٹھیک پارلیمنٹ کے گنبد کے نیچے سے آغاز کیا۔ وہ ان محدودے چند مصری سیاست دانوں میں سے تھا جو مسلسل تیس سال سے زائد عرصے تک اسمبلی کے کسی نہ کسی طرح رکن چلے آ رہے تھے۔

جہاں یہ درست ہے کہ مصری انتخابات کا نتیجہ بے ایمانی سے ہمیشہ اُسی پارٹی کے حق میں نکلتا ہے جو حکومت میں ہو، وہاں یہ بھی درست ہے کہ کمال الفولی کو سیاست بازی کی جو خداداد صلاحیت ملی ہے وہ اسے کسی بھی جمہوری معاشرے میں حکومت کے بلند ترین عہدوں پر لامحالہ فائز کر دیتی۔ لیکن

یہ خداداد صلاحیت، مصر میں بہت ساری دوسری صلاحیتوں ہی کی طرح، دروغ گوئی، ریاکاری اور ریشہ دوانیوں کے باعث دوسری راہوں پر چل پڑی، مسخ ہو گئی، اور اس میں کھوٹ پڑ گئی، یہاں تک کہ کمال الفولی کا نام مصریوں کے دماغوں میں اب کرپشن اور ریاکاری کے جوہر کی نمائندگی کرنے لگا ہے۔

وہ نظام مراتب میں بلند ہوتا ہوا حکمران پارٹی حزب قومی کا معتمد بن گیا ہے اور سارے مصر میں ہونے والے انتخابات کا حاکم اعلیٰ بھی ہے، کیونکہ وہ پارٹی میں جس کو چاہتا ہے امیدوار نامزد کرتا ہے یا نہیں کرتا، اور بہ نفس نفیس اسکندریہ سے لے کر اسوان تک انتخابات کے انعقاد کی نگرانی کرتا ہے۔ وہ امیدواروں سے اس بات کے لیے بڑی بھاری رشوتیں لیتا ہے کہ انتخاب کا نتیجہ ان کے حق میں نکلے اور ساتھ ہی ساتھ نئی چالبازیوں سے اپنے کرپشن کی پردہ پوشی بھی کرتا ہے، مثال کے طور پر رعایتوں اور مالی منفعہوں کا تبادلہ جس سے کروڑوں کی رقموں کا رخ ممتاز سیاست دانوں کی طرف ہو جاتا ہے۔

الفولی افسروں کی ہیر پھیر ثابت کرنے والی تحفظاتی رپورٹیں اور دستاویزات بھی محفوظ رکھتا ہے تاکہ انھیں بلیک میل کرنے، یا ضرورت پڑے تو تباہ و برباد کرنے کے لیے استعمال کر سکے۔ سیاسی اجتماعات میں، خواہ یہ اسمبلی میں ہوں یا حزب قومی میں، جب وہ بولتا ہے تو سب کو سانپ سونگھ جاتا ہے۔ سچ تو یہ ہے کہ کسی بھی افسر کے دل میں دہشت پیدا کرنے کے لیے اس کی ایک کڑی نظر ہی کافی ہے۔ اس سیاق و سباق میں اس کے بارے میں کئی واقعے مشہور ہیں جن میں اس نے سب کے سامنے بڑے بڑے افسروں کا قیمہ کر کے رکھ دیا تھا، صرف اس لیے کہ انھوں نے کوئی ایسی بات کہہ دی تھی جو اسے ناگوار گزری، مثلاً وہ ظالمانہ مہم جو اس نے (بعض ممتاز افسروں کے حق میں) ڈاکٹر الغمر اوی، گورنر، بینک مصر، کے خلاف چند سال پہلے چلائی تھی جو موخر الذکر کے استعفیٰ پر منبج ہوئی۔ ایک نسبتاً قریبی زمانے کی مثال پچھلے سال وزیر اوقاف کے ساتھ واقع ہوئی، جسے عوام میں اپنی کسی قدر مقبولیت سے یہ خوش گمانی پیدا ہو گئی تھی کہ وہ طاقتور اور بارسوخ ہے۔ اس تو ہم کے زیر اثر وزیر حزب قومی کے سیاسی شعبے کے ایک جلسے کے دوران کھڑا ہو کر سیاسی کرپشن پر شدت سے حملہ آور ہوا اور یہ مطالبہ کرنے لگا کہ حزب کی اسامیوں کو کج رو اور منافع خور عناصر سے پاک کیا جائے۔ کمال الفولی نے وزیر کو اشارے سے کہا کہ اپنی تقریر ختم کرے، لیکن وزیر نے اس کی بات نظر انداز کر دی اور

کلام جاری رکھا۔ ٹھیک تب الفولی نے تمسخرانہ انداز میں اس کی بات کاٹی اور حاضرین کی طرف بڑے ناکی انداز میں رخ کر کے کہا، ”یا اللہ، وزیرِ عالی مرتبت، یہ آپ کو کیا ہو گیا ہے؟ چونکہ آپ کو کرپشن کے خلاف لڑنے کی اتنی للک ہے، بہتر ہوگا کہ پہل خود اپنے آپ سے کریں بھائی صاحب۔ آپ نے ترقیاتی بینک سے ایک کروڑ پاؤنڈ کا قرضہ لیا تھا اور پچھلے پانچ سال سے اس کی قسطیں ادا کرنے سے مسلسل انکار کیے جا رہے ہیں۔ یہ بتاتا چلوں کہ بینک کے سربراہ آپ پر مقدمہ چلانے اور آپ کو طشت از بام کرنے کا ارادہ کر رہے ہیں۔“ اس پر وزیر صاحب زرد پڑ گئے اور حاضرین کی چوٹوں اور استہزائی ہنسی کے درمیان بولتی بند کر کے بیٹھ رہے۔



حاج عزام کو یہ بات خوب معلوم تھی اور جب اس نے اسمبلی کے انتخاب میں خود کو امیدوار کی حیثیت سے پیش کرنے کا فیصلہ کیا تو اس نے کمال الفولی سے ملاقات کے لیے وقت مانگا، جو پہلے تو چند ہفتوں تک اسے انتظار کراتا رہا، مگر پھر المہند سین میں شارع شہاب پر اپنے لڑکے، وکیل یا سرافولی، کے دفتر میں ملنے کا وقت دے ہی دیا۔ جمعے کی نماز کے بعد حاج عزام اور اس کا بیٹا فوزی اس سے ملاقات کرنے پہنچے۔ دفتر میں محافظ عملے کے علاوہ صرف کمال الفولی اور اس کا بیٹا یا سر ہی موجود تھے۔ عزام اور الفولی گلے ملے اور دعاؤں، تحسینی فقروں، اور چٹکلوں کا تبادلہ کیا، اور اگر کوئی یہ سوچتا کہ دونوں پرانے دوست ہیں جو ایک دوسرے سے محبت اور ایک دوسرے کی قدر کرتے ہیں، تو اسے اس پر معاف کیا جاسکتا تھا۔

ایک لمبی تمہیدی گفتگو کے بعد، جو متعدد موضوعات کا احاطہ کیے ہوئے تھی، عزام مطلب پر آیا۔ اس نے لوگوں سے اپنی محبت اور ان کی خدمت کرنے کا ذکر کیا، ایک سے زائد حدیثیں دہرائیں جن میں اس اجر کا ذکر آیا ہے جو مسلمانوں کی حاجت برآری کرنے والے کو آخرت میں ملے گا، جس پر کمال الفولی نے تائید میں گردن ہلائی۔ بالآخر عزام اصل بات پر آیا۔ بولا، ”اسی لیے میں نے خدا سے ہدایت مانگی ہے، اس پر توکل کیا ہے، اور فیصلہ کیا ہے کہ خدا نے چاہا تو اپنے علاقے یعنی قصر النیل کے آنے والے انتخابات میں خود کو امیدوار کی حیثیت سے پیش کروں۔ مجھے امید ہے کہ حزب قومی مجھے نامزد کرنے پر راضی ہو جائے گی۔ اور میں آپ کے حکم کا تابعدار ہوں، کمال بک،

جس چیز کی ضرورت ہو، بس حکم کریں۔“

الفولی نے کچھ دیر تک سخت غور و فکر کرنے کا سوانگ رچایا، گو وہ پہلے ہی سے عزام سے یہ کہنے کی توقع کر رہا تھا۔

الفولی اپنے دیکھنے والوں پر متضاد تاثر چھوڑتا ہے۔ ایک طرف اس کی ذکاوت، حاضر دماغی، اور بڑا غلبہ آور انداز ہے تو دوسری طرف اس کا فرہ جسم، لٹکتی ہوئی توند، اس کی ہمیشہ تھوڑی سی ڈھیلی پڑی ہوئی ٹائی، کپڑوں کے بھیانک طور پر انمل بے جوڑ رنگ، پھوہڑ پن سے رنگے ہوئے بال، کثیف، گول مٹول چہرہ، دروغ گوئی، کینہ پروری، گستاخ نگاہیں، اور گنواروں جیسا بولنے کا انداز، جب وہ بات کرتے ہوئے کسی نچلے طبقے کی عورت کی طرح اپنے ہاتھ آگے رکھتا، انگلیاں نچاتا اور کندھے اور توند ہلاتا ہے۔ یہ ساری باتیں اس کے حلیے کو کسی قدر مضحکہ خیز بنا دیتی ہیں، جیسے وہ دیکھنے والوں کی تفریح کے لیے کوئی کرتب دکھا رہا ہو۔ اور یہ سب حرکتیں آدمی کو سوقیانہ پن کا ناگوار تاثر دیتی ہیں۔

الفولی نے اپنے مددگاروں سے کاغذ قلم لانے کے لیے کہا۔ پھر وہ کچھ نقش سے بنانے لگا اور چند لمحوں کے لیے اتنا منہمک ہو گیا کہ حاج عزام کو یہ شک گزرا کہ کہیں کچھ گڑبڑ نہ ہو گئی ہو۔ لیکن الفولی نے جلد ہی اس کام سے فراغت پا کر کاغذ عزام کی طرف بڑھا دیا، جسے یہ دیکھ کر سخت تعجب ہوا کہ اس پر ایک بڑے سے خرگوش کا خاکہ کھنچا ہوا ہے۔ ایک لمحے وہ بالکل خاموش رہا، پھر بڑی دوست داری سے پوچھا، ”میں آپ کا مطلب نہیں سمجھا، عزت مآب۔“

الفولی نے فوراً جواب دیا، ”آپ انتخابات میں اپنے کامیاب ہونے کی ضمانت چاہتے ہیں اور پوچھ رہے ہیں کہ اس کے لیے کیا درکار ہوگا۔ جو درکار ہوگا میں نے اس کی تصویر بنا دی ہے۔“

”ایک پورے کا پورا خرگوش؟ دس لاکھ پاؤنڈ، کمال بک؟ یہ بڑی خطرہ رقم ہے!“

عزام اس قسم کی رقم کے مطالبے کی توقع کر رہا تھا لیکن اس نے، پیش بندی کے طور پر، بھاؤ تاؤ کو ترجیح دی۔ الفولی نے کہا، ”سنیے، یا حاج، خدا گواہ ہے۔۔۔“

(اس پر تمام حاضرین نے دہرایا: ”لا الہ الا اللہ“)

”... قصر النیل سے کہیں زیادہ چھوٹی آبادیوں سے پندرہ لاکھ لیتا ہوں، اور یہاں یہ میرا بیٹا یا سر آپ کے سامنے کھڑا ہے، یہ آپ کو بتا دے گا۔ لیکن آپ مجھے عزیز ہیں، خدا کی قسم، حاج، اور

میں واقعی اسمبلی میں آپ کی شرکت چاہتا ہوں۔ اور پھر یہ سب میں اپنے لیے نہیں لیتا۔ میں تو صرف ڈاکیا ہوں... آپ سے لیتا ہوں اور دوسروں کو پہنچا دیتا ہوں، اور آپ جیسے سید العارفین کو تو اشارہ ہی کافی ہے۔“

حاج عزام نے تھوڑی سی بے چینی ظاہر کی، پھر پوچھا، ”تو آپ کا یہی مطلب ہے نا، کمال بک، کہ یہ رقم ادا کروں تو انشاء اللہ انتخاب میں کامیابی پر یقین کر سکتا ہوں؟“

”یہ بری بات ہے، حاج! آپ کمال الفولی سے بات کر رہے ہیں! اسمبلی میں تیس سال کا تجربہ رکھنے والے سے۔ ہماری ہاں نہ ہو تو پورے مصر میں کوئی امیدوار نہیں جو جیت سکے، انشاء اللہ!“

”سننے میں آ رہا ہے، بعض بڑے اونچے لوگ قصر النیل کے لیے خود کو نامزد کرنے کا ارادہ کر رہے ہیں۔“

”پریشان نہ ہوں۔ اگر ہمارا اتفاق ہو جائے تو انشاء اللہ قصر النیل میں آپ ہی کامیاب ہوں گے، چاہے خود شیطان ہی کیوں نہ آپ کے مقابلے پر آ جائے۔ یہ مجھ پر چھوڑ دیں، حاج۔“

اب الفولی مسکرایا اور پیچھے ہو کر اپنا بڑا سا پیٹ سہلاتے ہوئے آسودہ خاطری سے بولا، ”اگر لوگ یہ سمجھتے ہیں کہ ہم انتخابات میں دھاندلی کرتے ہیں تو وہ بہت سادہ لوح ہیں۔ ایسا کچھ نہیں ہوتا۔ بس اتنی سی بات ہے کہ ہم نے مصریوں کی نفسیات کا گہرا مطالعہ کیا ہے۔ ہمارے رب نے مصری کی سرشت میں یہ رکھ دیا ہے کہ حکومت کا حکم مانے۔ کوئی مصری اپنی حکومت کے خلاف نہیں جاسکتا۔ بعض لوگ طبعاً زود خیز اور سرکش ہوتے ہیں، لیکن مصری ساری عمر سر جھکائے رہتا ہے تاکہ روٹی کھا سکے۔ ہماری تاریخ کی کتابیں یہی بتاتی ہیں۔ ساری دنیا میں صرف مصری ہی ایسے ہوتے ہیں جن پر یہ آسانی حکومت کی جاسکتی ہے۔ جس لمحے آپ کے ہاتھ میں طاقت آ جاتی ہے، یہ آپ کے سامنے سر جھکا دیتے ہیں، فروتن ہو جاتے ہیں، اور آپ جو چاہیں ان کے ساتھ کر سکتے ہیں۔ ہر مصری پارٹی جو حکومت کر رہی ہو اور انتخاب لڑے تو اس کا جیت جانا ناگزیر ہے، کیونکہ حکومت کی حمایت کرنا مصری کی گھٹی میں پڑا ہوا ہے۔ بس، خدا نے اسے اسی طرح بنایا ہے۔“

عزام نے یہ ظاہر کیا کہ جیسے وہ الفولی کی باتوں سے سرگرداں ہو گیا ہے اور قائل نہیں ہوا۔ پھر اس نے رقم کی ادائیگی کے بارے میں سوال کیا اور الفولی نے صرف اتنا کہا، ”غور سے سنو، حاج۔ اگر

نقد رقم ہوگی تو میں خود لوں گا۔ اگر چیک ہوگا تو اسے 'یا سرافولی، وکیل' کے نام سے بنانا اور اس سے کسی مقدمے کا معاہدہ وغیرہ کر لینا، گویا اسے تم نے اس مقدمے کے لیے وکیل کیا ہے۔ ظاہر ہے، بات سمجھ گئے ہو گئے۔ بس، رسمیات ہیں۔“

حاج عزام ایک لحظہ خاموش رہا۔ پھر اس نے چیک بک نکالی اور قلم کا ڈھکنا کھولتے ہوئے کہا، ”ٹھیک ہے۔ اللہ کی برکت سے۔ میں نصف رقم کا چیک لکھے دیتا ہوں۔ پھر جب، انشاء اللہ، جیت جاؤں گا، تو بقیہ بھی ادا کر دوں گا۔“

”بالکل نہیں، قلاقند۔ اسکول کے بچوں کے ساتھ والی حرکت مجھ سے کی تو میں جھنجھلا جاؤں گا۔ میرا طریقہ کار ہے: پہلے دام بعد میں کام۔ پوری رقم ادا کرو اور میں تمہیں اسمبلی میں داخل ہونے پر مبارکباد دوں گا اور بالکل ابھی ابھی تمہارے ساتھ مل کر 'سورہ فاتحہ' پڑھوں گا!“

یہ عزام کا آخری سے آخری حربہ تھا اور جب یہ بھی ناکام رہا تو وہ بالکل سپر انداز ہو گیا۔ اس نے دس لاکھ پاؤنڈ کا چیک لکھا، اپنی عادت کے مطابق احتیاط سے اس پر نظر ڈالی، پھر الفولی کی طرف بڑھا دیا، جس نے اسے لے کر اپنے لڑکے کو تھما دیا۔ الفولی کی باچھیں کھل گئیں اور وہ فرحت سے بولا، ”مبارکباد، حاج! چلو اب مل کر 'الفاتحہ' پڑھیں۔ خدا ہم پر اپنا کرم کرے اور کامیابی بخشے! تمہیں معاہدہ یا سر کے پاس تیار ملے گا۔“

الفولی، عزام اور ان دونوں کے بیٹے، چاروں نے آنکھیں بند کیں، دعا کے لیے سامنے ہاتھ باندھے، اور منہ ہی منہ میں 'الفاتحہ' پڑھنے لگے۔



حاج عزام نے الفولی کو رقم دینے کے بعد تصور کیا کہ انتخابات کا فیصلہ اس کے حق میں ہو گیا ہے، لیکن یہ صحیح نہیں تھا۔ قصر النیل کی آبادی میں متعدد تاجروں کے درمیان بڑا سخت مقابلہ ہوا، جن میں سے ہر ایک اسمبلی میں مزدور طبقے کے لیے مخصوص نشست جیتنا چاہتا تھا۔ حاج عزام کا قوی ترین حریف حاج ابو حمیدہ تھا جو مشہور 'رضا و نور' نامی کپڑوں کی دکانوں کے سلسلے کا مالک تھا۔ جس طرح فطرت میں دو یکساں قطب دھکا دے کر ایک دوسرے کو دور کرتے ہیں، اسی طرح دونوں حاجیوں کی باہمی نفرت کی بنیاد اصلاً ان کی بہت سی باتوں میں ایک دوسرے سے مشابہت تھی۔ چنانچہ، عزام کی طرح، ابو حمیدہ

بور سعید [پورٹ سعید] کی بندرگاہ میں ایک معمولی سا مزدور ہوا کرتا تھا۔ پھر بیس سال سے کم عرصے میں اس کی دولت میں اتنی تیزی سے اضافہ ہوا کہ اس کا مصر کے کروڑ پتیوں میں شمار ہونے لگا۔

لوگوں کو ابو حمیدہ کا علم پہلی بار چند سال پہلے ہوا تھا جب اس نے قاہرہ اور اسکندریہ میں بڑی بڑی دکانوں کے ایک پورے سلسلے کا افتتاح کیا تھا۔ اس نے اخبار اور ٹیلی وژن اشتہاروں سے بھر دیے تھے جن میں کہا گیا تھا کہ وہ ہر ایسی خاتون کو متعدد نئے 'حیادار' لباس اور رنگین حجاب پیش کرے گا جو شرعی لباس پہننے کا فیصلہ کرے اور اپنے پرانے، جسم کی نمائش کرنے والے کپڑے اپنی سنجیدگی کے ثبوت کے طور پر دکان کے منتظمین کے حوالے کر دے۔ اُس وقت لوگ اس عجیب و غریب پیشکش پر متعجب ہوئے تھے اور ان کا تعجب یہ دیکھ کر اور بھی بڑھ گیا تھا کہ 'رضا و نور' دکانوں کو واقعی درجنوں عورتوں کے پرانے کپڑے وصول ہونے لگے، اور ان عورتوں کو ان کے بدلے گراں قیمت نئے شرعی لباس مفت دیے جانے لگے۔ منصوبے کے شریفانہ مقاصد نے بعض ایسی مستورات کو چوری چھپے در آنے سے باز نہ رکھا جو پہلے ہی سے 'حیادار' لباس پہنتی تھیں تاہم مفت کے کپڑوں سے فائدہ اٹھانا چاہتی تھیں۔ وہ یہ سوانگ رچائیں کہ انھوں نے پہلے کبھی 'حیادار' کپڑے نہیں پہنے تھے، اور دکانوں کو ایسے بے شرم لباس پیش کر دیتیں جو ان کے نہیں ہوتے تھے، تاکہ ان کے بدلے میں نئے لباس حاصل کر سکیں۔ 'رضا و نور' والوں کو اس مکاری کی سن گن ہو گئی اور انھوں نے ہر جگہ ان شاطراؤں کو علانیہ متنبہ کر دیا کہ انھیں قانونی طور پر سزا کا سامنا کرنا ہوگا، کیونکہ وہ معاہدہ جس پر عورتوں نے دستخط کیے ہوتے تھے اس میں جھوٹ بولنے پر جرمانے کی شق بھی شامل تھی۔

ان رکاوٹوں کے باوجود، یہ منصوبہ بڑی زبردست کامیابی سے ہم کنار ہوا اور اس نے ہزاروں مسلمان عورتوں کو 'حیادار' لباس اختیار کرنے میں مدد پہنچائی۔ منصوبے سے متعلق صحافیانہ رپورٹوں کی شکل میں پیسے دے کر چھپوائے ہوئے اشتہار پریس میں نکلنے لگے، جن میں ابو حمیدہ نے صراحت کی کہ اس نے اللہ سبحانہ و تعالیٰ کی خوشنودی حاصل کرنے کے لیے ایک خطیر رقم مخصوص کرنے کا عہد کیا ہے جو کارہائے خیر پر صرف کی جائے گی، اور علمائے دین کے مشورے کے مطابق خدمت کا افضل ترین طریقہ یہ ہے کہ شرم و حیا کے قیام میں مسلمان خواتین کی مدد کی جائے، جو شریعت کے مکمل التزام کی جانب پہلا قدم ہے۔ جب اس سے پوچھا جاتا کہ ان ہزاروں نئے 'حیادار' لباسوں کی مفت تقسیم پر

کیا خرچ آیا ہے، تو ابو حمیدہ بتانے سے انکار کر دیتا اور زور دے کر کہتا کہ اس کی توقع ہے کہ اللہ سبحانہ و تعالیٰ رقم کا عوضانہ خود ہی دے دے گا۔ اس میں کوئی شک نہیں کہ حیا دار کپڑوں کے منصوبے نے ابو حمیدہ کے نام کو عالم شہرت میں بہت بلندی پر پہنچا دیا اور مصری معاشرے کی بڑی نامی گرامی شخصیت بنادیا تھا۔ اس کے باوجود، یہ افواہیں مسلسل گردش کرتی رہیں کہ ابو حمیدہ مصر کا سب سے بڑا ہیروئن کا تاجر تھا، اور اس کا اسلامی منصوبہ دراصل کالے دھن کو سفید کرنے کی حکمت عملی سے زیادہ نہ تھا، اور یہ کہ وہ رشوتیں جو وہ اونچے اونچے افسروں کو دیتا تھا، اسے گرفتار ہونے سے محفوظ رکھے ہوئے تھیں۔

قصر النیل آبادی کے انتخابی حلقے میں حزب قومی کی نامزدگی کے حصول کے لیے ابو حمیدہ نے کیا کیا دوڑ دھوپ نہ کی تھی، لیکن جب حزب نے حاج عزام کو نامزد کر دیا تو اس کے طیش کی انتہا نہ رہی، اور اس نے بڑے بڑوں سے جا کر گفت و شنید کی، لیکن عبث۔ الفولی کا کہا اٹل تھا۔ درحقیقت، ایک بے حد اہم افسر نے، جو ابو حمیدہ کا گہرا دوست تھا، جب اسے الفولی کی شکایت کرتے سنا تو مسکرا کر بولا، ”سنو، ابو حمیدہ۔ تم جانتے ہو کہ میں تمہیں عزیز رکھتا ہوں اور تمہاری بھلائی کا خیال رکھتا ہوں۔ کچھ بھی ہو جائے، الفولی سے اپنے اختلافات کو بڑھنے نہ دو۔ اگر اسمبلی میں اس بار نہیں داخل ہوتے تو انشاء اللہ آئندہ ہو جاؤ گے۔ لیکن الفولی کو کبھی ہاتھ سے نہ نکلنے دینا کیونکہ اس کو جو پشت پناہی اور اثر و رسوخ حاصل ہے، تم اس کا اندازہ بھی نہیں کر سکتے۔ اس پر مستزاد یہ کہ وہ چالاک ہے، اور اگر تم سے ناراض ہو گیا تو تمہارے لیے ایسی مصیبتیں کھڑی کر دے گا جو تمہارے تصور میں بھی نہ آ سکیں گی۔“

لیکن ابو حمیدہ بھلا کہاں پیچھے ہٹنے والا تھا۔ اس کے برعکس، اس نے خود کو باضابطہ طور پر آزاد امیدوار کی حیثیت سے پیش کیا اور قصر النیل کے حلقے کو سینکڑوں الیکشن پوسٹروں سے بھر دیا، جن پر اس کا نام، تصویر، اور انتخابی نشان (کرسی) بنا تھا۔ یہی نہیں، وہ ہر رات ڈاؤن ٹاؤن کے علاقے میں بڑے بڑے انتخابی شامیانے بھی نصب کرتا جہاں اس کے حمایتی آکر جمع ہوتے۔ وہ ان کے سامنے تقریریں کرتا جن میں حاج عزام پر حملے کیے جاتے اور اس کی حرام کی کمائی کے ذرائع اور اس کی شہوت میں ڈوبی ہوئی زندگی (نئی جو رو) کی طرف دے دے اشارے ہوتے۔ عزام اپنی کردار کشی کی اس مہم پر تاؤ میں آ گیا، الفولی کے پاس گیا اور بے ٹوک کہہ دیا، ”اگر ہر رات میری کھلم کھلا آبروریزی سے حزب مجھے محفوظ نہیں رکھ سکتی تو اس کا امیدوار بننے کا آخر فائدہ ہی کیا ہے؟“

الغولی نے سر ہلایا اور وعدہ کیا کہ سب کچھ درست ہو جائے گا۔ پھر اگلے ہی دن ایک بیان دیا جو تمام اخباروں کے پہلے صفحے پر بڑے نمایاں طریقے پر چھپا جس میں اس نے کہا، ”ہر حلقے میں حزب قومی کا صرف ایک ہی امیدوار ہے اور حزب کے تمام اراکین کا یہ فرض ہے کہ اپنے سارے زور و شور کے ساتھ اس امیدوار کی پشت پناہی کریں۔ اسی طرح، اگر حزب کا کوئی رکن حزب کے امیدوار کے خلاف انتخاب لڑے گا تو حزب اس کے خلاف قانونی چارہ جوئی کرے گی اور انتخابات ہوتے ہی اسے رکنیت سے خارج کر دے گی۔“

یہ بیان واضح طور پر ابو حمیدہ پر منطبق ہوتا تھا، لیکن وہ اس دھمکی سے ذرا بھی پریشان نہ ہوا اور عزام کے خلاف اپنی تشدد آمیز مہم جاری رکھی۔ اب شامیانے باقاعدگی سے ہر شام لگائے جانے لگے اور سینکڑوں تحفے تحائف حلقے کے لوگوں میں تقسیم ہونے لگے۔ دونوں حریفوں نے اپنے پیروکار اور حمایتی جمع کرنے میں اپنا سارا زور لگا دیا اور روز شدید ہاتھ پائیاں ہونے لگیں، جن میں کافی لوگ لہو لہان بھی ہوئے۔ چونکہ دونوں ہی حریف اچھے خاصے صاحبِ رسوخ تھے، پولیس والے ہمیشہ غیر جانبداری دکھاتے؛ جھگڑا ختم ہونے کے بعد ہی موقع واردات پر پہنچتے، یا بہت ہوا تو چند جھگڑنے والوں کو بس خانہ پری کے لیے پکڑ لے جاتے اور تھانے پہنچتے ہی بغیر تفتیش کیے چھوڑ دیتے۔



کسی وجہ سے جامعہ قاہرہ کی اقتصادیات اور سیاسیات کی فیکلٹی کا لوگوں کے ذہن میں یہ تاثر بیٹھ گیا ہے کہ یہ بڑے تمول اور ٹیپ ٹاپ کی جگہ ہے۔ اس کے طلباء سے اگر پوچھا جائے کہ کس فیکلٹی سے تعلق رکھتے ہیں، تو عموماً بڑے اعتماد سے، اتر اہٹ کے ساتھ اور لا پرواہی سے جواب دیتے ہیں، ”معاشیات و سیاسیات“ (جیسے کہہ رہے ہوں، ”ہاں، بالکل۔ جیسا کہ تم دیکھ سکتے ہو، ہم سب سے بڑھ چڑھ کر ہیں۔“)۔ فیکلٹی جس پر اسراریت میں ڈوبی ہوئی ہے اس کا راز کوئی نہیں جانتا۔ ہو سکتا ہے کہ اس کے امتیاز کی یہ وجہ رہی ہو کہ یہ سب سے بعد میں قائم کی گئی تھی، دوسری فیکلٹیوں کے کئی سال بعد، یا یہ کہ حکومت نے اسے بطور خاص اس لیے قائم کیا تھا کہ قائد جمال عبدالناصر کی دختر وہاں تعلیم حاصل کر سکے، یا ممکن ہے یہ بات ہو کہ سیاسی علوم اپنے طلباء کا عالمی واقعات سے قریبی یومیہ رابطہ قائم کر دیتے ہیں، جس سے ان کی فکر اور طرزِ عمل ایک مخصوص نہج اختیار کر لیتے ہیں، یا پھر، آخراً، شاید یہ کہ بڑے

زمانے سے یہ فیکٹی وزارت امور خارجہ میں ملازمت کے واسطے شاہی گزرگاہ کا کام دیتی رہی ہے اور بڑے لوگوں کی اولاد اس سے الحاق کوڈ پلوینک پیشے سے وابستہ ہونے کا حتمی پہلا قدم تصور کرتی ہے۔ ان تمام باتوں کے باوجود، داخلے کی عرضی پر اقتصادیات کی فیکٹی کی پرچی اپنی اولین ترجیح کے طور پر چسپاں کرتے وقت اس قسم کا کوئی خیال طہ الشاذلی کے ذہن میں نہیں تھا۔ پولیس اکیڈمی میں داخل ہونے کی امید پر ہمیشہ کے لیے پانی پھر چکا تھا اور وہ اپنے اونچے نمبروں سے زیادہ سے زیادہ فائدہ اٹھانا چاہتا تھا؛ بس، بات صرف اتنی سی تھی۔

پڑھائی کے پہلے دن، جب وہ جامعہ کے گھڑیال کے نیچے سے اس کی مشہور و معروف جھنکار کو سنتے ہوئے گزرا تو ایک مخصوص ہیبت اور جلال کے احساس سے مغلوب ہو گیا، اور جب وہ لیکچر کے کمرے میں داخل ہوا، جو لگاتار بولتے اور ہنستے ہنساتے سینکڑوں طلباء کی گونج دار بھنبھناہٹ سے بھرا ہوا تھا جو ایک دوسرے سے متعارف ہو رہے تھے اور اپنی چھوٹی موٹی بے بضاعت باتوں کا تبادلہ کر رہے تھے، تو طہ کو یوں محسوس ہوا کہ اس جم غفیر میں، جو کسی ہزار سروں والے اساطیری جانور کی طرح ہے جس کی ہر آنکھ اسے الٹ پلٹ کر دیکھ رہی ہے، وہ کوئی بے حد غیر اہم سی چیز ہے۔ وہ چڑھتا ہوا لیکچر گاہ کے سب سے اونچے مقام پر جا پہنچا تا کہ سب سے دور بیٹھ سکے، جیسے خود کو کسی محفوظ مقام پر چھپانا چاہتا ہو، جہاں سے وہ تو سب کو دیکھ سکے، لیکن اسے کوئی نہیں۔

وہ نیلی جینز اور ایک سفید ٹی شرٹ پہنے تھا اور گھر سے نکلنے کے وقت سے یہی سوچتا رہا تھا کہ بڑا زوردار لگ رہا ہے۔ لیکن جب اس نے ہم جماعتوں کو دیکھا تو پتا چلا کہ اس کا لباس ویسا نہیں تھا جو یہاں پہننے کے لائق ہو، خاص طور پر اس کی جینز، اصلی جینز کی سستی اور ردی سی نقل تھی۔ اس نے فیصلہ کر ڈالا کہ باپ کو قائل کرنے کی کوشش کرے گا کہ اور نہیں تو کم از کم لباس کا ایک جوڑا ہی 'رضاء نور' کے بجائے، جہاں سے وہ اپنے سستے سے کپڑے خریدا کرتا تھا، المہند سین یا زمالک سے دلوا دے۔

طہ نے فیصلہ کیا کہ وہ کسی سے جان پہچان پیدا نہیں کرے گا، کیونکہ جان پہچان پیدا کرنے کا مطلب ہے اپنی نجی باتوں کا تبادلہ۔ اگر وہ اپنے ہم جماعتوں کے گروہ میں کھڑا ہوا ہو (جس میں، ہو سکتا ہے، لڑکیاں بھی شامل ہوں) اور کوئی پوچھ بیٹھے کہ اس کا باپ کیا کام کرتا ہے، تو وہ کیا جواب دے گا؟ بعد میں، ایک اور عجیب احساس نے اسے گرفت میں لے لیا کہ کمرے میں بیٹھے ہوئے طلباء

میں ایک عمارت یعقوبیان کے کسی مکین کا لڑکا ہے، جس کے لیے طہ شاید کبھی سگریٹ کا پیکٹ خرید کر لایا تھا یا شاید اس کی کار دھوئی تھی۔ اب طہ یہ سوچنے لگا کہ اگر اس نامعلوم مکین کے لڑکے کو پتا چل گیا کہ عمارت کے چوکیدار کا لڑکا اسی فیکٹی میں اس کا ہم سبق ہے تو کیا ہوگا۔

وہ اسی قسم کی سوچوں میں لگا رہا اور یکے بعد دیگرے لیکچر ہوتے رہے یہاں تک کہ ظہر کی اذان بلند ہوئی اور بعض طالب علم نماز پڑھنے کے لیے اٹھ کھڑے ہوئے۔ طہ ان کے پیچھے پیچھے فیکٹی کی مسجد میں آیا اور یہ دیکھ کر جان میں جان آئی کہ یہ سب اسی کی طرح غریب تھے اور ان میں سے بیشتر اصلاً دیہی علاقوں کے تھے۔ اس سے اس کو نماز کے ختم ہونے پر ایک طالب علم سے یہ پوچھنے کا حوصلہ ہوا، ”پہلے سال میں ہو؟“

لڑکے نے دوستانہ مسکراہٹ کے ساتھ کہا، ”انشاء اللہ۔“

”کیا نام ہے؟“

”خالد عبدالرحیم، اسیوٹ کا ہوں۔ اور تم؟“

”طہ الشاذلی، یہیں قاہرہ کا۔“

یہ پہلی شناسائی تھی جو طہ نے پیدا کی اور حقیقت میں، جس طرح تیل پانی سے جدا ہو جاتا ہے، امیر لڑکے غریب لڑکوں سے الگ ہو گئے اور اپنی بہت سی ٹولیاں بنالیں جن میں غیر ملکی زبانوں والے اسکولوں کے فارغ التحصیل شامل تھے، جن کی اپنی ذاتی کاریں تھیں، درآمدہ کپڑے، اور درآمدہ سگریٹیں۔ یہی وہ لڑکے تھے جن کے گرد حسین اور خوش لباس لڑکیاں منڈلاتی رہتی تھیں۔ دوسری طرف غریب لڑکے خوفزدہ چوہوں کی طرح ایک دوسرے سے چپکے رہتے اور سہمے سہمے انداز میں ایک دوسرے سے سرگوشیوں میں بات کیا کرتے۔

ایک ماہ سے کم مدت میں طہ نے مسجد جانے والے گروہ کے سبھی لڑکوں سے دوستی کر لی تھی۔ لیکن اگر اسے کسی سے قلبی لگاؤ تھا تو یہ بلاشبہ خالد عبدالرحیم ہی تھا، کوتاہ قامت، جسم گتے کی طرح خشک اور دبلا پتلا، گہرا سانولا رنگ، سیاہ فریم چڑھی عینک جو اس کے چہرے کو ایک گمبھیر اور پرسکون تاثر دیتی تھی، اتنا کہ وہ اپنے روایتی، موٹے جھوٹے کپڑوں میں کسی سرکاری اسکول کے نئے نئے فارغ التحصیل استاد سے زیادہ مشابہ نظر آتا تھا۔ اس سے طہ کی قربت شاید اس وجہ سے ہو کہ وہ طہ جتنا،

یا بلکہ اس سے بھی زیادہ نادار تھا (جس کی شہادت اس کے موزوں کی پیوند کاری سے مل جاتی تھی جو نماز کے وقت ہمیشہ نظر آتے تھے)۔ وہ اسے اس لیے بھی پسند تھا کہ اس میں مذہبیت بڑی گہری تھی اور جب بھی نماز پڑھتا تو کھڑے ہو کر خدا کو اس طرح یاد کرتا کہ اس کلمے کا حق ادا ہو جاتا، ہاتھ سینے پر بندھے ہوئے اور سر پورے خشوع و خضوع سے یوں جھکا ہوا کہ اگر کوئی اس حال میں اسے دیکھتا تو یہ دیکھتا کہ اگر آگ لگ جائے یا اس کے بالکل پاس بندوق بھی چل جائے، تو یہ ایک لمحے کے لیے بھی اسے اپنی نماز سے غافل نہیں کر سکے گی۔ طہ کی کتنی تمنا تھی کہ کاش اسے بھی خالد کا سا ایمان اور حب اسلام حاصل ہو جائے! ان کی دوستی مضبوط تر ہوتی گئی۔ دونوں بلا روک ٹوک ایک دوسرے سے باتیں اور اپنے رازوں کا تبادلہ کیا کرتے۔ دونوں اس نفرت میں ایک دوسرے کے شریک تھے جو انھیں اپنے بعض متمول ہم جماعت لڑکوں کی بیکار حرکتوں کے یومیہ مظاہروں اور ان کے دین حقیقی سے انحراف پر محسوس ہوتی تھی، اور اس بے حیائی پر بھی جو ان کی زنا نہ ہم جماعتوں میں نظر آتی تھی، جو ایسے کپڑوں میں جامعہ آتی تھیں جیسے کسی محفل رقص میں آئی ہوں۔

خالد نے جامعہ کے ہوشلوں میں اپنے دوسرے دوستوں سے طہ کو متعارف کرایا۔ یہ سب کے سب دیہی علاقوں کے باشندے تھے، اچھی طبیعت کے مالک، دیندار، اور نادار۔ طہ ہر جمعرات کی شام عشا کی نماز پڑھنے اور ان سے ملنے جاتا اور پھر سب دیر تک بیٹھے باتیں اور بحثیں کرتے رہتے۔ ان بحثوں سے اسے حقیقت میں بہت فائدہ پہنچا۔ اسے پہلی بار علم ہوا کہ اس وقت مصری معاشرہ دور جاہلیت کا معاشرہ ہے، اسلامی معاشرہ نہیں، کیونکہ حکمران نے خدا کی شریعت کو معطل کر رکھا ہے، تحریمات خدا کی کھلم کھلا توہین کی جا رہی ہے، اور ملکی قانون نے شراب نوشی، زنا کاری، اور سود خوری کی اجازت دے رکھی ہے۔ اسے اشتراکیت کے معنی بھی یہیں آ کر معلوم ہوئے، جو خلاف دین تھی، اور ان جرائم کا بھی پتا چلا جو عبدالناصر کی حکومت نے اخوان المسلمین کے ساتھ کیے تھے، اور وہ ان کے ساتھ ابو الاعلیٰ المودودی، سید قطب، یوسف القرضاوی، اور ابو حامد الغزالی کی کتابیں پڑھتا۔ چند ہفتوں بعد وہ دن آیا جب ایک پر لطف شام گزارنے کے بعد اس کے دوست حسب معمول دروازے کے پاس اسے خدا حافظ کہنے کے لیے کھڑے ہوئے تھے کہ اچانک خالد عبدالرحیم نے کہا، ”طہ، تم جمعے کی نماز کہاں پڑھتے ہو؟“

”گھر کے پاس، ایک چھوٹی سی مسجد میں۔“

خالد اور اس کے بھائی بندوں نے ایک نگاہ کا تبادلہ کیا، پھر خالد نے زندہ دلی سے کہا، ”سنو، طہ، میں نے تم سے ثواب کمانے کا فیصلہ کیا ہے۔ کل دس بجے تحریر چوک میں ’علی بابا‘ قہوہ خانے کے سامنے میرا انتظار کرنا۔ ہم مسجد انس بن مالک چل کر نماز پڑھیں گے اور، انشاء اللہ، میں تمہیں شیخ شاکر سے ملواؤں گا۔“



جمعے کی اذان سے دو گھنٹے پہلے ہی مسجد انس بن مالک نمازیوں سے کچھا کھچ بھر گئی تھی۔ یہ سب کے سب اسلامی طلبا تھے، جن میں سے بعض مغربی لباس پہنے ہوئے تھے لیکن بیشتر نے پاکستانی لباس پہن رکھا تھا۔ سفید یا نیلی قمیص جو گھٹنوں سے نیچے آتی تھی، نیچے اسی رنگ کی شلوار، اور سر پر سفید پگڑی جس کا پلو گردن کے پیچھے جھول رہا تھا۔ یہ سب شیخ محمد شاکر کے معتقدین اور قابعین تھے اور جمعے کو سویرے ہی مسجد آ جاتے تھے تاکہ بھیڑ لگنے سے پہلے جگہ مل جائے، اور تعارفات، قرآن کی تلاوت یا دینی گفتگو میں وقت گزارتے۔ ان کی تعداد بڑھتی جاتی یہاں تک کہ ان کے تناسب سے جگہ تنگ پڑنے لگتی اور مسجد کے کارپرداز درجنوں چٹائیاں لاکر مسجد کے مقابل چوک میں بچھانا شروع کر دیتے۔ یہ چٹائیاں بھی تیزی سے نمازیوں سے بھرنے لگتیں، یہاں تک کہ ٹریفک کی آمد و رفت معطل ہو جاتی؛ مسجد کا دیواروں سے گھرا ہوا بالائی مقصورہ بھی، جو طالبات کے لیے مخصوص تھا، نگاہوں سے مخفی ہونے کے باوجود، اونچی بجنھناٹ سے بھر جاتا جو اس بات کی علامت تھا کہ یہ بھی پوری طرح بھر گیا ہے۔

مسجد کا لاؤڈ اسپیکر چل پڑا، ایک کان پھاڑ کڑکڑاہٹ سی اٹھی؛ پھر آواز صاف ہوئی اور کوئی طالب علم ترتیل سے شیریں آواز میں اور خشوع کے ساتھ قرآن پڑھنے لگا، اور باقی طلبا اسے غور سے سننے لگے۔ بڑی اسطوری فضا تھی، مستند اور پاک و صاف، اور قرونِ اولیٰ کا یہ بے ملّٰع اور زہدانہ منظر اسلام کے اولین دنوں کی یاد تازہ کر رہا تھا۔ اچانک تہلیل اور تکبیر بلند ہوئی اور طلبا ایک دوسرے سے مزاحم ہوتے ہوئے شیخ شاکر سے مصافحہ کرنے کے لیے اٹھ کھڑے ہوئے، جو آ پہنچا تھا۔ وہ پچاس کے لگ بھگ عمر کا ہوگا، درمیانہ قامت، ہلکی سی ڈاڑھی، جس پر حنا کا خضاب لگا ہوا تھا، چہرہ، جسے خوش شکل کہا جاسکتا ہے، اور شہد کے رنگ کی بڑی بڑی موثر آنکھیں۔ طلبا ہی کی طرح وہ بھی اسلامی لباس پہنے تھا

اور اوپر کا لے رنگ کی شال ڈال رکھی تھی۔ وہ اپنے گرد بھیر لگائے ہوئے تقریباً سبھی طلباء سے واقف تھا۔ وہ ان سے گلے ملا، مصافحہ کیا اور ان کا حال پوچھا۔ منبر پر پہنچتے پہنچتے اسے کافی وقت لگ گیا۔ پھر شیخ نے جیب سے ایک مسواک نکالی، دانتوں پر پھرائی اور بسم اللہ پڑھی۔ تکبیر کی آوازیں اتنی تیزی سے بلند ہوئیں کہ مسجد کے پہلو میں تعیش ہو گئے۔ اس نے ہاتھ سے اشارہ کیا اور فوراً ہی مکمل خاموشی چھا گئی۔

شیخ نے خطبے کی ابتدا خدا کی حمد و ثنا سے کی، پھر کہا: ”عزیز بیٹو اور بیٹیو، میں چاہتا ہوں کہ تم میں سے ہر ایک اپنے سے یہ سوال کرے: ’انسان اس دنیا میں کتنے سال جیتا ہے؟‘ بہترین مفروضوں کے مطابق انسان کا اوسط عرصہ حیات ستر سال سے تجاوز نہیں کرتا۔ اور اگر ہم غور کریں تو یہ مدت ہمیں بہت مختصر معلوم ہوگی۔ اس کے علاوہ، آدمی کسی وقت بھی بیماری یا حادثے سے ہلاک ہو سکتا ہے۔ اگر تم اپنے واقفوں اور رفیقوں میں سے کسی سے بھی پوچھو تو معلوم ہوگا، ان کے جاننے والوں میں ایک سے زائد لوگ جوانی میں اچانک فوت ہو گئے اور ان جواں مرگوں میں کسی کو بھولے سے بھی یہ خیال نہ ہوا ہوگا کہ وہ عنقریب جاں بحق والا ہے۔ اگر ہم اس نہج پر سوچیں تو معلوم ہوگا کہ اس دنیا میں انسان کے پاس صرف دو باتوں کا اختیار ہے: اپنی ساری جدوجہد اپنی دنیوی زندگی پر صرف کر ڈالے جو مختصر اور آنی جانی ہے اور کسی لمحے بھی ناگہانی ختم ہو سکتی ہے۔ اس صورت میں وہ اپنے لیے بڑا نفیس اور ٹھٹھا باٹ کا مکان بناتا ہے، لیکن وہ اس نے سمندر کے کنارے پر ریت سے بنایا ہوتا ہے، جسے کسی لمحے سمندری موج کا کوئی زوردار تھپیڑا منہدم کر سکتا ہے۔ اور یہ وہ اختیار ہے جس کی قسمت میں ناکامی لکھی ہے۔ رہا دوسرا اختیار، وہ جس کی ہمارا رب، سبحانہ و تعالیٰ، ہمیں دعوت دیتا ہے، تو اس کا تقاضا یہ ہے کہ ایک مسلمان اس دنیا میں اس طرح رہے کہ یہ روح کی حیاتِ جاوداں کا ایک مختصر اور زود گزر مرحلہ ہے۔ اس طرح زندہ رہنے والے کو دنیا اور آخرت دونوں ہی ملیں گی اور وہ ہمیشہ خوش رہے گا، آسودہ ذہن اور مطمئن ضمیر۔ اسے ہمارے رب سبحانہ و تعالیٰ کے سوا کسی اور کا خوف نہیں ہوگا۔ ایک سچے مومن کو موت کا خوف نہیں ہوتا کیونکہ وہ اسے وجود کی انتہا نہیں گردانتا، جیسا کہ مادہ پرست گردانتے ہیں۔ ایک مومن کے لیے موت محض جسدِ فانی سے ابدی زندگی کی طرف روح کا انتقال ہے۔ یہی وہ ایمانِ صادق تھا جس نے چند ہزار اولیٰ مسلمانوں کو اس زمانے کی فارس و روم جیسی بڑی بڑی سلطنتوں کی افواج پر فتح دلائی۔ وہ سیدھے سادے مسلمان اپنے ایمان کی طاقت پر، راہِ خدا میں جان دینے

کی اپنی سچی لگن، اور اس دنیا کی سریع الزوال لذتوں سے اپنے گہری حقارت کے بل بوتے پر دنیا کے چپے چپے پر پرچم اسلام بلند کرنے میں کامیاب ہوئے۔ اعلائے کلمۃ اللہ کے واسطے خدا نے ہم پر جہاد فرض کیا ہے۔ جہاد ایک اسلامی فریضہ ہے، نماز روزے کی طرح، بلکہ جہاد تو ان سب سے زیادہ اہم فرض ہے، لیکن مال دولت اور لذتوں کے حریص، ضمیر فروش حکام نے، جنہوں نے انحطاط کے دور میں عالم اسلام پر فرمانروائی کی ہے، اپنے ریاکار فقیہوں کی ملی بھگت سے، جہاد کو ارکان دین سے خارج کر دیا ہے، کیونکہ وہ اچھی طرح واقف ہیں کہ اگر لوگوں نے جہاد کو اپنا لیا تو آخر میں اس کا رخ خود ان کے خلاف ہو جائے گا اور ان کا تاج و تخت جاتا رہے گا۔ سو اس طرح، جہاد کو خارج کر کے، اسلام کو اس کے حقیقی معنی سے عاری کر دیا گیا اور ہمارا عظیم مذہب مہمل رسوم کے مجموعے میں بدل کر رہ گیا جنہیں مسلمان کھیل کود کی مشقوں کی طرح ادا کرتے ہیں، محض جسمانی حرکات جن کی کوئی روحانی معنویت نہیں۔ جب مسلمانوں نے جہاد سے روگردانی کی تو اس دنیا کے غلام بن گئے، حریص، موت سے خوفزدہ، بزدل۔ چنانچہ ان کے دشمن ان پر غالب آ گئے، اور خدا نے انہیں ذلیل کیا، ان کی قسمت میں ہزیمت، پسماندگی، اور غربت لکھ دی کیونکہ انہوں نے اللہ سبحانہ و تعالیٰ سے اپنا عہد توڑ ڈالا تھا۔

”پیارے بیٹو اور بیٹیو، ہمارے حکام کہتے ہیں کہ وہ شریعت اسلام کا نفاذ کر رہے ہیں، ساتھ ہی ساتھ یہ تاکید بھی کرتے ہیں کہ ہم پر جمہوری طریقے سے حکومت کر رہے ہیں۔ خدا جانتا ہے کہ وہ دونوں بدوں میں جھوٹ بول رہے ہیں۔ ہمارے تکت زدہ ملک میں اسلامی شریعت معطل پڑی ہے اور ہم پر فرانسیسی سکیولر قانون کے مطابق حکومت کی جا رہی ہے، جس کی رو سے شراب نوشی، زنا کاری اور جنسی کجروی، اگر یہ باہمی رضامندی سے عمل میں آئے، مباح ہے، بلکہ حقیقت میں خود حکومت قمار بازی اور شراب کی فروخت۔ سے منافع کما رہی ہے، پھر اسی مال حرام سے مسلمانوں کو تنخواہیں دیتی ہے، جس سے حرام مال کی لعنت ان کو بھی آلودہ کر دیتی ہے اور خدا ان کی زندگی سے اپنی برکتیں اٹھا لیتا ہے۔ یہ مفروضہ جمہوری ملک انتخابی دھاندلیوں، بے گناہوں کی قید اور اذیت دہی پر قائم ہے تاکہ حکمرانوں کا ٹولہ تا ابد راج کرتا رہے۔ وہ کاذب ہیں، کاذب ہیں، کاذب ہیں، اور چاہتے ہیں کہ ہم ان کے نفرت انگیز دروغ کو عین صداقت باور کر لیں۔ ہم ان سے کہتے ہیں، بہ آواز بلند اور صاف صاف: ہم اپنی امت کے لیے نہ اشتراکیت کے خواہاں ہیں نہ جمہوریت کے۔ ہم اسلامیت اور

صرف اسلامیت چاہتے ہیں۔ ہم جدوجہد کریں گے اور اپنی جانوں اور ہر عزیز چیز کو قربان کر دیں گے، یہاں تک کہ مصر دوبارہ اسلامی ہو جائے گا۔ اسلام اور جمہوریت ایک دوسرے کی ضد ہیں اور کبھی بغلیگر نہیں ہو سکتے۔ پانی آگ سے یا نور ظلمت سے آخر کیسے مل سکتا ہے؟ جمہوریت کا مطلب ہے لوگوں کی خود اپنی ذات پر حکومت، جبکہ اسلام صرف خدا کی حکومت جانتا ہے۔ وہ خدا کی شریعت کو اسمبلی کے اختیار میں دینا چاہتے ہیں تاکہ اس کے معزز نمائندے یہ فیصلہ کریں کہ قانون خدا الائق نفاذ ہے یا نہیں! ’بڑی بھاری بات ہے جو ان کے منہ سے نکلتی ہے، یہ لوگ بالکل ہی جھوٹ بکتے ہیں۔ شریعت حق جل و علا پر نہ مناقشہ ہو سکتا ہے نہ مناظرہ؛ اس کی تو بس اطاعت اور فی الفور نفاذ ہی کیا جاسکتا ہے، طاقت کے ساتھ، چاہے کراہت کرنے والے کراہت ہی کیوں نہ کریں۔ میرے بچو، آؤ، خدا کو اپنے دلوں میں حاضر کریں اور اس مبارک اجتماع میں موجود ہوتے ہوئے رب عزوجل سے عہد کریں کہ اپنے دین میں اس سے اخلاص برتیں گے، اپنے وجود کے ہر ذرے کے ساتھ اس کی راہ میں جہاد کریں گے، بخوشی اپنی جانیں دے دیں گے یہاں تک کہ اس کے کلمے کا بول بالا ہو...“

تکبیر کی آوازیں بلند ہونے لگیں جنہوں نے پوری عمارت کو گویا اپنی بنیادوں سے ہلا کر رکھ دیا۔ شیخ نے اپنی تقریر کے دوران توقف کیا اور سر جھکا لیا یہاں تک کہ سکون لوٹ آیا، جس کے بعد اس نے پھر بولنا شروع کیا، ”میرے بچو، آج مسلمان جوانوں کے سامنے جو کام ہے وہ تصور جہاد کو بازیاب کرنے اور اسے مسلمانوں کے ذہنوں اور دلوں میں پھر سے قائم کرنے کا ہے۔ ٹھیک یہی وہ چیز ہے جس کا امریکہ اور اسرائیل کو دھڑکا لگا ہوا ہے، اور ان کے ساتھ ساتھ ہمارے دغا باز حکام کو بھی۔ وہ اسلامی بیداری کے خوف سے کانپتے ہیں جو دن بدن ہمارے ملک میں بڑھتی جا رہی ہے، جس کی طاقت میں شدت آتی جا رہی ہے۔ حزب اللہ اور تحریک حماس کے مٹھی بھر مجاہدین قادر مطلق امریکہ اور ناقابل تسخیر اسرائیل کو ہرانے میں کامیاب ہوئے، جبکہ عبدالناصر کے لشکر جرار کا قلع قمع ہو گیا، کیونکہ وہ اس دنیا کی خاطر لڑ رہے تھے اور اپنے دین کو فراموش کر چکے تھے۔“

اب شیخ کا جوش اپنے عروج کو پہنچ گیا تھا، اور وہ چلا یا، ”جہاد! جہاد! جہاد! اے ابو بکر اور عمر، خالد اور سعد کی اولادو! آج اسلام کی امیدیں صرف تم سے وابستہ ہیں، جیسے کبھی تمہارے عظیم اجداد سے وابستہ تھیں! سوارہ خدا میں جہاد کرو اور اس دنیا کو ہمیشہ ہمیشہ کے لیے تین بار طلاق سنا دو جیسا کہ

امام علی بن ابی طالب نے کیا تھا! خدا اپنے عہد کے نفاذ کے لیے تمہارا منتظر ہے، سو ثابت قدمی دکھاؤ، پیچھے نہ ہٹو کہ کہیں تمہارا شمار بھی خاسرین میں نہ ہو! لاکھوں مسلمان جنہیں صہیونی قبضے کے باعث ہزیمت اور ذلت اٹھانی پڑی ہے تم سے التجا کرتے ہیں کہ ان کی لٹی ہوئی عزت و آبرو بحال کر دو۔ جوانانِ اسلام، صہیونی شراب پی کر تمہاری مسجد اقصیٰ کے بیچ صحن میں رنڈیوں کے ساتھ اپنا منہ کالا کرتے ہیں! سو تم اس کے خلاف کیا کر رہے ہو؟“

طلبا کا جوش بھڑک اٹھا اور ان میں سے ایک سامنے کی صف سے کھڑا ہو کر اور مجمعے کی طرف رخ کر کے جذبات سے ٹوٹتی ہوئی آواز میں چلایا، ”اسلامی! اسلامی! نہ اشتراکی، نہ جمہوری!“ اور اس کے عقب میں ہزاروں گلوں نے اس نعرے کو دہرایا اور تمام طلبا واحد گرجدار آواز میں جہاد کا نغمہ اپنے لگے، اور طالبات کے مقصورے سے پر مسرت شور شرابے کی بیسیوں آوازیں گونجنے لگیں۔ شیخ شاکر کی آواز پھر بلند ہوئی، اس کا جوش انتہا کو پہنچ گیا تھا: ”خدا کی قسم، میں دیکھتا ہوں کہ یہ مقام مطہر اور مبارک ہے، اسے ملائک گھیرے ہوئے ہیں! خدا کی قسم، میں دیکھ رہا ہوں کہ اسلامی حکومت کا قیام تمہارے ہاتھ میں ہے اور یہ دوبارہ وجود میں آ رہی ہے، قوی اور مفتخر! ہمارے ابن الوقت، غدار حکام، صلیبی مغرب کے خدام، تمہارے پاک اور با وضو ہاتھوں سے اپنے کیفرِ کردار کو پہنچیں گے، انشاء اللہ!“ اب نماز شروع ہوئی اور پیچھے سینکڑوں طلبا کو لیے ہوئے اس نے ’سورہ آل عمران‘ کی یہ آیتیں اپنی شیریں، اثر انگیز آواز میں پڑھنی شروع کیں:

بسم اللہ الرحمن الرحیم۔ ”اپنے بھائیوں کی نسبت کہتے ہیں کہ اگر ہمارا کہا مانتے تو نہ مارے جاتے، آپ کہہ دیجیے کہ [اچھا تو] اگر تم سچے ہو تو اپنے کو موت سے بچا لینا۔ اور جو لوگ اللہ کی راہ میں مارے گئے ہیں انھیں مردہ مت خیال کرو بلکہ وہ لوگ اپنے پروردگار کے پاس زندہ ہیں، رزق پاتے رہتے ہیں۔ ان نعمتوں سے سرور ہیں جو اللہ نے انھیں اپنے فضل سے عطا کی ہیں اور جو لوگ ان کے بعد والوں سے ابھی ان سے نہیں جاملے ہیں ان کی بھی اس حالت سے خوش ہیں کہ ان پر نہ کچھ خوف ہوگا اور نہ وہ غمگین ہوں گے۔ وہ لوگ خوش ہو رہے ہیں اللہ کے انعام اور فضل پر اور اس پر کہ اللہ ایمان والوں کا اجر ضائع نہیں کرتا۔ جن لوگوں نے اللہ اور رسول کے کہنے کو مان لیا بعد اس کے کہ انھیں زخم لگ چکا

تھا ان میں سے جونیک اور متقی ہیں ان کے لیے اجرِ عظیم ہے۔ یہ ایسے لوگ ہیں کہ ان سے کہنے والوں نے کہا کہ لوگوں نے تمہارے خلاف بڑا سامان اکٹھا کیا ہے ان سے ڈرو لیکن اس نے ان کا [جوش] ایمان اور بڑھا دیا اور یہ لوگ بولے کہ ہمارے لیے اللہ کافی ہے اور وہی بہترین کارساز ہے۔ سو یہ لوگ اللہ کے انعام اور فضل کے ساتھ واپس آئے کہ انھیں کوئی ناگواری [ذرا] نہ پیش آئی اور یہ لوگ رضاے الہی کے تابع رہے اور اللہ بڑا فضل والا ہے۔“ صدق اللہ العظیم۔



نماز ختم ہوتے ہی طلبا شیخ سے مصافحہ کرنے کے لیے دھکم پیل کرتے ہوئے آگے بڑھے۔ پھر مسجد کے صحن میں چار چار کی ٹولیوں میں منتشر ہو گئے، ایک دوسرے سے اپنا تعارف کرانے لگے اور قرآن کی تلاوت کرنے اور سبق لینے میں ایک دوسرے کی مدد کرنے لگے۔ شیخ شاکر منبر کے پیچھے ایک تنگ اور پستہ قد دروازے سے ہوتا ہوا اپنے دفتر میں آیا، جو ان طلبا سے ٹھسا ٹھس بھرا ہوا تھا جو مختلف اسباب کی بنا پر اس سے ملنا چاہتے تھے۔ حاضرین اس کی طرف بڑھے، معافتہ کیا، اور بعضوں نے اس کے ہاتھ پر بوسہ دینا چاہا جسے اس نے سختی سے پیچھے کھینچ لیا۔ وہ بیٹھ گیا اور ایک ایک کر کے ہر طالب علم کے مسئلے کو دلچسپی کے ساتھ سننے لگا۔ اس کے بعد ان کے درمیان سرگوشیوں میں مکالمہ ہوتا اور طالب علم رخصت ہو جاتا۔

آخر میں کمرے میں صرف چند طلبا ہی باقی رہ گئے، جن میں خالد عبد الرحیم اور طہ الشاذلی بھی شامل تھے۔ باقی رہ جانے والے وہ طالب علم تھے جو شیخ سے بہت قریب تھے، اور ان کا اشارہ پاتے ہی ایک طالب علم اٹھا اور دروازے کی چٹخنی چڑھا دی۔ ایک کچم شحیم اور بہت لمبی ڈاڑھی والے طالب علم نے گفتگو کا آغاز کیا، اور اونچی اور پر جوش آواز میں شیخ سے بولا، ”یا مولانا، یہ حفاظتی پولیس کو بھڑکانے کا معاملہ نہیں تھا۔ ہمارے ساتھ زیادتی انھوں نے کی تھی۔ ہمارے ساتھیوں کو گھر جا کر پکڑ لیا اور بند کر دیا، جبکہ انھوں نے کچھ نہیں کیا تھا۔ میں صرف یہ کہہ رہا ہوں کہ ہمیں کچھ نہ کچھ احتجاج ضرور کرنا چاہیے۔ اپنے بھائیوں کو چھڑانے کے لیے کوئی دھرنایا مظاہرہ۔“

خالد نے دیو ہیکل طالب علم کی طرف اشارہ کرتے ہوئے طے سے سرگوشی کی، ”بھائی طاہر، جامعہ قاہرہ میں جماعت کے امیر۔ طب کے آخری سال کے طالب علم۔“

شیخ نے نو جوان کی بات سنی، کچھ دیر سوچا، اور آہستگی سے کہا (اس تمام عرصے میں اس کی مسکراہٹ لبوں سے جدا نہ ہوئی)، ”اس وقت حفاظتی پولیس کو بھڑکا کر ہمیں کچھ فائدہ نہیں ہوگا۔ کویت کو آزاد کرانے کے نام پر حکومت امریکیوں اور صہیونیوں کے اتحاد میں ملوث ہو گئی ہے۔ چند دنوں میں ایک ظالم اور کافرانہ جنگ شروع ہو جائے گی جس میں مصری مسلمان امریکہ کی قیادت میں اپنے عراقی بھائیوں کو موت کے گھاٹ اتاریں گے۔ اور جب یہ ہوگا تو عوام مصری حکومت کے خلاف ہو جائیں گے جس میں تحریک اسلامی انشاء اللہ ان کی قیادت کرے گی۔ میرا خیال ہے اب تم بات سمجھ گئے ہو گے، میرے بیٹے۔ حفاظتی پولیس ہمیں جان بوجھ کر چھیڑ رہی ہے کہ ہم پلٹ کر جواب دیں اور یوں انھیں اسلامیوں کا پوری طرح سے سرکھلنے کا موقع مل جائے۔ تم نے نہیں دیکھا کہ آج کے خطبے میں میں نے صرف ایک عمومی سے مباحثے پر قناعت کی اور صاف طور پر آنے والی جنگ کا ذکر نہیں کیا؟ اگر میں نے مصر کی اتحاد میں شمولیت پر نکتہ چینی کی ہوتی تو وہ کل ہی مسجد کے دروازے بند کر دیتے، جبکہ جنگ شروع ہونے پر مجھے نو جوانوں کو مجتمع کرنے کے لیے مسجد کی ضرورت ہے۔ نہیں، میرے لڑکے، خود کو اس وقت ان کے رحم و کرم پر چھوڑ دینا دانشمندی نہیں۔ انھیں اپنی سی کرنے دو، یہاں تک کہ یہ ہمارے عراقی مسلمان بھائیوں کو مارنا شروع کر دیں۔ پھر دیکھنا کہ ہم اُس دن کیا کرتے ہیں، انشاء اللہ۔“

”اور یہ آپ سے کس نے کہا ہے کہ وہ جنگ شروع ہونے تک ہمیں گزند نہیں پہنچائیں گے؟ یہ یقین آپ کو کس بات سے ہے؟ آج انھوں نے اسلامی تحریک کے درجنوں افراد کو بند کر دیا ہے اور اگر ہم ان کی مزاحمت نہیں کرتے تو کل باقیوں کو بھی بند کر دیں گے،“ نو جوان نے بڑی تیزی سے جواب دیا۔

خاموشی چھا گئی اور فضا میں تناؤ کی کیفیت آ گئی۔ شیخ نے نو جوان پر ملامت آمیز نظر ڈالی اور اسی پرسکون آواز میں کہا، ”میرے لڑکے، میں خدا سے دعا کرتا ہوں کہ ایک دن وہ تمہیں تمہاری اشتعال پذیر فطرت سے نجات دلائے۔ قوی مسلمان وہ ہوتا ہے جو غصے میں اپنے پر ضبط کرتا ہے، جیسا کہ ہمارے پیارے نبی نے ہمیں تلقین کی ہے۔ مجھے معلوم ہے کہ یہ اپنے بھائیوں سے محبت اور

غیرت دینی ہے جو تمہیں غصہ دلا رہی ہے۔ لیکن میں تمہیں یقین دلاتا ہوں، میرے بچے، اور تم سے علی وقدر کی قسم کھا کر کہتا ہوں کہ ہم میدان جنگ میں اس کا فر حکومت سے ضرور متصادم ہوں گے، لیکن مناسب وقت پر، انشاء اللہ۔“

شیخ ایک لمحے کے لیے خاموش ہو گیا، پھر کچھ دیر تک نو جوان کو دیکھتا رہا اور ایسے اٹل لہجے میں کہا جسے جواب کی حاجت نہیں تھی، ”یہ میرے قطعی الفاظ ہیں۔ میں اسیروں کو چھڑوانے کے لیے اپنی پوری کوشش کروں گا، انشاء اللہ؛ ہمارے دوست ہیں، الحمد للہ، ہر جگہ۔ لیکن میں اس مرحلے پر کسی دھرنے ورنے کے حق میں نہیں ہوں۔“

نو جوان نے اپنا سر جھکا لیا اور یہ تاثر دیا کہ اس نے بات مان تولی ہے لیکن بس مجبوراً، اور تھوڑی ہی دیر بعد اس نے رخصت کی اجازت مانگ لی۔ اس نے حاضرین سے مصافحہ کیا اور جب شیخ کے پاس پہنچا تو ان پر جھکا اور دوبار ان کے ماتھے کا بوسہ لیا، گویا چپقلش کا ہر نقش محو کر دینا چاہتا ہو۔ اس کا جواب شیخ نے بڑی شیریں مسکراہٹ سے دیا اور شفقت سے اس کا کندھا تھپتھپایا۔ اس کے بعد لڑکے ایک ایک کر کے رخصت ہو گئے یہاں تک کہ بس طہ اور خالد ہی باقی رہ گئے۔ خالد شیخ کے قریب آیا اور بولا، ”یا مولانا، یہ بھائی طہ الشاذلی ہیں، اقتصادیات کی فیکلٹی میں میرے ہم سبق جن کا میں نے آپ سے ذکر کیا تھا۔“

شیخ طہ کی طرف ملتفت ہوا اور اور مہربانی سے بولا، ”اہلاً، اہلاً۔ بیٹے، کیا حال ہے؟ تمہارے دوست کی زبانی تمہارے بارے میں بہت سنا ہے۔“



پولیس تھانے میں گھمسان کا رن پڑ گیا۔

حامد حواس نے ملاک خلع کو ایک رسمی رپورٹ میں کمرے پر غاصبانہ قبضہ کرنے کا مرتکب قرار دیا اور عدالتی کارروائی کا مطالبہ کیا۔ ملاک نے اپنی حد تک رپورٹ کے ساتھ کرائے کے معاہدے کی نقل نتھی کر دی تھی اور ایک دوسری رپورٹ جمع کرنے پر اصرار کیا، جس میں اس نے حامد حواس اور علی ڈرائیور پر اپنے زد و کوب کرنے کا الزام رکھا اور اپنی چوٹوں کے سرکاری طور پر نوٹ کیے جانے کا مطالبہ کیا۔ نتیجے میں انھوں نے اسے ایک سپاہی کے ساتھ احمد ماہر اسپتال بھیج دیا جہاں سے وہ ایک

طبی رپورٹ لے کر لوٹا۔ یہ بھی رپورٹ کے ساتھ نتھی کر دی گئی۔ علی ڈرائیور ملاک پر دراز دستی کرنے سے مکمل انکار کرتا رہا اور اسے جھوٹ موٹ کی چوٹیں دکھانے کا الزام دیا۔

یہ سب تو قانونی حجت بازی تھی۔ باقی رہی نفسیاتی جنگ، تو اس میں سب اپنے اپنے انداز میں کود پڑے۔ مثلاً حامد حواس نے ایک لمحے کے لیے بھی چھت کے سبھی مکینوں کی اجتماعی منفعت کی چیز ہونے کی بابت قانونی دلائل دینا بند نہیں کیا، اور منجملہ دیگر باتوں کے مختلف عدالتی تنسیخی فیصلوں کے حوالے دیے؛ جبکہ اسپر ون افسر سے عاجزی کے ساتھ (نازک وقتوں میں حسب معمول اپنا جلاباب اٹھا کر اپنی کٹی ہوئی ٹانگ کی نمائش کرتے ہوئے)، اونچی واویلا مچاتی ہوئی آواز میں تکرار کرتا رہا، ”رحم، عالیجاہ، رحم! ہم تو بس روزی کمانا چاہتے ہیں، اور وہ ہمیں باہر نکال دیتے ہیں اور زد و کوب کرتے ہیں!“

پولیس تھانوں میں ملاک کی اپنی کارکردگی ایک طرح سے بے حد انوکھی تھی۔ اس نے بہت پہلے ہی یہ سمجھ لیا تھا کہ پولیس کے افسر کسی شہری کا اندازہ تین باتوں کی بنیاد پر کرتے ہیں: اس کا حلیہ، پیشہ، اور بات کرنے کا انداز؛ اس تشخیص کے مطابق، تھانے میں کسی شہری کے ساتھ یا تو عزت کا برتاؤ کیا جائے گا یا اہانت آمیز اور مار پٹائی کا۔ ظاہر ہے، ملاک کے معمولی سے سوٹ سے تو افسران پر کوئی گہرا اثر پڑنے والا نہیں تھا، اور اسی طرح، اس کا قمیص سازی کا پیشہ عزت آبرو کی خاطر خواہ مقدار کی ضمانت نہیں دے سکتا تھا، تو اب لے دے کر سارا دار و مدار اندازِ تکلم پر تھا۔ چنانچہ، وہ اس کا عادی ہو گیا تھا کہ کسی وجہ سے بھی تھانے جانا پڑ جائے تو کسی تاجر کا انداز اختیار کرے، جو اپنی توجہ اشد ضروری اور سنجیدہ معاملات میں لگی ہوئی ہونے کے باعث اس طرح روکے جانے پر بے حد پراگندہ خاطر ہو، اور افسران سے ایسی فصیح و بلیغ زبان میں بات کرتا کہ وہ اسے حقیر جاننے سے پہلے ہی گڑبڑا جاتے۔ وہ کوئی بھی کلام کرتا، افسروں کے سامنے تاکید کرنے کے لیے چلا کر کہتا، ”جناب والا، جیسے آپ کو بھی معلوم ہے اور مجھے بھی معلوم ہے! تھانے کے سربراہ اعلیٰ کو بھی علم ہے! علاقے کے پولیس افسر صاحب کو بھی علم ہے!“

فصیح و بلیغ زبان کا استعمال، اس پر علاقے کے پولیس افسر کا حوالہ (جیسے وہ اس کا کوئی قریبی واقف کار ہو جس سے رابطہ قائم کرنے کی وہ پوری نیت رکھتا ہو)۔ یہ وہ موثر طریقے تھے جن کے باعث وہ ملاک کے ساتھ اہانت آمیز سلوک کرنے سے کتر جاتے۔

تو یہاں یہ سب — افسردہ اور ملاک اور حامد حواس — افسر کے سامنے کھڑے ہوئے تھے اور بغیر سانس لیے چلا رہے تھے، جبکہ ان کے عقب میں نشے باز علی ڈرائیور، کسی آزمودہ کار کھرچ مڑے کی طرح جسے موسیقی میں اپنی باری کا علم ہو، اپنی بھاری اور بھرائی ہوئی آواز میں بار بار یہی لفظ دہراتا رہا: ”جناب عالی، چھت پر عورتیں اور خاندان آباد ہیں! ہم کاریگر عملے کو ان کی بے حرمتی نہیں کرنے دیں گے، جناب عالی!“

افسران سے بالکل عاجز آچکا تھا اور اگر اسے عواقب کا خوف نہ ہوتا تو اپنے گروں سے کہتا کہ سب کو باندھ کر خوب بید زنی کریں۔ لیکن آخر میں اس نے توشیح کر دی کہ رپورٹ سرکاری وکیل کو پیش کی جائے، اور سارے جتبیوں کو وہ رات حوالات میں گزارنی پڑی، اور اگلے دن سرکاری وکیل نے ایک حکم جاری کیا جس کی رو سے ملاک کو کمرہ استعمال کرنے کا اختیار مل گیا اور متاثرین کو عدالتی چارہ جوئی کرنے کا حق۔ چنانچہ ملاک چھت پر فتح مند لوٹا، جس کے بعد خیر خواہوں نے بیچ میں پڑ کر اس کے اور اس کے مخالفین علی ڈرائیور اور حامد حواس کے درمیان مصالحت کرادی (جنھوں نے دکھانے کو مصالحت قبول کر لی لیکن ملاک کے خلاف شکایتیں تحریر کرنے اور پھر ثابت قدمی سے ان کی پیروی کرنے سے باز نہ آئے)۔

لیکن سرکاری وکیل کا حکم ملاک کے لیے ایک نقطہ آغاز ثابت ہوا اور ہفتے کے اندر اندر اس نے کمرے کی کایا ہی پلٹ کر رکھ دی۔ چھت پر کھلنے والا دروازہ بند کرادیا اور ایک بڑا سادہ روازہ زینے کے پاس کھلوایا، جہاں ایک بڑا سا پلاسٹک کا بورڈ ٹانگ دیا اور اس پر عربی اور انگریزی دونوں میں ’ملاک قیصیں‘ لکھ دیا۔ اندر کپڑے کاٹنے کے واسطے ایک کشادہ میز اور منتظر گاہوں کے واسطے چند کرسیاں بچھا دیں اور دیوار پر مریم عذرا کی شبیہ لٹکا دی اور اس کے برابر اخبار نیویارک ٹائمز سے ایک انگریزی مضمون کی نقل، جس کی سرخی ”ملاک خلع، عظیم مصری درزی“ تھی اور جس میں امریکی صحافی نے ایک پورے صفحے پر ماہر استاد ملاک خلع کی مہارت کے گن گائے تھے؛ صفحے کے درمیان میں ملاک کی تصویر تھی جس میں اس کی پیائشی پٹی اس کی گردن کے گرد پڑی تھی اور وہ خود کپڑا قطع کرنے میں مکمل غرق تھا اور بظاہر اس سے قطعی بے خبر کہ اس کی تصویر اتاری جا رہی ہے۔

اگر کوئی اس سے مضمون کے بارے میں پوچھتا ہے تو ملاک بتاتا ہے کہ ایک غیر ملکی (جو بعد میں

نیویارک ٹائمز کا قاہرہ کا نامہ نگار نکلا) ایک دن چند قیصیں سلوانے آیا۔ اگلے دن ملاک کو یہ دیکھ کر حیرت ہوئی کہ وہ کئی غیر ملکی فوٹو گرافروں کو لے کر آیا ہے۔ انھوں نے یہ پارہ اس کے بارے میں اس لیے لکھا تھا کہ وہ اس کی سلائی کی صلاحیتوں پر مارے حیرت کے عیش عیش کراٹھے تھے۔ ملاک یہ کہانی بالکل عام سے انداز میں سناتا ہے، پھر ایک دزدیدہ نگاہ سامعین پر ڈالتا ہے۔ اگر وہ انھیں کسماتے اور شک کرتے نظر آتے ہیں تو وہ کسی دوسری چیز کی بات کرنے لگتا ہے، جیسے اس نے کچھ کہا ہی نہ ہو۔ اگر وہ اس یقین کرتے ہوئے معلوم ہوتے ہیں تو ملاک اپنی بات جاری رکھتا ہے اور زور دے کر کہتا ہے کہ غیر ملکی نے بڑا سخت اصرار کیا تھا کہ وہ اس کے ساتھ امریکہ چلے اور وہاں قیصیں بنائے اور جو بھی تنخواہ چاہے خود ہی بتادے، لیکن ظاہر ہے اس نے پیشکش ٹھکرا دی کیونکہ اسے مصر کے باہر رہنے کے خیال ہی سے نفرت ہے۔ ملاک اس پارے کو آسودہ خاطری اور اعتماد کے ساتھ یہ کہہ کر انجام تک پہنچاتا ہے، ”سب جانتے ہیں کہ یہ سارے باہر کے ملک ماہر قیص سازوں کے مشتاق ہیں۔“

معاملے کی ساری حقیقت بس اتنی ہے کہ بسیونی، عتبہ چوک کا فوٹو گرافر، کسی کو بھی کسی بھی اخبار میں صحافتی مضمون کا موضوع بنانے کی قدرت رکھتا ہے جس میں اس کی مہارت کا ذکر ہو، بس فرمائش کرنے کی دیر ہے۔ اس کا نرخ عربی اخبار کے لیے دس پاؤنڈ اور غیر ملکی اخبار کے لیے بیس پاؤنڈ ہے۔ بسیونی کو صرف اخبار کا نام، گاہک کی تصویر، اور خبر کا مضمون درکار ہوتا ہے، جو اس کے پاس پہلے سے تیار موجود ہے، جس میں لکھنے والا قاہرہ کی سڑکوں پر ایک بے حد ذہین درزی، وغیرہ وغیرہ کی کارگاہ، یا کسی عظیم کباب بنانے والے، وغیرہ وغیرہ کی دکان پر اچانک جانگلنے پر اپنے زبردست تعجب کا ذکر کرتا ہے۔ بسیونی ان تمام چیزوں کو اپنے فوٹو کا پیئر میں ایک خاص طرح سے چڑھاتا ہے کہ برآمد ہونے والی نقل یوں نظر آتی ہے جیسے کسی اخبار سے تراشی گئی ہو۔

لیکن اپنی نئی جگہ پر ملاک خلہ آخر کرتا کیا ہے؟ قیصیں بناتا ہے، ظاہر ہے؛ لیکن درزی کا کام اس کی یومیہ کارگزاریوں کے ادنیٰ سے حصے سے زیادہ نہیں، کیونکہ مختصراً، وہ ہر وہ کام کرتا ہے جس سے آمدنی کا امکان ہو، چاہے یہ نقدی اور اسمگل شدہ شرابوں کی تجارت ہو یا جائیداد، اراضی اور ساز و سامان سے آراستہ اپارٹمنٹس کی دلالی، سن رسیدہ عربوں کی چھوٹی عمر کی فلاح [دہقان] لڑکیوں سے شادیوں کا انتظام ہو جنھیں وہ جیزہ اور فیوم کے متعینہ گاؤں سے لاتا ہے، یا مزدوروں کو دو ماہ کی اجرت کے عوض

خلیج کے ملکوں میں بھجوانے کا کام۔

اس متنوع الجہات کام کاج نے اسے لوگوں کے بارے میں ہر قسم کی معلومات اور ان کے ذرا ذرا سے راز جمع کرنے کا حریص بنا دیا ہے، کیونکہ کسی بھی شخص کا کسی لمحے بھی اس سے معاملہ ہو سکتا ہے، اور یہ معلومات کسی وقت بھی ان معاملات پر فیصلہ کن طور پر اثر انداز ہو سکتی ہیں اور وہ معاملے کا رخ اپنے حسبِ منشا پھیر سکتا ہے۔ ہر روز وسطِ صبح سے رات کے دس بجے تک بھانت بھانت کے لوگ ملاک کی کارگاہ میں آتے ہیں۔ غریب اور امیر گاہک، سالخورده عرب، دلال، اور ساز و سامان سے آراستہ پارٹمنٹوں میں کام کرنے والی نوکرانیاں اور لڑکیاں، چھوٹے موٹے بیوپاری اور کمیشن ایجنٹ؛ اور ملاک ان سب کے درمیان آتا جاتا رہتا ہے، باتیں کرتا ہے اور چلاتا ہے، ہنستا ہے اور بہلاتا پھسلاتا ہے، لال پیلا ہوتا ہے اور جھگڑتا ہے، سینکڑوں جھوٹی قسمیں کھاتا ہے اور سودے طے کرتا ہے، کسی مشہور اور ممتاز آدمی کی طرح جو کسی کھیل میں اپنا کردار مزے لے لے کر ادا کر رہا ہو جسے طویل مشق و ریاضت سے اس نے درجہ تکمیل کو پہنچا دیا ہو۔



ملاک کو بشینہ السید دن میں دو بار نظر آتی تھی، کام پر جاتے اور واپس آتے وقت۔ شروع ہی سے وہ اس پر لہلوٹ ہو گیا تھا کیونکہ وہ خوبصورت تھی اور اس کا جسم شہوت انگیز تھا۔ اس کے ساتھ ساتھ اسے ایک احساس اور بھی ہوتا تھا، جسے الفاظ میں بیان کرنا مشکل ہے، کہ یہ سنجیدگی جو اس نے اپنے چہرے پر طاری کر رکھی ہے، شکستنی اور ملمع کار ہے، اور یہ کہ وہ اتنی پاکباز ہے نہیں جتنی خود کو ظاہر کرنے کی کوشش کرتی ہے۔ جب اس نے بشینہ کی بابت معلومات فراہم کر لیں اور حقیقتِ حال سے واقف ہو گیا تو اس سے سلام علیک کرنا اور اس کی ماں حاجہ کی صحت کا حال پوچھنا شروع کر دیا، اور یہ کہ 'شمن' کو، جہاں وہ کام کرتی تھی، قمیصوں کی کھپ کی ضرورت تو نہیں (جس پر، ظاہر ہے، بشینہ کو اپنا کمیشن ملے گا)۔ آہستہ آہستہ وہ اس سے مختلف موضوعات پر باتیں کرنے لگا۔ موسم، پڑوسی، شادی۔ حقیقت میں بشینہ کو ملاک سے بات کرتے ہوئے ہمیشہ بے آرامی محسوس ہوتی تھی لیکن وہ اسے اپنے سے دور بھی نہیں کر سکتی تھی کیونکہ اسے روز اس کے پاس سے ہو کر گزرنا پڑتا تھا اور وہ ان کا پڑوسی تھا اور ادب کے ساتھ بات کرتا تھا، جس کی وجہ سے بشینہ کو بے رخی دکھانے کا موقع نہیں مل سکتا تھا۔

بہر حال، اس نے بات کرنا قبول کر لیا لیکن بنیادی طور پر اس لیے کہ ملاک کے رویے میں اس سے متعلق جو تجسس اور کھوج تھی اس نے اسے مجبور کر دیا تھا۔ وہ خواہ کسی موضوع پر بشینہ سے بات کر رہا ہو، اس کا لہجہ اور نگاہیں اس تک پہنچ ہی جاتیں، جیسے کہہ رہا ہو، ”اتنی پارسانہ بنو، مجھے سب معلوم ہے۔“ یہ بن کہی بات اتنی واضح اور قوی ہو گئی کہ وہ اپنے سے پوچھنے لگی کہ کہیں طلال نے اس سے ان کے تعلق کا بھانڈا تو نہیں پھوڑ دیا ہے۔

ملاک اس سے اور زیادہ بے تکلف ہوتا گیا، حتیٰ کہ ایک دن اس نے اچانک اپنی آہستہ رو اور ٹٹولتی ہوئی نظر اس کی بھری بھری چھاتیوں اور گداز جسم پر ثبت کر کے بے حیائی سے پوچھا، ”طلال شنن تمہیں ماہوار کیا دیتا ہے؟“

بشینہ طیش میں آ گئی اور فیصلہ کر ڈالا کہ اس بار سختی سے اس کا دماغ درست کر دے گی، لیکن آخر میں اس سے نظریں کتراتے ہوئے خود کو جواب دیتے ہوئے پایا، ”دو سو پچاس پاؤنڈ۔“ اس کی آواز عجیب سنائی دے رہی تھی، کھڑکھڑاتی ہوئی، جیسے کوئی دوسرا بول رہا ہو، اور ملاک ہنس پڑا، اس سے قریب ہوا، اور حملہ کرتے ہوئے، بولا، ”بے وقوف لڑکی۔ یہ تو دمڑیاں ہیں۔ سنو، میں تمہیں چھ سو پاؤنڈ ماہانہ کا کام دلوا سکتا ہوں۔ ابھی فوراً جواب دینے کی ضرورت نہیں۔ سوچنے کے لیے جتنا وقت درکار ہو لے لو۔ ایک دن، دو دن، پھر آ کر مجھ سے ملنا۔“

’میکسم بار‘ میں زکی الدسوقی کو بڑی راحت محسوس ہوتی ہے۔

جیسے ہی وہ سلیمان باشاچوک پارکر کے آٹوموبیل کلب کے مقابل چھوٹی سی گزرگاہ میں آتا ہے اور شیشوں والے چھوٹے سے چوبی دروازے کو دھکا دے کر داخلے سے گزر لیا ہوتا ہے، تو اسے محسوس ہوتا ہے کہ وقت کی کوئی جادوئی مشین اسے انیس سو پچاس کی دہائی کے طلسمی دنوں میں واپس لے آئی ہے۔ سفید رنگ چڑھی چمکدار دیواریں جن پر عظیم فنکاروں کی اصلی الواح آویزاں ہیں، پرسکون روشنی جو دیواروں کے نازک اندام لیمپوں سے مترشح ہو رہی ہے، جگمگاتے سفید میز پوشوں سے ڈھکی ہوئی میزیں جن پر پلیٹیں، تہہ کیے ہوئے نیپکن، چمچے، چھریاں اور مختلف قامت کے کانچ کے گلاس فرانسیسی انداز میں سجے ہوئے ہیں، غسلخانے کا راستہ جسے بڑے سے نیلے رنگ کی تہہ دار چلمن (paravent) نے چھپا رکھا ہے، اور چھوٹی سی خوشنما بار جس کے انتہائی بائیں سرے پر ایک قدیم پیانو کھڑا ہے جسے ریستوران کی مالکہ کرتین اپنے دوستوں کے لیے بجاتی ہے۔ ’میکسم‘ کی ہر شے پر بڑے شاندار ماضی کی چھاپ پڑی ہے، جس طرح پرانی رولز رائس کاروں، خواتین کے لمبے سفید دستانوں، پروں سے مزین بیٹوں، بھونپو اور طلائی سویوں والے گراموفونوں، اور چوبی چوکھٹوں میں آویزاں پرانی سفید اور سیاہ تصویروں پر پڑی ہوتی ہے، جنہیں ہم اپنے بیٹھنے کے کمروں میں لٹکا کر بھول جاتے ہیں اور جو گاہے بگاہے دیکھنے پر ہمیں گدازی اور افسردگی کا احساس دلاتی ہیں۔

’میکسم‘ کی مالکہ، مادام کرتین نیکولاس، یونانی الاصل ہے، مصر میں پیدا ہوئی اور یہیں پروان چڑھی۔ وہ تصویریں بناتی ہے، پیانو اور وائلن بڑی عمدگی سے بجاتی ہے، اور بڑا اچھا گاتی ہے۔ اس نے کئی بار شادی کی ہے اور بڑی شادماں اور تند و تیز زندگی گزاری ہے۔ زکی سے اس کے تعلق کا آغاز انیس سو پچاس کی دہائی میں بڑے دھواں دھار عشق سے ہوا، پھر یہ ماند پڑ گیا اور اپنے پیچھے بڑی گہری اور پائیدار دوستی چھوڑ گیا۔ زکی مصروف رہتا ہے اور مہینوں اس سے ملے بغیر گزار دیتا ہے لیکن جیسے ہی اس کا

دل بوجھل یا حالات خراب ہونے لگتے ہیں، کرتین کی طرف چل پڑتا ہے اور ہمیشہ اس کو اپنا مختصر پاتا ہے۔ وہ توجہ سے اس کی بات سنتی ہے، بے لوث مشورہ دیتی ہے، اور کسی ماں کی سی درد مندی دکھاتی ہے۔ آج اسے بار کے دروازے سے داخل ہوتا دیکھتے ہی اس نے مسرت کا نعرہ لگایا، اسے چٹالیا اور دونوں گالوں پر چوما۔ پھر اس کے دونوں ہاتھ پکڑ لیے اور سر پیچھے ڈال کر کچھ دیر تک اپنی نیلگوں آنکھوں سے اس کا معائنہ کرتی رہی، اور کہنے لگی، ”پریشان نظر آ رہے ہو، میرے دوست۔“

زکی اداسی سے مسکرایا اور کچھ کہنے والا ہی تھا کہ خاموش ہو رہا۔ کرتین نے اپنا سریوں ہلایا جیسے سمجھ گئی ہو، پھر اسے پیانو کے برابر اپنی مرغوب میز پر بیٹھنے کی دعوت دی اور سرخ شراب کی ایک بوتل اور کچھ ٹھنڈی مزیدار چیزیں منگوائیں۔ جیسے خشک پھولوں میں اپنی پرانی مہک کا شائبہ باقی رہتا ہے، کرتین میں اب بھی اپنے جمال رفتہ کے آثار باقی تھے۔ اس کا جسم صاف ستھرا اور خوشنما تھا، بال رنگے ہوئے اور پیچھے کی طرف کڑھے ہوئے تھے، اور دھیمے دھیمے سے بناؤ سنگار نے اس کے جھریوں زدہ چہرے کو ایک شائستہ اور پروقار تاثر بخش دیا تھا۔ جب وہ ہنستی تو اس کا چہرہ کسی رحمدل دادی کی شفقت اور وضعداری اور اس پرانی عشوہ طرازی کے درمیان ڈولتا رہتا جو ایک کوندے کی طرح لوٹ آتی اور پھر غائب ہو جاتی۔ میز کے قواعد کے مطابق کرتین نے شراب کو چکھا، پھر نوبیہ کے رہنے والے قدیم ویٹر کو اشارہ کیا اور اس نے دو گلاس اوپر تک بھر دیے۔ شراب کی چسکی لیتے ہوئے زکی نے اسے بتایا کہ کیا ماجرا ہوا ہے۔ وہ توجہ سے سنتی رہی، پھر سرسری انداز میں کہا، ”تم بات کا بنگلہ بنا رہے ہو۔ بالکل معمولی سی چپقلش ہے۔“

”دولت نے مجھے گھر سے نکال دیا ہے۔“

”بیجانی عمل ہے، غصے کی زیادتی کی پیداوار۔ ایک دو دن بعد جا کر معافی مانگ لینا۔ دولت جلدی گرم ہو جاتی ہے لیکن دل کی اچھی ہے۔ اور یہ مت بھولو کہ تم نے واقعی اس کی بیش قیمت انگوٹھی کھو دی ہے اور کوئی بھی عورت اپنا زیور کھودینے پر تمہیں نکال باہر کرے گی۔“

یہ سب کرتین نے خوش دلی کے ساتھ کہا، لیکن زکی افسردہ ہی رہا اور رنجیدگی سے بولا، ”دولت بڑے زمانے سے مجھے اپارٹمنٹ سے نکال دینے کا منصوبہ بنا رہی ہے اور انگوٹھی کے نقصان نے اسے یہ موقع فراہم کر دیا ہے۔ میں نے اسے نئی انگوٹھی خرید کر دینے کی پیشکش بھی کی لیکن اس نے انکار کر دیا۔“

”میں نہیں سمجھی۔“

”دولت چاہتی ہے کہ اپارٹمنٹ صرف اسی کا ہو جائے۔“
”کیوں؟“

”پیاری دوست، میں مذہبی نہیں ہوں، جیسا کہ تم جانتی ہو، اور بعض چیزیں ہیں جن کی میں نے کبھی پروا نہیں کی ہے، جیسے جائیداد اور ورثے کی تقسیم۔“

کرستین نے اسے استفہامیہ نظروں سے دیکھا تو زکی نے شراب کا ایک اور گلاس انڈیلتے ہوئے وضاحت کی، ”میں نے کبھی شادی نہیں کی اور نہ میرے بچے ہیں۔ جب میں مر جاؤں گا تو میرا سب کچھ دولت اور اس کی اولاد ہی کو ملے گا۔ لیکن وہ چاہتی ہے کہ اپنے بچوں کے واسطے سب کچھ آج ہی پکا کر لے۔ کل، جھگڑے کے دوران، اس نے مجھ سے کہا، ’میں تمہیں ہمارے حقوق کو فضول اڑانے نہیں دوں گی۔ ذرا تصور تو کرو! اس طرح، اتنے صاف صاف لفظوں میں! میری ساری ملکیت کو وہ اپنے بچوں کا حق سمجھتی ہے، یوں جیسے میں تو بس اپنی ملکیت کے نگہبان سے زیادہ نہیں۔ وہ میرے مرنے سے پہلے ہی میرا ورثہ وصول کر لینا چاہتی ہے۔ اب آیا تمہاری سمجھ میں؟“
”نہیں، زکی۔“

کرستین نے، جو تھوڑی سی خماری میں آگئی تھی، آخری لفظ چلا کر کہے، اور جب زکی نے بولنے کی کوشش کی، تو اس نے خاصی گرمی سے اس کی قطع کلامی کی، ”دولت کبھی اس طرح نہیں سوچ سکتی۔“
”اتنی عمر ہو جانے کے بعد بھی تم ویسی ہی سادہ لوح ہو۔ تمہیں بدی کے خیال پر حیرت کیوں ہوتی ہے؟ تم ایک بچے کی طرح سوچتی ہو۔ تم تصور کرتی ہو کہ اچھے لوگوں کو مسکرانا اور شادماں ہونا چاہیے، اور برے لوگوں کے چہرے قہج ہوتے ہیں اور ان کی بھنویں گھنی اور الجھی ہوئی۔ زندگی اس سے کہیں زیادہ پیچیدہ ہے۔ بدی بہترین لوگوں میں بھی ہوتی ہے اور ان میں بھی جو ہم سے بے حد قریب ہوتے ہیں۔“

”میرے پیارے فلسفی، تم مبالغے سے کام لے رہے ہو۔ سنو۔ چلو بلیک لیبل کی ایک بڑی بوتل کی شرط لگائیں۔ میں آج رات دولت کو فون کر کے تم دونوں میں صلح کرادوں گی۔ پھر میں تم سے بوتل خریدواؤں گی، اور خبردار جو اپنے وعدے سے پھرنے کی کوشش کی!“

زکی 'میکسم' سے اٹھا اور ڈاؤن ٹاؤن میں فضول مٹر گشت کرنے لگا۔ پھر وہ اپنی دفتر کی طرف چل دیا، جہاں اسٹرون نے، (جسے پورے واقعے کا علم تھا) چہرے پر مناسب افسردگی طاری کر کے اس کا استقبال کیا اور تیزی اور گرمجوشی سے اس کے لیے شراب اور کھانے کی ہلکی پھلکی چیزیں تیار کرنے لگا، جیسے اس سے تعزیت کر رہا ہو۔ زکی اپنی شراب اٹھا کر بالکنی میں آیا۔ وہ ابھی تک دولت سے صلح صفائی کرنے کی امید پالے ہوئے تھا۔ اسے محسوس ہوا کہ کچھ بھی سہی، آخر کو وہ ہے تو اس کی بہن ہی اور اسے کوئی ضرر نہیں پہنچا سکتی۔ آدھا گھنٹہ گزر گیا، پھر فون کی گھنٹی بجی۔ اسے کرسٹین کی خجالت میں ڈوبی ہوئی آواز یہ کہتی سنائی دی، "زکی، میں نے دولت کو فون کیا تھا۔ مجھے افسوس ہے۔ لگتا ہے وہ سچ مچ باؤلی ہو گئی ہے اور تمہیں اپارٹمنٹ سے نکال دینے پر ادھار کھائے بیٹھی ہے۔ بولی کہ اس نے تالا بدل دیا ہے اور وہ کل تمہیں تمہارے کپڑے بھجوا رہی ہے۔ جو ہوا ہے اس پر مجھے یقین نہیں آ رہا۔ تم باور کر سکتے ہو، وہ تمہارے خلاف قانونی چارہ جوئی کرنے کا کہہ رہی تھی؟"

"کیا قانونی چارہ جوئی؟"

"اس نے یہ نہیں بتایا، لیکن بہتر ہوگا کہ ہوشیار رہو، زکی۔ اس سے کچھ بعید نہیں۔"



اگلے دن اسٹرون سڑک کے کسی لونڈے کو لیے نمودار ہوا جو ایک بڑا سا صندوق اٹھائے ہوئے تھا جس میں دولت نے زکی کے تمام کپڑے بھیج دیے تھے۔ اس کے بعد پولیس تھانے سے متعدد طلبی کے پروانے آئے، کیونکہ دولت نے اس نیت سے کئی رپورٹیں داخل کر دی تھیں کہ اپارٹمنٹ کے قبضے پر اپنا قانونی حق ثابت کر سکے اور زکی کی جانب سے عدم تعرض کا حلف نامہ بھی لے لیا تھا۔ دوستوں نے بیچ میں پڑ کر دونوں کے درمیان مصالحت کرانے کی کوشش کی لیکن دولت نے انکار کر دیا۔ زکی نے اسے کئی بار فون کیا لیکن وہ لائن کاٹ دیتی۔ آخر میں اسے ایک وکیل سے مشورہ لینا پڑا، جس نے بتایا کہ اس کا معاملہ اگرچہ بالکل ہی مایوس کن نہیں ہے، لیکن کوئی خاص اچھا بھی نہیں کہا جاسکتا، کیونکہ اپارٹمنٹ اس کے باپ کے نام سے کرائے پر دیا گیا تھا اور اس میں رہنے کا حق دولت کو بھی پہنچتا ہے۔ اس نے تاکید کے ساتھ یہ بھی بتا دیا کہ قانونی کارروائی میں بڑا وقت لگتا ہے اور اس قسم کے معاملے میں مناسب طریقہ یہ ہے کہ سختی سے کام لیا جائے۔ (افسوس کے ساتھ) اسے چاہیے کہ چند غنڈوں کی خدمات

حاصل کرے، ان کی مدد سے دولت کو اپارٹمنٹ سے نکال دے، واپس اندر داخل نہ ہونے دے، اور اگر وہ عدالت جاتی ہے تو جایا کرے؛ اس قسم کے قضیوں کو حل کرنے کا یہی واحد موثر طریقہ ہے۔

زکی نے وکیل کے خیال سے اتفاق کیا اور تجویز کیا کہ اتوار کی صبح، جب دولت حسبِ عادت بینک جاتی ہے، دروازہ توڑ کر تالا بدل دیا جائے۔ اس نے وکیل سے زور دے کر کہا کہ نہ دربان اور نہ ہمسایوں میں سے کوئی اس منصوبے پر عمل کرنے سے اسے باز رکھ سکے گا۔ اس نے بڑے جوش و خروش اور سنجیدگی سے یہ سب کہا، لیکن اپنے دل میں خوب جانتا تھا کہ وہ ان میں سے کسی بات پر عمل نہیں کرے گا۔ وہ کبھی غنڈے نہیں رکھے گا، کبھی دولت کو گھر کے باہر نہیں نکالے گا، اور وہ کبھی اسے عدالت میں نہیں گھسینا پھرے گا۔ وہ یہ سب کر ہی نہیں سکتا تھا۔

کیا اسے دولت سے خوف آتا ہے؟ شاید۔ وہ اس سے کبھی متصادم نہیں ہوتا۔ اس کا سامنا ہونے پر ہمیشہ پیچھے ہٹ جاتا ہے، اور فطرتاً لڑنے والا آدمی نہیں ہے؛ بچپن ہی سے اسے جھگڑوں ٹنوں اور مشکلوں سے نفرت رہی ہے اور وہ جس طرح بھی ہو، ان سے دامن بچانے کی کوشش کرتا رہا ہے۔ اس پر مستزاد یہ کہ وہ اسے اس لیے گھر سے نہیں نکال سکتا کہ وہ اس کی بہن ہے۔ اگر وہ اپارٹمنٹ کو دولت کے پنچے سے نکال کر اسے سڑک پر ڈال دے تو اس سے اسے خوشی نہیں ہوگی۔ دولت سے پنچہ کشی اسے اداس کر دیتی ہے کیونکہ وہ اسے بد باطن اور کینہ جو نہیں سمجھتا، چاہے وہ کچھ بھی کیا کرے۔ وہ اس کی پرانی شکل کو نہیں بھول سکتا جو اسے پسند تھی۔ وہ کتنی نازک اور نرمیلی ہوا کرتی تھی، اور اب کتنی بدل گئی ہے! وہ اداس ہے تو یوں کہ بہن سے اس کا تعلق اس درجہ خراب ہو گیا ہے۔ جو کچھ دولت نے کیا ہے وہ اس کی بابت سوچتا ہے اور اپنے سے پوچھتا ہے کہ اتنی بے رحمی آخر دولت میں کہاں سے آگئی۔ پڑوسیوں کے سامنے اسے اپارٹمنٹ سے نکال دینے کا یا اسے کیسے ہوا؟ اور تھانے میں پولیس افسر کے سامنے بیٹھ کر اپنے بھائی کے خلاف رپورٹ داخل کرنے کا حوصلہ اس میں کہاں سے آیا؟ کیا اسے ایک مرتبہ بھی یہ خیال نہیں آیا کہ وہ اس کا بھائی ہے، جس نے اس کے ساتھ کبھی کوئی برائی نہیں کی ہے؟ کیا وہ اس جزا کا مستحق ہے؟ اور کیا ایک ذرا سی جائیداد کی خاطر اپنے خاندان کو قربان کیا جاسکتا ہے؟ یہ درست ہے کہ جو زمین اس نے زرعی اصلاحات سے حاصل کی تھی وہ اپنی قدر و قیمت میں کئی گنا بڑھ گئی ہے، لیکن اس کی موت پر یہ سب بہر حال دولت اور اس کے بچوں ہی کو ملنے والا ہے، تو

پھر یہ سارے کھڑاگ کھڑے کرنے اور اسے بے عزت کرنے کی کیا ضرورت تھی؟

زکی کو محسوس ہوا کہ ادا سی آہستہ آہستہ پھیل رہی ہے اور اپنے تار یک سائے اس کی زندگی پر ڈال رہی ہے۔ اس نے پوری پوری راتیں جگ کر گزاریں، جن کے دوران وہ صبح تک بالکنی پر بیٹھا شراب اور سگریٹ پیتا رہتا، اور ماضی کے واقعات کو ذہن میں دہرایا کرتا، کبھی سوچتا کہ وہ اپنی پیدائش سے ہی بد قسمت رہا ہے۔ اس کا سنہ پیدائش تک بدشگون تھا؛ اگر وہ پچاس سال پہلے پیدا ہوا ہوتا تو اس کی پوری زندگی کا رنگ ہی مختلف ہوتا۔ اگر انقلاب ناکام رہا ہوتا، اگر شاہ فاروق نے احرار افسروں کو گرفتار کرنے میں مستعدی دکھائی ہوتی جن کے ناموں تک سے وہ واقف تھا، تو انقلاب کبھی برپا نہ ہوا ہوتا اور زکی اپنی زندگی اسی طرح گزارتا جو اس کے شایان تھی۔ زکی بک، ولد عبدالعال باشا الدسوقی۔ وہ یقیناً وزیر تو بن ہی گیا ہوتا، بلکہ شاید وزیر اعظم۔ ایک شاندار زندگی، نہ کہ یہ بے معنی اور اہانت آمیز زندگی۔ ایک طوائف اسے نشہ پلا کر لوٹ لیتی ہے، پھر بہن پڑوسیوں کے سامنے اسے گھر سے نکال دیتی ہے اور فضیحت کرتی ہے، حتیٰ کہ اسے دفتر میں ابھڑون کے ساتھ سونا پڑتا ہے۔ کیا یہ بد قسمتی ہے یا کردار کی کوئی خامی جو اسے ہمیشہ غلط فیصلے کی طرف لے جاتی ہے؟ وہ انقلاب کے بعد مصر ہی میں کیوں پڑا رہا؟ وہ فرانس جا کر نئی زندگی بھی تو شروع کر سکتا تھا، جیسا کہ بڑے خاندانوں کی بہت سی اولادوں نے کیا تھا۔ وہاں اس نے یقیناً کوئی اہم مقام حاصل کر لیا ہوتا، جیسے بعض دوستوں نے کیا تھا، جو اس سے ہر لحاظ سے کمتر تھے۔ لیکن وہ مصر ہی میں رہا اور آہستہ آہستہ اپنی گرتی ہوئی صورت حال کا عادی ہوتا گیا، یہاں تک کہ ان پستیوں میں جا پڑا۔ اور پھر... اس نے شادی کیوں نہیں کی؟ جب وہ جوان تھا، بہت سی امیر اور حسین عورتیں اسے چاہتی تھیں، لیکن وہ شادی سے انکار کیے جاتا، یہاں تک کہ موقع نکل جاتا۔ اگر اس نے شادی کر لی ہوتی تو آج اس کی خبر گیری کے واسطے جوان بچے ہوتے اور ان بچوں کے بچے، جن کے ساتھ وہ کھیلا کرتا، ان سے لاڈ پیار کرتا۔ اگر اس کا صرف ایک بچہ ہی ہوتا تب بھی دولت اس کے ساتھ یہ سلوک نہ کرتی، اور اگر اس نے شادی کی ہوتی تو اس قاتل، المناک تنہائی کا سامنا نہ کرنا پڑتا، اور قریب المرگی کے اس تیرہ و تار یک احساس کا جو اس پر ہمیشہ اپنے کسی دوست کے مرنے کی خبر سننے پر طاری ہو جاتا ہے۔ وہ ناقابل جواب سوال جو بستر میں پناہ لیتے ہوئے ہر رات لوٹ آتا ہے، یہ ہے: ”موت کب آئے گی، اور کیسے؟“ اب اسے اپنے ایک دوست

کا خیال آتا ہے جس نے خود اپنی موت کی پیش گوئی کی تھی۔ وہ اس کے ساتھ دفتر کی بالکنی میں بیٹھا ہوا تھا کہ اس نے اس پر ایک عجیب سی نظر ڈالی، بالکل اچانک، جیسے اسے دور افق پر کچھ نظر آیا ہو۔ پھر آہستگی سے کہا، ”زکی، میری موت قریب آگئی ہے۔ میں اسے سونگھ سکتا ہوں۔“

عجیب بات یہ تھی کہ اس کا دوست چند دن بعد واقعی مر گیا، حالانکہ اسے کوئی بیماری وغیرہ نہیں تھی۔ اس واقعے پر وہ خود سے سوال کرتا (جب طبیعت گری گری اور پڑ مردہ ہوتی)، کیا موت کی کوئی خاص بو ہوتی ہے جو زندگی کے خاتمے پر مرنے والے کے ارد گرد اٹھنے لگتی ہے، اس طرح کہ وہ اس کے قرب سے واقف ہو جاتا ہے؟ اور خاتمہ کیسا ہوگا؟ کیا موت ایک طویل نیند کی طرح ہوگی جس سے وہ کبھی بیدار نہیں ہوگا؟ یا قیامت اور جزا سزا کا وجود ہے، جیسا کہ دیندار لوگ اعتقاد رکھتے ہیں؟ کیا خدا اسے موت کے بعد عذاب دے گا؟ وہ مذہبی نہیں ہے اور یہ بھی صحیح ہے کہ نماز روزے کا کبھی پابند نہیں رہا۔ لیکن اس نے اپنی ساری زندگی کسی کو تکلیف نہیں پہنچائی، کسی کو فریب نہیں دیا، چوری نہیں کی، دوسروں کا حق نہیں مارا، اور غریب غریب کی مدد کرنے میں کبھی سستی نہیں کی۔ شراب اور عورتوں کو چھوڑ کر، اسے یقین نہیں کہ اس نے صحیح معنوں میں کوئی گناہ کیے ہوں۔

یہ یاس انگیز خیالات زکی پر بہت دنوں تک حاوی رہے، اس طرح کہ اس نے کوئی تین ہفتوں تک دفتر ہی میں بود و باش رکھی۔ فکروں اور کرب سے لبریز تین ہفتے، جو ایک صبح خوشگوار تعجب کے ساتھ ختم ہوئے، جس نے اس کے سارے رنج و محن کو اس طرح دور کر دیا جس طرح طویل رات ایک پُرسوں لمحے میں زائل ہو جاتی ہے۔ زکی اس دلاویز منظر کو ہمیشہ یاد رکھے گا، ہزاروں بار، فرحت انگیز موسیقی کی سنگت پر، اسے اپنی یاد میں دہرائے گا، کہ کیسے وہ بالکنی میں بیٹھا ہوا اپنے صبح کے قبوے کی چسکیاں لے رہا تھا، تمباکو پی رہا تھا، اور سڑک کی بھیڑ بھاڑ کا نظارہ کر رہا تھا کہ اسٹروں اپنی بیساکھی پر جھولتا ہوا، چہرے پر اپنے مخصوص خوشامدانہ تاثر کے بجائے ایک پراسرار اور خبیث مسکراہٹ کے ساتھ نمودار ہوا۔

”کیا چاہیے؟“ زکی بک نے اسے ناگواری سے مخاطب کیا جس میں تہدید غراہٹ بھی شامل تھی۔ لیکن کسی استثنائی اور قطعی یقینی چیز نے اسٹروں کو ایک غیر معمولی اعتماد سے بھر دیا تھا اور وہ اپنے آقا کے پاس آیا، جھکا اور سرگوشی میں کہا، ”عالیجاہ، میں اور میرا بھائی ملاک ایک چیز کے بارے

میں آپ سے بات کرنا چاہتے ہیں۔“

”کس چیز کے بارے میں؟“

”یوں کہہ لیں، آپ کے بارے میں، عالیجاہ۔“

”تو بولو، گدھے آدمی! میں تمہاری حماقتیں سننے کے موڈ میں نہیں ہوں۔ کیا ہے؟“

اس پر ابسحرون اس کی طرف جھکا اور بھنبھنایا، ”ہم نے عالیجاہ کے لیے ایک سیکرٹری ڈھونڈ

نکالی ہے۔ اچھی سی جوان لڑکی۔ میری بے ادبی معاف کریں، لیکن ان برے وقتوں میں عالیجاہ کو ایک

ایسی سیکرٹری کی ضرورت ہے جو حضور کا خیال رکھ سکے۔“

زکی ہمہ تن گوش ہو گیا اور ابسحرون پر ایک گہری استفہامی نظر ڈالی، جیسے اسے کوئی خاص رمز یہ

پیغام ملا ہو، یا کسی مخفی زبان میں، جس سے وہ واقف ہو، کوئی جملہ سنا ہو۔ پھر اس نے تیزی سے جواب

دیا، ”کیوں نہیں؟ دیکھ سکتا ہوں؟“

آقا کو تھوڑی سی اذیت پہنچانے کی خواہش کے زیر اثر، ابسحرون پہلے تو خاموش رہا، پھر

آہستگی سے کہا، ”یعنی عالیجاہ اسے دیکھنا چاہتے ہیں؟“

بک نے تیزی سے ہاں میں سر ہلادیا اور اپنے اشتیاق کو چھپانے کے لیے سڑک کو دیکھنے لگا۔

ابسحرون کسی شعبہ باز کی طرح جو اپنا کرتب دکھا کر تعجب کا اظہار کرتا ہے، مڑا، بیساکھی فرش پر کھٹکھٹاتا

دور ہوا، اور کوئی دس منٹ کے لیے غائب ہو گیا۔ پھر وہ لڑکی کو ساتھ لے کر لوٹا۔

اور یہ وہ لمحہ ہے جسے زکی کبھی نہیں بھولے گا۔ وہ لمحہ جب اس نے اُسے پہلی بار دیکھا تھا۔ وہ

ایک بڑے بڑے سبز رنگ کے پھولوں والا سفید لباس پہنے ہوئے تھی جو اس کے جسم سے یوں چپکا ہوا

تھا کہ اس کے سارے نشیب و فراز نظر آ رہے تھے، اس کے فریب، نرم و گداز بازو جو مختصر آستینوں سے

باہر نکلے ہوئے تھے۔ ابسحرون نے اسے ہاتھ پکڑ کر آگے کیا اور بولا، ”آنسہ بشینہ السید۔ ان کے

والد مرحوم بڑے نیک آدمی تھے اور یہیں چھت پر ہمارے ساتھ رہتے تھے۔ خدا ان پر اپنی رحمت

کرے۔ وہ میرے اور ملاک کے لیے ایک بھائی کی طرح تھے۔“

بشینہ اپنے چھوٹے چھوٹے، ہلکورے کھاتے ہوئے قدموں کے ساتھ آگے آئی۔ پھر مسکرائی،

اور اس کا چہرہ کچھ اس طرح دمک اٹھا کہ اس نے زکی کا دل موہ لیا، اور بولی، ”صبح بخیر، حضور۔“



جو لوگ طہ الشاذلی سے ماضی میں واقف تھے وہ اب اسے مشکل ہی سے پہچان سکیں گے۔ اس کی تو کایا ہی پلٹ گئی ہے، جیسے پرانا آدمی ایک بالکل ہی نئے آدمی میں بدل گیا ہو۔ معاملہ صرف اتنا ہی نہیں کہ اس نے اپنی سابقہ مغربی پوشاک کی جگہ اسلامی لباس اختیار کر لیا ہے، اور نہ یہ کہ اس نے ڈاڑھی چھوڑ دی ہے جس کے باعث وہ اپنی عمر سے کہیں زیادہ باوقار اور بارعب دکھائی دینے لگا ہے، اور نہ یہ کہ اس نے عمارت کے پیش ایوان میں لفٹ کے برابر ایک چھوٹی سی جگہ اپنے لیے مقرر کر لی ہے، جہاں وہ ایک اور باریش برادر کے ساتھ، جو انجینئرنگ کا طالب علم ہے اور پانچویں منزل پر رہتا ہے، باری باری سے اذان دیتا ہے۔ یہ سب تو ظاہری تبدیلیاں ہیں۔ لیکن جہاں تک اس کے باطن کا تعلق ہے تو گویا ایک نئی، طاقتور، اور طرار روح اس میں حلول کر گئی ہے۔ وہ اب ایک بالکل ہی نئے سبھاؤ سے عمارت میں چلنے پھرنے، بیٹھنے، اور لوگوں کے ساتھ گفتگو کرنے لگا ہے۔ عمارت کے مکینوں کے ساتھ اس کی وہ پہلے والی لجاجت، منمنناہٹ اور انکساری اب ہمیشہ کے لیے رخصت ہو گئی ہے۔ اب وہ ان کا سامنا خود اعتمادی سے کرتا ہے۔ اسے اس کی ذرہ برابر بھی پروا نہیں رہی کہ وہ کیا خیال کرتے ہیں، اور وہ ان کی جانب سے ادنیٰ سی ملامت یا اہانت برداشت نہیں کر سکتا۔ اسے اب ان چھوٹی موٹی مالیت کے نوٹوں سے بھی کوئی دلچسپی نہیں رہی جو وہ اسے دیا کرتے تھے اور جنہیں وہ نئی چیزیں خریدنے کے لیے پس انداز کیا کرتا تھا، اول تو اس لیے کہ اسے یقین ہے کہ خدا اس کی کفالت کرے گا، اور دوسرے یہ کہ شیخ شاکر نے مذہبی کتابوں کی فروخت میں اسے شریک کر لیا ہے۔ چھوٹے چھوٹے کاروباری کام جو وہ اپنے فالتو وقت میں کرتا ہے اور جن سے اسے اچھی خاصی فاضل آمدنی ہو جاتی ہے۔

اب وہ اس بات کی مشق کر رہا ہے کہ لوگوں سے صرف اللہ کی خاطر محبت یا نفرت کرے۔ اس نے شیخ سے سیکھا ہے کہ لوگ اتنے حقیر اور پست ہیں کہ ان سے ان کی دنیوی صفات کی بنیاد پر نہ محبت کی جاسکتی ہے نہ نفرت۔ اس کے برعکس، ان کی بابت ہمارے جذبات کا تعین اس سے ہونا چاہیے کہ وہ خدائی شریعت کی پاسداری کس درجہ کرتے ہیں۔ اس طرح اس کا بہت سی چیزوں کو دیکھنے کا انداز بدل گیا۔ وہ بہت سے کرایہ داروں کو پہلے اس لیے پسند کرتا تھا کہ وہ اس کے ساتھ اچھا برتاؤ کرتے

تھے اور دینے دلانے میں فیاضی سے کام لیتے تھے۔ اب وہ ان سے اللہ کی خاطر نفرت کرنے لگا ہے، کیونکہ وہ نماز نہیں پڑھتے اور ان میں سے بعضے شراب پیتے ہیں۔ وہ جماعت اسلامیہ میں اپنے بھائیوں سے اتنی محبت کرنے لگا ہے کہ ان پر اپنی جان قربان کر سکتا ہے۔ اس کے سارے پرانے دنیوی معیار کسی قدیم اور نازک عمارت کی طرح منہدم ہو گئے ہیں اور ان کی جگہ لوگوں اور اشیا کو جانچنے کے سچے اسلامی معیار نے لے لی ہے۔ ایمان کی قوت نے اس کے دل میں سما کر اسے ایک بالکل ہی نیا وجود بنا دیا ہے، جو خوف اور بدی دونوں سے آزاد ہے۔ اسے اب موت کا خوف نہیں رہا اور نہ وہ کسی مخلوق سے خوفزدہ ہوتا ہے، چاہے وہ کتنی ہی قوی یا بارسوخ کیوں نہ ہو۔ اب وہ زندگی میں خدا کی نافرمانی اور اس کے غضب کے علاوہ کسی اور چیز سے نہیں ڈرتا۔

اور اس تبدیلی میں ہاتھ ہے تو رب عز وجل کے فضل کا، اور اس کے بعد شیخ شاکر کا، جو ہر ملاقات کے دوران اس کے ایمان باللہ اور اسلام کے علم میں اضافہ کرتا ہے۔ طے شیخ سے محبت کرنے لگا ہے اور اس سے چپکارہتا ہے۔ وہ اس کے ان مقربین میں شمار ہونے لگا ہے جو کسی وقت بھی جا کر شیخ سے گھر پر مل سکتے ہیں۔ یہ وہ مرتبہ ہے جو شیخ صرف اپنے وفاداروں ہی کو عطا کرتا ہے۔

پرانے زمانے کی بس ایک ہی چیز ابھی تک طے کی ذات میں باقی رہ گئی ہے۔ بشینہ سے اس کی محبت۔ اس نے بشینہ کے ذہن کو اپنی نئی فکر کی طرف لگانے کی کوشش کی لیکن ناکام رہا۔ اسے اس پابندی کا قائل کرنے کی جدوجہد کی۔ اسے الحجاب قبل الحساب نامی کتاب لا کر دی اور اسے پڑھنے کے لیے دباؤ ڈالتا رہا، مسلسل اس کا پیچھا کرتا رہا یہاں تک کہ وہ اس کے ساتھ مسجد انس بن مالک چلنے اور وہاں اس کے ساتھ شیخ شاکر کا خطبہ سننے پر تیار ہو گئی، لیکن طے کو یہ دیکھ کر تعجب اور مایوسی ہوئی کہ وہ اس سے متاثر نہیں ہوئی۔ بلکہ اس نے تو صاف صاف یہ تک کہہ دیا کہ خطبہ بڑا بیزار کن تھا، جس پر دونوں میں جھڑپ ہو گئی۔ اب انھوں نے اپنی ملاقاتوں کے دوران کافی لڑنا جھگڑنا شروع کر دیا ہے، جس پر اکساتی بشینہ ہی ہے۔ اس پر وہ تاؤ میں آ جاتا ہے اور ہر مرتبہ اسے چھوڑ کر چل دیتا ہے اور اس سے قطعی طور پر تعلق توڑ لینے کا عزم کرتا ہے۔ اس کے ذہن میں شیخ شاکر کی اس وقت کی پرسکون اور کشادہ مسکراہٹ جھلک اٹھتی ہے جب وہ اس سے بشینہ کا ذکر کر رہا ہوتا ہے، اور اس کے یہ الفاظ یاد آتے ہیں، ”میرے لڑکے، تم کبھی بھی ان کی ہدایت نہیں کر سکو گے جن سے محبت کرتے ہو،

لیکن خدا جن کی چاہے گاہدایت کرے گا۔“ شیخ کے کلمات اس کے ذہن میں گونجتے ہیں اور وہ بشینہ سے کبھی نہ ملنے کا عہد کرتا ہے، لیکن چند ہی دن بعد عہد شکنی کر ڈالتا ہے، مایوسی کے عالم میں اسے دوبارہ دیکھنے کے لیے تڑپنے لگتا ہے۔ لیکن ہر جھگڑے کے بعد جب وہ اس سے مصالحت کرنے آتا ہے، بشینہ کی سرد مہری کچھ اور بڑھ جاتی ہے۔

لیکن آج خاص اس سے ملنے کی خاطر وہ جامعہ نہیں گیا اور صبح عمارت کے داخلے کے پاس انتظار کرتا رہا۔ جب وہ آئی تو یہ کہہ کر اس سے مخاطب ہوا، ”صبح بخیر، بشینہ۔ اگر مہربانی کرو تو میں تم سے ایک بات کرنا چاہتا ہوں۔“

”میں مصروف ہوں۔“

اس نے طے کو بالکل نظر انداز کرتے ہوئے رکھائی سے جواب دیا اور چند قدم آگے بڑھ گئی۔ طے ضبط نہ کر سکا اور ہاتھ پکڑ کر کھینچا۔ بشینہ نے تھوڑی سی کھینچا تانی کی، پھر مزاحمت چھوڑ دی اور بوکھلا کر سرگوشی کی، ”میرا ہاتھ چھوڑو! فضیحتا کرنے کی ضرورت نہیں۔“ دونوں سڑک پر لوگوں کے درمیان خاموش اور چوکنے چلتے رہے یہاں تک کہ توفیقیہ چوک میں اپنی مرغوب جگہ پر پہنچ گئے۔ ابھی وہ بیٹھے ہی تھے کہ وہ پھٹ پڑی، ”آخر تم مجھ سے چاہتے کیا ہو؟ ہر روز میرے لیے مشکل کھڑی کرنا کیا ضروری ہے؟“

عجیب بات ہے، خود اس کا غصہ دم بھر میں ہرن ہو گیا، جیسے کبھی تھا ہی نہیں۔ ایک لمحہ انتظار کرنے کے بعد اس نے ایسی آواز میں کہا جسے پرسکون رکھنے کے لیے اسے باقاعدہ کوشش کرنی پڑی، جیسے اسے اطمینان دلانا چاہتا ہو، ”بشینہ، میں تم سے التجا کرتا ہوں کہ مجھ سے غصے مت ہو!“

”میں پوچھ رہی ہوں کہ مجھ سے کیا چاہتے ہو؟“

”میں نے کچھ سنا ہے اور اس کی تصدیق کرانا چاہتا ہوں۔“

”تصدیق کر دی۔“

”کیا مطلب؟“

”مطلب یہ کہ جو کچھ بھی تم نے سنا ہے، سچ ہے۔“

وہ اسے لاکار رہی تھی اور گفتگو کو انتہا کی طرف دھکیل رہی تھی۔

”تم نے طلال کی دکان چھوڑ دی ہے؟“

”میں نے طلال کی نوکری چھوڑ دی ہے اور اب زکی الدسوقی کے یہاں کام کر رہی ہوں۔ کیا یہ کوئی عیب ہے، یا گناہ، جناب شیخ؟“

اس نے کمزور آواز میں کہا، ”زکی الدسوقی بری شہرت کا مالک ہے۔“
 ”ہاں، اس کی بری شہرت ہے اور وہ عورت بازی کرتا ہے، لیکن مجھے مہینے کے چھ سو پاؤنڈ دیتا ہے۔ اور یہ دیکھتے ہوئے کہ مجھ پر خاندان بھر کی کفالت کی ذمہ داری ہے، اور حضور مجھے اسکول اور کھانے پینے کے مصارف دینے سے عاجز ہیں، حضور کو دخل اندازی کرنے کا کوئی حق نہیں پہنچتا!“
 ”بشیرہ، اللہ سے ڈرو! تم اچھی انسان ہو۔ خدا کو ناراض کرنے سے بچو! صالح عمل کرو اور خدا رازق ہے!“

”یہ صحیح ہے کہ خدا رازق ہے، لیکن مسئلہ یہ ہے کہ ہمیں پیٹ بھر روٹی نہیں مل رہی۔“
 ”میں تمہیں باعزت ملازمت دلوا سکتا ہوں۔“

”پیارے، ملازمت اپنے آپ کو دلواؤ! میں اپنی ملازمت سے بالکل مطمئن ہوں۔“
 ”تو تم یہی چاہتی ہو؟“

”ہاں، یہی چاہتی ہوں۔ کچھ اور بھی کہنا ہے؟“

اس نے یہ استہزا کے ساتھ کہا، پھر اس پر دوبارہ جھنجھلاہٹ طاری ہو گئی، سو وہ اٹھی، اس کے سامنے کھڑی ہو گئی، اور رخصت ہونے کے لیے بال سنوارتے ہوئے بولی، ”سنو، طہ۔ میں پگنی بات کہہ رہی ہوں۔ ہمارے تعلق کو ختم سمجھو۔ اب ہم اپنی اپنی راہ چلیں گے۔ اور اب دوبارہ ملنے کی کوئی ضرورت نہیں، اگر برا نہ مانو تو۔“

پھر وہ ابہام سے مسکرائی اور آگے بڑھتے ہوئے بولی، ”تم نے تو اپنی ڈاڑھی بھی بڑھالی ہے اور دین کے پابند ہو گئے ہو، اور میں چھوٹے اور عریاں اسکرٹس پہنتی ہوں۔ میرا تمہارا کیا میل!“



شیخ شاکر کا مکان تنگ اور حقیر سا ہے۔ دارالسلام کی ایک تنگ سی گلی میں لال اینٹوں کا دو منزلہ گھر۔ دو سونے کے کمروں اور بیٹھک میں شیخ شاکر، اس کی دو بیویوں، اور ان کے سات عدد بیٹے بیٹیوں کی رہائش ہے جو اپنی پڑھائی کے مختلف درجوں میں ہیں۔ شیخ اور اس کے ملاقاتی طلبانے ایک علامت

چن لی ہے۔ وقفے وقفے سے تین بار دستک۔ جس سے وہ آنے والوں کو پہچان جاتا ہے۔ اور یہی دستک طہ الشاذلی نے بھی استعمال کی۔ اندر سے شیخ کی آواز آئی، ”حاضر ہوا!“ پھر اسے ایک اور آواز سنائی دی جس سے اندازہ ہوا کہ عورتیں دوسرے کمرے میں چلی گئی ہیں، اور شیخ کے آہستہ، بھاری قدموں اور گلا صاف کرنے کی آواز صاف سنائی دے رہی تھی۔ تھوڑی ہی دیر بعد شیخ نے بسم اللہ کہتے ہوئے دروازہ کھولا۔

”طہ، اہلاً یا ولدی!“

”افسوس کہ آپ کو تکلیف دے رہا ہوں، لیکن آپ سے تھوڑی سی بات کرنی ہے۔“
 ”آؤ آؤ، اندر آ جاؤ۔ آج جامعہ نہیں گئے؟“

طہ کھڑکی کے پاس والے صوفے پر بیٹھ گیا اور بشینہ کے ساتھ اپنا ماجرا سنا دیا۔ اس نے شیخ کو سب کچھ بتایا اور اپنے جذبات کا ذکر کیا۔ شیخ اپنی تسبیح کے دانوں کو انگلیوں سے پھراتے ہوئے توجہ سے سنتا رہا۔ بات کا سلسلہ شیخ کے اٹھ کر چائے کی سینی لانے سے کچھ دیر کے لیے منقطع ہو گیا، جس کے بعد وہ پھر توجہ سے سننے لگا یہاں تک کہ طہ نے اپنی بات ختم کی۔ وہ کچھ دیر سوچتا رہا، پھر بولا، ”میرے لڑکے، دین حنیف محبت کے خلاف نہیں، اگر یہ شریعت کے مطابق ہو اور معصیت کی طرف نہ لے جاتی ہو، بلکہ یہ تو خدا کی شریف ترین تخلیق ہے، نبی مصطفیٰ خود بی بی عائشہ سے محبت کرتے تھے اور اس کا صحیح روایتوں میں ذکر بھی آیا ہے جن کے مستند ہونے پر سب کا اتفاق ہے۔ ساری مشکل اس عورت کے انتخاب میں ہے جو آدمی کے جذبات کی مستحق ہو۔ اس عورت کی صفات کیا ہونی چاہئیں؟ رسول اللہ نے کہا ہے: ”کسی عورت سے اس کے حسن، دولت اور دین کی خاطر نکاح کیا جاسکتا ہے۔ سو دین والی کا انتخاب کرو، اور، خدا نے چاہا تو، دولت پیچھے پیچھے خود چلی آئے گی۔“ (صدق رسول اللہ)۔ اگر تمہیں مناسب دینی تربیت ملی ہوتی تو تم اس آزار میں پڑنے سے باز رہتے جس کی تکلیف تم اب سہہ رہے ہو۔ تمہیں اور تمہاری نسل کے تمام بچوں کو اسلامی تربیت میسر نہیں آئی ہے، کیونکہ تمہاری نشوونما ایک بے دین حکومت کے دور میں ہوئی اور تمہیں سکیولر تعلیم دی گئی۔ سو تم لوگ ایسے طریقہ فکر کے عادی ہو گئے ہو جس سے دین منہا کر دیا گیا ہے۔ اب تم لوگ اسلام کی طرف لوٹ تو آئے ہو لیکن اپنے دماغ سے سکیولر ازم کے دلدار کو دور کرنے اور اسلام کے لیے پاک کرنے میں

تمہیں وقت لگے گا۔ جیسا کہ میں نے بار بار کہا ہے، خدا کے واسطے محبت اور نفرت کرنا سیکھو، ورنہ تمہارا اسلام کبھی بھی کامل نہیں ہوگا۔ یہ تکلیف جو تمہیں پہنچ رہی ہے، یہ خدا سے تمہاری دوری کا طبعی اور ناگزیر نتیجہ ہے، چاہے یہ دوری تمہاری زندگی کے صرف ایک ہی پہلو میں کیوں نہ ہو۔ اگر تم نے اپنی اس رفیقہ سے تعلق کے شروع ہی میں خود سے پوچھا ہوتا کہ وہ کتنی پابندِ شعائر ہے، اگر تم نے اس کے اسلام سے تمسک کو اپنے تعلق کی شرط بنایا ہوتا، تو آج تمہاری یہ حالت نہ ہوتی۔“

شیخ نے دو گلاسوں میں چائے انڈیلی اور ایک ٹہ کو پیش کیا۔ پھر اس نے چائے دانی ٹین کی سینی پر رکھ دی، جس کا رنگ اپنی کہنگی کے باعث اڑچکا تھا، اور چائے کی چسکی لیتے ہوئے کہا، ”خدا جانتا ہے کہ میں تمہیں کتنا عزیز رکھتا ہوں، میرے لڑکے، اور مجھے یہ دیکھ کر دکھ ہوتا ہے کہ تم اپنے شیخ کے پاس غمزہ حالت میں آؤ اور وہ تمہیں تسلی دینے کے بجائے وعظ کرے۔ لیکن، خدا گواہ ہے، میرا مخلصانہ مشورہ یہ ہے: اس نو جوان عورت کو بھول جاؤ، ٹہ، کیونکہ وہ گمراہ ہو چکی ہے۔ تم ایک پابندِ شریعت نو جوان ہو، ایک مومن، اور تمہارے لیے وہی لڑکی بہتر رہے گی جو تمہاری ہی طرح مسلمان ہو۔ اسے بھلا دینے کے لیے خود پر جبر کرو اور نماز اور تلاوتِ قرآن سے مدد لو۔ شروع میں مشکل ضرور لگے گا لیکن بعد میں یہ تمہارے لیے، انشاء اللہ، آسان ہو جائے گا۔ پھر یہ بھی ہے، ٹہ، کیا تم اپنے مذہب کو بھول گئے ہو؟ جہاد کا کیا ہوا، ٹہ؟ اسلام اور مسلمانوں کی جو ذمہ داری تم پر ہے اس کا کیا بنا؟ کل ایک غلیظ جنگ شروع ہو چکی ہے اور ہمارے حکمرانوں نے خود کو کفار کی قیادت میں جدال پر تیار کر لیا ہے۔ مصر کے سارے جوانوں کا یہ فرض ہے کہ اس کافر حکومت کے خلاف کھڑے ہو جائیں۔ ٹہ، کیا تم مسلمانوں کی مدد کرنے سے پیچھے ہٹ جاؤ گے جو ہزاروں کی تعداد میں ہر روز مارے جا رہے ہیں؟ اور ایک گمراہ عورت کے پیچھے پڑے رہو گے جس نے تمہیں فسق و فجور کی خاطر چھوڑ دیا ہے؟ قیامت کے دن ربِ عز و جل تم سے بشینہ کے بارے میں نہیں پوچھے گا، لیکن وہ تم سے یہ حساب ضرور لے گا کہ اسلام کی کامیابی کے لیے تم نے کیا کیا ہے۔ اُس حشرِ عظیم کے دن تم اسے کیا جواب دو گے؟“

ٹہ نے سر جھکا لیا۔ وہ متاثر نظر آ رہا تھا۔ پھر اس نے دکھ اور خجالت سے کہا، ”میں نے کتنی ہی بار خود سے اسے بھلا دینے کا عہد کیا ہے، لیکن بد قسمتی سے وہ مجھے پھر یاد آنے لگتی ہے۔“

”شیطان اتنی آسانی سے تمہاری روح کو چھوڑنے والا نہیں، اور تم تقوے تک ایک ہی جست

میں نہیں پہنچ جاؤ گے۔ جہادِ نفس، طہ، جہادِ اکبر ہے، جیسا کہ رسول اللہ کا فرمان ہے۔“
 ”میں کیا کروں، مولانا؟“

”نماز اور قرآن پڑھا کرو۔ اور ہمیشہ ان کی روشنی میں عمل کیا کرو، میرے بیٹے، یہاں تک کہ اللہ تمہیں راحت بخش دے، اور مجھے سے وعدہ کرو، طہ، کہ تم اس لڑکی سے اب دوبارہ نہیں ملو گے، چاہے حالات کچھ بھی ہوں۔“

طہ نے شیخ کی طرف دیکھا لیکن خاموش رہا۔

”یہ ہمارے درمیان عہد ہے، طہ، اور مجھے یقین ہے کہ تم اس پر قائم رہو گے، انشاء اللہ۔“
 پھر شیخ اٹھا، پرانی ڈیسک کی دراز کھولی، اس میں سے غیر ملکی اخباروں سے کاٹی ہوئی چند تصویریں نکالیں اور انھیں طہ کی گود میں ڈال دیا، اور کہا، ”انھیں دیکھو۔ اچھی طرح معائنہ کرو۔ یہ تمہارے مسلمان عراقی بھائی ہیں، اتحادیوں کے بموں نے جن کے جسموں کے پر نچے اڑا دیے ہیں۔ دیکھو ان کے جسم کس طرح ٹکڑے ٹکڑے ہو گئے ہیں، اور ان میں عورتیں بھی شامل ہیں اور بچے بھی۔ یہ وہ سلوک ہے جو مسلمانوں اور ان کے بچوں سے کیا جاتا ہے، اور ہمارے غدار حکمران کفار کے ساتھ ان کے جرائم میں شرکت کرتے ہیں۔“

پھر شیخ نے ایک تصویر چنی اور اسے طہ کے آنکھوں کے سامنے لا کر کہا، ”اس عراقی بچے کا چہرہ دیکھو، امریکی بم نے کس طرح اس کے ٹکڑے اڑا دیے ہیں۔ کیا اپنی بہن اور ماں کے مقابلے میں اس بچے کی ذمہ داری تم پر نہیں آتی؟ اس کی مدد کے لیے تم کیا کر رہے ہو؟ کیا اب بھی اپنی گمراہ دوست کے لیے تمہارے دل میں کوئی جگہ باقی ہے؟“

مسخ شدہ بچے کی صورت غایت درجہ ہولناک تھی اور طہ نے بڑی تلخی سے کہا، ”مسلمانوں کے بچوں کو اس بیدردی سے ذبح کیا جا رہا ہے، اور مصری ٹیلی وژن الا زہر کے بڑے بڑے علماء سے بجبار ہا ہے جو کہتے ہیں کہ مصری حکومت کا موقف شرعی اعتبار سے بالکل درست ہے، اور دعویٰ کرتے ہیں کہ اسلام عراق پر ضرب لگانے کے لیے امریکہ سے اتحاد کرنے کے حق میں ہے۔“

شیخ پہلی بار جذبات کے بہاؤ میں آ گیا اور اس کی آواز اونچی ہو گئی۔ ”یہ علماء منافق اور فاسق ہیں۔ یہ سلطان کے پالتو فقہا ہیں اور خدا کی نظروں میں ان کا گناہ بہت بڑا ہے۔ اسباب چاہے کچھ

بھی ہوں، اسلام ہمیں مطلقاً اس کی ممانعت کرتا ہے کہ مسلمانوں کو قتل کرنے میں کفار کا ساتھ دیا جائے۔ فقہ کے کسی پہلے سال کے طالب علم کو بھی اس معاملے سے متعلق شرعی اسناد کا علم ہے۔“

طہ نے تائید میں سر ہلادیا، شیخ نے اچانک کہا، جیسے اسے ابھی ابھی خیال آیا ہو، ”سنو، انشاء اللہ کل ہمارے بھائی جامعہ میں ایک احتجاجی مظاہرہ کرنے کا انتظام کر رہے ہیں۔ امید ہے کہ تم شرکت کرنے سے پیچھے نہیں ہٹو گے۔“

وہ لمحہ بھر خاموش رہا، پھر کہا، ”میں خود تو مظاہرے کی قیادت نہیں کر سکوں گا، لیکن تمہارا بھائی طاہر کل تم لوگوں کا قائد ہوگا، انشاء اللہ۔ آڈیٹوریم کے سامنے اجتماع ہوگا، بعد نمازِ ظہر۔“

طہ نے سر ہلادیا اور رخصت چاہی، لیکن شیخ نے اسے انتظار کرنے کے لیے کہا اور تھوڑی دیر کے لیے اندر غائب ہو گیا۔ پھر وہ مسکراتے ہوئے لوٹا اور اسے ایک کتابچہ دیتے ہوئے بولا، ”یہ میثاقِ عملِ اسلامی ہے۔ میری خواہش ہے کہ تم اسے پڑھ ڈالو، بعد میں ہم اس کی بابت بات کریں گے۔“

طہ، یہ کتاب انشاء اللہ تمہیں وہ سارے خیالات بھلا دینے میں مدد پہنچائے گی جو تمہیں پریشان کرتے رہتے ہیں۔“



جمعے کی صبح جانور ذبح ہوئے، تین بڑے بڑے بیل جنھوں نے راتِ عمارتِ یعقوبیان کے پیش ایوان میں لفٹ کے برابر گزاری تھی۔ فجر کی اذان کے ساتھ ہی پانچ قصائی ان پر ٹوٹ پڑے، انھیں باندھا اور ذبح کر ڈالا۔ پھر گھنٹوں تک انھیں ادھیڑتے، ٹکڑے کرتے، اور تقسیم کے لیے گوشت کے تھیلوں میں بھرتے رہے۔ ظہر کی نماز ابھی ختم ہی ہوئی تھی کہ شارع سلیمان باشا پر لوگوں کے لشکر کے لشکر نکل آئے جو عزام اسٹور کی طرف رواں تھے۔ یہ بے حد غریب لوگ تھے: فقیر، پولیس کے عام سپاہی، پیروں سے ننگے لڑکے، اور سیاہ پوش عورتیں جو اپنے چھوٹے چھوٹے بچوں کو اٹھائے ہوئے تھیں یا اپنے پیچھے گھسیٹے لارہی تھیں۔ سب قربانی کا گوشت لینے آرہے تھے جو حاج عزام انتخابات میں اپنی کامیابی پر تقسیم کر رہا تھا۔ دکان کے صدر دروازے پر حاج عزام کا سب سے بڑا لڑکا فوزی، چمچاتا ہوا سفید جلابا پہنے، کھڑا تھا۔ وہ گوشت کے تھیلے اٹھاتا اور لوگوں کی طرف اچھال دیتا، جو گوشت تک پہنچنے کی جستجو میں ایک دوسرے کے ساتھ دھکم پیل کر رہے تھے، حتیٰ کہ ہاتھ پائی ہونے لگی اور لوگوں کو

چوٹیں لگیں، اور دکان کے کارندے حلقہ بنانے اور جوتے مار مار کر لوگوں کو پیچھے دھکیلنے پر مجبور ہو گئے کہ کہیں شیشے کی نمائشی کھڑکیاں ان کے ریلے سے ٹوٹ نہ جائیں۔ اندر حاج عزام سامنے کی طرف رخ کیے بیٹھا تھا، سفید قمیص اور سرخ مسلی ہوئی ٹائی پر پُر تکلف نیلے رنگ کا سوٹ پہنے ہوئے، چہرہ مسرت سے کھلا ہوا۔

انتخابات کے نتیجے کا اعلان سرکاری طور پر جمعرات کی شام کو ہوا تھا، اور حاج عزام قصر النیل کے علاقے سے پارلیمنٹ کی مزدوروں کے لیے مخصوص نشست جیت گیا تھا۔ اس نے اپنے حریف ابو حمیدہ پر بڑی زبردست کامیابی حاصل کی تھی، جسے بس معدودے چند ووٹ ہی ملے تھے (الفولی نے تہیہ کیا تھا کہ اس کی شکست اتنی فاش اور گونج دار ہوگی کہ آئندہ کبھی کوئی اس کی ہدایات کی نافرمانی کرنے کی جرأت نہ کر سکے گا)۔ حاج عزام نے اللہ سبحانہ و تعالیٰ کے لیے سچا اور گہرا تشکر محسوس کیا، جس نے اپنے فضل اور مدد سے اسے بڑی واضح کامیابی عطا کی تھی۔ اس نے خبر سنتے ہی شکرانے کی بیس رکعتیں ادا کیں اور بیلوں کے ذبیحے کی بابت ہدایات دیں۔ اس نے خفیہ طور پر قریباً بیس ہزار پاؤنڈ نادار خاندانوں میں تقسیم کیے اور بہ نفس نفیس ان کی حاجات کا بندوبست کیا اور مزید بیس ہزار پاؤنڈ شیخ السمان کو دیے کہ وہ اپنی نگرانی میں خیر کے کاموں میں خرچ کرے، اور ان بیس اشرفیوں کا تو ذکر ہی کیا جو اس موقع پر اس نے شیخ السمان کو ہدایت پیش کیں۔

لیکن سعاد کا خیال آتے ہی ایک بالکل مختلف احساس حاج عزام کے دل سے کھیلنے لگا: وہ سعاد کے ساتھ اپنی اس عظیم کامیابی کا جشن اس رات کیسے منائے گا؟ اس نے اپنی چشم خیال میں اس کے گداز، گرم جسم کی تفصیلوں کا جائزہ لیا اور محسوس کیا کہ وہ واقعی اسے چاہتا ہے۔ اس نے اپنے سے کہا کہ رسول اللہ نے جب عورتوں کے بارے میں کہا تھا کہ یہ اچھی قسمت لاتی ہیں، تو برحق کہا تھا۔ واقعی بعض عورتیں ایسی مبارک ہوتی ہیں کہ آدمی کو ان میں سے بس کسی ایک کو شریکِ حیات بنانے کی دیر ہوتی ہے اور وہ اچھی قسمت سے مالا مال ہو جاتا ہے، اور سعاد انھیں میں سے ایک اس کے لیے ظفر مندی اور برکتیں لائی تھی، اور یہ دیکھو، وہ کامیاب ہو گیا اور عنقریب اسمبلی میں داخل ہونے والا ہے۔ حق ہے کہ مشیتِ ایزدی سے زیادہ حیرت انگیز کوئی اور چیز نہیں! آج وہ قصر النیل کے باشندوں کے واسطے ان کے حلقہ انتخاب سے اسمبلی کا رکن ہے، اور کبھی وہ وقت تھا کہ یہی لوگ اس سے اپنے جوتے

چمکواتے تھے، اسے بچ بچتے تھے، اور پیسے دھیلے دے کر اس پر احسان دھرتے تھے۔ اب وہ حضرت نائبِ محترم تھا، جسے قانونی مامونیت حاصل تھی، جس کی رو سے کوئی بھی اسمبلی کی اجازت کے بغیر اس کے خلاف قدم نہیں اٹھا سکتا تھا۔ اب اس کی تصویر اخباروں اور ٹیلی وژن پر آیا کرے گی اور وہ ہر روز وزیروں سے ان کے ہمسر کی طرح ملا کرے گا اور ان سے مصافحہ کیا کرے گا۔ وہ محض ایک مالدار بیوپاری ہی نہیں، ایک سیاست کار بھی ہے اور سب کو اس سے اسی اعتبار سے معاملہ کرنا پڑے گا۔ وہ ابھی سے وہ بڑا کام شروع کر دے گا جو اسے زعماء کی سطح پر پہنچا دے گا، اور اگلا قدم چوٹی پر۔ عنقریب اس کا شمار ملک کے پانچ سات بڑے سے بڑے اہم آدمیوں میں ہونے لگے گا، بشرطے کہ وہ سودے کا میاب ہو جائیں جن کے منصوبے وہ کروڑ پتی سے ارب پتی بننے کے لیے باندھ رہا تھا۔ اور یہ بھی ہو سکتا ہے کہ وہ مصر کا متمول ترین آدمی بن جائے اور وزارت حاصل کر لے، ہاں بالکل، وزارت! کیوں نہیں؟ جب خدا کی مرضی شامل حال ہو تو کچھ بھی ناممکن نہیں؛ کیا اس نے اسمبلی کا رکن بننے کا خواب نہیں دیکھا تھا؟ پیسہ ہو تو مشکلات زائل ہو جاتی ہیں، اور دور افتادہ مقصد قریب آ جاتا ہے۔ ایک دن اسے وزارت مل سکتی ہے، جس طرح آج رکنیت مل گئی ہے۔

وہ اپنے خیالات میں اسی طرح غرق رہا یہاں تک کہ عصر کی اذان بلند ہوئی اور اس نے حسب معمول دکان میں کام کرنے والوں کی نماز میں امامت کی، اگرچہ دورانِ نماز اس کا ذہن ایک سے زائد بار سُعاد کے جسم کی طرف بھٹکنے لگا (جس پر اس نے خدا سے توبہ کی)۔ نماز ختم اور تسبیح پڑھتے ہی وہ بہ عجلت وہاں سے چل دیا، عمارتِ یعقوبیان میں داخل ہوا، اور لفٹ کے ذریعے ساتویں منزل پر پہنچا۔ چابی گھماتے ہوئے اور بعد میں سُعاد کو اپنے سامنے دیکھ کر اسے بھڑکے ہوئے شوق کی شدید لذت محسوس ہوئی۔ وہ بالکل ویسی ہی نظر آ رہی تھی جیسا اس نے تصور کیا تھا، سرخ عبائیں، جو اس کی ہوشربا رعنائیوں کی جھلک دکھا رہی تھی، اس کی منتظر، اور وہ عطر بیز مہک جو اس کے مشام سے ٹکرائی اور اس کے حواس کو گدگدانے لگی! وہ بڑی تمکنت سے اس کی طرف بڑھی اور حاج عزام اس کے قدموں کی آہٹ اور فرش پر اس کی عبائیں کی سرسراہٹ کی آواز سن کر خواہش سے بالکل مغلوب ہو گیا۔ پھر سُعاد نے اسے اپنی آغوش میں بھر لیا اور اپنے ہونٹوں سے اس کے کان کو چھوتے ہوئے سرگوشی میں کہا، ”مبارک ہو، میرے پیارے! ہزار بار مبارک!“



سُعاد جابر بڑے استثنائی لمحوں میں اپنی حقیقت میں اس طرح ظاہر ہوتی ہے۔ ایک نگاہ چنگاری کی طرح اس کی آنکھوں میں کوند جاتی ہے اور اس کے ساتھ ہی اس کا چہرہ اپنی اصلی حالت پر پلٹ آتا ہے، ٹھیک جس طرح ایک اداکار کردار ادا کر کے اپنا حقیقی روپ اختیار کر لیتا ہے، اپنے کھیل کے کپڑے جدا کر دیتا ہے اور چہرے سے میک اپ اتارنے لگتا ہے۔ ایسے موقعوں پر ایک گمبھیر، ایک مخصوص درجے کی سختی اور عزم کا حامل، آہستہ آہستہ بیدار ہوتا ہوا تاثر اس کے چہرے پر نمودار ہوتا ہے اور اس کی اصلی فطرت کو منکشف کرتا ہے۔ ایسا کسی وقت بھی ہو سکتا ہے۔ جب وہ حاج کے ساتھ بیٹھی کھانا کھا رہی ہو، یا رات کو باتیں کر رہی ہو، حتیٰ کہ اس وقت بھی جب بستر میں اس کے ساتھ لیٹی ہو، اس کی کمزور مردی کو انگینت کرنے کے لیے اس کی آغوش میں تڑپ رہی ہو۔ کہ وہ چنگاری اس کی آنکھوں میں کوند جاتی ہے اور یہ تصدیق کرتی ہے کہ اس کا ذہن کبھی سوچنے سے باز نہیں رہتا، حتیٰ کہ شہوت کے ہیجان میں بھی۔

کبھی کبھی تو جھوٹے کردار اپنانے کی اس تازہ یافتہ صلاحیت پر وہ خود اپنے پر بھونچکی رہ جاتی ہے۔ وہ پہلے کبھی دروغ گو نہیں رہی تھی۔ جو ذہن میں آتا وہی کہہ دینے کی ساری زندگی عادی رہی تھی۔ تو پھر یہ سب روپ دھارن کہاں سے چلا آیا تھا؟ وہ محبت کرنے والی، مشتاق، مشفق، اور رقابت میں مبتلا بیوی کا کردار بڑی مہارت سے انجام دیتی ہے، اس پیشہ ور اداکار کی طرح جس نے اپنے جذبات پر پوری طرح قابو رکھنا سیکھ لیا ہو: وہ جب چاہے ٹسوے بہاتی ہے، ہنستی ہے، طیش میں آ جاتی ہے۔ اس وقت، بستر میں حاج عزام کے ساتھ، وہ ایک تمثیلی منظر میں اداکاری کر رہی ہے۔ اُس عورت کی جو اپنے مرد کی قوتِ مردی سے دہشت میں آ کر اسے اپنے جسم کے ساتھ وہ سب کرنے دیتی ہے جو اس کے غیر معمولی دم ختم کا تقاضا ہے، آنکھیں بند ہیں، ہانپے اور لرزے جا رہی ہے، آہیں بھر رہی ہے۔ جبکہ حقیقت میں اسے کچھ بھی تو محسوس نہیں ہو رہا، سوائے رگڑ کے، دو ننگے جسموں کی سرد اور بیزار کن رگڑ۔ وہ اپنے تیکھے، گھات لگائے بیٹھے شعور کے ساتھ حاج کے نڈھال جسم کا سوچتی ہے جس کا وہ فوراً لمحہ بھر میں ہی ختم ہو گیا اور جس کا ضعف شادی کے پہلے ایک ماہ ہی میں ظاہر ہو گیا تھا، اور وہ اس کے بوڑھے، جھریوں زدہ جسم کی سفیدی، اس کے سینے کے نیچے دو چار بالوں اور اس کی چھوٹی چھوٹی سیاہ

چوچوں سے اپنی نظریں ہٹا لیتی ہے۔ وہ جب بھی اس کے جسم کو چھوتی ہے تو اسے متلی سی ہونے لگتی ہے، جیسے وہ اپنا ہاتھ کسی چھکلی یا کسی کراہت انگیز لہجے مینڈک پر ڈال رہی ہو، اور ہر بار اسے اپنے پہلے شوہر مسعود کا گٹھا ہوا مضبوط بدن یاد آ جاتا ہے، جس کے طفیل وہ پہلی بار جسمانی محبت سے واقف ہوئی تھی۔ وہ بڑے پیارے دن تھے۔ وہ یہ سوچ کر مسکرا دیتی ہے کہ وہ اس سے کتنی محبت کرتی تھی اور اسے دیکھنے کی کتنی مشتاق رہتی تھی۔ اس کا بدن اس کے لمس سے، اپنی گردن اور چھاتیوں پر اس کی گرم گرم سانسوں کو محسوس کر کے جلنے لگتا۔ وہ اس کے ساتھ بڑی گرم مباشرت کرتی اور لذت کی لائی ہوئی مدہوشی میں پگھل جاتی، اور جب ہوش میں آتی تو لجانے لگتی۔ اس سے اپنا رخ پھیر لیتی اور کچھ دیر تک اسے دیکھنے سے کتراتی، جبکہ وہ ٹھٹھے مار کر ہنستے ہوئے اپنی مضبوط اور گہری آواز میں کہتا، ”ارے رے رے! لڑکی، تجھے کیا ہوا؟ اتنی شرم کی وجہ؟ کیا ہم نے کوئی برائی کی ہے؟ یہ تو شریعت اللہ ہے، بے وقوف لڑکی!“

وہ کتنا حسین زمانہ تھا اور اب کتنا دور معلوم ہوتا ہے! اس نے اپنے شوہر سے محبت کی تھی اور دنیا سے اگر کچھ چاہتی تھی تو بس اتنا کہ دونوں ساتھ ساتھ رہیں اور ایک لڑکے کو پالیں پوسیں۔ خدا گواہ ہے، اسے مال دولت نہیں چاہیے تھی اور نہ اس کے کچھ مطالبات تھے۔ وہ جنوبی العاصفرہ میں ریلوے اسٹیشن کے پاس اپنے چھوٹے سے اپارٹمنٹ میں گھر گرہستی کرنے اور تاجر کے لیے کھانا تیار کرنے میں خوش تھی۔ پھر وہ شاور سے نہاتی، بناؤ سنگھار کرتی، اور دن کے ختم پر مسعود کی واپسی کی راہ دیکھتی۔ اسے اپنا گھر اتنا ہی کشادہ، صاف ستھرا اور روشن معلوم ہوتا جتنا کہ کوئی محل، اور جب مسعود نے بتایا کہ اسے عراق میں کام کرنے کا معاہدہ مل رہا ہے تو سعاد نے اسے مسترد کر دیا تھا، بھڑک اٹھی تھی، اس سے لڑ پڑی تھی، اور اسے کئی دنوں تک اپنے بستر سے باہر کر دیا تھا تا کہ اسے سفر پر جانے سے باز رکھ سکے۔ وہ اس کے روبرو چلائی، ”تم ہمیں ہمارے حال پر چھوڑ کر پردیس چلے جاؤ گے؟“

”ایک یا دو سال، اور وہاں سے بہت سارے پیسے کما کر لوٹوں گا۔“

”سب یہی کہتے ہیں اور کبھی لوٹ کر نہیں آتے۔“

”تو تمہیں غربت پسند ہے؟ ایک دن سے زیادہ کی روٹی کا ہمارے پاس انتظام نہیں۔ کیا

ساری زندگی قرض پر گزراوقات کرنی ہوگی؟“

”رفتہ رفتہ ننھا بڑا ہو جائے گا۔“

”اس ملک میں الٹی گنگا بہتی ہے! یہاں بڑھے جیے جاتے ہیں اور جوان چل دیتے ہیں۔

پیسے سے پیسہ بنتا ہے اور غربت غربت کو جنم دیتی ہے۔“

وہ ایسے شخص کے سکون کے ساتھ بولا جس نے قطعی فیصلہ کر لیا ہو۔ آج وہ اس کی بات مان لینے پر کس قدر پچھتاتی ہے! کاش اس نے آخر تک مزاحمت کی ہوتی، غصے میں آ کر گھر سے نکل جاتی تو وہ ہتھیار ڈال دیتا اور ملک سے باہر جانے کا خیال ترک کر دیتا۔ وہ اس سے پیار کرتا تھا اور اس سے دور رہنا برداشت نہیں کر سکتا تھا۔ لیکن اس نے اتنی آسانی سے اس کی بات تسلیم کر لی تھی اور اسے جانے دیا تھا۔ ہر چیز پہلے ہی سے تقدیر میں لکھی ہوتی ہے، طے شدہ ہوتی ہے۔ مسعود چلا گیا اور پھر واپس نہیں آیا۔ اسے یقین تھا کہ وہ جنگ میں مر گیا ہے اور انھوں نے لاوارث سمجھ کر اسے وہیں دفن کر دیا ہوگا۔ ایسا ان بہت سے خاندانوں کے ساتھ ہوا تھا جن سے اسکندر یہ میں اس کی جان پہچان تھی۔ یہ ناممکن تھا کہ مسعود انھیں چھوڑ دے، اپنے بیٹے کو چھوڑ دے۔ یہ نہیں ہو سکتا! ممکن یہی ہے کہ وہ مر گیا تھا، خدا کے پاس چلا گیا تھا، اور اسے قسمت کے کڑے کو سن تنہا برداشت کرنے کے لیے چھوڑ گیا تھا۔

محبت اور گرم وگداز جذبات اور شرماءٹ اور خوبصورتی کے دن لد گئے تھے۔ بچے کی پرورش کے لیے اس نے صعوبتیں برداشت کی تھیں اور بھوک بھی رہی تھی، اور اگرچہ مردوں کے چہرے، جسم، اور لباس مختلف ہوتے ہیں، ان کی نگاہیں ہمیشہ ایک جیسی ہی ہوتی ہیں۔ بے حرمتی کرتی ہوئی، اسے عریاں کرتی ہوئی، اور اس کی ہاں کے بدلے سب کچھ دینے کا بہلا وادیتی ہوئی۔ اس نے بڑی تندی اور مشکل کے ساتھ ان کا مقابلہ کیا تھا، لیکن ڈرتی تھی کہ ایک دن کہیں تھک کر سپر انداز نہ ہونا پڑ جائے۔ ’ہانو‘ کے یہاں اس کا کام بڑا مشقت طلب تھا۔ اجرت بھی کم ملتی تھی، بچے کے اخراجات بڑھتے جا رہے تھے، اور بوجھ پہاڑ کی طرح بھاری تھا۔ سارے رشتے دار۔ حتیٰ کہ اس کا بھائی حمیدو بھی۔ غریب لوگ تھے، جن کے پاس اسی کی طرح ایک دن سے زیادہ کے دال لیے کا بندوبست نہیں تھا، یا پھر گھناؤنے لوگ جو میٹھی میٹھی باتوں سے تو اس کی مدد کرتے لیکن اسے قرض نہ دینے کے لیے ہزار بہانے نکال لیتے۔

اس نے اتنی سخت صعوبتوں کے سال گزارے کہ اس کا خدا پر سے یقین جاتا رہا۔ وہ کئی بار

کمزور پڑی اور فرط یاس اور ضرورت کے باعث گناہ میں جا پڑنے کے قریب پہنچ گئی۔ جب حاج عزام نے خدا اور رسول کی سنت کے مطابق اس سے شادی کرنی چاہی تو اس نے ہر بات کا ٹھونک بجا کر حساب کر لیا۔ وہ اپنے بیٹے کے اخراجات کے عوض حاج کو اپنا جسم بخش دے گی۔ حاج نے جو مہر دیا تھا اسے اس نے چھو اتک نہیں اور تامر کے نام سے بینک میں جمع کر دیا تاکہ دس سال میں تین گنا ہو جائے۔ یہاں جذبات کی کارفرمائی نہیں تھی، بلکہ ہر چیز کا حساب کتاب کر لیا گیا تھا، ایک چیز کے بدلے دوسری چیز، اتفاق اور باہمی رضامندی سے۔ وہ ہر روز اس پیر فرقت کے ساتھ دو گھنٹے سوئے گی، اپنے بیٹے کو اسکندر یہ میں رکھے گی، اور اپنا مختانہ وصول کرے گی۔

یہ صحیح ہے کہ اس کا دل تامر کے لیے تڑپتا ہے اور اکثر رات کو وہ اپنے پہلو میں اس کی خالی جگہ ٹٹولتی ہے اور جلتے ہوئے آنسو روتی ہے۔ اُس صبح جب ایک پرائمری اسکول کے سامنے سے گزرتے ہوئے اس نے بچوں کو اپنے اسکول کی یونیفارم میں دیکھا تو اسے تامر کا خیال آ گیا۔ وہ رونے لگی اور کئی دن تک غم اور اشتیاق کے ہاتھوں بد حال رہی۔ وہ دیکھتی کہ اس کے ننھے سے گرم گرم وجود کو بستر سے اٹھا کر لے جا رہی ہے، غسل خانے میں اس کا منہ دھلا رہی ہے، اسے اسکول کے کپڑے پہنا رہی ہے، اس کا ناشتہ تیار کر رہی ہے اور اسے کن کن حیلوں سے دودھ ختم کروا رہی ہے۔ پھر وہ ساتھ گھر سے نکلتے اور ٹرام میں بیٹھ کر اسکول پہنچتے۔

خدا جانے اس وقت وہ کہاں ہوگا؟ وہ اس کے بارے میں کیسے کیسے سو سو محسوس کرتی ہے! وہ اکیلا اور دور ہے اور وہ خود اس وسیع و عریض، بے مہر اور کراہت انگیز شہر میں پڑی ہے جہاں اس کا کوئی واقف نہیں، ایک ہو حق اپارٹمنٹ میں تنہا زندگی گزار رہی ہے جہاں کوئی چیز بھی تو اس کی اپنی نہیں، لوگوں سے خود کو یوں چھپائے ہوئے ہے گویا کوئی چور یا زانیہ ہو۔ اس کا واحد کام اس بڑھے کھوسٹ کے ساتھ ہمبستری کرنا ہے جو ہر روز اس پر سوار ہو جاتا ہے اور اپنی نڈھال، ڈھیلی ڈھالی مردی اور اپنے جسم کے سپاٹ، نفرت انگیز لمس سے اس کا سانس لینا دو بھر کر دیتا ہے۔ اسے پسند نہیں کہ وہ تامر سے ملے اور وہ جب بھی اس کا ذکر کرتی ہے، اس کا چہرہ مکدر ہو جاتا ہے اور اسے حسد محسوس ہونے لگتا ہے، جبکہ وہ ہر لمحہ اپنے بچے کی مشتاق ہے، چاہتی ہے کہ اسے ابھی ابھی دیکھے، زور سے اپنے سینے سے لگا لے، اس کی بو باس سونگھے اور اس کے چمکدار کالے بالوں پر ہاتھ پھیرے۔ کاش وہ اسے اپنے ساتھ

رہنے قاہرہ لاسکتی! لیکن حاج عزام کبھی بھی اس پر راضی نہ ہوگا، اس نے تو شروع ہی میں یہ شرط رکھی تھی کہ وہ بچے کو پیچھے چھوڑ کر ہی آئے۔ اس نے صاف صاف کہہ دیا تھا، ”میں تم سے تمھاری اولاد کے بغیر شادی کر رہا ہوں۔ متفق ہو؟“ اسے حاج کا اس وقت کا سردمہر، بے رحم چہرہ یاد آ جاتا ہے اور وہ اپنے قلب کی گہرائیوں میں اس سے نفرت کرنے لگتی ہے، لیکن ایک بار پھر اس پر قناعت کرتی ہے کہ وہ یہ سب جو کر رہی ہے، صرف تا مکر کی بھلائی اور مستقبل کی خاطر ہے۔ تا مکر کو اس سے کیا فائدہ پہنچے گا کہ ماں کی گود میں رہے اور ماں بیٹا نان نفقے کے لیے رشتے داروں اور اجنبیوں کے سامنے ہاتھ پھیلا سکے۔

اس پر واجب ہے کہ عزام کا شکر یہ بجالائے اور اس کی ممنون ہو، نہ کہ اس سے نفرت کرے۔ کم از کم اس نے جائز طریقے پر اس سے شادی کی ہے اور اس کے اخراجات کا کفیل ہوا ہے۔ یہ عملی اور براہ راست خیال حاج سے اس کے تعلق میں کارفرما ہے۔ شرعی اعتبار سے اسے اس کے جسم پر اختیار حاصل ہے۔ اسے حق پہنچتا ہے کہ جب بھی اور جس طرح بھی چاہے، اس کے پاس آئے، اور اس پر فرض ہے کہ وہ ہمیشہ اس کے لیے تیار رہے، ہر روز بن ٹھن کر اور خوشبو لگا کر اس کی منتظر رہے۔ یہ اس کا حق ہے کہ اسے سعادت کی سردمہری کا علم نہ ہو، اسے چاہیے کہ حاج کو بستر میں اس کی نارسائی اور معذوری یا کوتاہیوں کا احساس کبھی نہ دلائے۔

چنانچہ حاج کو ندامت سے بچانے کے لیے اس نے ایک ترکیب میں اپنا مداوا ڈھونڈ نکالا جو خود اس کی جبلت نے اسے سکھادی تھی: اس نے اکھڑی اکھڑی سانس لیں اور ناخنوں سے اس کی پشت کھرچتے ہوئے اپنے اوج لذت پر پہنچنے کا سوانگ رچایا، اس کے تاراج جسم کو شدت سے چمٹا لیا اور اس کی چھاتی پر یوں پڑ گئی جیسے لذت کی انتہا نے اسے مدہوش کر دیا ہو۔ پھر آنکھیں کھولیں، اس کی ڈاڑھی اور گردن پر بوسے دیے اور اس کے سینے کو انگلیوں سے سہلانے لگی اور نرم و گداز آواز میں سرگوشی کی، ”ارے ہاں، انتخابات میں کامیابی پر میری مٹھائی کیا ہوئی؟“

”بسر و چشم۔ ایک اعلیٰ اور خطیر تحفہ دوں گا۔“

”خدا تمھیں میری خاطر محفوظ رکھے، میرے پیارے! دیکھو، میں تم سے ایک سوال کرتی

ہوں، اور تم صاف صاف جواب دینا۔“

حاج نے پلنگ کے تختے سے پیٹھ ٹکا کر خود کو بلند کیا اور توجہ سے اس کی طرف دیکھا۔ دریں اثنا

اپنا ہاتھ اس کے برہنہ شانے پر رہنے دیا۔ سعاد نے کہا، ”کیا تم مجھے چاہتے ہو؟“

”بہت زیادہ، سعاد۔ خدا جانتا ہے۔“

”اتنا کہ اگر میں دنیا میں کسی چیز کے لیے بھی کہوں تو میرے لیے کر دو گے؟“

”بالکل۔“

”ٹھیک ہے۔ دیکھو، اپنے وعدے پر قائم رہنا۔“

اس نے تذبذب سے اس کی طرف دیکھا، لیکن سعاد نے طے کر لیا تھا کہ آج رات وہ بات

اس کے روبرو نہیں لائے گی۔ سو بولی، ”میں تم سے ایک اہم بات کروں گی۔ انشاء اللہ، اگلے ہفتے۔“

”نہیں۔ آج رات ہی بتاؤ۔“

”نہیں، میرے پیارے۔ پہلے مجھے یقین کر لینے دو۔“

حاج ہنس دیا اور بولا، ”اچھا خاصا معما ہے۔“

سعاد نے حاج کو چوما اور بڑی ترغیب انگیز آواز میں سرگوشی کی، ”ہاں... معما ہی سمجھو۔“



ہم جنس پرست عموماً ایسے پیشوں میں فضیلت پاتے ہیں جن کا انحصار لوگوں سے میل جول پر ہو، جیسے تعلقات عامہ، اداکاری، دلالی، اور قانون۔ ان میدانوں میں ان کی کامیابی کو ان میں خجالت کے فقدان سے منسوب کیا جاسکتا ہے، جس کی وجہ سے مختلف لوگ بہت سے موقعے ضائع کر دیتے ہیں۔ پھر یہ کہ ان کی جنسی زندگی، چونکہ یہ گوناگوں اور غیر معمولی صحبتوں سے مملو ہوتی ہے، انھیں انسانی فطرت کی گہری بصیرت اور انھیں دوسروں پر زیادہ اثر انداز ہونے کی صلاحیت بخشی ہے۔ یہ لوگ ایسے پیشوں میں بھی ممتاز مقام حاصل کرتے ہیں جن کا تعلق ذوق اور تخیل سے ہو، جیسے گھر کی آرائش اور زیبائش اور لباس کی نئی طرزوں کی ایجاد۔ یہ معروف بات ہے کہ دنیا کے مشہور ترین لباس ساز ہم جنس پرست رہے ہیں؛ شاید اس کی وجہ یہ ہو کہ ان کی مخلوط جنسی فطرت انھیں ایسے زنانہ اور مردانہ لباس اختراع کرنے کا ملکہ بخشی ہے جو مخالف جنسوں پر اثر انداز ہوتے ہیں۔

جو لوگ حاتم رشید سے واقف ہیں ان کی آرا اس کے بارے میں مختلف سہی، لیکن وہ اس کے اعلیٰ ذوق اور رنگوں اور کپڑوں کے انتخاب میں اس کی خداداد صلاحیت کا اعتراف کیے بغیر نہیں رہ

سکتے۔ حتیٰ کہ خوابگاہ میں اپنے عشاق کی رفاقت میں بھی وہ خود کو سوجیانہ، زنانہ مذاق سے بلند تصور کرتا ہے جو ہم جنسوں کی اکثریت روارکھتی ہے: وہ نہ چہرے پر غارہ تھوپتا ہے نہ شب خوابی کی زنانہ، ڈھیلی ڈھالی پوشاک پہنتا ہے نہ سینے پر نقلی چھاتیاں لگاتا ہے۔ اس کے برخلاف، وہ اس بات کی جستجو کرتا ہے کہ استادانہ مہارت سے اپنے حسن و جمال کے نسائی رخ کو اجاگر کرے۔ اپنے برہنہ جسم پر خوشنما رنگوں کی کشیدہ کاری کے شفاف جلاب پہنتا ہے، بڑی صفائی سے ڈاڑھی مونڈتا ہے، بھنوں پر نپئی تلی مقدار میں رنگ کی لکیر کھینچتا ہے اور آنکھوں کو خفیف سے کحل سے آراستہ کرتا ہے۔ پھر وہ اپنے چمکدار بالوں کو پیچھے کی طرف کاڑھتا ہے یا لٹوں کو پیشانی پر پریشاں چھوڑ دیتا ہے۔ اس طرح وہ اپنے بناؤ سنگار میں ہمیشہ عصر قدیم کے کسی حسین و جمیل نوخیز لڑکے کی مانند نظر آنے کی کوشش کرتا ہے۔

وہ اسی نفیس ذوق کا مظاہرہ اپنے رفیق عبدہ کے لیے نئے لباس خریدتے وقت بھی کرتا: تنگ سی پتلونیں جو اس کے گٹھے ہوئے رگ پٹھوں کو اجاگر کرتیں، ہلکے رنگ کی قمیصیں اور بنیانیں تاکہ اس کے چہرے کی آنہوی رنگت نمایاں ہو سکے، اور گریبان جو ہمیشہ کھلے ہوتے تاکہ اس کی گردن کے عضلات اور سینے کے دبیز بال نظر آسکیں۔ حاتم عبدہ کے ساتھ بڑی فیاضی سے کام لیتا تھا: اسے خوب پیسے دیتا، جو عبدہ اپنے گھر والوں کو بھیج دیتا، کیمپ کے کمانڈر سے اس کے لیے سفارش کروائی، جس سے اس کے ساتھ برتاؤ بہتر ہو گیا اور وہ اسے ایک کے بعد ایک چھٹی دینے لگے، جو وہ ساری کی ساری حاتم کے ساتھ گزارتا، گویا وہ ماہِ غسل منانے والے نو بیاہتا ہوں۔ دونوں نصف صبح گزرنے پر سو کر اٹھتے اور فراغت اور کاہلی سے لطف اندوز ہوتے، اول درجے کے ریستورانوں میں کھانا کھاتے، واپسی پر سینما دیکھتے، اور خریداری کرتے۔ رات گئے بستر پر ایک ساتھ آتے اور اپنے جسموں کو تسکین پہنچا کر لیمپ کی مدھم روشنی میں ایک دوسرے کی بانہوں میں پیوست ہو کر سو جاتے، کبھی کبھار منہ اندھیرے تک باتیں کرتے رہتے۔ گدازی کے وہ لمحات جو حاتم کی یاد سے کبھی محو نہ ہوں گے۔ اپنے جسم کی پیاس بجھالنے کے بعد وہ خوفزدہ بچے کی طرح عبدہ کے مضبوط جسم سے چمٹ جاتا، اس کی ناہموار آنہوی جلد سے بلی کی طرح اپنی ناک رگڑنے لگتا اور اس سے سب کچھ بیان کرتا: اپنا بچپن، باپ، فرانسیسی ماں، اپنا اولین محبوب ادریس۔ اور عجیب بات تو یہ ہے کہ عبدہ اپنی نوخیزی اور کم علمی کے باوجود، حاتم کے جذبات سے ہمدردی کرنے کی اہلیت رکھتا تھا، اور رفتہ رفتہ دونوں کے

تعلق کو اور زیادہ قبول کرنے لگا۔ اس کا اولین تشفر جاتا رہا، اور ایک لذیذ سے گناہ آلود اشتیاق نے اس کی جگہ لے لی۔ اس پر مستزاد روپیہ پیسہ، احترام، نئے نئے لباس اور پر تکلف کھانے، درجہ اول کے مقامات جن میں کبھی قدم رکھنے کا خواب بھی عبدہ نے نہیں دیکھا تھا، اور رات کے وقت سڑک پر جب وہ حاتم کی رفاقت میں لوٹ رہا ہوتا تو سکیورٹی کی نفری کے پاس سے اپنی پوری آب و تاب سے گزرنا اور فاصلے سے انھیں صاحب سلامت کرنا اسے بہت بھاتا تھا، جیسے خود کو یقین دلارہا ہو کہ کچھ دیر کے لیے وہ ان بے چارے مسکینوں سے مختلف ہو گیا ہے جو، تمازت آفتاب ہو یا کڑا کے کا جاڑا، پہروں بے مقصد کھڑے رہتے ہیں۔

دونوں دوست کامل فرحت کے دن گزار رہے تھے۔ پھر عبدہ کا یوم پیدائش آیا جس کی بابت عبدہ نے حاتم کو یقین دلایا کہ اس کے نزدیک اس کی کوئی اہمیت نہیں ہے کیونکہ بالائی مصر میں صرف شادی بیاہ اور ختنے کے تہوار منانے کا رواج ہے، لیکن حاتم نے اس کی سالگرہ منانے پر اصرار کیا۔ وہ اسے کار میں بٹھا کر چل پڑا اور مسکرا کر بولا، ”آج رات میں تمہیں حیرت میں ڈال دوں گا۔“

”حیرت؟ بتاؤ تو سہی۔“

”اتاؤ لے نہ بنو۔ جلد ہی پتا چل جائے گا،“ حاتم بڑبڑایا۔ کار کو ایک اجنبی سمت میں ڈالتے ہوئے اس کے چہرے پر بچکانہ کھلنڈرے پن کا تاثر تھا۔ وہ شارع صلاح سالم سے ہوتا ہوا مدینہ نصر میں داخل ہوا، پھر ایک چھوٹی سی بغلی سڑک پر مڑ گیا۔ دکانیں بند ہو چکی تھیں اور سڑک تقریباً اندھیری پڑی تھی لیکن ایک ٹین کا کیوشک¹، جس پر حال ہی میں روغن کیا گیا تھا اور جو اندھیرے میں چمک رہا تھا، ظاہر ہوا۔ دونوں کار سے نکل کر کیوشک کے سامنے آکھڑے ہوئے۔ پھر عبدہ کو ایک جھنکاری سنائی دی اور حاتم کو کنجیوں کا گچھا نکالتے دیکھا۔ یہ اس نے عبدہ کی طرف بڑھاتے ہوئے پیار سے کہا، ”یہ لو۔ سالگرہ مبارک! تمہارے لیے میرا تحفہ۔ خدا کرے تمہیں پسند آجائے۔“

”میں نہیں سمجھا۔“

حاتم بڑے زور کا قہقہہ لگا کر بولا، ”آہ، تم صعیدی لوگ! تم کچھ نہیں سمجھتے۔ موٹی عقل والے جو ٹھہرے! یہ کیوشک تمہارے لیے ہے۔ بڑی دوڑ بھاگ اور اثر و رسوخ استعمال کر کے گورنریٹ

1۔ کیوشک: kiosk، یہ اصلاً ترکی زبان کا لفظ ہے۔

سے تمھارے لیے حاصل کیا ہے۔ جیسے ہی تم اپنی فوجی خدمت سے فارغ ہو گے، کچھ مال وال خرید دوں گا اور تم اس میں کھڑے ہو کر بیچا کرنا۔“

پھر وہ اس سے کچھ اور قریب ہوا اور سرگوشی میں کہا، ”اس طرح، میرے پیارے، دھندا کرنا، پیسے بنانا، اور اپنے بچوں کی پرورش پر خرچ کرنا، اور میں بھی اپنے لیے پکا کر لوں گا کہ تم ابد تک میرے ساتھ رہو۔“

عبدہ بڑے زور سے چلا کر ہنسنے اور حاتم کو چمٹاتے ہوئے شکر یے کے کلمات بڑبڑانے لگا۔ وہ ایک شاندار رات تھی۔ انھوں نے المہند سین کے ایک مچھلی ریسٹوران میں ساتھ کھانا کھایا۔ عبدہ اکیلا ہی کوئی ایک کلو جھینگے اور چاول کھا گیا ہوگا، اور دوران طعام دونوں نے سوئس شراب کی ایک پوری بوتل ختم کر ڈالی۔ سات سو پاؤنڈ سے زیادہ کا بل آیا، جو حاتم نے خاص اپنے ویزا کریڈٹ کارڈ سے ادا کیا۔ اس رات جب دونوں بستر میں تھے، حاتم لذتِ درد سے تقریباً کراہ اٹھا۔ اسے محسوس ہوا جیسے بادلوں میں منڈلاتا پھر رہا ہے اور یہ آرزو کی کہ وقت یہیں ٹھہر جائے۔ بھوگِ پلاس سے نپٹ کر وہ حسب معمول بستر میں ایک دوسرے سے لپٹے رہے، اور لمبی سی موم بتی کی مدھم روشنی رقص کرتی اور سامنے آرائشی وال پیپر چڑھی دیوار پر اپنے سائے ڈالتی رہی۔

حاتم دیر تک عبدہ کے لیے اپنے جذبات کا اظہار کرتا رہا جو خاموشی سے اپنے سامنے دیکھتا رہا۔ اچانک اس کے چہرے پر گمبھیرتا چھا گئی۔ حاتم نے پریشان ہو کر پوچھا، ”کیا بات ہے، عبدہ؟ بتاؤ تو سہی۔“

”میں خوفزدہ ہوں، حاتم بک،“ عبدہ نے بڑی گہری آواز میں ہولے سے کہا۔

”کس بات سے خوفزدہ ہو؟“

”ہمارے خدا سبحانہ و تعالیٰ سے۔“

”کیا کہا؟“

”رہنا سبحانہ و تعالیٰ سے۔ میں اس سے خوفزدہ ہوں کہ وہ جو ہم کر رہے ہیں اس کی سزا دے گا۔“

حاتم خاموشی سے اندھیرے میں اس کی طرف دیکھنے لگا۔ یہ بات اسے عجیب لگی۔ دین کی

بابت بات وہ آخری چیز تھی جس کو سننے کی اسے اپنے عاشق سے توقع ہو۔

”یہ کیا بات کر رہے ہو، عبدہ؟“

”اے بک، میں اپنی ساری زندگی ہمارے رب کی اطاعت کرتا رہا ہوں۔ ہمارے گاؤں میں لوگ مجھے ’شیخ عبدہ‘ کہتے ہیں۔ میں نے ہمیشہ مسجد میں مقررہ وقت پر نماز ادا کی ہے اور رمضان اور دوسرے مہینوں کے روزے رکھے ہیں... پھر تم سے ملاقات ہوئی اور میں بدل کر رہ گیا۔“

”نماز پڑھنا چاہتے ہو، عبدہ؟ شوق سے پڑھو۔“

”کیسے پڑھ سکتا ہوں جبکہ ہر رات شراب پیتا ہوں اور تمہارے ساتھ ہمبستری کرتا ہوں؟ مجھے یوں لگتا ہے کہ ہمارا رب مجھ سے ناراض ہے اور مجھے سزا دے گا۔“

”تمہارے خیال میں ہمارا رب ہمیں ایک دوسرے سے محبت کرنے کی سزا دے گا؟“

”ہمارے خدا نے اس قسم کی محبت ہم پر حرام کی ہے۔ یہ بہت بڑا گناہ ہے۔ ہمارے گاؤں کی مسجد میں شیخ دراوی نام کا ایک امام ہوا کرتا تھا، خدا اس پر اپنی رحمت کرے۔ بڑا صالح اور اطاعت گزار تھا۔ وہ جمعے کے خطبے میں ہم سے کہا کرتا تھا: ’لواطت [اغلام بازی] سے بچو، کیونکہ یہ بہت بڑا گناہ ہے اور جس سے عرشِ رحمن غضب کے مارے ملنے لگتا ہے۔“

حاتم کا خود پر قابو رکھنا مشکل ہو گیا اور وہ بستر سے نکل آیا، روشنی جلائی، سگریٹ سلگائی اور اپنے خوبصورت چہرے اور ننگے بدن پر شفاف سے نائٹ گاؤن میں غضب میں آئی ہوئی کسی حسین عورت کی طرح نظر آنے لگا۔ دھواں منہ سے خارج کر کے اچانک چلایا، ”بچ، عبدہ، میری تو سمجھ میں نہیں آتا کہ تمہارا کیا کروں۔ اس سے زیادہ تمہارے لیے اور کیا کر سکتا ہوں؟ تم سے محبت کرتا ہوں، تمہارے لیے فکر مند رہتا ہوں اور تمہیں خوش رکھنے کی ہمیشہ کوشش کرتا ہوں۔ اور تم ہو کہ میرا شکر یہ ادا کرنے کے بجائے اس طرح میری زندگی اجیرن کیے دے رہے ہو۔“

عبدہ اسی طرح پشت کے بل بانہہ پر سر رکھے سکوت کے عالم میں پڑا چھت کو گھورتا رہا۔ حاتم نے اپنی سگریٹ ختم کی اور اپنے لیے جام میں وِسکی انڈیلی اور اسے ایک ہی گھونٹ میں حلق سے اتار لیا۔ پھر وہ لوٹ کر عبدہ کے برابر آ بیٹھا اور آہستگی سے کہا، ”سنو، میرے پیارے۔ تمہارے گاؤں کے جاہل مولانا جو کہتے ہیں ہمارا رب اس سے کہیں زیادہ عظیم اور حقیقی رحم کرنے والا ہے۔ ایسے لوگوں کی کمی نہیں جو نماز پڑھتے ہیں، روزہ رکھتے ہیں، پھر چوری چکاری بھی کرتے ہیں اور دکھ پہنچاتے

ہیں۔ ہمارا رب سزا دے گا تو انھیں دے گا۔ رہے ہم، تو مجھے پورا یقین ہے کہ وہ ہمیں بخش دے گا، کیونکہ ہم کسی کو تکلیف نہیں پہنچاتے۔ ہم تو صرف ایک دوسرے سے محبت کرتے ہیں۔ عہدہ، خدا را چیزوں کو بگاڑومت۔ آج کی شب تمھاری سالگرہ ہے اور ہمیں خوش ہونا چاہیے۔“



اس اتوار کی شام بشینہ کی نئی ملازمت کے پورے دو ہفتے ہو گئے تھے جن کے دوران زکی الدسوقی نے کبھی تمہیدی اقدام کر لیے تھے: پہلے پہل اس نے بعض کاموں کی ذمہ داری بشینہ کو سونپی۔ ٹیلی فون نمبروں کی تازہ فہرست تیار کرنا، بجلی کے بل ادا کرنا، پرانے کاغذات کو ترتیب وار رکھنا۔ اس کے بعد اس نے اسے اپنے بارے میں بتانا شروع کیا: وہ خود کو کس قدر تنہا محسوس کرتا تھا، بعض اوقات شادی نہ کرنے پر کتنا پچھتا تا تھا، اپنی بہن دولت کی اس سے شکایت کی اور کہا کہ وہ اپنے ساتھ اس کے برتاؤ پر رنجیدہ ہے۔ وہ اب بشینہ سے اس کے گھر والوں کی بابت، اور اس کے چھوٹے بھائی بہنوں کے بارے میں پوچھنے لگا تھا؛ وہ گا ہے بگا ہے اس سے دکھاوے کی عشق بازی کرتا، اس کے خوش وضع لباس اور بالوں کی قطع کی تعریف کرتا، جس سے اس کے چہرے کی خوبصورتی اور بھی نکھر آتی، اور دیر تک اس کے جسم کو دیکھتا رہتا، بلیرڈ کے کسی مشاق کھلاڑی کی طرح جو گیندوں پر اعتماد سے اور خوب سوچ سمجھ کر ضرب لگاتا ہو۔ وہ اس کے ان شاروں کنایوں پر فہمیدگی سے مسکرا دیتی (خطرہ تنخواہ کے مقابلے میں واجبی سے کام کے پیش نظر اس کے متوقعہ کارِ منصبی کی صراحت ہو جاتی تھی)۔ چند دن تک یہ اشارے کنائے دونوں کے درمیان ہوتے رہے، حتیٰ کہ ایک روز جب وہ گھر لوٹنے کے لیے تیار ہو رہی تھی، وہ بولا، ”بشینہ، مجھے تم سے بہت راحت ملتی ہے، میرا دل چاہتا ہے کہ ہم ہمیشہ ایک دوسرے کے ساتھ رہیں۔“

”جیسے آپ کا حکم،“ بشینہ نے کسی ہچکچاہٹ کے بغیر کہا تا کہ اس کے لیے راستہ صاف کر دے۔ تب اس نے بشینہ کا ہاتھ تھام کر کہا، ”اگر تم سے کسی چیز کی خواہش کروں تو دے سکو گی؟“

”اگر میرے بس میں ہو تو ضرور۔“

وہ بشینہ کے ہاتھ اٹھا کر اپنے لبوں تک لایا اور چوم لیے تا کہ اپنے مدعا کی تصدیق کر دے اور پھر سرگوشی میں کہا، ”کل ظہر کے بعد آنا... تا کہ کوئی مغل نہ ہو سکے۔“

اگلے روز جب ہشیدہ غسل خانے میں اپنے جسم سے غیر ضروری بال صاف کر رہی تھی، پتھر کے جھانویں سے اپنی ایڑیاں چک رہی تھی، ہاتھوں اور چہرے پر کریم مل رہی تھی، تو اس نے جو کچھ پیش آیا تھا اس کی بابت غور کیا۔ اسے خیال آیا کہ زکی الدسوقی جیسے سن رسیدہ آدمی کے ساتھ جسمانی تعلق بڑا عجیب سا ہوگا۔ اسے یاد آیا کہ جب کبھی کبھار وہ اس کے قریب آتی تو اس کے کپڑوں سے سگریٹ کی تیز بو کے علاوہ ایک اور قسم کی بو بھی آتی تھی، بھدی اور پرانے زمانوں کی مہک، جو اسے اُس بو کی یاد دلاتی جس سے، جب وہ بچی تھی اور اپنی ماں کے کپڑوں کے پرانے چوبی صندوق میں چھپ جایا کرتی تھی، اس کے نتھنے بھر جاتے تھے۔ اسے یہ خیال بھی آیا کہ وہ اس کے لیے کسی قدر انس بھی محسوس کرتی تھی کیونکہ وہ اس کے ساتھ ایک مہذب آدمی کی طرح پیش آتا تھا اور ایک مخصوص شائستگی سے برتاؤ کرتا تھا۔ وہ یقیناً اس قابل تھا کہ اس پر ترس کھایا جائے کہ اس عمر میں بغیر بیوی بچوں کے، تن تنہا زندگی گزار رہا تھا۔

شام کو وہ اس کے دفتر پہنچی تو دیکھا کہ اس نے ابھرون کو سویرے ہی وہاں سے باہر بھیج دیا ہے اور اکیلا بیٹھا اس کا انتظار کر رہا ہے۔ اس کے سامنے وِسکی کی بوتل، ایک گلاس، اور برف کی ڈوگی رکھی ہے۔ اس کی آنکھیں کچھ سرخ سی تھیں اور کمرے میں الکل کی تیز بو بسی ہوئی تھی۔ وہ اسے خوش آمدید کہنے کے لیے کھڑا ہوا، پھر بیٹھ کر گلاس میں باقی مشروب حلق سے اتار لیا اور بڑی غمزگی سے کہا، ”تم نے سنا کہ کیا ہوا ہے؟“

”نہیں۔ خیر تو ہے؟“

”دولت اپارٹمنٹ میں میرے داخلے پر پابندی کا مقدمہ دائر کر رہی ہے۔“

”یعنی؟“

”یعنی یہ کہ اس نے عدالت سے مطالبہ کیا ہے کہ مجھ پر میری املاک کا استعمال ممنوع قرار دے دے۔“

”یا خدا... وہ کیوں؟“

”تاکہ میری زندگی ہی میں اسے میرا ورثہ مل جائے۔“

زکی نے ایک اور گلاس بھرتے ہوئے تلخی سے کہا۔ ہشیدہ کو اس پر ترس محسوس ہوا۔ بولی، ”بھائی

”بہن ایک دوسرے سے غصے ضرور ہوتے ہیں لیکن ایک دوسرے کا خیال رکھنا کبھی نہیں چھوڑتے۔“

”یہ تمھاری سوچ ہے۔ دولت صرف پیسے کی پجاری ہے۔“

”شاید اگر حضور خود ان سے بات کریں۔۔۔“

زکی نے سر ہلایا، جس کا مفہوم تھا، ”بے فائدہ ہوگا“ اور موضوع بدلتے ہوئے پوچھا، ”کیا پیوگی؟“

”شکر یہ۔ کچھ نہیں۔“

”کبھی نہیں پی؟“

”کبھی نہیں۔“

”ایک گلاس پی کر تو دیکھو۔ شروع میں تلخ معلوم ہوگی لیکن جلد ہی فرحت محسوس کرنے لگوگی۔“

”نہیں، شکر یہ۔“

”افسوس! شراب پینا اچھی چیز ہے۔ ہمارے مقابلے میں غیر ملکی لوگ پینے کی اہمیت سمجھتے ہیں۔“

”میں دیکھتی ہوں کہ حضور کارہن سہن بالکل غیر ملکیوں جیسا ہی ہے۔“

وہ مسکرا دیا اور بڑی محبت اور گدازی سے شینہ کی طرف دیکھا، گویا وہ کوئی چھوٹی سی تیز فہم بچی ہو۔

”مہربانی سے مجھے حضور وغیرہ نہ کہا کرو۔ ٹھیک ہے کہ میں عمر رسیدہ ہوں، لیکن تمھیں ہمیشہ اس کی یاد دہانی

کرانے کی ضرورت نہیں۔ ٹھیک ہے، میں نے اپنی ساری زندگی غیر ملکیوں کے ساتھ گزاری ہے۔ میں

نے فرانسیسی اسکولوں میں پڑھا تھا اور میرے زیادہ تر دوست غیر ملکی تھے۔ میں نے فرانس میں تعلیم

حاصل کی اور برسوں وہاں رہا۔ میں پیرس سے بھی بالکل اسی طرح واقف ہوں جس طرح قاہرہ سے۔“

”کہتے ہیں، پیرس بہت خوبصورت ہے۔“

”خوبصورت؟ ساری دنیا ہی وہیں ہے۔“

”تو آپ وہیں کیوں نہیں رہے؟“

”لمبی کہانی ہے۔“

”مجھے سنائیں۔ ہمیں کوئی ضروری کام تو ہے نہیں۔“

وہ اس کی دلگیری کو کم کرنے کی خاطر ہنسی اور وہ بھی پہلی بار ہنس دیا۔ پھر وہ اس سے کچھ اور

قریب ہوئی اور نرمی سے پوچھا، ”ہاں تو بتائیں، آپ فرانس ہی میں کیوں نہیں رہے؟“

”زندگی میں بہت سی چیزیں ہیں جو مجھے کرنی چاہیے تھیں اور جو نہیں کیں۔“
 ”کیوں نہیں کیں؟“

”نہیں جانتا کہ کیوں۔ میں جب تمہاری سی عمر کا تھا تو سوچتا تھا کہ جو چاہوں کر سکتا ہوں۔
 میں اپنی زندگی کے لیے منصوبے بناتا تھا اور مجھے ہر چیز کے بارے میں یقین تھا۔ جب عمر بڑھی تو یہ
 حقیقت کھلی کہ آدمی کے اختیار میں کچھ بھی نہیں۔ ہر شے تقدیر کے ہاتھوں میں ہے۔“
 اسے احساس ہوا کہ وہ اداس ہو رہا ہے، سو اس نے ایک آہ بھری اور مسکرا کر اس سے پوچھا،
 ”تم سفر کرنا چاہتی ہو؟“

”بالکل۔“

”کہاں جانا پسند کرو گی؟“

”اس خرابے سے بہت دور، کسی بھی جگہ۔“

”مصر سے نفرت ہے؟“

”ظاہر ہے۔“

”یہ کیسے ہو سکتا ہے؟ کوئی اپنے ملک سے کہیں نفرت کرتا ہے؟“

”یہاں کبھی کوئی اچھی چیز نہیں ملی کہ اس سے محبت کروں۔“

یہ جملہ کہتے ہوئے اس نے اپنا رخ پھیر لیا۔ زکی نے جوش میں آتے ہوئے کہا، ”آدمی کو اپنے

ملک سے اس لیے محبت کرنی چاہیے کہ وہ اس کی ماں ہے۔ کوئی اپنی ماں سے بھی نفرت کرتا ہے؟“

”یہ سب فلموں اور گانوں کی باتیں ہیں۔ زکی بک، لوگ بڑی مصیبتیں جھیل رہے ہیں۔“

”غربت وطن پرستی سے نہیں روکتی۔ مصر کے بیشتر وطن پرست رہنما غریب ہی تھے۔“

”یہ آپ کے زمانے کی بات ہے۔ اب لوگ واقعی بیزار ہو گئے ہیں۔“

”کون لوگ؟“

”سب لوگ۔ مثلاً وہ تمام لڑکیاں جو میرے ساتھ بزنس اسکول میں پڑھتی تھیں، سب کی

سب، جس طرح بھی بن پڑے، اس ملک سے نکل جانا چاہتی تھیں۔“

”تو کیا حالت اتنی خراب ہے؟“

”ظاہر ہے۔“

”اگر تمہیں اپنے ملک میں اطمینان میسر نہیں تو یہ کہیں اور بھی نہیں ملے گا۔“

یہ لفظ بس زکی بک کے منہ سے بے ساختہ نکل پڑے اور اسے ان میں لطف و کرم کی کمی کا احساس ہوا، جس کی شدت کو کم کرنے کی خاطر وہ مسکرایا۔ شینہ اس اشیا میں کھڑی ہو چکی تھی اور بڑی تلخی سے کہہ رہی تھی، ”آپ نہیں سمجھتے کیونکہ آپ صاحب ثروت ہیں۔ اگر آپ کو بس اسٹاپ پر دو گھنٹے کھڑا ہونا پڑے یا تین مختلف بسیں بدلنی پڑیں اور ہر روز گھر پہنچنے کے لیے جہنم سے گزرنا پڑے؛ جب آپ کا گھر ڈھادیا گیا ہو اور حکومت آپ کو اپنے بچوں کے ساتھ سڑک پر خیمے میں بیٹھنے کے لیے چھوڑ گئی ہو؛ جب پولیس والے نے آپ کو صرف اس لیے گالیاں دی ہوں اور مارا پیٹا ہو کہ رات کے وقت مینی بس میں سفر کر رہے ہیں؛ جب آپ دن بھر نوکری کی تلاش میں دکان دکان مارے مارے پھرتے رہے ہوں اور ملازمت کہیں نہ ملے؛ جب آپ ایک تو انا اور ایک تعلیم یافتہ نوجوان ہوں اور آپ کی جیب میں صرف ایک پونڈ ہو، اور کبھی تو کچھ بھی نہیں؛ تب آپ کو معلوم ہوگا کہ ہم مصر سے کیوں نفرت کرتے ہیں۔“

ایک بوجھل سکوت دونوں کے درمیان چھا گیا۔ زکی موضوع بدلنے کا فیصلہ کر کے اپنی کرسی سے اٹھا، ٹیپ ریکارڈر کی طرف بڑھا اور بشارت سے بولا، ”میں تمہیں دنیا کی سب سے خوبصورت آواز سنواتا ہوں۔ ایک فرانسیسی مغنیہ ایڈتھ پیاف، فرانس کی تاریخ میں اہم ترین مغنیہ۔ تم نے اس کے بارے میں سنا ہے؟“

”پہلی بات تو یہ کہ مجھے فرانسیسی نہیں آتی۔“

زکی نے ہاتھ کے اشارے سے بتایا کہ اس سے کوئی فرق نہیں پڑتا، اور ریکارڈر کا بٹن دبا دیا۔ پیانو کی جھومتی، رقص کرتی ہوئی موسیقی ابھری اور ساتھ ہی پیاف کی گرم و گداز، قوی، اور شفاف آواز بلند ہوئی جس کے آہنگ پر زکی اپنا سر ہلانے لگا اور بولا، ”یہ نغمہ مجھے خوبصورت دنوں کی یاد دلا دیتا ہے۔“

”اس کے بول کیا کہتے ہیں؟“

”اس لڑکی کا ذکر کرتے ہیں جو لوگوں کے ہجوم کے بیچ کھڑی ہے، لوگ اسے اس کی مرضی کے خلاف ایک ایسے آدمی کی سمت میں دھکیل رہے ہیں جس سے وہ ناواقف ہے، اور اسے دیکھتے ہی وہ

اس کے لیے ایک لطیف جذبہ اپنے اندر اٹھاتا ہوا محسوس کرتی ہے، اور تمنا کرتی ہے کہ ساری زندگی اسی کے ساتھ بتادے، لیکن لوگ اچانک اسے اس آدمی سے پرے دھکیل دیتے ہیں۔ آخر میں وہ خود کو بالکل تنہا پاتی ہے، اور وہ شخص جسے اس نے چاہا تھا، ہمیشہ کے لیے کھو جاتا ہے۔“

”کیسی افسوس کی بات ہے!“

”لیکن گانے میں ایک رمز ہے، یہی کہ کوئی کسی مناسب آدمی کی تلاش میں اپنی پوری زندگی بتادے اور جب وہ بالآخر ملے تو اسے کھو بیٹھے۔“ دونوں لکھنے کی میز کے پاس کھڑے تھے اور بولتے ہیں وہ شینہ کی طرف بڑھا اور اپنے ہاتھ اس کے دونوں رخساروں پر رکھ دیے۔ شینہ کے مشام اس کی بھدی، پرانے وقتوں کی بو باس سے بھر گئے، اور زکی نے اس کی آنکھوں میں دیکھتے ہوئے کہا،

”تمہیں گانا پسند آیا؟“

”بہت پیارا گانا ہے۔“

”تم جانو شینہ، میں حقیقت میں تم جیسی کسی ہستی سے ملاقات کا محتاج تھا۔“

وہ کچھ نہ بولی۔

”تمہاری آنکھیں بے حد خوبصورت ہیں۔“

”شکریہ۔“

اس نے یہ سرگوشی میں کہا۔ اس کا چہرہ جلنے لگا تھا اور اس نے زکی کو اپنے اتنے قریب آنے دیا کہ اس کے ہونٹ اپنے چہرے پر محسوس ہوئے۔ پھر زکی نے اسے اپنی آغوش میں بھر لیا اور جلد ہی اسے وکی کا تیز و تلخ ذائقہ اپنے منہ میں گھلتا محسوس ہوا۔



”کہاں بھاگی جا رہی ہو، گڑیا؟“ اگلی صبح لفٹ کے قریب اس کے پاس سے گزرتے ہوئے ملاک نے

بڑی گستاخی سے پوچھا۔ شینہ نے نظریں چراتے ہوئے جواب دیا، ”کام پر جا رہی ہوں۔“

ملاک نے ایک فلک شکاف قہقہہ بلند کیا اور بولا، ”لگتا ہے کام تمہارے حسبِ حال ہے۔“

”زکی بک اچھا آدمی ہے۔“

”سبھی لوگ اچھے ہوتے ہیں۔ ویسے اس دوسری بات کے معاملے میں تم نے کیا کیا ہے؟“

”ابھی تک تو کچھ نہیں۔“

”کیا مطلب؟“

”مجھے موقع نہیں ملا۔“

ملاک نے بھنویں چڑھائیں، اس کی طرف کچھ غصے سے دیکھا، سختی سے اس کا ہاتھ پکڑ لیا اور بولا،
 ”سنو، چلتی پرزہ، یہ کھیل نہیں ہے۔ اسے اسی ہفتے معاہدے پر دستخط کرنے ہوں گے۔ آیا سمجھ میں؟“
 ”ٹھیک ہے۔“

اس کی گرفت سے ہاتھ چھڑا کر وہ لفٹ میں داخل ہو گئی۔



جامعہ کے زیادہ تر شعبوں میں طلباء کے احتجاجی مظاہرے صبح سے جاری تھے۔ انھوں نے سبق چھوڑ چھاڑ کر لیکچر ہال بند کر دیے تھے اور اب خلیج کی جنگ کے خلاف جھنڈے اٹھائے ہر طرف بھاری تعداد میں حرکت کر رہے تھے۔ جب ظہر کی اذان سنائی دی تو کوئی پانچ ہزار طلباء، جن میں لڑکے اور لڑکیاں دونوں شامل تھے، آڈیٹوریم کے سامنے صحن میں برادر طاہر کی قیادت میں، جو جماعت اسلامیہ کا سربراہ تھا، نماز پڑھنے کھڑے ہو گئے (لڑکے آگے اور لڑکیاں پیچھے)۔ بعد ازاں مجمعے نے عراق میں شہید ہونے والے مسلمانوں کی ارواح کے لیے غائبانہ نماز جنازہ ادا کی۔ تھوڑی دیر بعد طاہر زینہ چڑھ کر اوپر آڈیٹوریم کے عین مقابل کی سیڑھیوں پر آیا اور اپنے سفید جلباب اور بارعب سیاہ ڈاڑھی کے ساتھ وہاں کھڑا ہو گیا اور اس کی آواز مائیکروفون سے بلند ہوئی۔

”بھائیو اور بہنو، ہم آج اپنے برادر ملک عراق میں مسلمانوں کے قتال کو روکنے کے لیے جمع ہوئے ہیں۔ دشمنوں کی تمنا کے برخلاف، ہماری اسلامی قوم ابھی مرنے نہیں گئی ہے۔ رسول خدا نے اپنی صحیح حدیث میں فرمایا ہے، ’میری امت میں خیر قیامت کے دن تک سلامت رہے گی۔‘ تو بھائیو اور بہنو، چلو ہم اپنے الفاظ بابت دہل کہیں، تاکہ وہ لوگ صاف صاف سن لیں جنہوں نے اپنے ہاتھ ہمارے دشمنوں کے نجس ہاتھوں میں دے دیے ہیں، جو مسلمانوں کے خون سے رنگے ہوئے ہیں۔ اے جو اتان اسلام، اس وقت جب ہم یہاں بات کر رہے ہیں، کفار کے راکٹ ہمارے برادر ملک عراق پر ٹوٹے پڑ رہے ہیں۔ وہ اس پر فخر کرتے ہیں کہ انھوں نے بغداد کو تباہ کر کے مسمار کر دیا ہے،

کہتے ہیں کہ انھوں نے بغداد کے بجلی اور پانی کے نظام کو تہس نہس کر کے اسے واپس پتھر کے زمانے میں پہنچا دیا ہے۔ بھائیو اور بہنو، ٹھیک اسی لمحے ہزار ہا عراقی مسلمانوں کو شہید کیا جا رہا ہے، امریکی بموں سے ان کی جلد کے پر خچے اڑائے جا رہے ہیں۔ اس لیے کی انتہا تو اس وقت ہوئی جب ہمارے حکام نے امریکہ اور اسرائیل کے احکامات پر سر تسلیم خم کر دیا، اس کے بجائے کہ مسلمانوں کی افواج اپنے ہتھیاروں کا رخ صہیونیوں کی طرف کرتے، جنھوں نے فلسطین کو غصب کر لیا ہے اور مسجد اقصیٰ کی بے حرمتی کر رہے ہیں، ہمارے حکام نے مصری افواج کو یہ احکام صادر کیے ہیں کہ عراق میں اپنے مسلمان بھائی بہنوں کو تہہ تیغ کریں۔ میرے اسلامی بھائی بہنو، کلمہ حق کو بلند آواز سے اٹھاؤ۔ اسے خوب اونچی اور صاف صاف آواز میں ادا کرو تا کہ وہ، جنھوں نے مسلمانوں کا خون بچ دیا ہے اور سوئٹزرلینڈ کے بینکوں میں اپنے لیے لوٹی ہوئی دولت کے انبار لگا لیے ہیں، سن لیں۔“

ہر طرف سے نعرے بلند ہوئے جو اپنے رفیقوں کے شانوں پر چڑھے ہوئے طالب علم لگا رہے تھے اور جنھیں ہزاروں دوسرے فرط جوش سے اور اوپر اٹھا رہے تھے:

”اسلامی، اسلامی — ہاں، ہاں! مشرقی، مغربی — نا، نا!“

”خیبر، خیبر اے یہود — محمد کا لشکر لوٹے گا!“

”حکمرانو، کمینو، یہ تو بتاؤ — مسلم کا لہو کتنے میں بیچا؟“

طاہر نے اشارہ کیا اور سب خاموش ہو گئے۔ وہ بلند اور غصے سے چنگھاڑتی آواز میں بولا، ”کل ساری دنیا میں ٹیلی وژن پر ایک امریکی فوجی دکھایا گیا تھا جو عراق میں ہمارے لوگوں کا قلع قمع کرنے کے لیے راکٹ مارنے کی تیاری کر رہا تھا۔ تمھیں کچھ پتا ہے کہ اس امریکی خنزیر نے چھوڑنے سے پہلے راکٹ پر کیا پیغام لکھا تھا؟ لکھا تھا ’اللہ کو سلام! مسلمانو، یہ تمھارے خدا کا مذاق اڑاتے ہیں۔ سو تم کیا کرو گے؟ یہ تمھیں قتل اور تمھاری عورتوں کی بے حرمتی کرتے ہیں۔ یہ تمھارے خدا سبحانہ و تعالیٰ کا تمھارا مذاق اڑاتے ہیں۔ کیا تمھاری عزت نفس اور مردانگی اس حد تک گر گئی ہے؟ جہاد! جہاد! جہاد! ہم جو کہتے ہیں، سب کان کھول کر سن لیں! ہم اس ناپاک جنگ سے انکار کرتے ہیں! مسلمان کے ہاتھوں مسلمان کے قتل کی نفی کرتے ہیں! خدا کی قسم، اس سے قبل کہ ہم امت اسلامی کو دشمن کے منہ کا ترلقمہ بن جانے دیں، ہم اپنی جانیں قربان کر دیں گے! ہم امریکہ کی پاپوش نہیں بنیں گے کہ جب

چاہے پہن لے اور جب چاہے اتار دے!“

پھر طاہر نے جذبات سے بھرائی ہوئی آواز میں اعلان کیا، ”اللہ اکبر! اللہ اکبر! صہیونیت، غارت ہو! امریکہ، مردہ باد! قوم فروش، مردہ باد! اسلامی! اسلامی!“

لڑکوں نے طاہر کو اپنے کندھے چڑھالیا اور یہ جم غفیر جامعہ کے صدر دروازے کی طرف بڑھا۔ مظاہرین کا ارادہ تھا کہ باہر سڑک پر نکل جائیں تاکہ دوسرے لوگ بھی مظاہرے میں آ شامل ہوں لیکن سکیورٹی والے پہلے ہی سے جامعہ کے سامنے ان کے منتظر تھے۔ بس ان کے باہر چوک میں نکلنے کی دیر تھی کہ موٹے موٹے ڈنڈوں، خودوں، اور آہنی زرہ بکتر سے مسلح سپاہی ان پر پل پڑے اور بے حد سفاکی سے انھیں مارنے لگے۔ طالبات کی چیخیں بلند ہوئیں اور بہت سے طالب علم گر پڑے اور مضروب ہوئے، ان کا خون سڑک کے تارکول پر بہنے لگا، اس کے باوجود بڑی تعداد میں طلبا کا جتھا پھانک سے باہر ابلے گیا، ان میں سے بہت سے سپاہیوں کے زرخے سے نکل کر ان کی پہنچ سے دور بھاگ نکلے اور سپاہی ان کا پیچھا کرتے رہے۔ یہ طلبا کسی نہ کسی طرح جامعہ کے سامنے کے چوک کے آگے نکل آئے اور پل پر پہنچ کر از سر نو اپنے کو مجتمع کیا۔ سکیورٹی کا اضافی دستہ ان پر ٹوٹ پڑا لیکن انھوں نے سینکڑوں کی تعداد میں اسرائیلی سفارت خانے کی طرف یلغار کر دی، جس پر سفارت خانے سے اسپیشل فورسز کے سپاہیوں کی بھاری تعداد نکلی اور ان پر اشک آور گیس کے بم پھینکنے شروع کر دیے۔ دھواں اوپر اٹھنا شروع ہوا یہاں تک کہ اس نے پورے منظر کو ڈھانپ لیا۔ اس کے بعد نادان گولیاں چلنے کی آواز گونجی۔



طہ الشاذلی تمام دن مظاہروں میں شامل رہا اور جب اسرائیلی سفارت خانے کے سامنے سکیورٹی دستے طلبا کو گرفتار کرنے لگے تو عین موقع پر وہاں سے فرار ہونے میں کامیاب ہو گیا۔ طہ شدہ منصوبے کے مطابق چوک سیدہ زینب میں ’اوبرگ‘ قہوہ خانے میں پہنچا اور وہاں دوسرے اخوان سے آ ملا جن میں سربراہ طاہر بھی تھا، جس نے دن کے واقعات کا جائزہ لیا اور ان کی اہمیت کا تعین کیا۔ اس کے بعد اس نے بڑی دلگیر آواز میں کہا، ”مجرموں نے اشک آور بم پردہ پوشی کے لیے چھوڑے اور ان کی آڑ

میں طلباء پر سچ مچ کی گولیاں چلائیں۔ تمہارے شعبہ قانون والے بھائی خالد حربی کو شہادت نصیب ہوئی۔ ہمیں اسے خدا کا امر سمجھتے ہیں اور دعا گو ہیں کہ وہ اس کے سارے گناہ معاف کرے، اپنی رحمت سے اسے ڈھانپ لے، اور اپنے کرم سے اسے جنت کا اجر بخشے، انشاء اللہ۔“

حاضرین نے شہید کی روح کے لیے فاتحہ پڑھی۔ سب اپنے کو ہراساں اور بوجھل محسوس کر رہے تھے۔ پھر برادر طاہر نے انھیں اگلے دن کے مطلوبہ اہم کاموں کی بابت بتایا: غیر ملکی صحافتی ایجنسیوں سے خالد حربی کی شہادت کی تصدیق کے لیے رابطہ، گرفتار ہونے والوں کے گھر والوں کا اتا پتہ لگانا، تازہ مظاہروں کی تیاری، جنھیں اس جگہ سے نکالا جائے جو سیوری ٹی والوں کے لیے غیر متوقع ہو۔ طے کو دیواروں پر لگائے جانے والے پوسٹروں کی تحریر اور علی الصباح انھیں شعبے کی دیواروں پر چسپاں کرنے کا کام سپرد ہوا۔ اس مقصد کے لیے اس نے متعدد درنگوں کے قلم اور خوب مضبوط کاغذ کے دستے خرید رکھے تھے اور چھت پر اپنے کمرے میں بند ہو کر خود کو اپنے کام میں غرق کر دیا، حتیٰ کہ مغرب اور عشا کی نماز پڑھنے کے لیے بھی نیچے نہیں آیا اور اکیلے ہی ادا کی۔ اس نے کوئی دس پوسٹر تیار کیے، ان پر مطلوبہ عبارتیں لکھیں اور تصویریں بھی بنائیں۔ آدھی رات گزرنے کے بعد کہیں جا کر وہ کام سے فارغ ہوا اور اس نے خود کو کافی تھکا ہوا محسوس کیا۔ بس سونے کے لیے چند گھنٹے ہی رہ گئے ہیں، اس نے خود سے کہا، کیونکہ اسے صبح سات بجے سے پہلے ہی جامعہ پہنچنا ہے۔ اس نے عشا کی دو سنتیں پڑھیں، بتی گل کی، اور دائیں جانب کروٹ لے کر لیٹ گیا اور سونے سے پہلے کی معمولہ دعا مانگی: ”اے اللہ، میرا چہرہ تیری طرف اٹھا ہے، اپنی پشت تیری امان میں دی ہے، اور اپنا معاملہ تجھے سونپ دیا ہے، تیری رغبت میں اور تیرے خوف سے۔ تیرے سوا نہ کوئی جاے پناہ ہے نہ جاے نجات۔ اے خدا، میں تیری نازل کی ہوئی کتاب اور تیرے بھیجے ہوئے رسول پر ایمان رکھتا ہوں۔“ پھر وہ گہری نیند میں غرق ہو گیا۔

کچھ دیر بعد یہ سوچتے ہوئے کہ خواب دیکھ رہا ہے، وہ ملی جلی آوازوں کے شور سے جگ پڑا اور جب آنکھیں کھولیں تو اسے کمرے کی تاریکی میں چند سائے متحرک نظر آئے۔ اچانک روشنی ہوئی اور اسے تین کچم شحیم آدمی اپنے پلنگ کے سامنے کھڑے دکھائی دیے۔ ان میں سے ایک آگے بڑھا اور پوری قوت سے اس کے چہرے پر ضرب لگائی۔ پھر سر پکڑ کر بڑی درشتی سے دائیں طرف موڑ دیا۔

اب پہلی بار طہ نے دیکھا کہ یہ ایک نوجوان افسر ہے جو اس سے تمسخر آمیز لہجے میں پوچھ رہا ہے، ”کیا تم طہ الشاذلی ہو؟“

اس نے جواب نہیں دیا۔ اس پر ان غنڈوں نے اس کے چہرے اور سر پر زور زور سے مارنا شروع کر دیا اور افسر نے اپنا سوال دہرایا۔

”ہاں،“ طہ نے بڑی دبی آواز میں جواب دیا۔

افسر للکار تے ہوئے مسکرایا اور بولا، ”لیڈر بنے پھرتے ہو، حرامزادے۔“

یہ ایک اشارہ تھا جس کے بعد طہ پر ضربوں کی یورش شروع ہو گئی۔ لیکن عجیب بات تھی کہ نہ اس نے احتجاج کیا نہ چلایا، حتیٰ کہ اس نے ہاتھوں سے اپنے چہرے کو بچانے کی کوئی کوشش بھی نہیں کی۔ ان ناگہانی واقعے کے باعث اس کا چہرہ بالکل بے حس ہو گیا تھا اور اس نے خود کو پوری طرح ان غنڈوں کی زد و کوب کے سپرد کر دیا جو اسے مضبوطی سے پکڑ کر کمرے کے باہر کھینچ لے گئے۔



چند درجن گاہکوں سے بھرے الجزیرہ کے ’ہوٹل شیرین‘ کے مشرقی طعام خانے میں آپ کو بس چند ہی لوگ ایسے ملیں گے جو عام شہری ہوں اور تعطیل کے دن اپنی منگیتروں یا بیوی بچوں کے ساتھ وہاں اشتہار انگیز شیش کباب کھانے آئے ہوں۔ یہاں اکثر دکھائی دینے والے چہروں میں زیادہ تر بڑے آدمی ہوتے ہیں: ممتاز تاجر، وزراء، حاضرہ اور سابقہ حکام اعلیٰ جو صحافیوں اور فضول لوگوں کی نظروں سے دور ریستوران میں طعام و کلام کے لیے آتے ہیں۔ اس لیے پوری جگہ سیورٹی پولیس سے بھری ہوتی ہے، اس پر ذاتی محافظ مستزاد جو کسی بھی اہم شخصیت کے ہمراہ ہوتے ہیں۔

اس دور میں ’شیرین‘ کا کباب گھر مصری سیاست میں وہی کردار انجام دے رہا ہے جو انقلاب سے پہلے شاہی آٹوموبیل کلب انجام دیتا تھا۔ کتنی ہی ایسی سیاستیں، سودے، اور قوانین جن سے لاکھوں کروڑوں مصریوں کی زندگی متاثر ہوئی، یہیں بھنے گوشت کے انبار سے کراہتی میزوں کے گرد تیار اور طے ہوئے۔ ’آٹوموبیل کلب‘ اور ’شیرین‘ کے کباب خانے کا فرق اس تغیر کی ٹھیک ٹھیک غمازی کرتا ہے جس سے مصری حکمران اشراف کا طبقہ انقلاب سے پہلے اور انقلاب کے بعد دو چار ہوا۔ چنانچہ ’آٹوموبیل کلب‘ عہد گزشتہ کے امرا و وزراء کے عین شایان شان تھا جن کی تعلیم اور

طور طریق خالص مغربی تھے۔ یہ اپنی شا میں یہیں اپنی بیویوں کی رفاقت میں گزارتے جو شام کے بڑے واشگاف لباس پہنے ہوتیں؛ و سکی کی چسکیاں بھرتے، پوکر یا برج کھیلتے۔ لیکن دور حاضر کے بڑے لوگ، جو غالب طور پر عامیوں کی اولاد ہیں، جو بڑی سختی سے مذہب کے ظواہر کی پابندی کرتے ہیں، اور مزید رکھانوں کے معاملے بڑے خوش خور ہیں، 'شیریشن' کا یہ کباب گھر انھیں خوب راس آتا ہے، کیونکہ وہ یہاں بہترین انواع کے کباب، کوفتے، بھری ہوئی سبزیاں اور بعد ازاں چائے کی پیالیوں اور شیرے والے تمباکو کے حقے سے، جو ریسٹوران نے ان کی فرمائش پر مہیا کیا ہوتا ہے، لطف اندوز ہوتے ہیں۔ کھانے پینے کے دوران مالی اور کاروباری گفتگو جاری رہتی ہے۔

کمال الفولی نے حاج عزام سے 'شیریشن' کے کباب گھر میں ملاقات کے لیے کہا تھا۔ موخر الذکر اپنے بیٹے فوزی کے ہمراہ وقت سے ذرا پہلے پہنچا۔ وہ بیٹھا حقہ اور چائے پی رہا تھا کہ اتنے میں کمال الفولی اپنے بیٹے یا سر اور تین محافظوں کو لیے آ گیا جنھوں نے پوری جگہ کی اچھی طرح چھان بین کر ڈالی۔ ان میں سے ایک نے الفولی سے کوئی بات کہی اور اس نے موافقت میں سر ہلادیا اور پھر حاج عزام سے بڑے گرمجوش معانفے کے بعد کہا، "معاف کرنا حاج، ہمیں جگہ تبدیل کرنی ہوگی۔ محافظ کے خیال میں یہ بہت کھلی ہوئی ہے۔"

حاج عزام نے اس کی تائید کی اور وہ اور اس کا بیٹا دونوں الفولی کے ساتھ کھڑے ہو گئے اور سب کے سب ایک دور کی میز کی طرف چل دیے جس کا انتخاب محافظ نے ایک دور افتادہ جگہ پر فوارے کے پاس کیا تھا۔ سبھوں نے اپنی نشست سنبھالی اور محافظ قریب کی ایک میز کے گرد بیٹھ گئے، جہاں سے وہ اس دوسری میز کی نگرانی کر سکتے تھے، لیکن وہ گفتگو نہیں سن سکتے تھے جو وہاں ہو رہی تھی۔ گفتگو عام باتوں سے شروع ہوئی: وہی ایک دوسرے کی صحت اور بچوں کا حال، اور زیادتی کا راور روز افزوں ذمے داریوں کے باعث اپنے نڈھال ہونے کے شکوے شکایات۔ پھر الفولی نے حاج عزام سے دوستانہ لہجے میں کہا، "برسبیل تذکرہ، عوامی اسمبلی میں ٹیلی وژن کے نقش اشتہارت کے خلاف آپ کی مہم بہت زبردست رہی اور اس کا لوگوں پر کافی اثر ہوا ہے۔"

"سب آپ کا کرم ہے، کمال بک۔ آپ ہی نے راہ بھائی تھی۔"

"میرا مقصد تھا کہ لوگ اسمبلی کے تازہ رکن کی حیثیت سے آپ سے واقف ہو جائیں۔"

الحمد للہ، سبھی اخباروں نے آپ کی بابت لکھا ہے۔“

”خدا ہمیں آپ کی عنایات کا بدلہ دینے کی اہلیت دے۔“

”اس کی کوئی ضرورت نہیں، حاج۔ آپ ہمارے عزیز بھائی ہیں۔ خدا گواہ ہے۔“

”آپ کا کیا خیال ہے، کمال بک، ٹیلی وژن والے اس مہم کے جواب میں فحش اشتہاروں پر

پابندی عائد کر دیں گے؟“

الفولی نے ’پارلیمانی‘ جوش و خروش سے چلا کر کہا، ”چاہیں یا نہ چاہیں، انھیں جواب دینا ہی

پڑے گا۔ سیاسی شعبے کے اجلاس میں میں نے وزیر اطلاعات سے کہہ دیا ہے، ’یہ ذلیل حرکت جاری نہیں رہ سکتی۔ خاندانی اقدار کی پاسبانی ہمارا فرض ہے۔ کون یہ برداشت کر سکتا ہے کہ اس کی بیٹیاں اور

بہنیں ٹیلی وژن پر رقص اور بے شرمی کے مظاہرے دیکھیں؟ اور وہ بھی مصر، سرزمین الازہر میں؟“

”مجھے تو اس پر تعجب ہے کہ یہ لڑکیاں جو نیم عریاں حالت میں ٹیلی وژن پر آتی ہیں تو ان کے

گھر والے ان کے بارے میں کیا سوچتے ہیں؟ ایسی لڑکیوں کے باپ اور بھائی کہاں ڈوب مرے

ہیں کہ انھیں اس اخلاق سوز حالت میں ظاہر ہونے دیتے ہیں؟“

”خدا جانے ان لوگوں کی غیرت کہاں چلی گئی ہے۔ جو کوئی بھی اپنی عورت کو برہنہ گھومنے

پھرنے دیتا ہے، دیوث ہے اور خدا کے رسول نے دیوث پر لعنت بھیجی ہے۔“

حاج عزام نے زہد و اتقا سے سر ہلاتے ہوئے کہا، ”دیوث کی عاقبت جہنم ہے۔ بڑی بری

عاقبت۔ نعوذ باللہ!“

یہ سارا مکالمہ محض تمہیدی تھا، نبض شناسی اور ایک دوسرے کی قوتوں کا اندازہ لگانے کے لیے،

ان ورزشوں کی طرح جو فٹ بال کے کھلاڑی میچ شروع ہونے سے پہلے اپنے جسم کو گرم کرنے کے

لیے کرتے ہیں۔ اب جبکہ ساری جھجک دور ہو چکی تھی اور نشست پر سکون ہو گئی تھی، کمال الفولی نے سر

آگے کو جھکایا، مسکرایا، اور حقے کی مہنل کو اپنی فرہ انگلیوں میں گول گول گھماتے ہوئے معنی خیز انداز

میں کہا، ”خوب یاد آیا، میں تو آپ کو مبارکباد دینا بھول ہی گیا تھا۔“

”شکر یہ۔ کا ہے پر؟“

”جاپانی کار‘تاسو‘ کی ایجنسی ملنے پر۔“

”اچھا، وہ۔“

عزام نے بڑی دھیمی آواز میں جواب دیا، اس کی آنکھیں ایک اچانک انتہائی اندیشے سے چمکنے لگیں۔ پھر اس نے سر جھکا کر حقے کا ایک ست خرام کش لیا تا کہ کچھ سوچنے کی فرصت مل جائے۔ اس کے بعد ہر ہر لفظ کو خوب ناپ تول کر کہنا شروع کیا، ”لیکن معاملہ ابھی پکا نہیں ہوا ہے، کمال بک۔ میں نے حال ہی میں ایجنسی ملنے کی درخواست دی ہے اور جاپانی میرے بارے میں پوچھتا چھ کر رہے ہیں۔ وہ ایجنسی دینے پر راضی ہو بھی سکتے ہیں اور یہ بھی ممکن ہے کہ منع کر دیں۔ بس خدا کا نام لے کر ہمارے حق میں دعا فرمائیں، نبی کی خاطر۔“

الفولی نے زور کا قہقہہ مارا اور عزام کا گھٹنا تھپتھپاتے ہوئے گرمجوشی سے بولا، ”واہ بڑے میاں، یہ بھی خوب رہی! کیا خیال ہے، اس طرح تمہاری باتوں میں آ جاؤں گا؟ جناب، ایجنسی آپ کو اسی ہفتے مل چکی ہے اور معاہدے والا فیکس جمعرات کو موصول ہو چکا ہے۔ ہاں، تو اب کیا فرماتے ہیں؟“ وہ خاموشی سے عزام کی طرف دیکھتا رہا پھر گمبھیر لہجے میں بولا، ”دیکھو حاج عزام، میرا نام کمال الفولی ہے اور میں تلوار کی دھار کی طرح سیدھا ہوں (اور اس نے ہاتھ کی حرکت سے اس استقامت کا مظاہرہ کیا)۔ میں اپنے قول سے نہیں پھرتا۔ میرے خیال میں تم اس کا تجربہ کر چکے ہو۔“

”خدا آپ کے الطاف و کرم کو قائم رکھے!“

”آخری بات بتاؤں؟ حاج، اس ایجنسی سے سالانہ تین سو ملین سے زائد کا منافع ہوگا۔ ظاہر

ہے، خدا جانتا ہے میں آپ کی بہتری ہی چاہتا ہوں، لیکن یہ اکیلے آپ کے لیے بہت بڑا رقمہ ہے۔“

”یعنی؟“ عزام نے لہجے میں کسی قدر تیزی کے شاہے کے ساتھ کہا۔

الفولی نے اسے نظر گاڑ کر دیکھا اور بولا، ”اس کا مطلب ہے یہ سارا اکیلے آپ سے ہضم نہیں

ہو سکے گا، حاج۔ ہمیں اس کا چوتھائی چاہیے۔“

”کس کا چوتھائی؟“

”منافع کا چوتھائی۔“

”اس ہمیں میں اور کون شامل ہے؟“

الفولی خوب زور سے ہنسا اور بولا، ”یہ کس قسم کا سوال ہے، حاج؟ تم اسی شہر میں پیدا ہوئے

اور پلے بڑھے ہو اور تمہیں سب معلوم ہے۔“

”تم کیا کہنا چاہ رہے ہو؟“

”میں یہ کہنا چاہ رہا ہوں کہ میں ایک بڑے صاحب کے نائب کے طور پر بول رہا ہوں۔ وہ بڑا صاحب ایجنسی میں تمہارا شریک اور ایک چوتھائی منافع کا حقدار بننا چاہتا ہے۔ اور یہ تم خوب جانتے ہو کہ بڑا صاحب جو چاہتا ہے، اسے مل کر رہتا ہے۔“



”مصیبت کبھی اکیلی نہیں آتی!“ حاج عزام کو جب کبھی وہ دن یاد آتا ہے، وہ یہ فقرہ دہراتا ہے۔

کمال الفولی کا مطالبہ قبول کر کے وہ اس شام کوئی دس بجے شیریشن سے رخصت ہوا۔ ہاں کرنے کے علاوہ کوئی چارہ نہ تھا کیونکہ اسے بڑے صاحب کی طاقت کا اندازہ تھا، اگرچہ اسے ایک چوتھائی آمدنی میں شریک کرنے کے خیال ہی سے اس کے تن بدن میں آگ لگی ہوئی تھی۔ وہ مشقت کرے، تھکن سے چور ہو جائے، اپنی طرف سے لاکھوں خرچ کرے، اور جناب بڑے صاحب بغیر کچھ کیے آ کر ایک چوتھائی منافع ہتھیا لیں! یہ نری دھاندلی اور ٹھگی نہیں تو اور کیا ہے؟ اس نے نہایت طیش کے عالم میں خود سے کہا اور مصمم فیصلہ کیا کہ وہ کوئی نہ کوئی حل نکال کر اس ظلم کا خاتمہ کرے گا۔ جب گاڑی المہندسین میں اس کی قیام گاہ کی طرف جارہی تھی، حاج عزام اپنے لڑکے فوزی کی طرف متوجہ ہوا اور کہا، ”اوپر جا کر اپنی والدہ سے کہنا کہ میں آج رات باہر رہوں گا۔ مجھے خاص طور پر الفولی کے معاملے میں کچھ لوگوں سے بات کرنی ہے۔“

فوزی نے خاموشی سے اثبات میں سر ہلا دیا اور جب گاڑی ان کے اپارٹمنٹ پہنچی تو اپنے والد کے ہاتھ پر بوسہ دے کر اتر گیا۔ عزام نے لڑکے کا شانہ تھپتھپایا اور بولا، ”کل صبح سویرے دفتر میں ملیں گے، انشاء اللہ۔“

حاج عزام نے گاڑی کی سیٹ سے پشت نیکی اور راحت محسوس کی اور ڈرائیور سے کہا کہ اسے عمارت یعقوبیان لے چلے۔ جاپانی ایجنسی میں مشغولیت کے باعث اس نے کئی روز سے سعاد کو بھی نہیں دیکھا تھا۔ اس خیال سے کہ وہ اچانک اسے دیکھ کر متعجب ہوگی، وہ مسکرا دیا۔ وہ اسے کس حال میں پائے گا؟ اکیلی کیا کرتی ہوگی؟ وہ ایک رات اس کے ساتھ گزارنے کا کتنا مشتاق تھا، ایسی رات

جو فکروں سے آزاد ہو اور جس کے بعد وہ صبح تازہ دم بیدار ہو! خیال آیا کہ کیوں نہ اس سے کار کے فون پر بات کی جائے تاکہ وہ اس سے ملنے کے لیے تیار ہو جائے، لیکن پھر اس خیال کو رہنے دیا اور اچانک وارد ہونے کا فیصلہ کیا کہ دیکھتے تو سہی، وہ اس کا استقبال کس طرح کرتی ہے۔

ڈرائیور نے گاڑی کا رخ موڑ دیا۔ حاج عزام اوپر اپارٹمنٹ پہنچا، آہستہ سے چابی گھمائی اور بال کمرے میں داخل ہوا، جہاں اسے ڈرائنگ روم کی جانب سے ایک آواز آتی سنائی دی۔ وہ آہستہ قدم آگے بڑھا اور دیکھا کہ سعاد اپنے سرخ شب خوابی کے لباس میں صوفے پر پرسی ہوئی ہے، بال گھنگر ڈالنے کے بکلوں پر چڑھے ہوئے ہیں اور چہرے پر کریم تھپی ہے۔ وہ ٹیلی وژن دیکھ رہی تھی؛ اسے دیکھتے ہی زور سے خوش آمدید کہا، اپنی جگہ سے اچھل کر اٹھی، اور اسے چمٹاتے ہوئے بڑی خفگی سے بولی، ”میرے ساتھ یہ برتاؤ کرتے ہو، یا حاج؟ کم سے کم مجھے فون ہی کر دیا ہوتا تاکہ تیار ہو جاتی، یا تم مجھے اس وحشی حالت میں دیکھنے کے مشتاق ہو؟“

”بڑی زبردست نظر آ رہی ہو،“ حاج نے کہا، اس سے بھڑ گیا اور خوب کس کے اسے بھینچا۔ سعاد نے اس کی شہوت کی چبھن کو محسوس کیا، سر پیچھے ڈالا، اور اس کی گرفت سے پھسل کر نکلتے ہوئے بڑی مستی سے کہا، ”یا خدا، حاج، یہ کیا لونڈوں کی سی بے صبری دکھا رہے ہو! ٹھہرو تو سہی، ذرا غسل خانے تو ہو آؤں۔ میں نے تمہارے کھانے کے لیے کچھ پکایا ہے۔“

انہوں نے اپنی رات حسب معمول گزاری۔ سعاد نے کونکے ڈال کر حقہ تیار کیا اور حاج نے حشیش کی کئی چلمیں پی ڈالیں۔ اس درمیان میں سعاد خود کو غسل خانے میں تیار کرتی رہی۔ حاج نے کپڑے اتارے، غسل کیا، اپنے برہنہ جسم پر سفید جلابا پہنا، اور اس کے ساتھ سویا۔ وہ اس قسم کے لوگوں میں سے تھا جو جنسی فعل کے ذریعے اپنی فکروں سے نجات پاتے ہیں، اور اس شب تو اس کی جنسی کارکردگی غیر معمولی طور پر گرم اور بڑھ چڑھ کر تھی، اتنی کہ فراغت کے بعد سعاد نے اسے چوما اور اس کی ناک سے ناک رگڑتے ہوئے سرگوشی میں کہا، ”الدهن فی العتاقی!“ [سارا تیل تو بس بڈھوں کے پاس ہوتا ہے!]

پھر اس نے بڑے زور کا قہقہہ لگایا، پلنگ کی پشت سے پیٹھ ٹکائی اور تفریح لیتے ہوئے کہا، ”تمہارے لیے ایک بھجارت ہے۔“

”کیسی بجھارت؟“

”ارے، اتنی جلدی بھول بھی گئے! بجھارت، یا حاج۔ وہی جو تم نے کہا تھا کہ مجھ سے اپنی محبت کے ثبوت میں جو کچھ کہوں گی، کرو گے۔“

”ہاں، ٹھیک ہے۔ معاف کرنا۔ آج رات میرا دماغ اور باتوں میں لگا ہوا ہے۔ ہاں تو کہو، کیا بجھارت ہے؟“

سعاد نے چہرہ اس کے رخ کیا، اسے دیکھتی رہی لیکن خاموش ہی رہی، جیسے اس کے رد عمل کا اندازہ لگا رہی ہو۔ پھر ایک بڑی کشادہ سے مسکراہٹ اس کے چہرے پر ابھری اور بولی، ”میں جمعے کو ڈاکٹر کے پاس گئی تھی۔“

”ڈاکٹر؟ خیر تو ہے؟“

”طبیعت کچھ ٹھیک نہیں تھی۔“

”خدا سلامت رکھے۔“

وہ بڑے زور سے ہنسی اور بولی، ”نہیں، یہ بڑی اچھی بیماری نکلی۔“

”میری سمجھ میں نہیں آیا۔“

”مبارک ہو، میری جان۔ دو ماہ کے حمل سے ہوں۔“



ایک بہت بڑی گاڑی عمارت یعقوبیان کے سامنے آ کر رکی۔ یہ چاروں طرف سے بند تھی، سوائے چند چھوٹے سے سلاخ دار روزنوں کے۔ سپاہی طہ کو زد و کوب کرتے اور اپنے بھاری بوٹوں سے لائیں مارتے ہوئے عمارت سے باہر لائے اور بند گاڑی میں دھکیلنے سے پہلے اس کی آنکھوں پر مضبوطی سے پٹی باندھ دی اور ہاتھ پیچھے کھینچ کر ہتھکڑیاں چڑھا دیں۔ طہ کو یوں لگا جیسے لوہے کے دباؤ سے اس کی جلد ادھڑنے لگی ہو۔ گاڑی اسیروں سے کچا کھج بھری ہوئی تھی، جو سارا راستہ خوب زور زور سے ”لا الہ الا اللہ... اسلامی... اسلامی...“ کا ورد کرتے رہے، گویا اپنی چیخ و پکار سے اپنے خوف و ہراس اور اپنے تشنچ پر غلبہ پانے کی کوشش کر رہے ہوں۔

سپاہیوں نے انھیں چلانے دیا لیکن گاڑی اتنی تیز رفتاری سے جارہی تھی کہ اسیر طلبا متعدد بار

ایک دوسرے پر ڈھیر ہو جاتے رہے۔ پھر گاڑی اچانک ہی رک گئی اور انھیں کسی قدیم آہنی پھانک کے کھلنے کی جڑ چڑھٹ سنائی دی۔ گاڑی تھوڑی دور تک بڑی آہستہ رفتار سے آگے بڑھی اور دوبارہ رک گئی، پچھلا دروازہ کھلا اور سپاہیوں کا ایک جھنڈا، انھیں صلواتیں سناتا اور سب و شتم کرتا، ان پر حملہ آور ہو گیا۔ انھوں نے اپنے فوجی بوٹ اتار کر ان سے طلبا کی ٹھکانی شروع کر دی جو گاڑی سے باہر چیختے چلاتے ہوئے باہر آ گئے۔ پھر انھیں پولیس کے کتوں کے بھونکنے کی آوازیں سنائی دیں، جو فوراً ہی ان پر ٹوٹ پڑے۔ طہ نے ان سے دور بھاگ نکلنے کی کوشش کی لیکن ایک بھاری بھر کم کتے نے اسے آدبوچا، زمین پر کھینچ لیا اور دانتوں سے اس کا سینہ اور گردن بھنبھوڑنے لگا۔ طہ زمین پر اوندھا ہو گیا تاکہ کتے کی کچلیوں سے اپنے چہرے کو بچا سکے۔ اسے خیال سا گزرا کہ یہ لوگ کتوں کو انھیں قتل تو نہیں کرنے دیں گے، لیکن اگر وہ مر بھی گیا تو سیدھا جنت میں جائے گا۔ وہ اسی حالت میں پڑا رہا اور دل ہی دل میں قرآنی آیتوں کا ورد کرتا رہا اور شیخ شاکر کے خطبوں کے بعض بعض حصوں کے بارے میں سوچتا رہا۔ اس پر منکشف ہوا کہ اس کی جسمانی تکلیف جب اپنی معینہ حد کو پہنچ جائے گی، جو بڑی ہولناک بات تھی، تو اس کے بعد اس کا احساس بھی رفتہ رفتہ کم ہو جائے گا۔

پھر جیسے اشارہ پا کر کتے اچانک وہاں سے چل دیے اور وہ لوگ کچھ دیر تک وہیں صحن میں پڑے رہے۔ اب پھر سپاہیوں نے شدید مار پٹائی کا تازہ دور شروع کیا اور بعد میں ایک ایک کر کے ان کی قیادت کرتے ہوئے چلے۔ طہ کو محسوس ہوا کہ اسے ایک طویل سی راہداری میں آگے کی جانب دھکیلا جا رہا ہے۔ پھر ایک دروازہ کھلا اور وہ وسیع و عریض کمرے میں داخل ہوا جس کی فضا سگریٹوں کے دھوئیں سے بھری ہوئی تھی۔ اس نے وہاں بیٹھے ہوئے افسروں کی آوازیں پہچان لیں جو آپس میں روزمرہ کی باتیں کر رہے تھے اور ہنس رہے تھے۔ ان میں سے ایک اس کے پاس آیا، اس کی گدی پر بڑی شدید ضرب لگائی، اور ٹھیک اس کے چہرے کے سامنے چلا کر پوچھا، ”جانِ مادر، کیا نام ہے؟“

”طہ محمد الشاذلی۔“

”کیا؟ مجھے سنائی نہیں دیا۔“

”طہ محمد الشاذلی۔“

”اور زور سے، رنڈی کی اولاد!“

طہ نے چلا کر نام بتایا لیکن افسر نے اسے چائنا مار کر دوبارہ پوچھا۔ یہ عمل تین بار دہرایا گیا۔ پھر ضربوں اور لاتوں کی بارش ہوئی حتیٰ کہ وہ زمین پر آ رہا۔ انھوں نے اسے کھینچ کر کھڑا کیا۔ اب پہلی بار ایک نرم سی بھاری آواز بلند ہوئی جو بڑے اعتماد اور ٹھہراؤ سے کہہ رہی تھی، ایسی آواز میں جو طہ ساری زندگی نہیں بھولنے والا تھا:

”بس بس، اتنی مار پیٹ کافی ہے، لوگو۔ لڑکا دیکھنے میں معقول اور ذہین معلوم ہوتا ہے۔ یہاں آؤ، لڑکے۔ قریب آؤ۔“

انھوں نے اسے آواز کے مصدر کی سمت میں دھکیل دیا، جس نے طہ کو یقین دلادیا کہ یہ ان کا سربراہ ہے اور کمرے کے وسط میں ڈیسک کے پیچھے بیٹھا ہوا ہے۔

”میرے عزیز، تمہارا کیا نام ہے؟“

”طہ محمد الشاذلی۔“

وہ بڑی دشواری کے ساتھ بول رہا تھا اور منہ میں خون کا ترش و تیز ذائقہ محسوس کر سکتا تھا۔ سربراہ بولا، ”یا طہ، تم کسی شریف خاندان کے اچھے لڑکے نظر آتے ہو۔ بیٹے، تم یہ اپنے ساتھ کیا کر رہے ہو؟ دیکھو تو سہی، تمہاری کیسی درگت بنی ہے۔ اور یہ تو کچھ بھی نہیں۔ تم نے ابھی کچھ دیکھا ہی نہیں۔ تم ان سپاہیوں کو دیکھ رہے ہو؟ یہ رات پڑنے تک تمہارا کچومر نکالتے رہیں گے، پھر گھر جا کر کھانا کھائیں گے اور سو رہیں گے۔ اس درمیان دوسرے سپاہی آ کر صبح تک یہی وظیفہ ادا کریں گے۔ پھر صبح، پہلے والے واپس آ کر دوبارہ رات آنے تک ٹھکائی کریں گے۔ یہی سب تمہارے ساتھ جاری رہے گا۔ اور اگر تم مر گئے تو ہم تمہیں یہیں پر دفن کر دیں گے، ٹھیک یہیں جہاں تم اس وقت کھڑے ہو۔ ہمارے لیے اس کی کوئی اہمیت نہیں۔ تم ہمارا مقابلہ نہیں کر سکتے، یا طہ۔ ہم حکومت ہیں! تم حکومت کا مقابلہ کر سکتے ہو، یا طہ؟ دیکھو تو سہی تم نے خود کو کس آفت میں ڈال دیا ہے! لڑکے، سنو۔ تم چاہتے ہو کہ میں تمہیں ٹھیک اسی لمحے چھوڑ دوں؟ تم گھر والوں کے پاس واپس جانا چاہتے ہو؟ تمہارا باپ اور ماں دیر سے تمہارے لیے فکر مند ہوں گے۔“

اس نے آخری جملہ کچھ اس طرح ادا کیا جیسے سچ مچ فکر مند ہو۔ طہ کو ایک شدید جھرجھری اپنے جسم میں دوڑتی ہوئی محسوس ہوئی، جسے دبانے کی اس نے بہت کوشش کی، لیکن جیسے وہ شل ہو کر رہ گیا ہو،

اور اس کے منہ سے کسی جانور جیسی عمو کی تیز آواز نکل گئی۔ اس کے بعد اس نے خود کو ایک گرم اور لگا تار آہ و بکا کے سپرد کر دیا۔ افسر اس کے قریب آیا اور شانہ تھپتھپاتے ہوئے بولا، ”نہیں، ٹھ۔ میرے عزیز، روؤ نہیں۔ خدا گواہ ہے کہ مجھے تم پر افسوس ہوتا ہے۔ سنو، ذہین لڑکے، ہمیں اپنی تنظیم کے بارے میں معلومات بہم پہنچا دو اور میں تم سے وعدہ کرتا ہوں کہ تمہیں فوراً چھوڑ دوں گا۔ کیا کہتے ہو؟“

ٹھ نے چلا کر کہا، ”میری کوئی تنظیم نہیں۔“

”تو پھر اپنے ساتھ اسلامی عمل کا عہد نامہ کیوں رکھے ہو؟“

”میں اسے پڑھ رہا تھا۔“

”یا عزیز، یہ تنظیم کی کتاب ہے۔ یا ٹھ، ہمارا رب تمہاری ہدایت کرے۔ بتاؤ، اس تنظیم میں

تمہارے ذمے کیا کام ہیں؟“

”مجھے کسی تنظیم و تنظیم کا علم نہیں۔“

بس پھر کیا تھا، زدو کو ب از سر نو شروع ہو گئی، اور ٹھ کو محسوس ہوا کہ اس کی تکلیف ایک بار پھر اپنی ہولناک حد سے متجاوز ہو چکی ہے اور کسی ایسے خیال میں بدل رہی ہے جس کا ادراک گویا وہ اپنے باہر سے کر رہا ہو۔ افسر کی آواز آئی، ہمیشہ کی طرح پرسکون، ”لڑکے، تم اپنا کیا حشر کر رہے ہو؟ جو جانتے ہو بتا دو اور اپنی جان چھڑاؤ۔“

”خدا کی قسم، باشا صاحب، مجھے کسی چیز کا علم نہیں۔“

”جیسی مرضی تمہاری۔ تمہاری نجات تمہارے ہاتھوں ہے۔ بس اتنا خیال رہے کہ یہاں اگر

کوئی اچھا آدمی ہے تو صرف میں۔ دوسرے افسر سب کے سب یا کافر ہیں یا مجرم، اور وہ صرف زدو کو ب پر بس نہیں کرتے، اس سے بھی زیادہ قبیح حرکتیں کرنے پر قادر ہیں۔ سو تم بتاتے ہو یا نہیں؟“

”خدا کی قسم، مجھے کچھ پتا نہیں۔“

”ٹھیک ہے۔ تمہاری مرضی۔“

یہ کلمہ گویا خفیہ اشارہ تھا۔ اس کے ختم ہونے کی دیر تھی کہ ٹھ پر پھر ہر طرف سے ضربیں پڑنے لگیں۔ پھر اسے منہ کے بل زمین پر ڈال دیا گیا اور کئی ہاتھ اس کا جلاباب الگ کر کے اس کے زیریں کپڑے کھینچ کر اتارنے لگے۔ وہ بھرپور طاقت سے ان کی مزاحمت کرنے لگا، لیکن انہوں نے مل کر

ہاتھوں اور پیروں سے اس کے جسم کو جھکا دیا۔ دو موٹے موٹے ہاتھوں نے آگے بڑھ کر اس کے کوٹھے پکڑے اور انھیں جدا کیا۔ اسے کوئی ٹھوس، سخت سی چیز پیچھے سے اپنے اندر داخل ہوتی ہوئی محسوس ہوئی، جس نے اس کی اندرونی نیبج کو پھاڑ ڈالا اور وہ درد کی شدت سے چلانے لگا۔ وہ اس وقت تک چلاتا رہا جب تک اسے محسوس نہ ہو گیا کہ زرخرہ پھٹنے کو ہے۔



جاڑوں کے آتے آتے عبدہ نے اپنی نئی زندگی شروع کر دی۔

مرکزی سیوریج کے محکمے میں اس کی قومی خدمت کی میعاد ختم ہوئی اور اس نے اپنی فوجی وردی ہمیشہ کے لیے اتار کر مغربی لباس اختیار کر لیا اور نئے کیوشک میں کام شروع کر دیا۔ زیادہ دن نہیں گزرنے پائے تھے کہ اس نے اپنی بیوی ہدیہ اور بیٹے وائل کو، جو ابھی تک دودھ پیتا بچہ ہی تھا، صعید سے اپنے پاس بلا لیا۔ یہ سب عمارت یعقوبیان کی چھت پر ہی ایک کمرے میں رہنے لگے جو حاتم رشید نے انھیں کرائے پر لے دیا تھا۔ عبدہ کی صحت بہتر ہو گئی، وزن بھی کچھ بڑھ گیا، اور وہ اپنی جگہ پر جم جما گیا۔ بھرتی کے سپاہیوں کی کم خوراک یافتہ اور قابل رحم حالت سے نجات ملی تو اب وہ قاہرہ کے کسی جوان، کامیاب دکاندار کی طرح نظر آنے لگا، خود اعتمادی اور توانائی سے بھرپور (اگرچہ اس کا صعیدی، ثقیل لب و لہجہ، لمبے لمبے گندے ناخن، تمباکو نوشی سے زرد اور غذا کی باقیات کے ریشوں سے بھرے دانت، جنھیں وہ کبھی صاف نہیں کرتا تھا، جوں کے توں رہے)۔ سگریٹوں، چوسنے والی مٹھائیوں اور لطیف مشروبات کی فروخت سے اچھی خاصی آمدنی ہو جاتی تھی، اور چھت والوں نے عبدہ اور اس کے چھوٹے سے کنبے کو اسی لیے دیے پن اور مجتہسانہ خوش آمدید کے ساتھ قبول کر لیا جس طرح وہ ہر نئے ہمسائے کو کر لیتے تھے۔ رفتہ رفتہ وہ اس کی بیوی ہدیہ کو اس کی نازک اندامی، اس کے سیاہ جلاباب، اس کی گہری رنگت، ٹھوڑی کے نیچے گودے ہوئے تاریک سے نقش، اس کے صعیدی پکوان (باجرے کی روٹی اور بھنڈی) کے ساتھ پسند کرنے لگے، اور اس کا اسوانی لب و لہجہ جس کی ہنس ہنس کے نقل اتارنا انھیں بہت بھاتا تھا۔

عبدہ نے اپنے ہمسایوں کو بتایا کہ وہ حاتم رشید کی باورچی گیری کرتا ہے، لیکن انھوں نے اس کی بات پر یقین نہیں کیا کیونکہ وہ حاتم رشید کی ہم جنس پرستی سے باخبر تھے، اور اس لیے کہ وہ ہفتے میں کم

از کم دو راتیں اس کے یہاں ضرور گزارتا تھا۔ وہ آپس میں مزے لے لے کر ان 'شبانہ ضیافتوں' کا ذکر کرتے جو عبدہ اپنے آقا کے لیے تیار کرتا ہوگا۔ وہ حقیقت سے واقف بھی تھے اور اسے قبول بھی کرتے تھے۔ عام طور پر کسی کجرو کے ساتھ ان کے برتاؤ کا دار و مدار اس پر تھا کہ وہ انھیں کتنا پسند آتا ہے۔ اگر اس سے نفرت کرتے تو نیک چلنی کی مدافعت میں اس کے خلاف کھڑے ہو جاتے، اس کے ساتھ سخت جھگڑا مٹنا کرتے اور اپنے بچوں کو اس کے پاس پھٹکنے نہ دیتے۔ اس کے برخلاف، اگر وہ شخص پسند آ جاتا، جس طرح عبدہ پسند آ گیا تھا، تو وہ اس سے درگزر کرتے، اور اس طرح برتاؤ کرتے گویا وہ راہِ راست سے بھٹک گیا ہو اور قابلِ رحم ہو، اور ایک دوسرے کو اطمینان دلاتے کہ آخر کار قسمت ہی سب کچھ ہے اور کیا بعید کہ ربنا سبحانہ و تعالیٰ کسی دن اسے راہِ ہدایت پر لے آئے، اور یہ بھی کہ 'کتنے دوسرے اس سے بھی زیادہ خراب تھے لیکن ہمارے رب نے ان کی ہدایت فرمائی اور تحریک دلائی اور وہ ولیوں کے رتبے کو پہنچے۔' وہ ہونٹ چٹارتے اور اس کی ہمدردی میں سر ہلاتے ہوئے یہ سب کہتے۔

عبد ربہ کی زندگی تقریباً کسی مشکل کے بغیر گزر رہی تھی لیکن اپنی بیوی ہدیہ سے اس کے تعلق میں تناؤ کی کیفیت آ گئی تھی۔ وہ اپنی آرام دہ نئی زندگی سے خوش تھی، لیکن دونوں کے درمیان کوئی گہری اور نکیلی چیز شعلے کی طرح اندر ہی اندر سلگتی رہی، کبھی بھڑک اٹھتی، کبھی ماند پڑ جاتی، کبھی بالکل ہی نظر سے چھپ جاتی، لیکن دائم موجود رہتی۔ جب وہ حاتم کے ساتھ شبِ باشی کے بعد صبح اس کے پاس آتا تو شرمندہ اور برہم برہم سا ہوتا، اس سے نظریں چراتا اور اس کی معمولی سے معمولی غلطی پر بڑی شدید سرزنش کرتا۔ وہ بڑی حزنِ مہکراہٹ سے اس کے غیظ و غضب کا مقابلہ کرتی جو اسے اور بھی آگ لگا دیتا، حتیٰ کہ وہ چلا کر کہتا، "کچھ کہہ بھی، گوئی گائے!"

"خدا تمہیں معاف کرے"، ہدیہ نرمی سے جواب دیتی اور اس کے سامنے سے ہٹ جاتی، حتیٰ کہ اس کا غصہ فرو ہو جاتا۔ جب وہ بستر میں ہوتے تو ٹھیک جولانی کے لمحے میں اکثر عبدہ کو اپنے یار حاتم کا خیال آ جاتا اور اسے یوں لگتا جیسے ہدیہ اس کے خیالات کو پڑھ رہی ہو، پھر وہ اپنے سارے اضطراب اور قلق کو اس کے جسم میں دفن کر دیتا، بڑے تشدد کے ساتھ اس سے جفتی کرتا، گویا کسی نہ کسی طرح اسے سوچنے سے باز رکھ سکے، یا اس بات کی سزا دینے کے لیے اس پر حملہ آور ہو کہ وہ کیوں اس

کی ہم جنس پرستی سے آگاہ ہے۔ جب فارغ ہوتا تو پشت کے بل لیٹ کر سگریٹ سلگا لیتا اور کمرے کی چھت کو گھورنے لگتا، اور ہدیہ اس کے پہلو میں پڑی رہتی، اور وہ ٹکیلی شے دونوں کے درمیان اسی طرح انگی رہتی، جو نہ بھلائی جاسکتی تھی نہ جس کی طرف اشارہ ہی کیا جاسکتا تھا۔

فقط ایک بار عبدہ نے اپنی کسی پر اسرار اندرونی تحریک کا کہا مانا۔ وہ اس تجاہل سے اتنا تھک گیا تھا اور بات اس کے دل پر ایسا بوجھ بن گئی تھی کہ اس نے اس اذیت ناک مجبولیت میں پڑے رہنے کے بجائے اپنے دل کی گہرائیوں سے ہدیہ سے دو بدو ہونا چاہا۔ کاش وہ پھٹ پڑے اور اس پر لوطی ہونے کا الزام دھرے، اور وہ اس بوجھ سے آزاد ہو جائے، سب کچھ اس کے سامنے کھول کر رکھ دے، کہہ دے کہ حاتم سے استغنا اس کی بساط سے باہر ہے، کیونکہ وہ اس کے پیسے کا محتاج ہے۔ چنانچہ اس نے اچانک کہا، ”ہدیہ، جانتی ہو، حاتم بک بڑا اچھا انسان ہے۔“

...

”کاش تم جانتیں کہ اس کے دل میں ہمارا کتنا درد ہے!“

...

”خاموش کیوں ہو؟“

”اس لیے کہ نہ وہ اچھا ہے نہ برا ہے۔ قصہ بس اتنا ہے کہ تم ایماندار ہو اور وہ تم پر اعتماد کرتا ہے۔“ یہی حجت وہ ہمسایوں کے ساتھ استعمال کرتی تھی، اور یہی اس وقت اس نے بڑی تندی سے استعمال کی، کیونکہ عبدہ نے اس کے اس تجاہل عارفانہ کو مجروح کر دیا تھا جو اسے شرمساری سے بچائے ہوئے تھا۔ عبدہ اپنے یوں پھٹ پڑنے پر قدرے نادم ہوا اور نرمی سے بولا، ”خیر کچھ بھی سہی، محترمہ، ہمیں اس کی عنایات کا شکر بجالانا چاہیے۔“

”عنایات و نایات کچھ نہیں۔ آدمی جو کرتا ہے اپنے فائدے کے خیال سے کرتا ہے۔ یہ تمہیں بھی معلوم ہے اور مجھے بھی۔ خدا حاتم اور اس کی ملازمت اور ہر وہ دن جو ہم نے اس کے ساتھ گزارا ہے، اس کے لیے ہمیں معاف فرمائے۔“

بیوی کے الفاظ اسے گراں گزرے اور اس نے خاموشی میں پناہ ڈھونڈی۔ منہ دیوار کی طرف کر لیا، جس پر ہدیہ کو اس پر رحم آ گیا۔ وہ اس سے قریب ہوئی، اور اس کا ہاتھ اپنے ہاتھوں میں لے لیا،

اسے چوما، اور بڑی نرمی سے سرگوشی میں کہا، ”وائل کے باپ، خدا تمہیں ہمارے سروں پر سلامت رکھے اور ہمیں حلال کی روٹی دے۔ کاش تم نے کچھ پیسہ بچا لیا ہوتا جس سے اپنا کیو شک خود خرید لیتے اور تمہیں کسی کی حاجت نہ رہتی، نہ حاتم کی اور نہ کسی دوسرے کی۔“



کسی بڑی استعماری طاقت کی طرح ملاک خلع کا ہدف زیادہ سے زیادہ توسیع اور قبضہ ہے۔ کوئی مسلسل اندرونی طاقت اسے ہر اس چیز پر قبضہ جمالینے کے لیے اکساتی ہے جس پر اس کا ہاتھ پڑ جائے، اس سے غرض نہیں کہ اس کی کیا قدر و قیمت ہے اور اس کے حصول کے لیے کیا ذرائع استعمال کرنے پڑتے ہیں۔ چھت پر وارد ہونے کے بعد سے اس نے ہر سمت میں پر پھیلا نا نہیں چھوڑا ہے۔ معاملہ ایک چھوٹے سے غسلخانے سے شروع ہوا جو رقبے میں ایک مربع میٹر جتنا تھا اور داخلے کے دائیں جانب تھا۔ اس کو دیکھنے کی دیر تھی کہ ملاک نے اس پر قبضہ جمانا شروع کر دیا۔ گتے کے خالی ڈبے اس کے سامنے رکھنے شروع کر دیے، پھر ان میں سے چند خود غسلخانے کے اندر، اور رفتہ رفتہ اس پر ایک بھاری تالا ڈال کر اس کی کنجی اس بہانے اپنی جیب میں رکھنے لگا کہ اگر غسلخانہ کھلا رہا تو اندر رکھی ہوئی اشیاء کے چوری ہونے کا امکان تھا۔

غسلخانے کے بعد اس نے چھت کے ایک بڑے حصے پر قبضہ جمایا اور اسے سلائی کی پرانی، ٹوٹی پھوٹی مشینوں سے بھر دیا اور چھت کے مکینوں سے (جو یہ معاملہ دیکھ کر کافی جزبہ تھے) کہا کہ یہ مشینیں کسی کے انتظار میں رکھی ہیں جو اولین فرصت میں آ کر انھیں درست کرنے کے لیے لے جائے گا۔ لیکن یہ شخص وقت موعود پر کبھی نہ پہنچتا اور عین موقع پر ملاک کو فون کر دیتا کہ اچانک کوئی کام نکل آیا ہے اور تاکید سے کہتا کہ ایک ہفتے یا زیادہ سے زیادہ دو ہفتے بعد مشینیں لینے ضرور آ رہا ہے۔ اس طرح ملاک معاملے کو تالا گیا یہاں تک کہ امر واقع کے طور پر اس پر قابض ہو گیا۔ لیکن جہاں تک چھت کی دیوار کے جوف کا تعلق ہے، تو وہ اس نے ایک ہی چھپنے میں ہتھیا لیا۔ وہ تین بڑھی بلا لایا، جنہوں نے گھنٹے بھر میں ایک چوبی دروازہ بنا کر پورے جوف کا منہ ڈھانپ دیا۔ ملاک نے اس پر تالا لگا کر چابی اپنی جیب میں رکھ لی۔ سو یوں اس نے اپنا مال کی ذخیرہ اندوزی کے لیے ایک اضافی الماری دیکھتے ہی دیکھتے ہوا میں سے برآمد کر لی۔

ان معرکوں کے دوران وہ کسی منجھے ہوئے سیاستداں کی طرح چھت پر بسنے والوں کی برہمی اور اعتراضات کو جس طرح بھی ہوا اپنے میں جذب کر لیتا تھا، معاملے کی اہمیت کو گھٹنا کر انھیں دب کر ٹھنڈا کر لینے سے لے کر، اگر ضرورت آ پڑے (گو ایسا کم ہی ہوتا)، شدید جھگڑے بازی تک۔ اس میں اچھی قسمت نے اس کا ساتھ دیا۔ حامد حواس، حکومت کے قریب قریب ہر افسر سے شکوہ شکایت کرنے کے بعد، اپنے زبردستی کے قاہرہ تباد لے کو منسوخ کرانے میں کامیاب ہو گیا تھا اور اپنے اصلی وطن المنصورہ جا چکا تھا۔ یوں ملاک کو ایک اڑیل حریف کی جانب سے اطمینان ہو گیا جو چھت پر اس کے توسیعی منصوبوں میں واقعی کھنڈت ڈال سکنے کی اہلیت رکھتا تھا۔

لیکن غسلسخانے اور الماری جیسی چھوٹی موٹی فتوحات سے ملاک کی زمینی املاک کے حصول کی ہوس کی تسکین کسی اعلیٰ فوجی افسر کی شطرنج میں کامیابی سے زیادہ نہیں تھی۔ وہ تو کوئی بہت بڑا ہاتھ مارنے کے خواب دیکھ رہا تھا جس سے بہت بڑی رقم ہاتھ آئے۔ مثلاً زمین کا کوئی بہت نفیس قطعہ قبضے سے ملکیت میں آ جائے، یا کوئی بہت بڑا پارٹمنٹ جس کا مکین مرچکا ہو اور وہ خود اس کا مالک بن جائے۔ یہ آخری صورت حال وسط شہر کے علاقے میں کافی عام تھی۔ اکثر کوئی غیر ملکی بڑھا، تن تنہا اور بغیر کنبے کٹم کے، مر جاتا اور مصریوں میں سے جو فرد اس سے قریب ترین ہوتا — جیسے اس کا دھوبی، باورچی، یا اس کی نوکرانی کا شوہر — وہ پارٹمنٹ کو اپنے قبضے میں لے لیتا۔ وہ فوراً اس میں آ بستا، پھر عرضی لکھتا کہ وہ اس کا باسی ہے۔ جگہ کے تالے بدلوادیتا، اور شہادت کے طور پر وہاں کے پتے پر اپنے نام رجسٹری ڈاک سے خط بھیجتا، جھوٹے گواہ جوڑ کر ان سے عدالت کے سامنے گواہی دلواتا کہ وہ مرحوم غیر ملکی کے ساتھ ہمیشہ سے اسی جگہ رہ رہا ہے۔ پھر وہ عمارت کے مالک کے خلاف کارروائی کے لیے وکیل رکھ کر اس سے طویل اور آہستہ خرام مقدسے کی پیروی کراتا، یہاں تک کہ آخر میں مالک ایسے تھفے پر بہ جبر واکراہ تیار ہو جاتا جو پارٹمنٹ کی اصلی قیمت سے کہیں کم ہوتا۔

کوئی ایسا ہی بڑا دوا مارنے کی امید ملاک کے خوابوں سے اسی طرح کھیلتی جس طرح باد نسیم درخت کی شاخوں سے۔ اس نے عمارت یعقوبیان کے پارٹمنٹوں کا قبضے کی نیت سے جائزہ لیا تو لگا کہ اگر کوئی پارٹمنٹ ہاتھ آ سکتا ہے تو وہ زکی الدسوقی ہی کا ہے۔ اس کے چھ کمرے تھے، ایک بڑی بیٹھک، دو غسلسخانے، اور ایک کشادہ بالکنی جو سلیمان باشا کی طرف کھلتی تھی۔ زکی غیر شادی شدہ اور

بوڑھا آدمی تھا اور کسی لمحے بھی مر سکتا تھا۔ اپارٹمنٹ کرائے کا تھا اور کرائے کی رہائش ورثا کو نہیں ملتی۔ پھر یہ بھی کہ اس میں اس کے بھائی ابھرون کی موجودگی کے باعث نازک لمحہ آنے پر ملاک کے لیے اس پر قبضہ کرنا آسان ہو جائے گا۔

کافی غور و فکر اور وسیع قانونی مشوروں کے بعد ملاک نے اپنا منصوبہ پکا کر لیا: زکی الدسوقی کے ساتھ ایک معدوم کمپنی کے نام سے معاہدہ کرے گا، اور اسے دفتر املاک میں رجسٹر کرا کے چھپا دے گا اور زکی کی وفات کے بعد نکالے گا۔ اُس وقت اسے فوت شدہ زکی کے تجارتی شریک کی حیثیت سے اپارٹمنٹ سے بے دخل کرنا ناممکن ہو جائے گا۔ اب مسئلہ یہ تھا کہ معاہدے پر زکی سے دستخط کیسے کرائے جائیں۔ یہاں اسے بشینہ السید کا خیال آیا۔ عورتیں زکی الدسوقی کی کمزوری تھیں، اور ایک شاطرہ اسے غافل کر کے اس سے یوں دستخط کروا سکتی تھی کہ اسے پتا بھی نہ چلے۔ ملاک نے بشینہ کو زکی الدسوقی سے دستخط کروانے کے لیے پانچ ہزار پاؤنڈ کی پیشکش کی اور دو دن اس پر غور کرنے کی مہلت دی۔ اگرچہ اسے پورا یقین تھا کہ بشینہ ہاں کر دے گی، پھر بھی اس نے خود کو اس کی قبولیت کا بہت زیادہ مشتاق ظاہر نہ ہونے دیا۔ جیسا کہ اس کی توقع تھی، بشینہ راضی تھی، تاہم اس سے براہ راست اور صاف صاف پوچھا، ”اگر میں معاہدے پر زکی الدسوقی کے دستخط کرواؤں تو اس کی کیا ضمانت ہے کہ تم رقم ادا کر دو گے؟“

ملاک پہلے سے ہی جواب تیار کیے ہوئے تھا، جلدی سے بولا، ”اس ہاتھ دے، اُس ہاتھ لے۔ جب تک تمھاری پوری رقم نہ مل جائے، معاہدے کو اپنے پاس رکھنا۔“
بشینہ مسکرائی اور بولی، ”بالکل۔“



بشینہ کیوں رضا مند ہو گئی؟

لیکن انکار بھی کیوں کرتی؟ پانچ ہزار پاؤنڈ اچھی خاصی رقم ہوتی ہے۔ اس سے وہ اپنے بہن بھائیوں کی ضرورتیں پوری کر سکتی ہے اور اپنی شادی کے لیے کپڑے اور تمام ضروری اشیاء تیار کر سکتی ہے۔ اسی طرح زکی الدسوقی کے مرنے پر اپارٹمنٹ ملاک کو مل جائے گا اور مرے ہوئے کو کچھ پتا نہیں چلے گا کہ اس کے ساتھ کیا کیا گیا ہے، پھر یہ کہ وہ اسے کوئی اذیت بھی نہیں پہنچا رہی ہوگی کیونکہ وہ

تو مرچکا ہوگا۔ اور اگر پہنچا بھی رہی ہو تو اس پر رحم کھانے کی کیا ضرورت ہے؟ بالآخر وہ ایک غیر شادی شدہ، فارغ البال بوڑھا آدمی ہے اور ادھر ادھر آنکھیں سینکتا پھرتا ہے۔ اس کے ساتھ جو کچھ بھی ہو وہ اس کا مستحق ہے۔

لوگوں سے ہمدردی اب بشینہ میں مفقود ہو چکی تھی اور اس کے احساسات پر لا تعلقی کی دبیز پرت جم گئی تھی، اور اس برہمی کی جو ٹھکے ماندوں، نامرادوں اور کجرو لوگوں کو آ لیتی ہے اور انھیں دوسروں کے ساتھ ہمدردی کرنے سے باز رکھتی ہے۔ مسلسل کوشش سے وہ ضمیر کے کچوکوں سے اپنے احساس کا دامن چھڑانے میں کامیاب ہو گئی تھی، اور اپنے اس احساس جرم کو ہمیشہ کے لیے دفن کر چکی تھی جو اسے طلال کے سامنے اپنے کپڑے اتارتے اور بعد میں ان پر سے اس کی نجاست کو دھو کر صاف کرتے اور ہاتھ آگے بڑھا کر دس پاؤنڈ وصول کرتے وقت محسوس ہوا تھا۔ وہ زیادہ بے رحم، تلخ اور دلیر ہو گئی تھی، یہاں تک کہ اسے اس کی بھی بالکل پروا نہیں رہی تھی کہ چھت کے مکین اس کی عزت آبرو کی بابت کیا چہ میگوئیاں کرتے ہیں۔ وہ ان کی شرمناک حرکتوں اور فحشیتوں سے اتنی زیادہ واقف تھی کہ ان کے ہوتے ہوئے ان کی پاکبازی کی نمائش ایک مضحکہ خیز چیز بن جاتی تھی۔ اگر اس نے پیسوں کی خاطر طلال سے تعلق کیا تھا، تو اسے چھت کی ایسی عورتوں کا بھی علم تھا جو صرف لذت کوشی کی خاطر اپنے شوہروں سے جنسی بے وفائی کرتی تھیں۔ اور ہزار باتوں کی ایک بات تو یہ ہے کہ وہ ہنوز باکرہ ہے اور کسی بھی باعزت مرد سے شادی کر سکتی ہے اور اپنی برائی کرنے والے کی زبان کاٹ دینے کی اہل ہے۔

بشینہ نے زکی الدسوقی کے یہاں کام کرنا شروع کر دیا تھا اور اسے دھوکا دے کر معاہدے پر دستخط کروانے کے لیے مناسب موقع کی تاک میں تھی، لیکن یہ اتنا آسان کام نہیں تھا، کیونکہ وہ اتنا قابل نفرت بڑھا آدمی نہیں تھا جتنا وہ تصور کیے بیٹھی تھی۔ اس کے برعکس، وہ ایک مہربان اور مہذب آدمی تھا اور اس کے ساتھ احترام سے پیش آتا تھا۔ اس کے ساتھ ہوتے ہوئے اسے کبھی یہ احساس نہیں ہوتا تھا کہ وہ اجرت کے عوض کام کر رہی ہے، جیسا کہ طلال کے ساتھ ہوتا تھا، جو اسے برہنہ کر کے اس سے ایک لفظ بھی کہے بغیر اس کے جسم پر دست درازی کرتا تھا۔ زکی اس کے ساتھ نرمی کا برتاؤ کرتا تھا۔ وہ اس کے گھر والوں سے واقف ہو گیا تھا، اس کے چھوٹے بہن بھائیوں سے محبت کرتا اور انھیں بہت سے قیمتی تحائف خرید کر دیتا۔ وہ بشینہ کے جذبات کا احترام کرتا، جو وہ کہتی اسے دلچسپی سے

سننا اور گزرے وقتوں کے مزید ارقصے اسے سناتا۔

حتیٰ کہ بستر میں بھی اسے زکی سے تنفر کا وہ احساس نہیں ہوتا تھا جو طلال سے ہوتا تھا۔ وہ بڑی نرمی اور گدازی سے اسے چھوتا، اس خوف سے کہ کہیں اس کی انگلیاں بشینہ کو کوئی تکلیف نہ پہنچا دیں، جیسے وہ کسی گلاب کے پھول سے کھیل رہا ہو اور ذرا سے دباؤ سے اس کی پنکھڑیاں بکھر جانے کا اندیشہ ہو۔ وہ اس کے ہاتھوں کو بار بار چومتا (بشینہ کو کبھی خیال بھی نہیں آیا تھا کہ کوئی مرد اس کے ہاتھ چومے گا)، اور جب پہلی رات ان کے جسم ایک دوسرے کے قریب آئے تو اس نے آہستہ سے سرگوشی کی تھی، ”خیال رکھنا، میں کنواری ہوں۔“ اور اس نے ہنس کر بڑے دھیرے سے کہا تھا، ”مجھے معلوم ہے۔“

پھر زکی نے اسے چوما تھا اور بشینہ کو اپنا پورا جسم اس کی آغوش میں پگھلتا ہوا محسوس ہوا تھا۔ اپنی عشقیہ گرمجوشی کے اظہار کا اس کا اپنا ہی سحر انگیز انداز تھا۔ وہ جولانی اور وفور کی جگہ تجربے سے کام لیتا، جیسے کہ وہ کوئی پرانا کھلاڑی ہو جو ضعفِ اہلیت کا ازالہ اعلیٰ مہارتوں سے کر رہا ہو۔ بشینہ تمنا کرتی کہ وہ شخص جس سے کسی دن وہ بندھنے والی ہے، اتنا ہی شائستہ و نرم ہو۔ لیکن اس کے ساتھ اپنی روز افزوں شیفتگی پر وہ کچھ برہم بھی ہو جاتی کیونکہ وہ اس کے وجود کی گہرائیوں میں احساسِ جرم کو ابھارتی تھی: اس کی عنایتوں کے عوض وہ اس سے خیانت کر رہی تھی اور اسے تکلیف پہنچا رہی تھی۔ یہ کریم آدمی، جو اس کے ساتھ مہر و عنایت اور التفات کا سلوک کر رہا تھا، جس نے اس پر اپنی زندگی کے راز منکشف کر دیے تھے، کبھی ایک لمحے کے لیے بھی یہ تصور نہیں کر سکتا تھا کہ وہ اس کے مرنے کے بعد پارٹمنٹ پر قبضہ جمانے کی تیاری کر رہی ہے۔ وہ یہ سوچ کر اپنے سے نفرت اور کراہت محسوس کرنے لگتی، اور اس کو دھوکا دینے کے خیال سے اسے اتنی ہی ناگواری محسوس ہوتی جتنی اس سرجن کو ہوتی ہوگی جسے خود اپنی بیوی اور بچوں کا آپریشن کرنا پڑ جائے۔ اس نے کئی بار، جب وہ مخمور ہو گیا تھا، اس سے معاہدے پر دستخط کروانے کا ارادہ باندھا، لیکن پھر عین موقع پر ہچکچا کر رہ گئی۔ وہ یہ کام انجام نہیں دے سکے گی اور بعد میں تعجب سے خود کو ملامت کرے گی اور اپنے بودے پن پر جھنجھلائے گی۔ سچ تو یہ ہے کہ ایک طرف بوڑھے زکی سے اس کی شفقت اور اس کا احساسِ گناہ اور دوسری طرف اس کی حصولِ زر کی واضح طمع اس کے اندر مساوی طاقت سے ایک دوسرے سے مسلسل

برسرِ پیکار رہے، یہاں تک کہ آخر کار اس نے اپنے ارادے کی ساری قوت کو مجتمع کر کے معاملے کو یکسو کرنے اور زکی سے پہلی فرصت میں دھوکا دہی کے ساتھ معاہدے پر دستخط کروالینے کا فیصلہ کر ڈالا۔



”تم نے دیکھا، میرے سارے سوٹ سردیوں کے ہیں۔ میں سردیوں میں دعوتوں میں شریک ہوتا تھا اور گرمیوں میں یورپ کا سفر کرتا تھا۔“

وہ ’میکسم‘ کے طعام خانے میں رات کا کھانا کھا چکنے کے بعد بیٹھے ہوئے تھے۔ رات کا نصف حصہ گزر چکا تھا اور جگہ وہاں آنے والوں سے خالی ہو گئی تھی۔ شینہ نیلے رنگ کا نیا نیا لباس پہنے تھی جس میں سے اس کا دمکتا ہوا گلا اور چھاتیوں کے درمیان کی وادی نظر آ رہی تھی، اور زکی اس کے برابر بیٹھا وِسکی کی چسکیاں لے رہا تھا اور اسے پرانی تصویروں کا مجموعہ دکھا رہا تھا۔ تصویروں میں وہ ایک چاق و چوبند، حسین و جمیل نوجوان نظر آ رہا تھا، ہاتھ میں گلاس تھا مے ایسے جگمگے میں کھڑا مسکر رہا تھا جس میں مرد مکمل لباس میں تھے اور حسین عورتیں شام کے ایسے گاؤں پہنے تھیں جو سب کچھ عیاں کیے دے رہے تھے۔ ان کے سامنے میز پر مختلف کھانوں اور بڑی نفیس شراب کی بوتلوں سے بھری ہوئی تھیں۔ شینہ بڑے اشتیاق سے تصویریں دیکھ رہی تھی، پھر ایک تصویر کی طرف اشارہ کرتے ہوئے بڑے زور سے ہنسی اور کہا، ”یہ کیا ہے؟ یہ بڑا عجیب و غریب سوٹ ہے!“

”یہ شام کا سوٹ ہے۔ پہلے ہر موقع کی مناسبت سے خاص سوٹ ہوا کرتا تھا۔ صبح کا سوٹ

دوپہر کے سوٹ سے مختلف ہوتا تھا، اور دوپہر کا سوٹ شام کے سوٹ سے۔“

”جانتے ہو، تم بڑی اچھی شکل و صورت کے تھے۔ انور و جدی سے مشابہ۔“

زکی نے قہقہہ مارا۔ ایک لمحے خاموش رہا، پھر بولا، ”شینہ، میں نے بڑے اچھے دن گزارے

ہیں۔ وہ زمانہ مختلف تھا۔ قاہرہ بالکل یورپ کی طرح تھا۔ بہت صاف ستھرا اور حسین و جمیل۔ لوگ مودب اور مہذب تھے، اور کبھی کوئی حد سے تجاوز نہیں کرتا تھا۔ خود میں بھی بہت مختلف ہوا کرتا تھا۔

زندگی میں میرا ایک مقام تھا، میرے پاس پیسہ تھا، اور میرے سارے احباب ایک مخصوص اور متعین سطح کے لوگ تھے۔ شامیں گزارنے کی میری مخصوص جگہیں تھیں: ”آٹو موٹیل کلب“، ”محمد علی کلب“،

’جزیرہ کلب‘۔ کیا زمانہ تھا! ہر رات ہنسی قہقہوں، دعوتوں، پینے پلانے اور موسیقی سے لبریز ہوا کرتی

تھی۔ قاہرہ غیر ملکیوں سے بھرا ہوا تھا۔ مرکز شہر میں رہنے والے زیادہ تر یہی غیر ملکی تھے، یہاں تک کہ 1956 میں عبدالناصر نے انھیں نکال باہر کیا۔“

”کیوں نکال باہر کیا؟“

”پہلے یہودیوں کو نکالا۔ بقیہ غیر ملکی خوف کے مارے خود ہی چلے گئے۔ ارے ہاں، ناصر کے

بارے میں تمھاری کیا رائے ہے؟“

”کیا رائے ہو سکتی ہے؟ میں اس کے مرنے کے بعد پیدا ہوئی تھی۔ بعض کہتے ہیں کہ وہ عظیم

آدمی تھا۔ بعض دوسرے کہتے ہیں کہ وہ مجرم تھا۔“

”مصر کی ساری تاریخ میں ناصر بدترین حکمران تھا۔ اس نے ملک کو تباہ کر دیا اور ہمیں شکست

اور غربت سے دو چار کیا۔ اس نے مصری کردار کو جس طرح پامال کیا ہے، اسے درست ہونے کے لیے

برسہا برس درکار ہوں گے۔ ناصر نے مصریوں کو بزدلی، ابن الوقتی، اور منافقت کا سبق پڑھایا۔“

”تو پھر لوگ اسے اتنا کیوں چاہتے ہیں؟“

”کون کہتا ہے کہ لوگ اسے چاہتے ہیں؟“

”میں بہت سے ایسے لوگوں کو جانتی ہوں جو اسے چاہتے ہیں۔“

”ناصر کو وہی چاہ سکتا ہے جو یا جاہل ہے یا جس نے اس سے فائدہ اٹھایا ہے۔‘ احرار افسر

معاشرے کی تلچھٹ سے آنے والے لونڈوں کا جتنا تھے، قلاش اور قلاشوں کی اولاد۔ نحاس باشا اچھا

آدمی تھا اور دل سے غریبوں کی فکر کرتا تھا۔ اس نے انھیں عسکری کالج میں داخل ہونے کی اجازت دے

دی؛ نتیجہ یہ نکلا کہ انھوں نے وہاں جا کر 1952 کا انقلاب برپا کر دیا۔ مصر پر حکمرانی کی، اس پر ڈاکا

ڈالا، اسے لوٹا اور لاکھوں بنائے۔ ظاہر ہے، یہ ناصر سے محبت ہی کریں گے، ان کا گرو گھنٹال جو تھا۔“

وہ بڑی تلخی سے بول رہا تھا اور اشتعال سے اس کی آواز بلند ہو گئی تھی۔ اس کا احساس کرتے

ہوے اس نے ہونٹوں پر زبردستی کی مسکراہٹ لا کر کہا، ”اب تم نے کیا گناہ کیا ہے جو میں سیاست پر

لیکچر دے کر تمھارا دماغ چاٹ رہا ہوں؟ کیا خیال ہے، کوئی شیریں سانغہ سنوگی؟ کرسٹین، براہ کرم

یہاں آؤ! پلیز!“

کرسٹین بار کے قریب ہی اپنے چھوٹے سے ڈیسک کے پاس آنکھوں پر چشمہ چڑھائے

اپنے حساب کتاب میں منہمک تھی۔ یہ اس نے جان بوجھ کر کیا تھا تا کہ ان دونوں کو ایک دوسرے کے ساتھ تنہا چھوڑ دے۔ اب وہ چہرے پر بڑی کشادہ مسکراہٹ لیے ہوئے ان کے پاس آئی۔ اسے زکی سے اس درجہ محبت تھی کہ جب بھی اسے سرور دیکھتی تو واقعی خوشی سے کھل اٹھتی، اور اسے بشینہ بھی بہت بھانے لگی تھی۔ زکی نے سرمستی کے عالم میں اس کی طرف ہاتھ بڑھا کر فرانسیمی میں کہا، ”کرتین، ہم پرانے دوست ہیں، ہیں نا؟“

”بالکل۔“

”اچھا، تو جو کچھ مانگوں، فوراً مجھے دوگی، دوگی نا؟“

کرتین ہنس دی اور بولی، ”یہ فرمائش کی نوعیت پر منحصر ہے۔“

”فرمائش کچھ بھی ہو، تمہیں پوری کرنی ہوگی۔“

”جب تم وِسکی کی آدھی بوتل چڑھا چکے ہو، جیسا کہ اس وقت، تو مجھے تمہاری فرمائشوں سے

محتاط رہنا ہوگا۔“

”میں چاہتا ہوں کہ تم ہمارے لیے گاؤ، ابھی ابھی۔“

”گاؤں؟ اس وقت؟ سوال ہی نہیں پیدا ہوتا۔“

دونوں کے درمیان گفتگو کی یہ روش ہمیشہ کی بات تھی، یوں جیسے یہ کوئی لازمی رسم ہو۔ یہ اس سے گانے کی فرمائش کرتا، وہ انکار کرتی؛ یہ اصرار کرتا، وہ احتجاج اور بہانے بازی، لیکن آخر میں مان جاتی۔ چند لمحوں بعد کرتین پیانو کے سامنے آ بیٹھی اور انگلیوں سے اس کی کلیدوں سے کھیلنے لگی، جس سے یکبارگی متفرق آہنگ پھوٹ پڑے۔ ایک معینہ لمحہ آنے پر اس نے سر اٹھایا جیسے وہ سروش جس کی وہ منتظر تھی، آ پہنچا ہو، اور آنکھیں موند لیں۔ اس کے چہرے پر تناؤ آ گیا اور اس نے اتنی تندی سے پیانو بجانا شروع کیا کہ پوری جگہ گونج اٹھی اور اس کی بلند اور شفاف آواز اٹھی جو ایڈتھ پیاف کا نغمہ نہایت اثر انگیزی سے گارہی تھی:

نہیں، میں کسی چیز پر نادم نہیں، کسی بھی چیز پر

نہ خیر پر جو مجھے پہنچا ہو، نہ شر پر

میرے نزدیک ہر چیز برابر ہے

تم نے میری یادوں میں ایک آگ سی بھڑکادی ہے
میرے غم، میری فرحتیں
ان کی اب مجھے کوئی حاجت نہیں رہی
ماضی سے تہی، میں نقطہ صفر سے ابتدا کروں گی
کہ تمھاری چاہت سے ابتدا کروں¹



شام کے اختتام پر دفتر جاتے ہوئے انھوں نے سلیمان باشاچوک پار کیا۔ زکی پوری طرح مدہوش ہو چکا تھا، چنانچہ بشینہ اس کی کمر کے گرد ہاتھ ڈالے اسے سنبھالے ہوئے تھی۔ اس اثنا میں وہ اسے اپنی سڑپتی ہوئی آواز میں بیٹے دنوں میں چوک کی کیفیت بیان کرتا رہا۔ وہ مقفل دکانوں کے سامنے رک کر بولا، ”یہاں ایک بڑی دلکش بار ہوا کرتی تھی جس کا مالک ایک یونانی تھا۔ اس کے برابر بالوں کی آرائش گاہ تھی اور ایک ریستوران۔ یہاں، لا بورصا نوو، نامی چرمی چیزوں کی دکان۔ کبھی دکانیں حد درجہ صاف ستھری، اور ان میں لندن اور پیرس کی اشیا کو سجا کر رکھا جاتا تھا۔“

بشینہ سنتی رہی لیکن ساتھ ساتھ بڑی تشویش سے اس کے قدموں کو دیکھتی رہی کہ کہیں ڈگمگا کر سڑک پر نہ گر پڑے۔ وہ آہستہ آہستہ چلتے ہوئے عمارت یعقوبیان پہنچے۔ زکی اس کے سامنے ٹھہر گیا اور چلا کر بولا، ”اس کے شاندار طرز تعمیر کو دیکھو! یہ ہر تفصیل میں اس عمارت کے ہو بہو مماثل ہے جو میں نے پیرس کے ’لیشن کوارٹز‘ میں دیکھی تھی۔“

بشینہ اسے ہولے ہولے آگے بڑھاتی رہی تا کہ سڑک پار کر جائیں، لیکن وہ اپنی ترنگ میں بولے گیا، ”جانتی ہو، بشینہ، مجھے محسوس ہوتا ہے جیسے میں عمارت یعقوبیان کا مالک ہوں۔ میں اس کا سب سے پرانا باسی ہوں۔ میں اس کے ہر فرد کی زندگی اور اس کے ہر مربع میٹر سے واقف ہوں۔ میں نے اپنی بیشتر زندگی اسی عمارت میں گزاری ہے۔ میں نے اپنے بہترین دن یہاں گزارے

¹ نوٹ: آخری چار سطریں اصل فرانسیسی گانے میں ذرا مختلف ہیں: ”میں صفر

سے ابتدا کروں گی/ کیونکہ میری زندگی، میری خوشی/ آج/ تم سے شروع ہوگی۔“

ہیں اور مجھے یوں لگتا ہے جیسے یہ میری ذات ہی کا ایک حصہ ہے۔ جس دن یہ منہدم ہوئی یا اسے کچھ ہو گیا، اُسی دن میں بھی مر جاؤں گا۔“

آہستہ آہستہ اور کسی قدر دشواری سے انھوں نے سڑک پار کی، اوپر آئے، اور بالآخر اپارٹمنٹ پہنچ گئے۔

”صوفے پر لیٹ جاؤ،“ بشینہ نے کہا۔ زکی نے اسے دیکھا، مسکرایا، اور ہولے سے بیٹھ گیا۔ وہ اتنی زور سے سانس لے رہا تھا کہ آواز سنائی دیتی تھی اور لگتا تھا اسے ارتکاز کرنے میں خاصی جدوجہد کرنی پڑ رہی ہے۔ بشینہ نے اپنی ہچکچاہٹ کو روکنے کی کوشش کی اور اس کے جسم سے اپنا جسم بھڑا کر بڑے ترغیب انگیز انداز میں کہا، ”تم سے ایک کام کروانا چاہتی ہوں۔ کرسکو گے؟“

اس نے جواب دینے کی کوشش کی لیکن اتنا مدہوش تھا کہ کچھ بول نہیں پایا۔ بس سامنے گھورنے لگا اور آہ سی بھری۔ بشینہ کو خیال گزرا کہ کہیں ابھی ابھی نہ مر جائے، لیکن اس نے حواس مجتمع کیے اور کہا، ”میں اہلی بینک میں چھوٹے سے قرضے کے لیے درخواست دے رہی ہوں۔ بس یہی کوئی دس ہزار پاؤنڈ۔ پانچ سال میں رقم مع سود کے لوٹا دینی ہوگی۔ بینک والے ضامن چاہتے ہیں۔ براہ کرم تم میرے ضامن بن جاؤ۔“

اس نے اپنا ہاتھ اس کی پنڈلی پر رکھ دیا تھا اور بڑے ہی ترغیب انگیز اور دلکش لہجے میں بولی تھی کہ اس نے، جو پہلے ہی مدہوش تھا، اپنا منہ اس کے رخسار سے چپکا دیا اور بوسہ لے لیا۔ بشینہ نے اسے اس کی رضامندی سے تعبیر کیا اور خوشی سے چلائی، ”شکریہ! ہمارا رب تمہیں سلامت رکھے!“

پھر وہ اٹھی اور سرعت سے اپنے بیگ سے کاغذات نکالے اور اسے قلم پکڑا دیا۔

”مہربانی سے یہاں دستخط کر دو۔“

اس نے واقعی قرضے کے فارم بھرے تھے اور بیچ میں ملاک کا معاہدہ بھی ٹھونس دیا تھا۔ زکی نے ایک ایک صفحے پر دستخط کرنے شروع کیے اور بشینہ اس کے ہاتھ کو ہلنے سے باز رکھنے کے لیے اسے سہارے رہی۔ یکبارگی اس نے ہاتھ کھینچ لیا اور سڑپتے ہوئے بڑبڑایا، چہرے پر مردنی سی چھانے لگی تھی، ”غسلخانہ...“

لمحہ بھر کے لیے وہ بالکل خاموش رہی جیسے اس کی سمجھ میں نہ آیا ہو۔ زکی نے ہاتھ کو حرکت دی

اور بڑی دقت سے کہا، ”غسلخانے جانے کی ضرورت ہے۔“

بشینہ نے کاغذات ایک طرف رکھ دیے اور بمشکل اسے کھڑا کیا اور اپنی بانہوں کا سہارا دے کر لے چلی، یہاں تک کہ وہ غسلخانے میں داخل ہو گیا۔ بشینہ نے دروازہ بھیڑ دیا، مڑی اور واپس جانے لگی اور ابھی آدھے راستے میں ہی تھی کہ پیچھے بڑے دھماکے سے گرنے کی آواز سنائی دی۔



اس شام شارع علی پر ’گروپنی‘ کا چائے خانہ گاہکوں سے اُٹا پڑا تھا، جس میں زیادہ تر اس قسم کے نوجوان عاشق جوڑے تھے جو باغ کی مدھم روشنیوں میں راحت محسوس کرتے ہیں، کیونکہ یہ ان کے چہروں کی پردہ پوشی کرتی ہیں، اور جہاں وہ کسی کے منہل ہوئے اور کسی کی توجہ میں آئے بغیر عشق و محبت کی باتیں کر سکتے ہیں۔

ایک شخص، پچاس سال کے پیٹے میں، مضبوط کاٹھی کا اور ہٹا کٹا، ڈھیلا ڈھالا سوٹ، بغیر ٹائی کی سفید قمیص پہنے، داخل ہوا۔ اس کے کپڑے اس کے تن و توش پر غیر مناسب اور ضرورت سے زیادہ بڑے نظر آ رہے تھے؛ یوں لگتا تھا جیسے یہ کسی اور کے ہوں۔ وہ دروازے سے قریب ایک میز کے پاس آ کر بیٹھ گیا۔ پھیکے ترکی قبوے کے فحان کا آرڈر دیا، اور خاموش بیٹھا جگہ اور گاہے گاہے اپنی گھڑی کو دیکھتا رہا۔ کوئی آدھے گھنٹے بعد ایک دبلا پتلا، گہری رنگت کا نوجوان، جو ورزشی کپڑے پہنے ہوئے تھا، وہاں پہنچا اور سیدھا بڑے تن و توش والے کے پاس آیا۔ دونوں بڑی گرمجوشی سے بغلگیر ہوئے اور پھر بیٹھ کر دھیمے دھیمے باتیں کرنے لگے۔

”خدا کا شکر کہ تم سلامت ہو، طہ۔ کب باہر نکلے؟“

”دو ہفتے پہلے۔“

”یقیناً تم پر نظر رکھی جا رہی ہے۔ کیا یہاں آتے ہوئے تم نے وہی کیا جو حسان نے بتایا تھا؟“

طہ نے سر ہلادیا اور شیخ شاکر نے بات جاری رکھی، ”برادر حسان بالکل محفوظ ہے۔ اس کے

ذریعے مجھ سے ملا کرو۔ وہ ملنے کا وقت اور جگہ بتا دیا کرے گا۔ عام طور پر ہم ایسی جگہیں منتخب کرتے

ہیں جن پر شک و شبہ نہ کیا جاسکے۔ مثلاً یہ جگہ۔ یہاں کافی جمگھٹا ہے اور یہ تاریک بھی ہے، اور اسی لیے

مناسب بھی۔ اسی طرح ہم عوامی باغوں اور کھانے پینے کی جگہوں پر بھی ملتے ہیں، اور کبھی کبھی باروں

میں بھی۔ لیکن... باروں میں بیٹھنے کے عادی مت ہو جانا۔“

شیخ شا کر ہنسا، لیکن طہ بالکل ساکت رہا اور ایک دبیز خاموشی اس پر طاری ہو گئی۔ شیخ نے تلخی سے بات جاری رکھی۔ ”سیکورٹی ادارے نے سارے اسلامیوں کو مجرم قرار دینے کی مہم چلا دی ہے۔ حراستیں، تعذیب، اور قتل۔ یہ ہمارے غیر مسلح بھائیوں کو پکڑتے ہوئے ان پر گولیاں چلا دیتے ہیں، پھر ان پر حکام کی مزاحمت کرنے کی تہمت دھرتے ہیں۔ ہر روز سچ مچ کا قتل عام ہو رہا ہے۔ یقیناً قیامت کے روز یہ ان معصوموں کے خون سے رنگے ہوئے آئیں گے۔ میں اپنی رہائش گاہ چھوڑنے اور مسجد نہ آنے جانے پر مجبور ہو گیا ہوں۔ اور، جیسا کہ تم دیکھ رہے ہو، میں نے اپنا حلیہ بھی بدل لیا ہے۔ اور ہاں، اب یہ ذکر نکلا آیا ہے تو، شیخ شا کر کی اس مغربی ہیئت کدائی کی بابت کیا خیال ہے؟“

فضا میں خوشگوا ری پیدا کرنے کی خاطر شیخ نے بڑے زور کا ٹھٹھا مارا، لیکن بے سود۔ ان کے درمیان ایک ٹس سے مس نہ ہونے والا تاریک سایہ دیکھتے ہی دیکھتے پھیل گیا تھا۔ شیخ اس کے آگے سپر انداز ہو گیا، ایک لمبی سی سانس لی، خدا سے معافی مانگی اور بولا، ”چلو اب کھل اٹھو، طہ۔ مجھے معلوم ہے کہ تم پر کیا گزری ہے اور، بیٹے، میں تمہاری تکلیف کی قدر کرتا ہوں۔ کفار نے تمہارے ساتھ جو کیا ہے، میں چاہتا ہوں کہ تم اسے رہنا سبحانہ و تعالیٰ کے پاس اپنے کھاتے میں شمار کرو۔ یقیناً وہ تمہیں اس کا بہترین اجر دے گا، انشاء اللہ۔ جان لو کہ وہ لوگ جو راہِ خدا میں اذیتیں اٹھاتے ہیں، ان کا مقام جنت ہے۔ تمہارے ساتھ جو کچھ پیش آیا ہے ایک حقیر سا محصول ہے جو مجاہد اعلیٰ کلمۃ الحق کی خاطر خوشی خوشی ادا کرتے ہیں۔ ہمارے حکام اپنی منفعت یا حرام کی دولت کی خاطر برسرِ پیکار ہیں، لیکن ہم خدا کے دین کے لیے لڑ رہے ہیں۔ ہم آخرت کے طالب ہیں، وہ اس دنیا کے حریص ہیں۔ ان کا مال حقیر اور گھائٹے کا سودا ہے، لیکن خدا نے ہمیں اپنی مدد دینے کا وعدہ کیا ہے اور وہ کبھی وعدہ خلافی نہیں کرتا۔“

اور جیسے وہ اپنی محزونی سے نکلنے کے لیے شیخ کے کلمات کا منتظر تھا، طہ نے بھرائی ہوئی آواز میں کہا، ”مولانا، انھوں نے مجھے ذلیل کیا۔ اتنا کہ مجھے لگا جیسے سڑک کے کتے بھی مجھ سے زیادہ عزت نفس کے مالک ہیں۔ انھوں نے میرے ساتھ وہ کیا کہ میں تصور بھی نہیں کر سکتا تھا کہ کوئی مسلمان کبھی ایسا کرنے کا اہل ہو سکتا ہو۔“

”یہ مسلمان کہاں ہیں! یہ تو کافر ہیں، فقہاء کے اجماع کی رو سے۔“

”اگر کافر بھی ہوں تو، ان کے پاس ذرہ برابر بھی رحم نہیں ہے؟ کیا ان کے بیٹے بیٹیاں اور بیویاں نہیں جنہیں چاہتے ہوں اور جن سے شفقت کرتے ہوں؟ اگر مجھے اسرائیل میں حراست میں لیا گیا ہوتا تو یہودی بھی میرے ساتھ وہ نہ کرتے جو انھوں نے کیا ہے۔ اگر میں نے اپنے ملک کی مخبری یا اپنے دین سے خیانت کی ہوتی، تب بھی انھوں نے میرے ساتھ اتنی بری حرکتیں نہ کی ہوتیں۔ میں اپنے سے اس جرم کا پوچھتا ہوں جس کی سزا اتنی روح فرسا ہو۔ کیا خدا کے احکام کی پابندی اتنا بڑا جرم بن گئی ہے؟ نظر بندی کے دوران میں اکثر سوچتا تھا کہ میرے سامنے جو پیش آرہا ہے وہ حقیقی نہیں ہے، کہ یہ ایک کا بوس ہے اور میرے بیدار ہوتے ہی ختم ہو چکا ہوگا۔ اگر مجھے خداے عزوجل پر ایمان نہ ہوتا تو اس عذاب سے بچنے کے لیے میں نے خودکشی کر لی ہوتی۔“

طہ کا الم شیخ کے چہرے سے ظاہر ہو رہا تھا اور وہ خاموش رہا۔ طہ نے اپنے ہاتھ کی مٹھی بنائی اور بولا، ”انھوں نے میری آنکھوں پر پٹی باندھ دی تاکہ انھیں نہ جان لوں۔ لیکن میں نے خدا سے قسم کھائی ہے اور اپنے سے عہد کیا ہے کہ انھیں ڈھونڈ نکالوں گا۔ معلوم کروں گا کہ وہ کون تھے اور ان میں ایک ایک سے انتقام لوں گا۔“

”بیٹے، میں تمہیں نصیحت کرتا ہوں کہ اس المناک تجربے سے آگے نکل آؤ۔ مجھے معلوم ہے کہ یہ مطالبہ بے حد سخت ہے، لیکن تمہارا جو حال ہے اس میں صرف یہی کرنا دانشمندی ہے۔ تمہارے ساتھ نظر بندی میں جو کچھ پیش آیا صرف تم سے مخصوص نہیں ہے۔ یہ ان تمام لوگوں کی تقدیر ہے جو ہمارے کبست زدہ ملک میں با آواز بلند سچ بولتے ہیں۔ اور اس کے ذمے دار صرف چند اہلکار نہیں بلکہ وہ سارا کافر اور مجرم نظام ہے جو ہم پر حکومت کرتا ہے۔ تمہیں اپنے غیظ و غضب کا ہدف اس نظام کو بنانا چاہیے نہ کہ چند مخصوص افراد کو۔ اللہ تعالیٰ نے اپنی کتاب کریم میں کہا ہے، ”اور تمہارے لیے رسول اللہ ایک اچھی مثال تھے۔“ صدق اللہ العظیم۔ رسول مصطفیٰ کے خلاف مکہ میں لڑائی کی گئی، ان کی اہانت کی گئی، اور ان کو اتنی اذیت پہنچائی گئی تھی کہ انھوں نے اپنے رب سے اپنی کمزوری اور اہانت کی شکایت کی۔ اس کے باوجود انھوں نے اپنے جہاد کو کفار کے خلاف کوئی ذاتی جھگڑا نہیں سمجھا۔ اس کے برعکس انھوں نے اپنی ساری توانائی کو پیغام خدا پہنچانے کے لیے صرف کیا، یہاں تک کہ آخر کار جب خدا کے دین کو کامیابی نصیب ہوئی تو انھوں نے سارے کفار کو بخش دیا اور آزاد کر دیا۔ یہ وہ سبق ہے جو

تمہیں سیکھنا اور جس پر عمل کرنا چاہیے۔“

”وہ تو رسولِ خدا تھے، اور اس کی مخلوق میں سب سے افضل۔ میں کوئی نبی نہیں۔ مجھ میں یہ استطاعت نہیں کہ جو کچھ ان مجرموں نے میرے ساتھ کیا ہے اسے بھول جاؤں۔ میرے ساتھ جو ہوا ہے، مسلسل، ہر لحظہ میرا تعاقب کرتا ہے۔ میری نیند اڑ گئی ہے۔ جب سے رہا ہوا ہوں، ابھی تک مسجد کا رخ نہیں کر سکا اور نہ مجھے لگتا ہے کہ اب کبھی وہاں جاؤں گا۔ سارا دن اپنے کمرے میں اکیلا پڑا رہتا ہوں، کسی سے بات نہیں کرتا، اور کبھی کبھی مجھے یوں محسوس ہوتا ہے کہ میرے ہوش و حواس میرا ساتھ چھوڑ رہے ہیں۔“

”ہاتھ پاؤں مت ڈال دو، طہ۔ ہزاروں مسلمان نوجوانوں نے نظر بندی بھگتی ہے، بڑی بھیانک اذیتیں اٹھائی ہیں، لیکن جب نکلے تو پہلے سے کہیں زیادہ عزم سے ظلم کا مقابلہ کرنے کے لیے۔ اسلامیوں کی ایذا دہی سے حکومت کا اصل مقصد ان کو محض جسمانی تکلیف پہنچانا نہیں ہے۔ وہ اصل میں انہیں نفسیاتی طور پر تباہ کر دینا چاہتے ہیں تاکہ وہ اپنی جدوجہد کی صلاحیت سے ہاتھ دھو بیٹھیں۔ اگر تم نے افسردگی کے آگے سرخم کر دیا تو یہ کفار کے مقاصد کو پورا کرنا ہوگا۔“

شیخ نے اسے لمحہ بھر دیکھا اور پھر میز پر پڑے ہوئے اس کے ہاتھ کو تھام لیا اور کہا، ”مسجد کب لوٹو گے؟“

”کبھی نہیں۔“

”نہیں، لوٹنا تم پر واجب ہے۔ تم ایک ممتاز طالب علم ہو جس نے خود کو جہاد کے لیے وقف کیا ہوا ہے اور ایک شاندار مستقبل جس کا منتظر ہے۔ خدا پر بھروسہ رکھو، جو ہوا ہے اسے بھول جاؤ، اور اپنی پڑھائی اور شعبے کی طرف مراجعت کرو۔“

”ناممکن ہے۔ میں لوگوں کا سامنا کیسے کروں گا، خاص طور پر جو...“

طہ یکلخت خاموش ہو گیا۔ اس کا چہرہ اتر گیا اور اس نے بڑے زور کی آہ بھری۔

”مولانا، انھوں نے دس بار میری آبرو کی ہتک کی۔“

”بس بس، خاموش!“

”انھوں نے دس بار میری آبروریزی کی، میرے آقا... دس بار۔“

”میں نے تم سے کہا کہ بس کرو، طہ!“

شیخ نے بڑی سختی سے یہ لفظ کہے لیکن طہ نے بڑے زور سے میز پر مکا مارا۔ میز اس بری طرح ہل گئی کہ پیالیاں ٹکرا کر جھنجھنا اٹھیں۔ شیخ اپنی جگہ سے تیزی سے اٹھا اور بڑی ہلچل کے عالم میں سرگوشی کی، ”اپنے کو قابو میں رکھو، طہ! سب لوگ ہماری طرف دیکھ رہے ہیں۔ ہمیں فوراً یہاں سے نکل جانا چاہیے۔ سنو، گھنٹہ بھر بعد میں میٹرو سنیما کے سامنے تمہارا انتظار کروں گا۔ پوری احتیاط کرنا اور یقین کر لینا کہ کوئی تمہاری ٹوہ تو نہیں لے رہا۔“



دو ہفتے تک حاج عزام نے ترغیب، تحریص، تہدید، تشدد، غرض کبھی حربے آزمادالے۔ اس نے ساری ترکیبیں کر کے دیکھ لیں، لیکن سعاد نے اسقاط کے خیال کو شد و مد سے رد کر دیا۔ ان کی باہمی زندگی آنا فانا بالکل تھم کر رہ گئی۔ اب نہ وہ پیار دُلا ر کی باتیں باقی رہیں، نہ لذیذ پکوان، نہ حشیش بھرے حقے، اور نہ ہی بستر میں ملنا ملانا۔ اگر کچھ باقی بچا تھا تو بس حمل گرانے کا موضوع۔ وہ ہر روز آکر اس کے سامنے بیٹھ جاتا۔ اس سے نرمی اور سکون کے ساتھ گفتگو کرتا، پھر رفتہ رفتہ برہم ہو جاتا اور دونوں لڑنے لگتے، اور وہ چلا کر کہتا، ”تم نے معاہدہ کیا تھا اور اس سے پھر گئی ہو۔“

”تو پھانسی دے دو۔“

”شروع ہی سے ہم نے اتفاق کیا تھا کہ حمل نہیں ٹھہرے گا۔“

”تم اپنے کو خدا سمجھتے ہو کہ جو چاہا حلال کر دیا اور جو چاہا حرام؟“

”ہوش کی باتیں کرو۔ مجھے اس مخمضے سے نکالو۔ خدا کے واسطے!“

”نہیں۔“

”طلاق دے دوں گا۔“

”ٹھیک ہے، دے دو۔“

اس نے ’طلاق‘ کا لفظ یوں ہی رواروی میں کہہ دیا تھا اور نہ اپنے دل کی گہرائیوں میں وہ اسے اپنی گرفت میں ہی رکھنا چاہتا تھا۔ تاہم اپنی اس عمر میں اولاد ہونے کا خیال بالکل ناممکن تھا۔ اگر وہ خود اس کی اجازت دے بھی دے تو اس کے لڑکے کہاں ماننے والے تھے۔ اگرچہ اس کی پہلی بیوی حاجہ

صالحہ کو اس کی دوسری شادی کا کوئی علم نہ تھا، لیکن اگر بچہ ہو گیا تو وہ یہ بات اس سے کیسے مخفی رکھ سکے گا۔
 سعاد کو قائل کرنے سے مایوس ہو کر حاج عزام اسے چھوڑ کر اٹھا اور اسکندر یہ جا کر اس کے
 بھائی حمیدو سے ملا اور جو کچھ پیش آیا تھا وہ بیان کیا۔ حمیدو متذبذب میں پڑ گیا، پھر سر جھکا کر کچھ دیر
 سوچنے کے بعد بولا، ”میری بات سنو حاج، ہم دونوں شریف آدمی ہیں اور صحیح بات سے کسی کو برہم
 نہیں ہونا چاہیے۔ ٹھیک ہے، میں اس کا بھائی ہوں، لیکن میں اسقاطِ حمل کے لیے اس سے نہیں کہہ
 سکتا۔ یہ حرام بات ہے اور میں خدا کا خوف رکھتا ہوں۔“
 ”لیکن رئیس حمیدو، ہم نے اس پر اتفاق کیا تھا۔“

”اتفاق کیا تھا اور اب اس سے پھر گئے۔ قصور ہمارا ہی ہے، یاسیدی۔ ہم دوستانہ طور پر اس
 معاہدے میں داخل ہوئے تھے اور اسے دوستانہ طور پر ہی ختم کر دینا چاہیے۔ حاج، آپ خدا کے مقرر
 کیے ہوئے شرعی حقوق اسے ادا کر دیں اور طلاق دے دیں۔“

اس لمحے حمیدو کا چہرہ اسے بڑا ذلیل، کاذب اور کراہت انگیز لگا اور اس کا جی چاہا کہ اس کے
 طمانچہ جڑ دے اور خوب مارے، لیکن آخر میں ہوشمندی غالب آ گئی اور وہ دل میں بیچ و تاب کھاتا
 وہاں سے رخصت ہوا۔ قاہرہ کے راستے میں اچانک ایک خیال آیا اور اس نے خود سے کہا، ”صرف
 ایک شخص ہے جو میری جان چھڑوا سکتا ہے۔“



خلیج کی جنگ کے باعث شیخ السمان کی مشغولیت حد سے بڑھ گئی تھی۔

ہر روز وہ لیکچروں اور سیمیناروں کا انتظام کرتا اور اخباروں میں بڑے طول طویل مضامین لکھ
 کر ان میں کویت کو آزاد کرانے کی شرعی وجوہات کی وضاحت کرتا۔ حکومت نے اسے متعدد بار
 ٹیلیوژن پر بولنے کے لیے بلایا اور قاہرہ کی بڑی بڑی مسجدوں میں جمعے کا خطبہ دینے کی دعوت دی،
 اور شیخ نے لوگوں کے سامنے وہ شرعی شواہد پیش کرنے شروع کر دیے جن کی رو سے عرب حکام کویت کو
 عراقی حملے سے نجات دلانے کے لیے امریکیوں کو بلوانے میں برحق تھے۔

حاج عزام پورے تین دن شیخ السمان کو تلاش کرتا رہا۔ بالآخر مدینہ نصر کی مسجد السلام میں
 اس کے دفتر میں ملاقات ہوئی۔ شیخ کے چہرے کو تشویش سے دیکھتے ہوئے جو پہلی بات کہی وہ یہ تھی،

”مولانا، کیا بات ہے؟ آپ بڑے مضحکہ منظر آ رہے ہیں؟“

”جب سے جنگ شروع ہوئی ہے، مشکل ہی سے سوسکا ہوں۔ ہر روز سیمینار اور جلسے، اور چند

دنوں میں، انشاء اللہ، علمائے اسلام کے ہنگامی اجتماع میں شرکت کرنے سعودی عرب جا رہا ہوں۔“

”نہیں، مولانا، اپنی صحت کا خیال رکھنا آپ پر لازم ہے۔“

شیخ نے لمبا سانس کھینچا اور بڑبڑایا، ”میں جتنا بھی کرتا ہوں اس سے کم ہے جو مجھ پر واجب

آتا ہے۔ میں خدائے عزوجل سے یہی مانگتا ہوں کہ میرے عمل کو قبول کرے اور اسے ترازو میں

میرے نیک اعمال کے پلڑے میں رکھے۔“

”کیا سعودی عرب جانا ملتوی نہیں ہو سکتا کہ آپ کچھ آرام کر لیں؟“

”معاذ اللہ کہ میں غفلت برتوں! مجھے شیخ الغامدی نے بلایا ہے جو بڑے ممتاز عالم ہیں؛ ہم خدا

پر کسی اور کو فوقیت نہیں دیتے۔ میں وہاں اپنے دیگر برادر علماء کے ساتھ شرکت کروں گا اور ہم سب مل کر

ایک شرعی بیان جاری کریں گے جو ان فتنہ انگیزوں کے سارے دلائل کا منہ بند کر دے گا اور لوگوں پر

ان دلائل کی بے ربطی کو ظاہر کر دے گا۔ ہم، انشاء اللہ، اس بیان میں ان شرعی وجوہات کا ذکر کریں

گے جن کی رو سے مسلمانوں کو مجرم اور کافر صدام حسین سے بچانے کے لیے مغربی مسیحی افواج سے مدد

طلب کرنا جائز قرار پاتا ہے۔“

حاج عزام نے اقرار میں گردن ہلا دی۔ ایک لمحہ خاموشی رہی۔ پھر شیخ نے اس کا شانہ تھپتھا

کر بڑی محبت سے پوچھا، ”اور تمہارے کیا حال چال ہیں؟ میرے خیال میں تم کسی مسئلے کے سلسلے میں

میرے پاس آئے ہو۔“

”میں آپ کی فکروں میں اضافہ نہیں کرنا چاہتا۔“

شیخ مسکرایا اور اپنی آرام دہ کرسی سے اپنا بھاری بھرکم جسم ٹیکتے ہوئے کہا، ”تم مجھے فکر مند کرو،

یہ ناممکن ہے۔ مہربانی سے بتاؤ کیا بات ہے۔“



جب حاج عزام اور شیخ السمان عمارت یعقوبیان میں سعاد کے اپارٹمنٹ پہنچے تو اسے گھریلو کپڑوں

میں ملبوس پایا۔ سعاد نے لیے دیے انداز میں شیخ السمان کو خوش آمدید کہا اور بڑی تیزی سے اندر چلی

گئی، پھر چند لمحوں بعد ٹھیک سے سر ڈھانکے، ایک چاندی کی سینی میں برف ڈالے نیبو کے شربت سے بھرے گلاس اٹھائے لوٹی۔ شیخ نے اپنے شربت کی ایک چسکی لی، لذت لیتے ہوئے آنکھیں موند لیں اور، جیسے کہ موضوع چھیڑنے کے لیے کسی مناسب بات کا متلاشی ہو، عزام کی طرف دیکھ کر ہنستے ہوئے کہا، ”بڑا شاندار شربت ہے! تمھاری اہلیہ بڑی اچھی گریستن ہیں۔ میرے بھائی، اس نعمت پر خدا کا شکر بجالاؤ۔“

عزام نے دھاگے کا سرا پکڑ لیا اور بولا، ”ہزار حمد و شکر، یا مولانا۔ سعادت بڑی اچھی گھر والی ہے اور بڑی صالح اور طیب بیوی۔ لیکن یہ ضدی بھی ہے اور ستاتی بھی ہے۔“

”ضدی؟“ شیخ السمان نے دکھاوے کی حیرانی سے پوچھا اور سعادت کی طرف ملتفت ہوا، جس نے باگ خود سنبھال لی اور بڑے گمبھیر لہجے میں بولی، ”ظاہر ہے، حاج نے آپ کو مسئلے سے آگاہ کر دیا ہوگا۔“

”خدا کبھی مشکلیں نہ پیدا کرے۔ بیٹی، میری بات سنو۔ تم مسلمان ہو اور شریعت اللہ کی پابندی کرتی ہو۔ اور ہمارے رب، سبحانہ و تعالیٰ، نے اس دنیا کے تمام معاملات میں شوہر کی اطاعت کا حکم دیا ہے۔ اور مصطفیٰ، صلوٰۃ اللہ علیہ وسلم، نے اپنی صحیح حدیث میں یہاں تک کہا ہے، ’اگر خدا نے کسی مخلوق کو کسی دوسری مخلوق کے آگے سجدہ کرنے کی اجازت دی ہوتی، تو میں بیوی کو اپنے خاوند کے آگے سجدہ کرنے کا حکم دیتا۔‘ صدق رسول اللہ۔“

”بیوی کو شوہر کا حکم حلال باتوں میں ماننا چاہیے یا حرام باتوں میں؟“

”حرام باتوں سے خدا کی پناہ مانگتا ہوں، بیٹی۔ خالق کی نافرمانی کر کے مخلوق اس کی اطاعت نہیں کر سکتی۔“

”تو مولانا بتائیے، کیا آپ چاہتے ہیں کہ میں حمل گروادوں؟“

لمحہ بھر خاموشی رہی جس کے بعد شیخ السمان نے مسکرا کی بڑی پرسکون آواز میں کہا، ”بیٹی، تم نے شروع ہی میں اس سے اتفاق کیا تھا کہ بچے نہیں ہوں گے۔ حاج عزام ایک عمر رسیدہ آدمی ہے اور اس کے حالات اسے اس کی اجازت نہیں دیتے۔“

”تو ٹھیک ہے، خدا کے قانون کے مطابق مجھے طلاق دے دیں۔“

”اگر وہ تمہیں اس حال میں طلاق دیتا ہے جب پیٹ سے ہو تو وہ شرعی اعتبار سے نومولود کی کفالت کا ذمہ دار ہوگا۔“

”یعنی آپ کو اس سے اتفاق ہے کہ حمل گروادوں؟“
 ”خدا کی پناہ! ظاہر ہے کہ اسقاط حمل گناہ ہے۔ لیکن بعض فقہاء کی رائے میں اگر حمل رہ جانے کے اولین دو ماہ کے اندر اندر گرواد یا جائے تو یہ اسقاط نہیں کہلائے گا۔ کیونکہ جنین میں روح تیسرے مہینے اترتی ہے۔“

”یہ کہاں کہا گیا ہے؟“

”اسلامی علما کے دیے گئے مصدقہ فتاویٰ میں۔“

سعاد بڑے تمسخر سے ہنسی اور بڑی تلخی سے بولی، ”وہ امریکی شیوخ ہوں گے!“
 ”عزت مآب شیخ سے ادب سے بات کرو!“ حاج عزام نے اس کی سرزنش کی۔
 سعاد نے حاج عزام پر بڑی خونخوار نظر ڈالی اور بڑے محکم انداز میں کہا، ”سبھی کو چاہیے کہ ادب سے بات کریں۔“

شیخ نے نرمی سے مداخلت کی، ”خدا ہمیں اپنے غضب سے محفوظ رکھے۔ سعاد، میری بیٹی، اپنے کو سبک نہ کرو۔ میں مسئلے پر، معاذ اللہ، اپنی رائے کی بنیاد پر بحث نہیں کر رہا ہوں۔ میں تو صرف مستند فقہی رائے پیش کر رہا ہوں۔ بعض ثقہ نے کہا ہے کہ اگر ناگزیر حالات کا سامنا ہو تو تیسرے ماہ سے قبل جنین کا اسقاط قتل سے تعبیر نہیں کیا جانا چاہیے۔“

”یعنی میں اسقاط کرالوں تو یہ حرام نہیں ہوگا؟ کون ایسی بات کہہ سکتا ہے؟ آپ اگر قرآن پر ہاتھ رکھ کر کہیں تب بھی میں آپ کا یقین نہیں کر سکتی۔“

اس پر حاج عزام کھڑا ہو گیا، اس کے قریب آیا اور گرم ہو کر بولا، ”میں کہہ رہا ہوں کہ ہمارے شیخ کے ساتھ تمیز سے بات کرو۔“

سعاد بھی اٹھ کھڑی ہوئی اور اپنے ہاتھ لہرا کر چلائی، ”ہمارے شیخ، ہنھ! کون شیخ اور کہاں کا شیخ؟ تم نے اسے پیسے دیے ہیں کہ چند دھوکے بازی کے کلمے بول دے۔ پہلے دو ماہ میں اسقاط جائز ہے؟ شرم سے ڈوب مرو، شیخ! خدا سے کہاں بھاگو گے؟“

شیخ السمان، جسے اس یورش نے اچانک آلیا تھا، چہرے پر بڑا خشمگیں تاثر لا کر تہدیدى انداز میں بولا، ”اپنے نفس کا احترام کرو، بیٹی۔ خیال رکھو کہ کہیں اپنی حد سے باہر نہ نکل جاؤ!“

”بھاڑ میں گئی تمھاری حد سے باہر نہ نکل جاؤ۔ مجھے اس کی کوئی پروا نہیں۔ تم شیخ نہیں، مسخرے ہو۔ اپنے ساتھ لانے کے لیے اس نے تمھاری کتنی مٹھی گرم کی ہے؟“

”غلیظ عورت! کتے کی بچی!“ حاج عزام چلایا اور اس کے گال پر تھپڑ جڑ دیا۔ وہ چیخیں مار کر رونے اور واویلا مچانے لگی، لیکن شیخ السمان نے حاج کا ہاتھ پکڑ لیا اور سعاد سے دور لے جا کر مدھم لہجے میں کچھ کہنے لگا۔ جلد ہی دونوں اپنے پیچھے دروازہ پھٹاک سے بند کر کے وہاں سے نکل لیے۔



سب و شتم اور لعنتوں کے ہجوم میں سعاد نے انھیں وہاں سے بھگادیا۔ شیخ السمان کے کلام اور عزام کے چاٹنا مارنے پر وہ غصے سے کانپ رہی تھی۔ شادی کے بعد سے یہ پہلی بار تھا کہ اس نے اسے مارا تھا۔ وہ اس کی سوزش ابھی تک اپنے گال پر محسوس کر رہی تھی۔ اس نے اپنے سے عہد کیا کہ وہ اس کا بدلہ لے کر رہے گی۔ ساتھ ہی ساتھ اس کے ساتھ کھلم کھلا جھڑپ ہو جانے پر اسے ایک خفیہ راحت کا احساس بھی ہو رہا تھا کہ ہر وہ تار جو اسے اس کے ساتھ باندھے ہوئے اور اس کا پابند کیے ہوئے تھا، آخر الامر ٹوٹ گیا ہے۔ حاج نے اسے مارا تھا اور برا بھلا کہا تھا۔ آئندہ سے وہ بالکل واضح طور پر اس کے ساتھ اپنی حقارت اور کراہت کا اظہار کیا کرے گی۔ حقیقت میں لڑائی اور سب و شتم پر اس کی قدرت اس کے لیے بالکل نئی چیز تھی، گویا کہ وہ بیر جو اس کے اندر اندر پک رہا تھا، اچانک پھٹ پڑا تھا۔ ہر وہ شے جس کی درشتی اس نے برداشت کی تھی اور جس نے اسے اذیت پہنچائی تھی، اس کے حساب کا وقت آ پہنچا تھا۔ وہ حمل گروانے کے مقابلے میں اسے قتل کر دینے یا خود قتل ہو جانے کے لیے تیار تھی۔

جب اسے کچھ سکون آیا تو اس نے اپنے سے پوچھا کہ اسے حمل کی اتنی پروا کیوں ہے۔ اس میں شک نہیں کہ وہ دیندار تھی اور اسقاط حرام ہے، اور اسے آپریشن سے بھی بری طرح ڈر لگتا تھا کیونکہ بہت سی عورتیں اس کے دوران مرجاتی تھیں۔ یہ سب باتیں بالکل درست تھیں لیکن ثانوی۔ ایک جلتی ہوئی خواہش نے اسے اپنے حمل کے تحفظ کی خاطر اتنی خونخواری سے لڑنے پر آمادہ کیا تھا۔ اسے یوں محسوس ہوتا تھا کہ اگر اس کے بچہ ہو گیا تو اسے اپنی عزت نفس واپس مل جائے گی۔ اس کی زندگی کو

ایک نیا اور پر معنی مقصد مل جائے گا۔ وہ وہ نادار عورت نہیں رہے گی جسے کروڑ پتی عزام نے دو پہر کی چند ساعتوں کے مزے لینے کے لیے خریدا ہے، بلکہ ایک حقیقی بیوی بن جائے گی جسے نہ نظر انداز کیا جاسکتا ہو اور نہ جس کی سبکی کی جاسکتی ہو۔ وہ ایک بچے کی ماں ہوگی، حاج کے بیٹے کو اپنی بانہوں میں لے کر باہر آئے جائے گی۔ کیا یہ اس کا حق نہیں؟

وہ بھوکی رہی تھی، دست سوال پھیلا یا تھا، اور ذلت کا ذائقہ چکھا تھا، اور راہِ راست سے بھٹکنے سے سو بار انکار کیا تھا، اور آخر میں اپنا جسم ایسے آدمی کے سپرد کر دیا تھا جو اس کے باپ کی عمر کا تھا؛ اس کی بے کیفی، اس کی افسردگی، اس کے جھریوں زدہ چہرے، اس کے خضاب لگے بالوں، اور اس کی مضحکہ خیز جو لیت کو سہا تھا، اور یہ ظاہر کیا تھا کہ اس کی تسکین ہو گئی ہے، کہ اس کا جسم خواہش سے کراہ رہا ہے، صرف اتنے ہی کے لیے تاکہ وہ اس کے پاس چھپ چھپا کر آئے اور واپس چلا جائے، گویا کہ وہ ایک داشتہ ہو؛ اس نے یہ سب کچھ اس لیے کیا تھا کہ ہر رات سرد بستر میں اور ایک ڈراؤنے ہو حق اپارٹمنٹ میں تنہا سوئے، جہاں وہ ہر رات بجلی جلائے رکھنے پر مجبور ہو جاتی تھی تاکہ اپنی وحشت کو دور رکھ سکے، اور ہر روز اپنے بیٹے کے فراق میں آنسو بہاتی تھی؛ پھر جب عزام کے آنے کا وقت ہوتا تھا تو اس کے لیے بناؤ سنگار کرتی تھی اور اپنا پارٹ ادا کرتی تھی جس کی اسے اجرت دی گئی تھی۔ ان تمام ذلتوں کو سہنے کے بعد کیا یہ اس کا حق نہیں تھا کہ کم از کم ایک بار ہی وہ خود کو بیوی اور ماں محسوس کر سکے؟ کیا یہ اس کا حق نہیں تھا کہ اس کے جائز بچہ پیدا ہو اور دولت کا وارث بنے اور اسے ہمیشہ کے لیے غربت کی تکالیف سے محفوظ رکھے؟ یہ حمل خدا نے اسے اس کے طویل صبر کے جائز صلے کے طور پر عطا کیا تھا اور وہ اس سے کبھی کسی بھی قیمت پر دستبردار نہ ہوگی۔

سعادت نے اس طرح سوچا۔ پھر غسل خانے میں گئی، کپڑے اتارے اور جیسے ہی گرم پانی اس کے ننگے جسم پر گرنا شروع ہوا، ایک بالکل نئے اور عجیب سے احساس نے اسے آلیا کہ اس کا یہ جسم جسے عزام کب سے استعمال، آلودہ اور ذلیل کرتا رہا ہے، آن کی آن میں آزاد ہو گیا ہے، تنہا اس کی اپنی ملکیت بن گیا ہے۔ اس کے ہاتھ، بانہیں، ٹانگیں اور چھاتیاں، جسم کا ہر ہر عضو آزادی سے سانس لے رہا ہے اور اسے اپنے اندر ایک مبہم سی حسین نبض دھڑکتی ہوئی محسوس ہو رہی ہے، ایک نبض جو بڑھتی اور نمو پاتی جائے گی اور اسے روز بروز بھر دے گی یہاں تک کہ وقت آنے پر ایک چاند سا بچہ باہر

آئے گا جس میں اس کی شباہت ہوگی اور جو اپنے باپ کی دولت کا وارث بنے گا، اسے اس کی عزت لوٹا دے گا، اسے مستحق بنادے گا۔ وہ غسل سے فارغ ہوئی، جسم خشک کیا، شب خوابی کے کپڑے پہنے، عشا کی نماز اور سنتیں پڑھیں، اور بستر پر بیٹھ کر قرآن کی تلاوت کی، یہاں تک کہ اس پر غنودگی طاری ہوگئی۔



”کون ہے؟“

کمرے کے باہر حرکت اور کھسر پھسر کی آواز سن کے وہ جگ گئی۔ اسے خیال گزرا کہ کوئی چور دبے قدموں اپارٹمنٹ میں گھس آیا ہے، اور خوف سے تھر تھراتے ہوئے سوچا کہ کھڑکی کھول کر ہمسایوں کو مدد کے لیے آواز دے۔

”کون ہے؟“

اس نے بلند آواز سے پھر چلا کر کہا اور اندھیرے میں بستر پر بیٹھے بیٹھے کچھ سننے کی کوشش کی، لیکن آوازیں آنی بند ہوگئی تھیں اور خاموشی چھا گئی تھی۔ اس نے معاملے کی خود چھان بین کرنے کا فیصلہ کیا اور پاؤں بستر سے نیچے فرش پر رکھے، لیکن خوف نے اس کے اعضا مفلوج کر دیے۔ اس نے خود کو قائل کر لیا کہ یہ محض اس کے تخیل کی کارستانی تھی۔ واپس بستر پر لیٹ گئی اور ایک تکیہ سر کے اوپر رکھ لیا اور چند لمحے دوبارہ نیند میں غرق ہو جانے کی کوشش کی۔ اچانک دروازہ اتنے پھٹاک سے کھلا کہ دیوار سے جا ٹکرایا اور وہ اس پر ٹوٹ پڑے۔

چار یا پانچ تھے۔ اندھیرے میں ان کے چہرے نظر نہیں آ رہے تھے۔ وہ اس پر جھپٹ پڑے، ایک نے تکیہ اس کے منہ پر رکھ دیا اور باقیوں نے اس کے ہاتھ پاؤں پکڑ لیے۔ اس نے اپنا پورا زور لگا کر ان کی گرفت سے نکل جانے اور چیخنے کی کوشش کی، اس آدمی کی کلائی پر کاٹا جو اس کا دم گھونٹ رہا تھا لیکن اس کی مزاحمت ناکام ہو کر رہ گئی، کیونکہ انھوں نے اسے مضبوطی سے باندھ دیا تھا اور اسے ہلنے چلنے سے پوری طرح معذور کر دیا تھا۔ یہ بہت مضبوط اور مشاق تھے، اور ایک نے اس کے شب خوابی کے لباس کی آستین اوپر چڑھائی اور اسے کسی نوکیلے کانٹے سے ملتی جلتی شے اپنے بازو میں کھیتی ہوئی محسوس ہوئی۔ اس کا جسم آہستہ آہستہ ڈھیلا پڑنے اور پرسکون ہونے لگا، آنکھیں مند

گئیں اور اسے لگا کہ اس کے آس پاس کی ہر چیز خواب کی طرح دور ہوتی اور معدوم ہوتی جا رہی ہے۔



فرانسیسی زبان کا **Le Caire** [لوکیدیا القاہرہ] نامی اخبار کوئی سو سال پہلے شارع الجلاء کی اسی قدیم عمارت سے نکلنا شروع ہوا تھا جہاں سے اب بھی، اور ہر روز بلا ناغہ شائع ہوتا ہے، قاہرہ کے ان باشندوں کے لیے جو فرانسیسی زبان بولتے ہیں۔

حاتم رشید جب کلیہ فنون سے فارغ ہوا تو اس کی فرانسیسی ماں نے اسے اس اخبار میں کام دلوا دیا تھا۔ اس نے صحافت میں اپنی اہلیت ثابت کر دی اور جلد ہی ترقی کرتے کرتے پینتالیس سال کی عمر میں ہی اس کا مدیر اعلیٰ بن گیا۔ وہ اخبار میں بڑی مبسوط تبدیلیاں لایا اور مصری پڑھنے والوں کی خاطر اس میں ایک عربی حصے کا اضافہ کیا۔ اس کی ادارت کے دور میں اخبار کی یومیہ اشاعت تیس ہزار تک پہنچ گئی جو دوسرے چھوٹے چھوٹے مقامی اخباروں کے مقابلے میں ایک خاصی بڑی تعداد ہے۔ یہ کامیابی حاتم کی دلجمعی، استقلال اور اعلیٰ کارگزاری کا طبعی اور برحق نتیجہ تھی، اور مختلف ماحولوں سے اس کے پر اثر روابط، اور کارکردگی کی اس حیرت انگیز صلاحیت کا بھی جو اسے اپنے باپ سے ورثے میں ملی تھی۔

اور اگر ہم یہ یاد رکھیں کہ ستر سے زیادہ افراد (انتظامی عملہ، نامہ نگار، اور فوٹو گرافر) اخبار میں اس کے زیر ہدایت کام کرتے تھے، تو ذہن میں سب سے پہلا سوال یہ آئے گا: کیا وہ اس کی ہم جنس پرستی سے آگاہ ہیں؟ جواب، ظاہر ہے، ہاں میں نکلے گا، کیونکہ مصریوں کو دوسروں کی ذاتی زندگی سے خاص دلچسپی ہوتی ہے اور وہ بڑی جستجو اور ارتکاز سے اس کی کرید کرتے ہیں۔ ہم جنس پرستی کو پوشیدہ رکھنا محال ہے۔ اخبار میں ہر کام کرنے والے کو معلوم ہے کہ ان کا سربراہ ہم جنس پرست ہے۔ اس سے جو تنفر اور حقارت پیدا ہوتی ہے اس کے باوجود، حاتم رشید کی جنسی کجروی اس کے مضبوط، پیشہ ورانہ پیکر کے سامنے ایک دور کا، رنگ پریدہ سایہ معلوم ہوتی ہے۔ انھیں اس کی ہم جنس پرستی کا علم ہے لیکن اس کے ساتھ اپنے روزمرہ کے تعامل میں وہ اسے کبھی محسوس نہیں کرتے کیونکہ وہ ضرورت سے زیادہ سنجیدہ اور سخت گیر ہے، اور دن کا زیادہ وقت ان کے ساتھ گزارنے کے باوجود، ایک ادنیٰ سی حرکت یا نگاہ بھی اس سے صادر نہیں ہوتی جو اس کے نجی میلان کی جانب اشارہ کرتی ہو۔

اخبار کی سربراہی کے زمانے میں، ظاہر ہے، چند سو قیانہ واقعات ضرور ہوئے ہیں۔ ایک مرتبہ وہاں ایک کاہل الوجود اور پھسڈی صحافی کام کرتا تھا۔ حاتم نے اس کی کارکردگی کی بابت کئی منفی رپورٹیں تیار کیں تاکہ بعد میں ان کی بنیاد پر اسے اخبار سے نکالا جاسکے۔ صحافی کو مدیر اعلیٰ کی نیت کا علم تھا اور اس سے انتقام لینے کی خاطر اس نے ہفتہ وار ادارتی میٹنگ میں تمام نامہ نگاروں کی موجودگی سے فائدہ اٹھایا۔ اس نے بولنے کی اجازت مانگی، جو حاتم نے دے دی۔ صحافی اس سے مخاطب ہوا اور بڑے استہزائی لہجے میں بولا، ”جناب، میں مصر میں ہم جنس پرستی کے مظہر کی بابت ایک تفتیشی مضمون تجویز کرنا چاہتا ہوں۔“

حاضرین پر یکدم خاموشی چھا گئی جس میں سخت تناؤ کی کیفیت تھی۔ صحافی حاتم کی اہانت کرنے پر اپنی مسکراہٹ کو نہ چھپا سکا۔ حاتم نے کچھ نہیں کہا، بس سر جھکا کر اپنے چمکیلے بالوں پر ہاتھ پھیرنے لگا (جیسا کہ وہ حیرت اور تناؤ کے عالم میں کیا کرتا تھا)۔ پھر کرسی پر پشت ٹیکتے ہوئے بڑے سکون سے کہا، ”میں نہیں سمجھتا کہ یہ موضوع قارئین کی دلچسپی کا ہے۔“

”کیوں نہیں، ان کا اس سے بہت تعلق ہے، کیونکہ ہم جنس پرستوں کی تعداد بڑھ گئی ہے اور ان میں سے کئی ملک میں سربراہانہ عہدوں پر فائز ہیں، اور علمی مطالعات بتاتے ہیں کہ ہم جنس پرستی سے جو نفسیاتی کج رویاں پیدا ہوتی ہیں ان کے باعث ہم جنس پرست کسی ادارے کی قیادت کرنے کے نفسیاتی طور پر اہل نہیں ہوتے۔“

حملہ بے حد درشت اور جارو بی تھا اور حاتم نے اس کا جواب درشتی کے ساتھ دینے کا فیصلہ کیا۔ وہ بڑی مستحکم آواز میں بولا، ”تمہاری صحافتی ناکامیابی کا ایک سبب تمہارا دقینوسی اندازِ فکر ہے۔“

”تو کیا ہم جنس پرستی اب ترقی پسندانہ عمل بن گئی ہے؟“

”یہ ہمارے ملک کا کوئی قومی مسئلہ بھی نہیں ہے۔ میرے عزیز تعلیم یافتہ آدمی، مصر ہم جنس پرستی کے باعث نہیں بلکہ رشوت ستانی، آمریت، اور سماجی نا انصافی کے باعث پسماندہ ہے۔ لوگوں کی ذاتی زندگیوں کی جاسوسی کرنا بڑا رکیک طرزِ عمل ہے جو لو کچھ جیسے جیسے ہوئے اخبار کے شایان نہیں۔“

صحافی نے اعتراض کرنا چاہا لیکن حاتم نے اس کی بات ترشی سے کاٹ دی، ”بحث ختم۔ براہ کرم خاموش رہیں تاکہ ہم دوسرے موضوعات پر بات کر سکیں۔“

اس طرح حاتم نے پہلا پالا ہنرمندی سے مار لیا اور سب پر اپنی شخصیت کی دھاک بھی بٹھا دی، اور یہ بھی ظاہر کر دیا کہ وہ افشا کے خوف کے آگے جھکنے والی اسامی نہیں ہے۔ ایک دوسرے خجالت انگیز موقع پر، جو اور بھی زیادہ سوقیانہ تھا، ایک زیر تربیت صحافی نے اس کے ساتھ بڑی گستاخ حرکت کی۔ وہ چھپائی کے کمرے میں کارکنوں کے درمیان کھڑا اخبار کی طباعت کی نگرانی کر رہا تھا کہ یہ صحافی اس سے بات کرنے کے بہانے وارد ہوا اور قریب آ کر میز پر پڑے کاغذات کی طرف اشارہ کرتے ہوئے حاتم کی پشت سے بھڑکرا سے دھکا دیا۔ حاتم فوراً اس حرکت کا مطلب سمجھ گیا اور خاموشی کے ساتھ وہاں سے ہٹ گیا، اور حسب معمول چھاپے خانے کا دورہ جاری رکھا۔ بعد میں دفتر پہنچ کر اس نے صحافی کو بلا بھیجا، حاضرین کو کمرے سے جانے کے لیے کہا اور صحافی کو چند منٹ کھڑا رہنے دیا، اور اس اثنا میں اسے بیٹھنے کی اجازت دیے یا اس پر توجہ کیے بغیر کاغذات دیکھتا رہا۔ بالآخر سر اٹھایا، کچھ دیر تک اسے دیکھا، اور آہستگی سے کہا، ”سنو، یا تو شائستگی سے پیش آؤ، یا میں تمہیں اخبار سے باہر کرتا ہوں۔ سمجھے؟“

صحافی نے اپنے تعجب اور معصومیت کا ڈھونگ رچایا، لیکن حاتم نے کاغذات پر نظر لوٹانے سے پہلے بڑے فیصلہ کن لہجے میں کہا، ”یہ آخری تنبیہ ہے۔ مزید بحث کی ضرورت نہیں۔ جاؤ۔ انٹرویو ختم۔“



حاتم رشید صرف ایک منٹ ہی نہیں بلکہ باصلاحیت اور متجسس آدمی بھی ہے جس نے بہت کچھ تجربے سے سیکھا ہے اور جس کی لیاقت اور ذکاوت اسے پیشہ ورانہ کامیابی کے نقطہ کمال پر لے آئی ہے۔ مزید برآں، وہ بڑی شاندار ذہانت کا بھی مالک ہے اور بے تکان کئی زبانیں بول سکتا ہے (انگریزی، ہسپانوی، فرانسیسی اور، ظاہر ہے، عربی)۔ اس کے وسیع اور عمیق مطالعے نے اسے اشتراکی فکر سے متعارف کرایا ہے جو اس پر کافی اثر انداز ہوئی ہے۔ اس نے مصر کے نامی گرامی اشتراکیوں سے دوستی پیدا کرنے کی کوشش کی جس کے نتیجے میں اسے 1970 کی دہائی کے آخر میں ایک مرتبہ قومی سکیورٹی کے تفتیش کاروں کے سامنے طلب کیا گیا تھا۔ انھوں نے باز پرس کی لیکن آخر میں چند گھنٹوں بعد اس کی فائل میں یہ درج کر کے کہ ”حامی تو ہے لیکن منظم نہیں“ اسے چلتا کیا۔ اس کی اشتراکیت کی وجہ سے ہی اس کا نام خفیہ اشتراکی تنظیموں (مزدوروں کی پارٹی، مصری اشتراکی پارٹی) میں رکنیت کے لیے

متعدد بار پیش کیا گیا ہے لیکن اس کی مشہور عام ہم جنس پرستی کے باعث ان کے اربابِ حل و عقد اسے رکن بنانے سے باز رہے ہیں۔

تو یہ ہے حاتم رشید کی حقیقی اور عوامی شخصیت۔ رہی اس کی ہم جنسی کی خفیہ زندگی، تو یہ ایک ایسا مقفل صندوق ہے جو ممنوعہ، گناہ آلود اور لذت انگیز کھلونوں سے بھرا ہے، جسے وہ ہر رات کھول کر ان سے کھیلتا ہے اور پھر سے تالا لگا کر اسے بھولنے کی کوشش کرتا ہے۔ وہ مسلسل کوشش کرتا ہے کہ جس قدر ہو سکے، ہم جنس پرستی کو اپنی زندگی میں کم سے کم جگہ دے؛ اپنی یومیہ زندگی صحافی اور منصرم کی طرح گزارے اور اپنے عیش و عشرت کو بستر میں صرف چند شبانہ ساعتوں تک محدود کر دے۔ وہ اپنے آپ سے کہتا ہے کہ دنیا میں بیشتر لوگوں کے اپنے مخصوص مشاغل ہوتے ہیں جن سے وہ زندگی کے دباؤوں کو کم کرتے ہیں۔ شراب، حشیش، عورت یا جوئے کی رسیا وہ اعلیٰ منصب شخصیتیں۔ جیسے ڈاکٹر، مشیر، یونیورسٹی کے اساتذہ۔ اپنے ان شوقوں کے باعث کم کامیاب نہیں ہوتیں اور نہ ان کی عزت نفس کم ہو جاتی ہے۔ وہ خود کو قائل کرتا ہے کہ ہم جنسی بھی اسی قسم کی چیز ہے، بس اس کا اپنا الگ ذائقہ ہے۔

یہ خیال اسے بہت بھاتا ہے کیونکہ اس سے بڑی راحت ملتی ہے اور بڑے توازن اور توقیر نفس کا احساس ہوتا ہے۔ اس لیے وہ ہمیشہ ایک مستقل عاشق سے پائیدار تعلق کا متلاشی رہا تا کہ اپنی ضروریات کو بے فکری سے پورا کر سکے اور اپنی ہم جنسی کو رات کی چند گھڑیوں کے لیے بستر تک محدود کر دے، کیونکہ جب اس کا عاشق نہیں ہوتا اور وہ تنہا ہوتا ہے تو ترغیب کی گرفت میں آ جاتا ہے۔ اس وقت اس کی منہ زور شہوت اسے ذلت آمیز حالات سے دوچار کر دیتی ہے۔ وہ دردِ عالم کے ایسے دنوں سے بھی گزر چکا تھا جن میں وہ مجبور ہو کر ہم جنسوں کے اڈوں پر جاتا اور وہاں کے مشتبہ اور کوڑا کرکٹ لوگوں میں سے کسی عاشق کا انتخاب کر کے اس کے ساتھ خود کو آلودہ کرتا، صرف ایک رات کی حاجت کے لیے، اور بعد میں وہ اسے کبھی نظر نہ آتا۔ کتنی ہی مرتبہ وہ چوری، اہانت اور اٹھائی گیری کا ہدف بنا ہے، اور ایک بار تو انھوں نے محلہ الحسین کے عوامی حمام میں اسے بڑی بری طرح مارا تھا اور اس کی سونے کی گھڑی اور بٹوا بھی لے گئے تھے۔

اس قسم کی جنونی راتوں کے نتیجے میں حاتم رشید کئی دن کے لیے گھر میں بند ہو کے بیٹھ جاتا، نہ کسی سے ملنا نہ بات کرتا۔ وہ خوب شراب پیتا اور اپنی پوری زندگی پر غور کرتا، اپنی ماں اور باپ کو طیش

اور تنفر کے ساتھ یاد کرتا۔ وہ اپنے سے کہتا کہ اگر انھوں نے تھوڑا سا وقت اسے بھی دیا ہوتا تو وہ آج اس قعرِ مذلت میں اس حد تک نہ گرا ہوتا، لیکن وہ دونوں تو اپنے پیشہ وارانہ عزام کے پیچھے بھاگے جا رہے تھے، خود کو دولت اور ناموری کے لیے وقف اور اسے خادموں کے حوالے کیے ہوئے تھے کہ جس طرح چاہیں اس کے جسم سے کھیلے پھریں۔ وہ کبھی اداریس کو ملامت نہیں کرتا تھا اور ایک لمحے کے لیے بھی اس بات پر شک نہیں کرتا تھا کہ وہ اسے صدق دلی سے چاہتا تھا، لیکن اسے یہ تمنا ضرور تھی کہ کاش اس کا باپ، ڈاکٹر حسن رشید، صرف ایک بار ہی اپنی قبر سے اٹھ کر آئے اور اپنے بارے میں اس کی رائے سنے۔ وہ اس کے روبرو کھڑا ہو جائے گا اور اس کی سنگین نگاہوں، بھاری تن و توش اور بارعب پاپ کا سامنا کرے گا۔ وہ اس سے ذرا بھی خائف نہیں ہوگا اور اس سے کہے گا، ”قبھر عالم صاحب، اگر آپ کو اپنی زندگی مدنی قانون کے لیے ہی وقف کرنی تھی تو پھر شادی کیوں کی، بچے کیوں پیدا کیے؟ آپ قانون کے نابغہ ہوں گے، لیکن آپ کو یقیناً یہ معلوم نہیں کہ حقیقی باپ کیسے بنا جاتا ہے۔ بتائیے تو سہی، آپ نے زندگی میں کتنی بار مجھے چوما ہے؟ کتنی بار میرے پاس بیٹھے ہیں کہ اپنی الجھنوں کے بارے میں آپ کو بتا سکوں؟ آپ نے مجھے ہمیشہ اس طرح برتا ہے جیسے میں کوئی نایاب فنی چیز یا پینٹنگ ہوں جسے آپ نے صرف اس لیے خریدا ہو کہ آپ کو بھاگتی تھی، اور پھر اسے بھول بھال گئے ہوں، اور جب بھی آپ کے بھرے پرے اوقات کار نے اجازت دی ہو، اسے یاد کر لیا ہو، تھوڑی دیر دیکھ لیا ہو، اور پھر سے بھلا دیا ہو۔“

اور جینت، اپنی ماں، کو بھی وہ حقیقت کا سامنا کروائے گا۔ ”تم لیٹن کو ارٹر کی ایک چھوٹی سی بار میں محض ساقی گری کرتی تھیں۔ تم غریب تھیں اور غیر تعلیم یافتہ، اور میرے باپ کے ساتھ تمھاری شادی اتنی بڑی معاشرتی چھلانگ تھی جس کا تم تصور بھی کبھی نہیں کر سکتی تھیں۔ اس کے باوجود تم نے بعد کے تیس سال میرے باپ کو حقارت سے دیکھنے اور اس سے پیسے لوٹنے میں گزارے، صرف اس لیے کہ وہ مصری تھا اور تم فرانسیسی۔ تم نے وحشیوں کے درمیان مہذب یورپی ہونے کا کھیل کھیلا۔ تم مصر اور مصریوں پر جھینکتی رہیں اور ہر ایک کے ساتھ سرد مہری اور غرور کا برتاؤ کرتی رہیں۔ میری طرف سے غفلت تمھاری مصر سے کراہت کا ایک حصہ تھی، اور مجھے گمان ہے، بلکہ مجھے پورا یقین ہے کہ تم نے میرے باپ سے ایک مرتبہ سے زیادہ جنسی بے وفائی کی ہے، کم از کم موسیو بینار کے ساتھ، سفارت

خانے کا سیکرٹری جس کے ساتھ تم گھنٹوں ٹیلیفون پر باتیں کرتی تھیں، صوفے پر پڑی، رسیور کو چمٹائے، اور سرگوشیوں میں، تمہارا چہرہ شہوت سے اینٹھا ہوا، مجھے باہر نوکروں کے ساتھ کھیلنے کے لیے بھیج کر۔ تم واقعی ایک کبھی تھیں، ویسی ہی کہ پیرس کے شراب خانوں میں آدمی کے ہتھیلی کھولنے کی دیر ہے اور درجن بھر کھینچی چلی آئیں۔“

ایسے تاریک لمحوں میں حاتم پر یاس چھا جاتی ہے، اپنی اہانت کا احساس اس کو تارتار کر دیتا ہے، اور وہ کسی طفل کی طرح خود کو آہ وزاری کے سپرد کر دیتا ہے۔ کبھی کبھی اسے خودکشی کرنے کا خیال بھی آتا ہے لیکن اس پر عمل کرنے کے لیے جو ہمت درکار ہے اسے وہ اپنے میں مفقود پاتا ہے۔

اگرچہ اس وقت اس کے حالات بڑے اطمینان بخش ہیں: عہدہ سے اس کا تعلق جاری ہے اور مستحکم ہو گیا ہے اور وہ کیوشک اور اس کمرے کے ذریعے جو اس نے انھیں چھت پر کرائے پر لے دیا ہے، عہدہ کی زندگی کو اپنی زندگی سے منسلک کرنے میں کامیاب ہو گیا ہے۔ اس کی جسمانی تسکین کا سامان ہو گیا ہے اور اس نے شے نو بار اور ہم جنسوں کے دوسرے ٹھکانوں کے پھیرے لگانے ترک کر دیے ہیں۔ وہ عہدہ سے اپنی تعلیم مکمل کر لینے کے اشارے کرنے لگا ہے تاکہ وہ ایک تعلیم یافتہ اور قابل احترام آدمی بن جائے جسے اس کے جذبات اور خیالات کو سمجھنے کی قدرت حاصل ہو جائے اور اس کی دائمی دوستی کا مستحق بن سکے۔

”عہدہ، تم ذہین اور حساس آدمی ہو اور کوشش کرو تو اپنے حالات بدل سکتے ہو۔ اب تم روزی کمار ہے ہو، تمہارے اہل و عیال مطمئن اور خوش ہیں، اور تمہاری زندگی میں قرار آ گیا ہے۔ لیکن پیسہ ہی تو سب کچھ نہیں۔ تمہیں چاہیے کہ تعلیم حاصل کرو، ایک باعزت آدمی بن جاؤ۔“

وہ اپنے صبح گا ہی دورہ عشق سے فارغ ہو چکے تھے۔ حاتم بستر سے ننگ دھڑنگ اتر اور خواب آلود انداز میں پنچوں کے بل چند قدم رقص کرتے ہوئے اٹھائے۔ اس کے چہرے پر وہی آسودگی اور رعنائی تھی جو عام طور پر دل بھر کے ہبستری کرنے کے بعد در آتی تھی۔ وہ اپنے لیے گلاس میں مشروب انڈیلنے لگا۔ عہدہ، جو ابھی تک بستر پر پسرا ہوا تھا، ہنسا اور مذاقاً بولا، ”تم کیوں چاہتے ہو کہ میں تعلیم حاصل کروں؟“

”تاکہ باعزت بن جاؤ۔“

”تمہارا مطلب ہے اب نہیں ہوں؟“

”ہو، بالکل ہو۔ لیکن اس کی شہادت دینے کے لیے تمہیں پڑھ لکھ کر باقاعدہ سند لینی ہوگی۔“

”میں بس اتنی ہی شہادت دوں گا: لا الہ الا اللہ۔“

عبدہ خوب زور سے ہنسا لیکن حاتم نے اسے ملامت بھری نظروں سے دیکھا اور کہا، ”میں تم سے سنجیدگی سے کہہ رہا ہوں کہ تمہارے لیے کوشش کرنا ضروری ہے۔ پرائمری اور ہائی اسکول پاس کرو اور کسی بڑے شعبے میں جاؤ، مثلاً قانون۔“

”کہاوت ہے: بوڑھا ہوا، کتاب اٹھائی!“

”نہیں، عبدہ۔ اس طرح مت سوچو۔ تم چوبیس سال کے ہو۔ تمہاری ساری زندگی تمہارے

آگے ہے۔“

”ہر چیز قسمت اور نصیب سے ہوتی ہے۔“

”پھر وہی رجعت پسندانہ باتیں لے بیٹھے! تم اس دنیا میں اپنی قسمت آپ پیدا کر سکتے ہو۔

اگر ہمارے ملک میں انصاف ہوتا، تو تم جیسے آدمی کی تعلیم حکومت کے خرچ پر ہوتی۔ تعلیم، علاج معالجہ، اور روزگار دنیا کے تمام لوگوں کا بنیادی حق ہے، لیکن مصری حکومت فیصلہ کیے بیٹھی ہے کہ تم جیسے غریب لوگوں کو جاہل ہی رکھے گی، تاکہ وہ یہ نہ جان لیں کہ وہ انھیں لوٹ رہی ہے۔ کیا تم نے نہیں دیکھا کہ حکومت مرکزی سکیورٹی ادارے میں سپاہی بھرتی کرنے کے لیے غریب ترین اور جاہل ترین لوگوں کا انتخاب کرتی ہے؟ عبدہ، اگر تم پڑھ لکھے ہوتے تو مرکزی سکیورٹی میں بدترین حالات میں اور چند سکنوں کی خاطر نوکری کرنے پر کبھی راضی نہ ہوتے۔ اُس وقت جبکہ گروگھنٹال ہر روز عوام کی روزی سے لاکھوں کروڑوں لوٹ رہے ہیں۔“

”تو تم چاہتے ہو کہ میں گروگھنٹالوں کو لوٹنے سے منع کر دوں؟ میں، جو فوج کے کمانڈر کا سامنا

کرنے کی جرات بھی نہ کر سکا، ان تو پ لوگوں کا کیا حساب لوں گا؟“

”اپنی ذات سے شروع کرو، عبدہ۔ جدوجہد کرو اور خود کو تعلیم دو۔ اپنے حقوق حاصل کرنے

کی راہ کا یہ پہلا قدم ہے۔“ پھر حاتم اسے کچھ دیر تک دیکھتا رہا اور بولا، ”اور کون جانے، ایک دن تم

’وکیل صاحب عبد ربہ بن جاؤ۔“

عبدہ بستر سے اٹھا، قریب آ کر اسے شانوں سے پکڑ لیا، گالوں پر چوما، اور بولا، ”اور میری تعلیم کا خرچ کون برداشت کرے گا؟ اور جب تعلیم ختم کر لوں گا تو میرے لیے دفتر کون مہیا کرے گا؟“

اچانک جیسے حاتم کے جذبات سلگ اٹھے ہوں۔ منہ کو عبدہ کے چہرے کے قریب لا کر سرگوشی میں کہا، ”میرے پیارے، میں دوں گا۔ ساری زندگی کبھی تم سے الگ نہیں ہوں گا اور نہ کبھی تم سے خست کروں گا۔“

دونوں نے ایک دوسرے کو بھیج لیا اور لمبے گرم بوسوں میں کھو گئے، لیکن انھیں دور سے ایک آواز آتی سنائی دی، اور رفتہ رفتہ احساس ہوا کہ کوئی بڑے زور سے بار بار دروازہ پیٹ رہا ہے۔ حاتم نے تشویش سے عبدہ کی طرف دیکھا اور انھوں نے، جس طرح بھی بنا، بعجلت کپڑے پہنے، حاتم نے دروازے کی سمت بڑھنے میں سبقت کی، اور جس کسی کا بھی سامنا ہو اس کے لیے اپنے چہرے پر ناگواری اور غم کے کا تاثر لانے کی تیاری کرنے لگا۔ اس نے روزن سے جھانکا اور تعجب سے کہا، ”تمھاری بیوی ہے، عبدہ۔“

عبدہ تیزی سے آگے آیا، دروازہ کھولا اور غصے سے چیخا، ”ہدیہ، کیا ہوا؟ تم اس وقت یہاں کیسے؟ کیا چاہتی ہو؟“

ہدیہ نے اپنی بانہوں میں سوتے ہوئے بچے کی طرف اشارہ کرتے ہوئے کہا، ”میری مدد کرو، عبدہ! لڑکا بخار میں تپ رہا ہے اور مسلسل قے کیے جا رہا ہے۔ ساری رات چلاتا رہا ہے۔ حاتم بک، آپ سے التجا کرتی ہوں، ڈاکٹر بلا دیں یا ہمیں اسپتال لے چلیں!“



جب بشینہ نے غسل خانے کا دروازہ کھولا تو زکی الدسوقی کو فرش پر پھیلا ہوا پایا۔ اس کے کپڑے قے سے سنے ہوئے تھے، اور وہ ہلنے جلنے سے معذور تھا۔ اس نے جھک کر اس کا ہاتھ پکڑا تو وہ برف کی طرح سرد تھا۔

”زکی بک، کیا طبیعت خراب ہے؟“

اس نے کچھ بے ربط سے الفاظ بڑا کر کہے اور مسلسل خلا میں دیکھے گیا۔ وہ ایک کرسی اٹھا لائی اور اسے اپنی بانہوں میں بھر کر اس پر بٹھا دیا (اور اس لمحے اس پر منکشف ہوا کہ وہ کس قدر

ہلکا پھلکا ہے)، اس کے سنے ہوئے کپڑے اتارے، اور گرم پانی سے اس کے ہاتھ، منہ اور سینہ دھلایا۔ جلد ہی اسے افاقہ ہونے لگا۔ اب وہ اس کے سہارے کسی قدر دشواری کے ساتھ کھڑے ہونے اور چلنے کے قابل ہو گیا تھا۔ وہ اسے بستر پر لٹا کر اوپر چھت پر اپنے کمرے میں آئی اور وہاں سے پودینے کے پانی کا ایک گرم گلاس بنا کر جلد ہی لوٹی، جسے پی کر زکی نے خود کو گہری نیند کے حوالے کر دیا۔ شینہ نے پوری رات اس کے برابر صوفے پر بیٹھے بیٹھے گزاری اور کئی بار اٹھ کر اس کا معائنہ کیا۔ اس کی پیشانی کو ہاتھ سے چھو کر دیکھا کہ کتنی گرم ہے، اور ناک کے نیچے انگلی رکھ کر اطمینان کیا کہ اس کا تنفس باقاعدہ آ جا رہا ہے۔ وہ جاگتی رہی اور ارادہ کر لیا کہ اگر اس کی حالت بگڑی تو ڈاکٹر کو بلائے گی۔ اس کے سالخورہ، مخو خواب چہرے کو دیکھتے ہوئے وہ اسے پہلی بار، صاف سیدھی حقیقت میں، محض ایک نیک دل، نشے میں دھت، ضعیف آدمی معلوم ہوا، نحیف و نزار، معتدل مزاج، اور ایک بچے کی طرح شفقت کا مستحق۔

صبح اس نے زکی کے لیے گرم دودھ کے ساتھ ہلکا سا ناشتہ تیار کیا۔ اتنے میں البٹرون آ پہنچا اور اسے پتا چلا کہ کیا پیش آیا ہے۔ وہ غمزدگی سے سر جھکا کر اپنے بیمار آقا کے پاس کھڑا ہو گیا اور بار بار دکھ بھری آواز میں کہتا رہا، ”عالیجاہ، ہزار بار آپ کی سلامتی کے لیے دعائیں۔“

زکی نے آنکھیں کھولیں اور اسے اشارے سے چلے جانے کے لیے کہا۔ پھر وہ دقت کے ساتھ کھڑا ہوا اور دیوار سے پیٹھ ٹیک کر دونوں ہاتھوں سے سر پکڑ لیا اور خفیف سی آواز میں بڑبڑایا، ”میرا سر درد سے پھٹا جا رہا ہے اور معدے میں بڑی تکلیف ہے۔“

”آپ ڈاکٹر کو بلانا چاہتے ہیں؟“

”نہیں۔ کوئی خاص بات نہیں۔ میں نے ضرورت سے زیادہ پی لی تھی۔ ایسا میرے ساتھ کئی

بار ہو چکا ہے۔ بس پھیکے ترکی قبوے کا ایک فحجان پیوں گا اور ٹھیک ہو جاؤں گا۔“

وہ خود کو سنبھالے ہوئے ہونے اور اپنے کس بل کا مظاہرہ کر رہا تھا، جس پر وہ بے ساختہ ہنس

پڑی اور بولی، ”بس بس، اتنی مردانگی بہت کافی ہے۔ اب تم بوڑھے آدمی ہو اور تمہاری صحت بھی کمزور

ہے۔ اب اور پینا پلانا اور رتجگے بند! تمہارے لیے ضروری ہے کہ اپنی عمر والوں کی طرح رات

سویرے سو جایا کرو۔“

زکی مسکرایا اور اس کی طرف احسان مندی سے دیکھتے ہوئے کہا، ”شکریہ، بشینہ۔ تم ایک اچھی اور مخلص انسان ہو۔ مجھے نہیں معلوم کہ تمہارے بغیر کیسے گزارہ کروں گا۔“

بشینہ نے اس کے چہرے پر ہاتھ رکھ کر اس کی پیشانی پر بوسہ دیا۔

اس نے اسے پہلے بھی کئی بار چوما تھا لیکن اس مرتبہ اس کے چہرے کا لمس مختلف محسوس ہوا۔ اپنے لب اس کی پیشانی سے لگاتے ہوئے اسے محسوس ہوا جیسے وہ اسے بہت اچھی طرح جانتی ہے، اسے اس کی بوڑھی، ان گھڑ سگندہ محبوب ہے، اور وہ اب وہ زکی بک نہیں رہا ہے جو اس سے دور ہو اور بیتے دنوں کے قصے سن رہا ہو۔ وہ تو اب وہ ناگوار عاشق بھی نہیں رہا ہے جو اس سے بہت مختلف تھا۔ وہ اب اس سے قریب تھا، جیسے وہ زمانوں سے اسے جانتی ہو، جیسے وہ اس کا باپ ہو، یا ماموں یا چچا، جیسے اس کی بوباس اور خون بھی اسی جیسا ہو۔ اس کا دل بے اختیار چاہا کہ بڑے زور سے اسے بھینچے اور اس کے لاغر، نازک سے جسم کو اپنی بانہوں میں لے لے اور اپنے مشام کو اس کے اگلے وقتوں کی ان گھڑ بوباس سے، جو اسے اتنی پسند تھی، بھر لے۔

اسے محسوس ہوا کہ جو کچھ ان دونوں کے مابین پیش آ رہا تھا، عجیب اور غیر متوقع تھا۔ اسے یاد آیا کہ ابھی کل ہی تو اس نے چکما دے کر اس سے دستخط کرانے کی کوشش کی تھی اور اس پر بڑی ندامت محسوس کی تھی۔ اسے خیال آیا کہ جو دھوکا اس نے کل دیا تھا وہ زکی کے لیے اپنے حقیقی جذبات سے مزاحمت کی اس کی آخری کوشش تھی؛ اپنے دل کی گہرائیوں میں وہ دراصل اس چاہت سے بھاگنا چاہتی تھی جو وہ اس کے لیے محسوس کرتی تھی۔ اگر اس نے اس سے اپنے تعلق کو صرف جنس اور پیسے تک محدود رکھا ہوتا تو یہ اس کے لیے زیادہ راحت بخش ثابت ہوتا۔ وہ جنس کا طلبگار تھا، بشینہ پیسے کی۔ ٹھیک اسی طرح اس نے اس تعلق کا تصور کیا تھا، لیکن وہ ان حدود سے تجاوز کر گئی۔

اور اب اس کے حقیقی جذبات بالکل سامنے آ گئے ہیں اور چیزیں بالکل واضح ہو گئی ہیں۔ وہ اس کے ساتھ دائم رہنا چاہتی ہے، اس کی خبر گیری اور احترام کرنے کی خواہش مند ہے، اس کے لیے گہری ممنونیت محسوس کرتی ہے، اور اسے یقین کامل ہے کہ وہ جو کچھ بھی اس سے کہے گی، وہ اسے سمجھے گا۔ وہ اسے اپنی زندگی کے بارے میں بتائے گی، اپنے ماں باپ، اور طہ سے اپنی پرانی محبت کے بارے میں؛ وہ تو طلال سے اپنے تعلق کی گہنا و فی تفصیل بھی اسے بتا دے گی اور اس پر خجالت نہیں

محسوس کرے گی۔ جب وہ اسے سب کچھ بتادے گی تو اس کا دل ہلکا ہو جائے گا، جیسے کوئی بڑا بھاری بوجھ سر سے اتر گیا ہو۔ جب زکی بڑی توجہ سے اس کی باتیں سن رہا ہوتا ہے تو اسے اس کا بوڑھا چہرہ کتنا من بھاؤنا لگتا ہے، اور اس وقت بھی جب وہ اس سے کسی تفصیل کی وضاحت کے لیے کہتا ہے، پھر اس کی حکایتوں پر اپنی رائے دیتا ہے۔

زکی کے لیے اس کے جذبات اس عرصے میں آہستہ آہستہ شدت پکڑتے گئے تھے، یہاں تک کہ اُس صبح اسے معلوم ہوا کہ وہ اس سے محبت کرتی ہے۔ اپنے جذبات کو بیان کرنے کے لیے اس کے پاس کوئی اور لفظ نہیں تھا۔ یہ ایسی گرم اور تپتی ہوئی محبت نہیں تھی جو اسے طہ کے لیے محسوس ہوتی تھی، بلکہ ایک بالکل ہی دوسری نوع کی: پرسکون اور گہری، راحت، اعتماد اور احترام سے ملتی جلتی کوئی شے۔ وہ اس سے محبت کرتی تھی، اور جب یہ بات اس پر واضح ہو گئی تو وہ زکی کی بابت اپنے سارے اندیشوں سے ہمیشہ کے لیے آزاد ہو گئی، اور بڑی تیزی سے اس کی طرف بڑھی۔ وہ اس کے ساتھ بے فکر اور خوش و خرم گھڑیاں گزارتی۔ کوشش کرتی کہ دن کا زیادہ حصہ اس کے ساتھ گزارے، اور جس قدر ممکن ہو، رات کا بھی۔ سونے سے پہلے وہ ان کے درمیان جو کچھ ہوا تھا اس کو اپنے ذہن میں دہراتی اور مسکرا دیتی، اور ایک بیکراں گدازی سے سرشار ہو جاتی۔

لیکن ایک چھوٹی سی کیٹلی اور کانٹے کی طرح نوکدار چیز ہمیشہ اس خیال سے اس کے ضمیر میں کھینچے لگتی ہے کہ وہ زکی سے دغا کرنے والی تھی۔ اس نے معاہدے پر دستخط کرنے کے لیے زکی پر زور ڈالا تھا تا کہ اس کا اپارٹمنٹ ملاک کے ہتھے چڑھ جائے۔ زکی کو اس پر جو اعتماد تھا، اس نے اس کو نقصان پہنچانے کے لیے اس کا بے جا فائدہ اٹھایا تھا۔ کیا ایسا نہیں ہوا تھا؟ کیا اس کا مقصد یہی نہیں تھا کہ جب وہ نشے میں دھت ہو تو دستاویز پر دستخط کروالے اور اپنی دھوکے بازی کا معاوضہ پانچ ہزار پاؤنڈ کی شکل میں ملاک سے وصول کرے؟ جب بھی دھوکے کا لفظ اس کے دماغ میں گونجتا، اسے زکی کی مہربان مسکراہٹ، اس میں زکی کی دلچسپی، اس کے جذبات کی پاسداری یاد آ جاتی۔ اسے یاد آتا کہ اس نے ہمیشہ اس کے ساتھ نرمی کا برتاؤ اور اس پر مکمل بھروسہ کیا ہے۔ ایسے لمحوں میں وہ خود کو بہت گرا ہوا اور دغا باز محسوس کرتی، اپنے آپ کو حقارت سے دیکھتی اور خود ملامتی کے گرداب میں جا گرتی۔

یہ احساس اسے مسلسل اذیت پہنچاتا رہا، یہاں تک کہ ایک صبح وہ ملاک کے پاس پہنچی۔ صبح

کا اولین وقت تھا اور ملاک نے بس ابھی ابھی دکان کھولی تھی۔ اس کے سامنے دودھ والی چائے کا پیالہ تھا اور وہ آرام آرام سے چسکیاں لے رہا تھا۔ وہ اس کے سامنے جا کھڑی ہوئی، سلام علیک کی، اور قبل اس کے کہ اس کی ہمت جواب دے جائے، فوراً بول پڑی، ”ملاک چچا، جو ہم نے طے کیا تھا، وہ کام میں نہیں کر سکو گی۔“

”میں نہیں سمجھا۔“

”وہی، دھوکے سے زکی بک سے دستخط کرانے کا معاملہ۔ میں یہ نہیں کروں گی۔“

”کیوں؟“

”بس یونہی۔“

”تمہارا حتمی جواب ہے؟“

”ہاں۔“

”اچھا، ٹھیک ہے۔ شکر یہ۔“

ملاک نے سکون سے کہا اور چائے کی چسکی لے کر اس کی طرف سے رخ پھیر لیا۔ اس سے رخصت ہوتے ہوئے بٹینہ کو یوں لگا جیسے ایک بہت بڑی فکر سے آزاد ہو گئی ہو، لیکن اس کے ساتھ ساتھ اسے اس پر تعجب ہوا کہ ملاک نے اس کے عذر کو تکرار کیے بغیر قبول کر لیا تھا۔ اس کا خیال تھا کہ وہ طیش میں آ کر پھٹ پڑے گا، لیکن وہ پرسکون رہا تھا، جیسے اسی کا متوقع ہو یا پھر یہ کہ کسی اور ادھیڑ بن میں ہو۔ اس بات نے بٹینہ کو چند دنوں تک مضطرب رکھا، لیکن پھر جلد ہی اپنے اندیشوں سے پیچھا چھڑا کر وہ پہلی بار ایک گہری طمانیت محسوس کرنے لگی، کیونکہ اس نے زکی کو دھوکا دینا چھوڑ دیا تھا اور اس سے مخفی رکھنے کے لیے اب کوئی چیز باقی نہیں رہی تھی۔



صبح کے آٹھ بجے شیخ شاکر اور طہ حلوان کی طرف جانے والی میٹرو میں سوار ہوئے۔ چند دنوں تک وہ طویل بحثیں کرتے رہے تھے، جن میں شیخ شاکر نے طہ کو جو کچھ اس کے ساتھ پیش آیا تھا اسے بھلا دینے اور اپنی زندگی کو از سر نو استوار کرنے پر راضی کرنے کی کوشش کی تھی۔ لیکن طہ پر غضب اور انتقام کا بھوت اس بری طرح سوار تھا کہ وہ متعدد بار جسمانی شکستگی کے قریب پہنچ گیا۔ بالآخر، ایک لمبی

بحث کے بعد، شیخ اس کے روبرو چلا کر بولا، ”تو آخر تم چاہتے کیا ہو؟ تم پڑھنا نہیں چاہتے، کام نہیں کرنا چاہتے، اور تم اپنے رفیقوں میں سے کسی سے ملنا نہیں چاہتے، حتیٰ کہ اپنے گھر والوں سے بھی نہیں۔ تم چاہتے کیا ہو، ملے؟“

”میں ان لوگوں سے انتقام لینا چاہتا ہوں جنہوں نے مجھے آزار پہنچایا اور مجھے ذلیل کیا۔“

”اور یہ کیسے معلوم ہوگا کہ وہ کون ہیں؟ تم نے ان کے چہرے کہاں دیکھے تھے!“

”ان کی آوازوں سے۔ میں سینکڑوں آوازوں میں ان کی آواز پہچان سکتا ہوں۔ مولانا،

میں آپ سے استدعا کرتا ہوں کہ آپ مجھے اس افسرِ اعلیٰ کا نام بتادیں جس کی نگرانی میں مجھے ایذا

پہنچائی گئی تھی۔ آپ نے پہلے کہا تھا کہ اس کا نام جانتے ہیں۔“

شیخ شا کر خاموش ہو گیا اور سوچنے لگا۔

”مولانا، میں التجا کرتا ہوں۔ جب تک اس کا نام معلوم نہ ہو جائے، مجھے سکون نہیں ملے گا۔“

”مجھے اس کی قطعی پہچان تو نہیں لیکن مرکزی تحفظ میں ایذا دہی عام طور پر دو آدمیوں کی نگرانی

میں ہوتی ہے، کرنل صالح رشوان اور کرنل فتحی الوکیل۔ دونوں کافر اور مجرم ہیں اور ان کے نصیب میں

جہنم لکھا ہے، اور یہ کتنا خراب نصیب ہے! لیکن افسر کا نام جان لینے سے تمہیں کیا فائدہ پہنچے گا؟“

”میں اس سے انتقام لوں گا۔“

”یہ وہی تباہی بات ہے۔ کیا تم اپنی ساری زندگی کسی ایسے شخص کی تلاش میں گزار دو گے جسے

تم نے دیکھا تک نہیں؟ جنونی خیال ہے اور ناکام رہے گا۔“

”میں آخر دم تک اس کو ڈھونڈوں گا۔“

”تم اکیلے پوری حکومت سے لڑو گے، پوری فوج، پولیس، اور لاتعداد بھیانک اسلحے سے؟“

”آپ یہ کہہ رہے ہیں، جبکہ خود آپ ہی نے ہمیں بتایا تھا کہ ایک سچا مسلمان اپنے آپ میں

ایک پوری قوم ہوتا ہے۔ کیا حق تبارک و تعالیٰ نے یہ نہیں کہا ہے: ”خدا کے حکم سے کتنی ہی مرتبہ ایک

چھوٹی سی جماعت ایک کثیر التعداد جماعت پر غالب آئی ہے!“ صدق اللہ العظیم۔“

”اس میں شک نہیں کہ خدا برحق کہتا ہے، لیکن پوری حکومت سے لڑائی میں تمہیں اپنی زندگی

سے ہاتھ دھونا پڑے گا۔ تم مرجاؤ گے، میرے بیٹے۔ پہلی مڈ بھیڑ ہوتے ہی وہ تمہیں مار ڈالیں گے۔“

طہ خاموش ہو گیا اور شیخ کے چہرے کو دیکھنے لگا، کیونکہ موت کا ذکر اس پر اثر انداز ہوا تھا۔ پھر اس نے کہا، ”میں اب مرا ہوا ہی ہوں۔ انھوں نے نظر بندی میں مجھے مار ڈالا تھا۔ جب وہ استہزائی ہنسی کے ساتھ آدمی کی آبرو کو آلودہ کرتے ہیں، جب وہ اسے عورت کا نام دے کر کہتے ہیں کہ اپنے نئے نام کے ساتھ جواب دے، اور ایذا دہی کی شدت کے باعث اسے یہ کرنا پڑتا ہے... وہ مجھے ’فوزیہ‘ کہہ کر پکارتے تھے۔ ہر روز مجھے زد و کوب کرتے، یہاں تک کہ مجھے ان کے سامنے کہنا پڑتا، ’میں عورت ہوں؛ میرا نام فوزیہ ہے۔‘ آپ چاہتے ہیں کہ یہ سب بھلا دوں اور جیسے جاؤں؟“

اس نے یہ بڑی تلخی کے ساتھ کہا اور دانتوں سے اپنا نچلا ہونٹ کاٹ لیا۔ شیخ نے کہا، ”سنو، طہ۔ ہمارے رب سبحانہ و تعالیٰ کے سامنے اپنی ذمہ داری سے سبکدوش ہونے کے لیے آخری بار کہتا ہوں: اس حکومت سے جھگڑے میں ملوث ہونے کا مطلب یقینی طور پر اپنی موت کو دعوت دینا ہے۔“

”مجھے اب موت کا خوف نہیں رہا۔ میں نے شہید ہونے کا فیصلہ کر لیا ہے۔ میری دلی خواہش ہے کہ مجاہد کی موت مروں اور جنت میں داخل ہوں۔“

دونوں کے درمیان خاموشی در آئی۔ شیخ اپنی جگہ سے اچانک اٹھ کھڑا ہوا اور طہ کے پاس آیا اور تھوڑی دیر اسے دیکھتا رہا، پھر گرمجوشی سے بغلگیر ہوا، اور مسکرا کر بولا، ”بارک اللہ فیک، میرے بیٹے! حقیقی ایمان اپنے ایمان رکھنے والوں کے ساتھ یہی کرتا ہے۔ اب گھر جاؤ اور سفر کے لیے اپنا تھیلا تیار کرو۔ ہم کل صبح ملیں گے اور میں تمہارے ساتھ چلوں گا۔“

”کہاں؟“

شیخ کی مسکراہٹ کچھ اور پھیل گئی اور اس نے سرگوشی میں کہا، ”یہ نہ پوچھو۔ بس وہی کرو جو کہتا ہوں۔ وقت آنے پر سب کچھ جان لو گے۔“



یہ گفتگو گزشتہ کل ہوئی تھی۔ طہ سمجھ گیا کہ شروع میں شیخ کی مخالفت اس کے عزم اور بلند حوصلگی کی استقامت کو آزمانے کا ایک حیلہ تھی۔ اس وقت دونوں کچا کھج بھری ہوئی میٹرو کے ڈبے میں ایک دوسرے کے برابر خاموش بیٹھے تھے۔ شیخ کھڑکی کے باہر کے منظر کو دیکھ رہا تھا اور طہ مسافروں کو بغیر دیکھے تک رہا تھا، ایک بے چین کردینے والا سوال اس کے ذہن میں مسلسل چکرار ہا تھا۔ شیخ اسے کہاں

لے جا رہا ہے؟ اس میں شک نہیں کہ وہ شیخ پر بھروسہ کرتا تھا، تاہم اسے خوف اور اندیشے بھی محسوس ہو رہے تھے۔ اسے لگا جیسے وہ کسی خطرناک مقام کی طرف بڑھ رہا ہے جو اس کی زندگی میں حدِ فاصل اور جوہری نوعیت کا ثابت ہوگا۔ جب شیخ نے اس سے کہا، ”اگلے اسٹیشن، طرہ الاسمنت، پر اترنے کے لیے تیار ہو جاؤ،“ تو اسے جھرجھری آگئی۔



اس اسٹیشن کا نام ’طرہ‘ اس سیمنٹ کمپنی کے نام پر رکھا گیا ہے جسے بیس کی دہائی میں سوئس لوگوں نے بنایا تھا اور انقلاب کے بعد جسے قومیا لیا گیا تھا اور اس کی پیداوار میں اتنا اضافہ ہو گیا تھا کہ یہ دنیا سے عرب کی بڑی سے بڑی فیکٹریوں میں شمار ہونے لگی تھی۔ اس کے بعد، تمام دوسری بڑی کمپنیوں کی طرح، اسے بھی ’بے روک ٹوک‘ تجارت کی پالیسی اور نجکاری کے سامنے جھکنا پڑا، اور غیر ملکی کمپنیوں نے اس کے بہت سے حصص خرید لیے۔ میٹرو کی پٹری ٹھیک اس فیکٹری کے بیچ سے ہو کر گزرتی ہے۔ دائیں طرف انتظامیہ کی عمارتیں اور دیوبیکل چنیاں ہیں، بائیں طرف وسیع صحرا پھیلا ہوا ہے جس کے اطراف میں پہاڑ ہیں۔ ان پہاڑوں میں پتھروں کے گڑھے منتشر ہیں جن میں بڑی بڑی چٹانوں کو ڈائنامائٹ کے دھماکوں سے اڑا کر مال بردار گاڑیوں کے ذریعے سیمنٹ کی بھٹیوں میں جلانے کے لیے لایا جاتا ہے۔

شیخ شاکر، طہ کے ساتھ گاڑی سے اتر اور دونوں اسٹیشن کو عبور کر کے پہاڑوں کی سمت میں صحرا کی طرف چل دیے۔ سورج تپ رہا تھا، فضا خاک سے اٹی ہوئی تھی جس نے پورے علاقے کو ڈھانپ رکھا تھا۔ طہ کو حلق میں خشکی اور پیٹ کے بالائی حصے میں مسلسل دبا دبا سادہ محسوس ہوا، اور بعد میں کچھ متلی اور کھانسی۔ شیخ نے مذاقاً کہا، ”صبر جمیل، مجاہد صاحب! یہاں کی فضا سیمنٹ کے غبار سے آلودہ ہے۔ جلد ہی اس کے عادی ہو جاؤ گے۔ خیر، اب ہم پہنچ ہی گئے ہیں۔“

وہ پتھروں کے ایک چھوٹے سے ٹیلے کے سامنے آ کر رک گئے، کچھ لمحے انتظار کیا۔ پھر کسی انجن کی آواز ان کے کانوں تک پہنچی۔ پتھر لے جانے والا ایک دیوبیکل ٹرک قریب آ کر ان کے سامنے ٹھہر گیا۔ اس کا ڈرائیور ایک نوجوان آدمی تھا۔ یہ مزدوروں والا نیلا بالاپوش پہنے ہوئے تھا، گھسا پٹا اور رنگ اڑا۔ اس نے شیخ کے ساتھ جلدی سے سلام علیک کی، جس نے اس کا جائزہ لیتے

ہوے کہا، ”اللہ اور جنت“ اور ڈرائیور نے، ”صبر اور نصر“۔

یہ خفیہ شناختی لفظ تھے۔ شیخ، طہ کا ہاتھ پکڑ کے اس کے ساتھ ڈرائیور کی کیمین میں چڑھ گیا۔ تینوں خاموش تھے۔ ٹرک پہاڑی راستے پر آگے بڑھنے لگا۔ کمپنی کے دوسرے پتھر لے جانے والے ٹرک ان کے پاس سے گزرے، یہاں تک کہ ڈرائیور ایک تنگ سے کچے ذیلی راستے پر مڑ گیا، جس پر وہ کوئی آدھا گھنٹہ چلتے رہے۔ طہ اپنی تشویش کا اعتراف شیخ سے کرنے ہی کو تھا مگر دیکھا کہ وہ اپنے ہاتھ میں تھامے ہوئے قرآن کے ایک چھوٹے سے نسخے سے تلاوت میں منہمک ہے۔ آخر کار فاصلے میں کچھ گڈمڈ سے پیکر ابھرے جو آہستہ آہستہ واضح ہو کر سرخ اینٹوں سے بنے گھروں کے ایک مجموعے کی شکل اختیار کر گئے۔ ٹرک رک گیا، طہ اور شیخ نیچے اترے، اور ڈرائیور نے سلام کیا اور ٹرک کا رخ پھیر کر واپس ہو گیا۔

منظر کچی آبادی والے علاقوں کے راستوں سے مشابہ تھا: ہر طرف سے غربت ٹپک رہی تھی، پانی بھرے گڑھوں والی کچی گلیاں، گھروں کے باہر گھومتی پھرتی مرغیاں اور بطنیں، ننگے پاؤں کھیلتے ہوئے چھوٹے چھوٹے بچے، اور دروازوں کے سامنے بیٹھی ہوئی کچھ نقاب دار عورتیں۔ شیخ اعتماد سے قدم اٹھا رہا تھا، کسی ایسے آدمی کی طرح جو اس جگہ سے اچھی طرح واقف ہو، اور طہ کو اپنے پیچھے لیے ایک گھر میں داخل ہوا۔ وہ دروازے سے ایک کشادہ کمرے میں داخل ہوئے، جہاں اگر کچھ تھا تو بس ایک چھوٹی سی میز اور دیوار پر لٹکا ہوا ایک سیاہ تختہ۔ فرش پر بڑی بڑی زرد رنگ چٹائیاں بچھی ہوئی تھیں، جن پر باریش اور سفید جلبابوں میں ملبوس نوجوانوں کی ایک جماعت بیٹھی تھی۔ شیخ کو دیکھتے ہی وہ لپک کر اسے سلام کرنے کھڑے ہو گئے۔ انھوں نے یکے بعد دیگرے شیخ سے معاف کیا، اسے بوسہ دیا۔ البتہ ایک نے کچھ تاخیر کی۔ یہ عمر میں سب سے بڑا تھا، خوب موٹا تازہ، دراز قامت، چالیس کے لگ بھگ، بڑی سی سیاہ، گھنی ڈاڑھی، سفید جلباب پر گہرا سبز پٹکا ڈالے ہوئے۔ اس کی دائیں بھوں سے پیشانی کے بالائی حصے تک ایک دھاری پڑی تھی، جیسے یہ کسی پرانے، بڑے زخم کا نشان ہو جس کے باعث وہ پوری طرح سے آنکھ بند نہیں کر پاتا تھا۔ وہ شیخ شا کر کو دیکھ کر خوشی سے کھل اٹھا اور اپنی بھرائی ہوئی آواز میں کہا، ”السلام علیکم! مولانا، آپ کہاں تھے؟ ہم پورے دو ہفتوں سے آپ کا انتظار کر رہے ہیں۔“

”بلال، اشد ضرورت ہی تمہارے پاس آنے سے روکے رہی۔ کیسے ہو؟ تمہارے برادروں

کا کیا حال ہے؟“

”الحمد للہ، ہم سب ٹھیک ہیں، انشاء اللہ۔“

”اور کام کیسا چل رہا ہے؟“

”جیسا کہ آپ نے اخباروں میں پڑھا ہوگا، کامیابی ہی کامیابی ہے۔ اللہ کے فضل سے۔“

شیخ شاکر نے طے کے گرد اپنا بازو ڈال کر مسکراتے ہوئے کہا، ”یہ طے الشاذلی ہے، میں نے تم

سے اس کا ذکر کیا تھا، بلال۔ ایک جرأت مند، متقی، پابند شعائرِ نو جوان کی بہترین مثال۔ اور ہم خدا پر

کسی کو سبقت نہیں دیتے۔“

پھر اس نے اس آدمی سے ہاتھ ملانے کے لیے طے کو آگے کیا۔ طے کو اس کی گرفت بڑی سخت

محسوس ہوئی۔ جب وہ اس کے بدنما چہرے کی طرف دیکھ رہا تھا، اس کے کانوں میں شیخ شاکر کے

الفاظ گونج رہے تھے، ”طے، میں خدا کے حکم سے تمہیں تمہارے خدا پرست بھائی سے ملوا رہا ہوں، شیخ

بلال، امیرِ عسکر۔ طے، یہاں شیخ بلال خدا کے حکم سے تمہیں سکھائیں گے کہ تم کس طرح وہ حاصل کر سکتے

ہو جو تمہارا حق ہے اور کس طرح تمام ظالموں سے انتقام لے سکتے ہو۔“



سعاد انٹھی اور بمشکل اپنی آنکھیں کھول پائی۔ اسے پیٹ میں درد اور متلی محسوس ہو رہی تھی اور سر بھی دکھ

رہا تھا۔ اس کا حلق خشک ہو گیا تھا اور تکلیف دے رہا تھا۔ رفتہ رفتہ اسے اندازہ ہوا کہ وہ اسپتال میں

ہے۔ کمرہ بہت بڑا اور اونچی چھت کا تھا۔ ایک کونے میں پرانی کرسیاں اور چھوٹی سی میز رکھی تھی۔ دو

کواڑوں والا دروازہ، جس میں دونوں طرف مدور شیشے کے روزن تھے، سنہ چالیس کی دہائی کی مصری

فلموں کے کسی جراحی کے کمرے سے مشابہ تھا۔ پلنگ کے برابر ایک ہٹی کٹی، چھٹی ناک والی نرس کھڑی

ہوئی تھی۔ وہ سعاد پر جھکی۔ اس کے منہ پر ہاتھ رکھا، اور مسکرا کر بولی، ”خدا کا شکر کہ آپ صحیح سلامت

ہیں۔ خدا نے آپ پر بڑا کرم کیا ہے۔ بہت خون بہا تھا۔“

”جھوٹی!“ سعاد پھنسی پھنسی آواز میں چلائی۔ نرس لپک کے پیچھے ہٹ گئی۔ ”تم نے زبردستی

حمل گرایا ہے۔ میں تمہیں دیکھ لوں گی!“

نرس کمرے سے نکل گئی۔ ایک جنونی غصہ اس پر طاری ہو گیا۔ وہ اپنے پاؤں پیٹنے اور زور زور سے چلانے لگی، ”مجرمو، تم نے میرا اسقاط کر دیا ہے! ہنگامی پولیس کو بلاؤ! میں تم سب کو جیل بھجواؤں گی!“

جلد ہی دروازہ کھلا اور ایک نوجوان ڈاکٹر ظاہر ہوا، پیچھے پیچھے نرس چلی آرہی تھی۔ سعاد نے چیخ کر کہا، ”میں پیٹ سے تھی؛ تم نے جبراً میرا حمل گرا دیا ہے!“

ڈاکٹر مسکرایا۔ صاف ظاہر ہو رہا تھا کہ وہ جھوٹا ہے اور ڈرا ہوا بھی۔ اس نے ہڑبڑا کر کہا، ”آپ کا خون بہنے لگا تھا، مادام۔ اپنے اعصاب ٹھنڈے رکھیں۔ اشتعال آپ کو نقصان پہنچا سکتا ہے۔“ سعاد پھر پھٹ پڑی۔ وہ چیخیں مار کر انھیں برا بھلا کہنے اور رونے لگی۔ اتنے میں دروازہ دوبارہ کھلا اور اس کا بھائی حمید داخل ہوا، ساتھ میں حاج عزام کا لڑکا فوزی تھا۔ حمید نے پاس آ کر بہن کو بوسہ دیا۔ سعاد بھائی سے لپٹ کر پھوٹ پھوٹ کر رونے لگی۔

حمید و کا چہرہ تڑمڑ گیا۔ اس نے ہونٹ بھیجنے لیے اور کچھ بولا نہیں۔ فوزی کمرے کے انتہائی کونے سے آہستگی کے ساتھ کرسی کھینچ کر لایا اور بستر کے برابر بیٹھ گیا۔ پھر سر پیچھے ڈال کر بڑے نپے تلے لہجے میں اور ہر لفظ کو صاف صاف ادا کر کے جیسے بچوں کو سبق سکھا رہا ہو، کہا، ”سنو، سعاد۔ ہر چیز نصیب اور قسمت سے ہوتی ہے۔ حاج عزام نے ایک معاملے میں تم سے معاہدہ کیا تھا اور تم اس کے خلاف گئیں، اور جواب دہ کرتا ہے وہ زیادہ نا انصاف ہوتا ہے۔“

”خدا تم سے اور تمہارے باپ سے انتقام لے! مجرمو! کتے کی اولاد!“

”زبان بند کرو!“

فوزی نے یہ لفظ گرمی سے کہے۔ اس کی بھنویں تن گئیں اور چہرے پر سختی اور سفاکی آ گئی۔ کچھ دیر خاموش رہنے کے بعد اس نے ایک لمبا سانس لیا اور پھر لیکچر دینے لگا۔

”تمہاری بدتمیزی کے باوجود حاج نے تمہارے ساتھ اللہ کی مرضی کے مطابق عمل کیا ہے۔

تمہارا خون جاری ہو گیا تھا اور تم مرجاتیں۔ ہم تمہیں اسپتال لے آئے اور ڈاکٹر حمل گرانے پر مجبور

ہو گیا۔ اسپتال کے کاغذات موجود ہیں اور ڈاکٹر کی رپورٹ موجود ہے۔ حمید و، اسے بتادو۔“

حمید و نے خاموشی سے سر جھکا لیا اور فوزی کی آواز دوبارہ بلند ہوئی۔

”میرے والد، حاج عزام، ایک خدا ترس آدمی ہیں۔ انھوں نے تمہیں طلاق دے دی ہے اور تمہارے حقوق سے زیادہ دیا ہے۔ خدا انھیں اس کی جزا دے۔ مہر اور نفقے کا حساب ہم نے خدا کے قانون کے مطابق لگایا ہے۔ اس کے علاوہ ہماری طرف سے بھی کچھ ہے۔ تمہارے بھائی حمیدو کے پاس بیس ہزار پاؤنڈ کا چیک ہے۔ اسپتال کے اخراجات ادا کر دیے گئے ہیں اور ہم نے گھر سے تمہاری ساری ضروری چیزیں اٹھالی ہیں جو تمہیں اسکندر یہ بھیج دی جائیں گی۔“

ایک دبیز خاموشی چھا گئی۔ سعاد، جو ٹوٹ کر رہ گئی تھی، دبی دبی آواز میں رونے لگی۔ فوزی کھڑا ہو گیا۔ وہ اس لمحے میں قوی اور فیصلہ کن دکھائی دے رہا تھا، گویا کہ ہر چیز کا دار و مدار اس کے الفاظ پر ہو۔ اس نے دو قدم دروازے کی طرف اٹھائے، پھر مڑا، جیسے اسے کچھ یاد آ گیا ہو، اور کہا، ”رئیس حمیدو، اپنے بہن کے ہوش ٹھکانے لاؤ۔ اس کا دماغ کچھ کچا ہے۔ پورا معاملہ طے ہو گیا ہے اور اس کا جو نکلتا تھا اس کی ایک ایک دمڑی اسے مل گئی ہے۔ ہم نے معاملہ عزت کے ساتھ شروع کیا تھا اور عزت ہی کے ساتھ اسے ختم کر رہے ہیں۔ اگر تم اور تمہاری بہن مشکلیں کھڑی کرنے کی کوشش کرو گے یا اول فول بکو گے، تو ہمیں تمہیں تمہاری اوقات پر لوٹانا آتا ہے۔ یہ ملک ہمارا ہے، حمیدو۔ ہماری پہنچ بہت دور تک ہے، اور لوگوں سے نبٹنے کے لیے ہمارے پاس ہر قسم کے طریقے ہیں، اب آگے تمہاری مرضی۔“

وہ آہستہ، سوچے سمجھے قدموں سے آگے بڑھا، یہاں تک کہ کمرے سے باہر نکل گیا، دروازے کے پٹ اس کے پیچھے پھڑپھڑاتے رہے۔



جس طرح کوئی شخص اپنے دیدہ زیب سوٹ پر پڑے خاک کے ذرات کو انگلی سے جھٹک کر بڑھا چلا جاتا ہے، یوں جیسے کچھ ہوا ہی نہ ہو، اسی طرح حاج عزام نے سعاد جابر سے اپنی گلو خلاصی کی اور اس کے لیے اپنی دل بستگی کو منادیا۔ لیکن اس کے لہکتے ہوئے، گرم اور لذیذ جسم کی یاد تھی کہ لوٹ لوٹ کر آتی رہی، اور اس نے اسے بھول جانے کی بڑی زبردست اور المناک کوشش کی، جس کے لیے وہ آخری منظر کے دوران اس کے بہیمانہ اور نفرت انگیز چہرے کو عمداً نظروں کے سامنے لاتا، ان مشکلوں اور فضیحتوں کا تصور کرتا جو اس سے جان نہ چھڑانے کی صورت میں اسے لاحق ہوتے۔ وہ یہ کہہ کر خود کو

دلاسا دیتا کہ سعاد سے اس کی شادی، ہر چند کہ اس کے لیے بڑا شاندار زمانہ ثابت ہوئی تھی، اسے بہت مہنگی نہیں پڑی تھی۔ اسے یہ خیال بھی آیا کہ سعاد کے ساتھ اس کا تجربہ دہرایا بھی جاسکتا ہے۔ غریب حسین عورتیں بڑی تعداد میں موجود ہیں، اور پھر نکاح حلال ہے، جس پر کوئی انگلی نہیں اٹھا سکتا۔ اس قسم کے خیالات کے ذریعے وہ سعاد کی شبیہ کو اپنی یادوں سے محو کرنے کی کوشش کرتا، جس میں کبھی کامیاب ہوتا، کبھی ناکام رہتا۔ اسے بھلا دینے کے لیے اس نے خود کو کام کے بحر بیکراں میں غرق کر دیا تھا۔ 'تاسو' موٹروں کی ایجنسی کے عنقریب ہونے والے افتتاح سے پہلے اس نے اپنے بیٹوں فوزی اور مومن کے ساتھ دفتر میں ایک آپریشنز روم قائم کر لیا تھا، جیسے جنگ کا قصد ہو۔ اس نے 'سمیرا' ہٹل میں بڑے زبردست پیمانے پر ہونے والی دعوت کی تیاریوں کی خود نگرانی کی تھی، شہر کی تمام نامی گرامی شخصیتوں کو ذاتی طور پر مدعو کیا تھا۔ سب کے سب کشاں کشاں چلے آئے تھے، حالیہ اور سابق وزراء، بلند مرتبت حکومتی عہدیدار، بڑے بڑے قومی اخباروں کے مدیران اعلیٰ، جن کی دوستی اسے یوں مہنگی پڑی کہ بیسیوں کاریں تحفہ، یعنی کوڑیوں کے مول، ان کو دینی پڑیں۔ یہ جاپانی افسروں کی صوابدید سے ہوا تھا اور بسا اوقات ان کی ایما پر۔

دعوت دیر تک جاری رہی۔ ٹیلی وژن نے اس کے بعض بعض حصے قیمتا اشتہارات کے طور پر نشر کیے اور اخباروں نے بھی اس کا مفصل حال شائع کیا۔ الاخبار کے ایک معروف اقتصادی کالم نگار نے 'تاسو' ایجنسی کے افتتاح کو ایک دلیرانہ، وطن پرستانہ قدم سے تعبیر کیا، جو ایک مستند مصری تاجر محمد عزام نے مغربی کاروں کی اجارہ داری کو توڑنے کے لیے اٹھایا تھا۔ کالم نگار نے تمام مصری تاجروں سے اصرار کے ساتھ کہا تھا کہ وہ مصر کے احیا اور اس کی اقتصادی بہبود کی خاطر حاج عزام ہی کی طرح صحیح اور دشوار راہ اختیار کریں۔ پورے دو ہفتے اخبار حاج عزام کی تصاویر اور بیانات سے بھرے رہے۔ معاہدے پر دستخط کے موقع کی تصویر منفرد اور اثر انگیز تھی۔ اس میں حاج عزام کو، اپنے بھاری تن و توش، سوقیانہ چہرے، لپکتی جھپکتی عیار نگاہوں کے ساتھ، 'تاسو' کمپنی کے بورڈ کے سربراہ مسٹر یں کی کے برابر بیٹھے دکھایا گیا تھا، جو جاپانی، منحنی قامت، ناک کی سیدھ میں دیکھنے والا، اور سنجیدہ و شائستہ چہرے والا آدمی تھا۔ گویا دونوں آدمیوں کی ہیئت کذا کی کافرق اس وسیع فرق کی تلخیص کر رہا ہو کہ جاپان میں کیا ہوتا ہے اور مصر میں کیا۔

شروع کے چند مہینوں میں ہی ایجنسی نے بڑا زبردست منافع کمایا جو تمام توقعات سے بڑھ چڑھ کر نکلا۔ حاج عزام پر نفع بارش کی طرح گر رہا تھا، جسے اس نے اپنے رب کی نعمت کے طور پر شکر کے ساتھ قبول کیا اور ہزاروں لاکھوں پاؤنڈ صدقے میں دے ڈالے۔ جاپانی جانب نے حاج عزام کو قاہرہ اور اسکندریہ میں سروس اسٹیشنوں کے اضافی منصوبوں کی پیشکش کی۔ یہ حاج عزام کی زندگی کے بہترین دن تھے، سوائے اس کے کہ صرف ایک چیز انھیں مکدر کیے دے رہی تھی۔ ایک چیز جسے اس نے نظر انداز کرنے کی کوشش کی لیکن بے سود۔ الفولی ملاقات کے لیے اس کا پیچھا کر رہا تھا۔ عزام مسلسل ملتوی کیے جا رہا تھا، یہاں تک کہ اسے مزید ٹالنے کی گنجائش نہیں رہی۔ آخر میں اس نے ہاں کر ہی دی، اور ایک دشوار دہ بدو کی پہلے سے تیاری کر کے الفولی سے ملنے 'شیرین' پہنچا۔



دن کے بیچ تاریک اور خلقت سے اُٹی راہداری اسپتال کے استقبالی حصے سے زیادہ صعید کو جانے والی کسی ریل گاڑی کے تیسرے درجے کے ڈبے سے مشابہ تھی: عورتیں اپنے بیمار بچوں سے لدی پھندی کھڑی تھیں، پسینے کی بوند گھونٹے دے رہی تھی، فرش اور دیواریں غلاظت سے لتھڑی ہوئی تھیں۔ چند مرد نرس، جو معائنے کے کمرے میں داخلے کا کام سنبھالے ہوئے تھے، عورتوں کو گالیاں اور دھکے دے رہے تھے، اس پر غیر محتمم تو تو میں میں، چیخ پکار اور افراتفری مستزاد۔ حاتم رشید اور عبدہ، ہدیہ کے ساتھ، بچے کو اٹھائے، جس نے رونا نہیں چھوڑا تھا، وہاں پہنچے۔ وہ کچھ دیر اس بھیڑ میں کھڑے رہے، پھر حاتم ایک نرس کے پاس آیا اور بولا کہ وہ اسپتال کے سربراہ سے ملنا چاہتا ہے۔ نرس نے برہمی سے اس پر نظر ڈالی اور کہا کہ سربراہ موجود نہیں ہے۔ قریب تھا کہ عبدہ اس سے جھگڑ پڑتا کہ نرس نے کہا کہ بچے کو دکھانے کے لیے اسے اپنی باری کا انتظار کرنا ہوگا۔ بعد ازاں حاتم باہر سب سے قریبی عوامی ٹیلیفون کے پاس گیا اور اپنی یادداشتی کتبیا سے، جو اس کی جیب سے کبھی جدا نہ ہوتی تھی، چند نمبر نکال کر ملائے۔ نتیجے میں اسپتال کا نائب منتظم خود بھاگا بھاگا ان کے پاس آیا اور بڑی گرمجوشی سے ان کا استقبال کیا اور سربراہ کی غیر موجودگی پر معذرت کی۔ نائب منتظم کوئی چالیس کے لگ بھگ ایک گورا چٹا آدمی تھا۔ گورا چٹا اور فریبہ، جس کا چہرہ نیک اور کشادہ دلی کا تاثر دیتا تھا۔ اس نے بچے کا بغور معائنہ کیا اور تشویشناک آواز میں کہا، "افسوس کہ معاملے میں کافی دیر ہو گئی ہے اور حالت نازک ہے۔ بچہ خشک گیا ہے اور تپ میں مبتلا ہے۔"

اس نے چند کاغذوں پر کچھ لکھ کر عیدہ کو دیا، جس کے اعصاب بڑے شدید دباؤ کے عالم میں تھے؛ وہ سگریٹ پر سگریٹ پھونکے جا رہا تھا اور بیوی پر برس رہا تھا۔ پھر وہ بچے کو اپنے بازوؤں میں لے کر نرس کے ساتھ بھاگا، جس پر ڈاکٹر کی تشویش گویا خود بخود منتقل ہو گئی تھی۔ بچے کو انتہائی نگہداشت کے یونٹ میں لایا گیا۔ اس کے ننھے سے بازوؤں میں گلوکوز پہنچانے والی نلکیاں لگا دی گئیں، لیکن اس کا چہرہ بالکل پیلا پڑ چکا تھا، آنکھیں اندر کودھنس گئی تھیں، اور اس کا رونا مدھم پڑتا جا رہا تھا۔ ہر شخص شدید مایوسی محسوس کر رہا تھا۔ عیدہ نے نرس سے پوچھا تو وہ جواب میں بولا، ”علاج کے اثر کو ظاہر ہونے میں کم سے کم دو گھنٹے لگیں گے۔ خدا رحیم و کریم ہے۔“

سکوت پھر چھا گیا، ہدیہ خاموشی سے رونے لگی۔ حاتم، عیدہ کو ایک طرف لے گیا، نوٹوں کی ایک گڈی اس کی جیب میں ٹھونس دی، اور اس کا شانہ تھپتھپاتے ہوئے کہا، ”یہ رکھ لو، عیدہ، اسپتال کے خرچ کے لیے، اور اگر کسی چیز کی ضرورت پڑے تو مہربانی سے مجھے فون کرنا۔ مجھے مجبوراً اب اخبار جانا ہے۔ میں رات کو حال معلوم کروں گا۔“



”کاش میں تم سے بہت پہلے ملا ہوتا!“

”کیوں؟“

”میری زندگی بالکل مختلف ہوتی۔“

”تم ابھی زندہ ہو۔ اسے بدل سکتے ہو۔“

”کیا بدل سکتا ہوں، بشینہ؟ میں پینسٹھ سال کا ہو گیا ہوں۔ یعنی معاملہ ختم۔“

”یہ تم سے کس نے کہہ دیا؟ ممکن ہے تم بیس تیس سال اور زندہ رہو۔ عمر خدا کے ہاتھ میں ہے۔“

”تیس سال اور زندہ رہنا، کم سے کم۔ ایسا ہو تو بہت اچھا ہو۔“

دونوں ساتھ ساتھ ہنس پڑے، زکی اپنی خرخراتی آواز میں، بشینہ اپنی مترنم اور مسلسل

چہچہاہٹوں میں۔ دونوں پلنگ پر برہنہ پڑے تھے، وہ اسے اپنی آغوش میں لیے اپنے شانوں پر اس کے شاداب گھنے بالوں کے لمس سے محظوظ ہو رہا تھا۔ دونوں خاص طور پر ایک دوسرے کے جسم کے احساس سے بالکل آزاد ہو گئے تھے اور گھنٹوں برہنہ گزارتے تھے۔ وہ اس کے لیے کافی بناتی، وکی

کے جام اور ہلکی پھلکی لذیذ چیزیں تیار کرتی، اور کبھی کبھی دونوں ساتھ سوتے۔ کبھی کبھار وہ اس کے ساتھ مباشرت کرتا، لیکن زیادہ تر دونوں بس ساتھ ساتھ اسی طرح لیٹے رہتے۔ وہ بتی بجھا کر سڑک سے آنے والی مرتعش، خفیف سی روشنی میں اس کے چہرے کو تکتا۔ ایسے لمحوں میں وہ اسے بالکل غیر حقیقی معلوم ہوتی، ایک حسین تصوراتی پیکر کی مانند، ایک شبانہ مخلوق جو صبح کی اولین روشنی میں اتنے ہی ناگہانی طور پر غائب ہو جانے والی ہو جتنے ناگہانی طور پر ظاہر ہوئی تھی۔ وہ باتیں کرتے؛ اندھیرے میں بشینہ کی آواز گہری، میٹھی اور گرم سنائی دیتی۔ اس نے چھت کی طرف دیکھتے ہوئے گمبھیر لہجے میں کہا، ”ہم کب سفر کریں گے؟“

”کہاں جا رہے ہیں؟“

”تم نے مجھ سے کہیں ساتھ لے جانے کا وعدہ کیا تھا۔“

اس کے چہرے کو غور سے دیکھتے ہوئے اس نے کہا، ”تم ابھی تک اس ملک سے نفرت کرتی ہو؟“
چھت پر نظریں گاڑے ہوئے اس نے اثبات میں سر ہلا دیا۔

”میں تمہاری نسل کو سمجھنے سے قاصر ہوں۔ میرے زمانے میں حب الوطنی دین و ایمان ہوا

کرتی تھی۔ جانے کتنے نوجوانوں نے انگریزوں کے خلاف جدوجہد کرتے ہوئے اپنی جان دی۔“
بشینہ اٹھ کر بیٹھ گئی اور بولی، ”تم نے انھیں ملک سے نکالنے کے لیے مظاہرے کیے؟ ٹھیک ہے، وہ نکل گئے۔ تو کیا اس کا مطلب ہے کہ ملک میں جو ہو رہا ہے، سب صحیح ہے؟“

”ملک کے انحطاط کی وجہ یہ ہے کہ یہاں جمہوریت نہیں ہے۔ اگر کوئی حقیقی جمہوری نظام ہوتا تو آج مصر ایک بڑی طاقت ہوتا۔ مصر کا آزار آمریت ہے، اور آمریت کی حتمی انتہا غربت، فساد، اور تمام شعبوں میں ناکامی ہے۔“

”یہ اونچی باتیں ہیں۔ میں تو اپنی ہی قامت کے برابر خواب دیکھتی ہوں۔ میں آرام دہ زندگی گزارنا چاہتی ہوں۔ میرا خاندان ہو، چاہنے والا شوہر ہو، پالنے پوسنے کے لیے بچے ہوں، ایک چھوٹا سا خوشنما گھر ہو، بجائے چھت پر بنے کمرے کے۔ میں کسی صاف ستھرے ملک جانا چاہتی ہوں، جہاں نہ گرد و غبار ہو نہ غربت نہ ظلم۔ تمہیں پتا ہے، میری ایک دوست کا بھائی لگا تار تین بار ہائی اسکول کے امتحان میں فیل ہوتا رہا۔ پھر وہ ہالینڈ چلا گیا، ایک ولندیزی عورت سے شادی کر لی، اور اب وہیں

رہتا ہے۔ وہ بتاتا ہے کہ وہاں اس طرح کی نا انصافی اور باتری نہیں جیسی یہاں ہے۔ وہاں ہر کسی کو اس کا حق ملتا ہے اور لوگ ایک دوسرے کی عزت کرتے ہیں۔ حتیٰ کہ سڑک صاف کرنے والے کی بھی عزت کی جاتی ہے۔ اسی لیے میں کہیں باہر جانا چاہتی ہوں۔ وہاں رہنا، کام کرنا اور باعزت بن جانا چاہتی ہوں۔ اپنی روزی آپ کمانا چاہتی ہوں، بجائے اس کے کہ کسی طلال جیسے کے ساتھ چند پاؤنڈ کے لیے گودام میں جاؤں۔ ذرا تصور تو کرو۔ وہ مجھے ہر مرتبہ کے دس پاؤنڈ دیتا تھا، مالبروسگریٹ کے دو پیکٹ کی قیمت۔ میں واقعی بڑی احمق تھی!“

”تم ضرورت مند تھیں اور ضرورت مند سوچتے نہیں۔ بشینہ، میں نہیں چاہتا کہ تم ماضی میں رہو۔ جو کچھ تمہارے ساتھ ہوا وہ ایک ورق ہے جو پلٹ چکا ہے۔ بس۔ مستقبل کی بابت سوچو۔ اس وقت ہم ایک دوسرے کے ساتھ ہیں اور میں ہرگز تم سے جدا نہیں ہوں گا۔“

ایک لمحہ خاموشی طاری ہو گئی۔ پھر اس افسردہ کیفیت کو دور کرنے کے لیے زکی نے زندہ دلی سے کہا، ”ایک یا زیادہ سے زیادہ دو ماہ میں مجھے ایک بڑی رقم ملنے والی ہے، پھر تمہیں باہر لے چلوں گا۔“

”سچ مچ؟“

”سچ مچ۔“

”ہم کہاں جائیں گے؟“

”فرانس۔“

اس نے خوشی سے چیخ ماری اور بچوں کی طرح تالیاں بجانے لگی۔ پھر بناوٹی مکاری سے بولی، ”بس تم خود کو قابو میں رکھو اور اپنی صحت کا خیال رکھو، ایسا نہ ہو کہ وہاں غش کھا کر چت ہو جاؤ۔ بڑی مصیبت ہوگی۔“

جب وہ ہنستی ہے تو اس کے چہرے کے عضلات سکڑنے لگتے ہیں، پیشانی پر پسینہ بہنے لگتا ہے، اور وہ کسی قدر وحشی اور عجیب نظر آنے لگتی ہے، جیسے کسی مسرت نے اچانک آلیا ہو، اور اس نے فیصلہ کیا ہو کہ اسے مضبوطی سے دبوج لے گی کہ کہیں اس سے بچ کر نہ نکل جائے۔ زکی نے اسے اپنی آغوش میں لے لیا اور سرگوشی کی، ”ٹھیک ہے؟ طے ہو گیا نا؟“

”طے ہو گیا!“

اس نے شروعاتِ بشینہ کے ہاتھوں سے کی۔ یکے بعد دیگرے اس کی انگلیوں کے بو سے لینے لگا، پھر اس کی ہتھیلی اور بازوؤں کی طرف بڑھا، اور پھر اس کے بھرے بھرے، گداز سینے کی طرف۔ جب وہ اس کی گردن پر پہنچا اور اس کے گھنے بالوں کو اٹھا کر اس کے ننھے سے پیارے پیارے کانوں کو اپنے منہ میں لیا تو اسے اپنے نیچے اس کا بدن خواہش سے سلگتا ہوا محسوس ہوا۔

معاملہ سرگوشی سے شروع ہوا۔ 'سرگوشی' بالکل صحیح لفظ ہے۔ یہ حد درجہ دبی دبی سی آواز تھی جو ناگہانی آئی اور پھر جب زکی، بشینہ کے ہونٹ ایک گرم گرم بو سے میں ہڑپ کیے جا رہا تھا، منقطع ہو گئی۔ انھیں ایک دوسرے کو بھینچتے ہوئے چند ثانیے ہی گزرے ہوں گے کہ وہی آواز پھر آئی، اس مرتبہ زیادہ واضح۔ جس کمرے میں وہ سوئے ہوئے تھے اس کا دروازہ کھلا تھا، اور زکی کے ذہن میں یہ خیال کوندے کی طرح آیا کہ کوئی باہر کے کمرے میں حرکت کر رہا ہے۔ وہ ننگ دھڑنگ بستر سے کدک کراٹھا اور بشینہ نے بڑے زور کی چیخ ماری اور چھلانگ مار کر نکلی اور جیسے تیسے اپنے برہنہ جسم پر کپڑے پہننے لگی۔ اس کے بعد نہایت ہیبت ناک، کاہلی منظر پیش آئے۔ ایسے ڈراؤنے لمحے جنہیں زکی اور بشینہ کبھی نہیں بھولیں گے: کمرے میں روشنی ہو گئی اور ایک باوردی پولیس افسر ظاہر ہوا، جس کے پیچھے چند مخبر تھے۔ ان کے درمیان سے نکل کر دولت سامنے آئی، جس کے چہرے پر منحوس، اتراہٹ بھری، خبیث مسکراہٹ تھی۔ اس کی آواز تیزی سے بلند ہوئی، موت کی طرح بلند بانگ اور نفرت آ گئی۔ "ایسی بد چلنی اور بے حیائی! روز ایک نہ ایک طوائف کو پکڑ لانا اور اس کے ساتھ شب باشی کرنا۔ بہت غلاظت ہو چکی، بھائی صاحب۔ شرم سے ڈوب مرو!"

"منہ کو لگام دو!"

اس طرح چلا کر زکی نے اپنے اولین رد عمل کا اظہار کیا۔ اس کا اچنبھا جاتا رہا تھا اور وہ حد سے زیادہ ہیجان میں نظر آ رہا تھا، سارا رنگا بدن تھر تھرا رہا تھا اور اس کی آنکھیں غصے کے مارے ابلی پڑ رہی تھیں۔ اس کا ہاتھ غیر شعوری طور پر پتلون اٹھانے کے لیے اٹھا اور اسے پہنتے ہوئے اس نے چلا کر کہا، "کیا ہو رہا ہے؟ یہ کیا پھکڑ پن ہے؟ میرے دفتر میں گھسنے کی اجازت تمہیں کس نے دی؟" پراسیکیوٹر کا وارنٹ لائے ہوئے؟

یہ زکی نے نوجوان افسر کے منہ کے پاس منہ لا کر چنگھاڑ کر کہا۔ افسر نے، جس کا تاثر پہلے ہی سے معاندانہ تھا، بڑے اطمینان سے لکار کر کہا، ”کیا تم مجھے میرے کام کے اصول پڑھا رہے ہو؟ مجھے کسی پراسیکیوٹر سے وارنٹ لینے کی کوئی ضرورت نہیں۔ یہ خاتون تمہاری بہن ہے، تمہارے ساتھ رہتی ہے۔ اس نے اپنے گھر میں تمہارے فحاشی کرنے کی شکایت اور سرکاری معائنے کی درخواست داخل کی ہے، کیونکہ وہ تمہارے خلاف بے دخلی کا مقدمہ کرنے والی ہیں۔“

”بکو اس ہے۔ یہ میرا نجی دفتر ہے۔ اور یہ یہاں میرے ساتھ نہیں رہتی۔“

”تاہم اس نے اپنی چابی سے دروازہ کھولا اور ہمیں داخل کیا۔“

”چابی ہو بھی تو کیا! یہ دفتر میرا ہے، میرے نام سے ہے۔“

”تو یہ تم رپورٹ میں ثابت کر سکتے ہو۔“

”ثابت، کیا؟ جہنم بھجوا کر چھوڑ دوں گا۔ تمہیں لوگوں کی عزت پر ہاتھ ڈالنے کی قیمت ادا کرنی پڑے گی۔“

”طوائفوں کی عزت کہنا زیادہ صحیح ہوگا!“ دولت نے چلا کر کہا، اسے گھور کر دیکھا اور اس کی طرف محتاط انداز سے بڑھی۔

”میں کہتا ہوں، منہ بند کرو!“

”منہ تم بند کرو، غلاظت کی پوٹ، بڈھے!“

”خاتون، براہ کرم خاموش ہو جائیں،“ افسر نے چیخ کر دولت سے کہا۔ وہ مصنوعی غصے کا اظہار کر رہا تھا تا کہ اپنی جانبداری کی پردہ پوشی کر سکے۔ پھر اس نے زکی کی طرف رخ کر کے کہا، ”سنیے، جناب۔ آپ عمر رسیدہ آدمی ہیں اور یہ لچر گفتگو آپ کو زیب نہیں دیتی۔“

”آپ آخر چاہتے کیا ہیں؟“

”ہم جانچ پڑتال کریں گے اور آپ کا بیان لیں گے۔“

”کاہے کی جانچ پڑتال؟ صاف صاف کہو کہ تمہیں خاص طور پر اس کی خبر کی گئی ہے، اس گرگٹ نے خبر کی ہے۔“

”معلوم ہوتا ہے آپ میں ادب کی کمی ہے۔ سنیے، کیونکہ آخری بار کہہ رہا ہوں۔ کوشش کریں

کہ آپ کی رات برباد نہ ہو۔“

”مجھے دھمکی دے رہے ہو۔ بس، ٹیلی فون کرنے کی دیر ہے، تم اپنی اوقات سے واقف ہو

جاؤ گے۔“

”اچھا، ٹھیک ہے۔ میں معذرت خواہ ہوں،“ افسر نے بڑے غیظ و غضب سے کہا۔ پھر بولا،

”چلو، اپنی ماں کے لال، تھانے چلو، تم، اور تمہاری طوائف۔“

”میں متنبہ کر رہا ہوں، منہ سے ایسے لفظ مت نکالو جن کا بڑا کڑا حساب دینا پڑے۔ اور ہمیں

گرفتار کرنے کا تمہیں کوئی حق نہیں۔“

”حق ہے یا نہیں ہے، یہ میں خوب جانتا ہوں۔“

افسر نے مڑ کر اپنے گرکوں سے کہا، ”انہیں لے چلو۔“ گر گے، جو ایسے ہی خفیہ لفظ کے

اشارے کے منتظر تھے، زکی اور بشینہ پر ٹوٹ پڑے۔ زکی نے مزاحمت کی اور دھمکیاں دینے اور

چلا چلا کر احتجاج کرنے لگا، لیکن ان لوگوں نے اسے بڑی مضبوطی سے اپنے شکنجے میں جکڑے رکھا۔

بشینہ چیخنے لگی، اس نے اپنے گالوں پر طمانچے مارے، اور ان سے التجا کرنے لگی، لیکن وہ اسے کھینچتے

ہوے باہر لے چلے۔



شروع شروع میں طے کو دشواری ضرور محسوس ہوئی لیکن یہ وقت گزرنے کے ساتھ ساتھ زائل ہوتی گئی،

اور وہ درسی اور ورزشی تربیت گاہ کے سخت گیر نظام کا عادی ہو گیا: تڑکے اٹھنا، نماز ادا کرنا، تلاوت

قرآن، ناشتہ؛ پھر تین گھنٹے جسمانی لیاقت اور حربی فنون کی لگاتار بڑی سخت مشقیں۔ اس کے بعد

سارے برادران فقہ، تفسیر اور علوم قرآن و حدیث کے درس کے لیے جمع ہوتے، جوشیخ بلال اور دیگر

علماء دیتے۔ ظہر کے بعد کا وقت اسلحہ کے استعمال کی مشقوں کے لیے مخصوص تھا۔ برادران ایک بڑی سی

بس میں سوار ہوتے (جس پر طرہ سیمنٹ کمپنی، مصر لکھا تھا) اور پہاڑ کے عین قلب میں جاتے، جہاں

وہ بندوق سے نشانہ بازی اور بم بنانے اور استعمال کرنے کی مشق کرتے۔ تربیت گاہ کا آہنگ تھکا

دینے کی حد تک تیز رفتار تھا اور طے کو سوچنے کی مہلت بھی نہ ملتی۔ عشا کے بعد کی ان ساعتوں میں بھی جو

بات چیت کرنے کے لیے تھیں، برادران کی گفتگو عام طور پر مذہبی مباحث کے گرد گھومتی رہتی، جس

کے درمیان حکومت کے کفر کے شرعی ثبوت پیش کیے جاتے اور اس سے برسرِ پیکار ہونے اور اسے نیست و نابود کرنے کی ضرورت پر زور دیا جاتا۔

جب سونے کا وقت آتا تو برادران ایک دوسرے سے جدا ہوتے۔ شادی شدے پہاڑ کے دامن میں اپنے گھروں کو چلے جاتے، جبکہ چھڑے ایک چھوٹی سی عمارت میں جا سوتے جو ان کے لیے مخصوص تھی۔ ٹھیک تبھی، بتیاں گل ہو جانے اور خاموشی چھا جانے کے بعد، طہ الشاذلی اپنے بستر پر اندھیرے میں لیٹ کر اپنی زندگی کے واقعات کو بالکل صاف صاف دیکھتا، جیسے ایک حیرت انگیز، ضوفشاں تو انائی اس کی یادوں سے ناگہانی پھوٹ پڑی ہو۔ اسے بشینہ السید نظر آتی اور ایک بے پناہ دلنوازی اس کے رگ و پے میں سما جاتی۔ کبھی کبھی وہ اپنے دونوں کے پر مسرت ایام کو یاد کر کے مسکرا بھی دیتا۔ پھر غصہ اسے اپنی گرفت میں لے لیتا، یہ یاد کر کے کہ آخری بار بشینہ نے اس کے چہرے کو دیکھتے ہوئے بڑی حقارت سے کہا تھا، ”ہمارے درمیان جو کچھ بھی تھا اسے ختم سمجھو، طہ، ہم اب اپنے اپنے راستے پر جائیں گے۔“ اچانک اپنی حراست کی یادیں لگا تار ضربوں کی طرح اس پر برسنے لگتیں: زد و کوب اور اہانت؛ اور ہر مرتبہ جب انھوں نے اس کی جنسی بے آبروئی کی، اس کا یہ احساس کہ وہ کمزور ہے، واماندہ ہے، شکستہ ہے؛ اس کا آنسوؤں میں پھٹ پڑنا اور گڑ گڑا کر سپاہیوں سے کہنا کہ وہ اس موٹے سے ڈنڈے کو اس کے بدن میں داخل نہ کریں؛ ان کے کہنے پر اس کا دبی دبی آواز میں ہکلا ہکلا کر کہنا، ”میں عورت ہوں،“ تاہم ان کا پھر مارنا اور اس سے پھر اس کا نام پوچھنا، اس کا مری مری سی آواز میں جواب دینا، ”فوزیہ،“ جس پر ان کا ٹھٹھے مار کر ہنسنا، جیسے کہ کوئی مزاحیہ فلم دیکھ رہے ہوں...

یہ سب یاد کر کے طہ کی نیند اڑ جاتی۔ وہ جاگتا رہتا، اپنے پرانے زخموں کو کریدتا، تاریکی میں اس کا چہرہ مڑتا جاتا، اور تنفس میں تیزی آ جاتی۔ وہ یوں ہانپنے لگتا جیسے دوڑ رہا ہو، اور ایک شدید نفرت اس پر آسیب کی طرح سوار ہو جاتی، جو اس وقت تک مدہم نہ پڑتی جب تک اسے آفیروں کی آوازوں کا خیال نہ آتا، جنہیں وہ اپنے ذہن میں مختلف قسموں میں تقسیم کرتا، ان میں فرق کرتا، اور اپنی یادداشت میں بڑی توجہ سے محفوظ کر لیتا۔ اس کے بعد ایک ایسی جلتی ہوئی خواہش، جس سے اس کا جسم کپکپانے لگتا، اس پر طاری ہو جاتی، وہ ان سے انتقام لینے کے درپے ہو جاتا، اور تصور کرتا کہ وہ ان

سب کو، جنہوں نے اسے ایذا پہنچائی ہے، اس کی عصمت دری کی ہے، مثالی سزائیں دے رہا ہے۔ انتقام کی اس پیاس نے اسے اپنی گرفت میں لے لیا تھا اور اسے آگے بڑھائے جا رہی تھی، اتنا کہ اس نے تربیت گاہ کی مشقوں میں حیرت انگیز پیش رفت کا مظاہرہ کیا۔ اپنی نوخیزی کے باوجود وہ ایسے بہت سوں پر غالب آتا جو جسمانی مبارزت کا کہیں زیادہ تجربہ رکھتے تھے، اور چند مہینوں میں ہی عام بندوقوں، نیم خود کار اور خود کار رانقلوں کے استعمال میں امتیاز حاصل کر لیا، اور بڑی صفائی اور آسانی سے دستی بم بنانا سیکھ گیا۔ اس کی اس سرلیح پیش رفت پر سارے برادران حیرت زدہ تھے، حتیٰ کہ ایک مرتبہ گولی چلانے کی مشق میں اس کا نشانہ بیس میں صرف ایک بار خطا گیا تھا، شیخ بلال اس کے پاس آیا اور شانہ تھپتھپاتے ہوئے بولا، اس کی بھوں کا زخم ہمیشہ کی طرح، جب وہ جوش میں آیا ہوا ہو، اضطراب اُٹھنے لگتا، ”بارک اللہ فیک یا طہ! تم نشانہ بازی میں طاق ہو گئے ہو!“

”تو مجھے جہاد میں شریک ہونے کی اجازت کب دیں گے؟“ طہ نے جرأت مندی سے کہا، اور موقع سے فائدہ اٹھاتے ہوئے وہ سوال بھی کر دیا جو اس کے دماغ کو گھیرے ہوئے تھا۔ شیخ بلال کچھ دیر خاموش رہا۔ پھر بڑے انس سے سرگوشی میں بولا، ”میرے بیٹے، جلدی نہ کرو، ہر چیز کا اپنا وقت ہوتا ہے۔“

پھر وہ تیزی سے پلٹ کر لوٹ گیا، جیسے بات کو وہیں روک دینا چاہتا ہو، طہ کو اپنے مبہم جواب سے غیر مطمئن چھوڑ کر۔ طہ اپنا انتقام لینے کے لیے بے تاب تھا اور محسوس کرتا تھا کہ وہ کارروائی کے لیے بالکل تیار ہے، تو پھر یہ تاخیر کیوں ہو رہی ہے؟ وہ اپنے ان ساتھیوں سے کم نہیں تھا جو جہاد پر جاتے اور واپس آ کر اپنے کارناموں کا ذکر کرتے اور اخوان کی داد و تحسین وصول کرتے۔ اس کے بعد طہ کئی مرتبہ شیخ بلال کے پاس گیا اور ان سے گزارش کی کہ وہ اسے عمل کے لیے بھیج دے، لیکن وہ طہ کو مسلسل مبہم سے جواب دے کر ٹالتا رہا، یہاں تک کہ، آخری موقع پر، طہ طیش میں آ گیا اور شدت سے چیخا، ”جلد... جلد... یہ ’جلد‘ کب آئے گی؟ اگر آپ کے خیال میں میں جہاد کے قابل نہیں تو صاف کیوں نہیں کہہ دیتے، میں تربیت گاہ چھوڑ کر چلا جاؤں گا۔“

شیخ بلال کے چہرے پر مسکراہٹ پھیل گئی، جیسے طہ کے جوش سے بہت خوشی محسوس کر رہا ہو، اور بولا، ”خدا پر توکل کرو، طہ، جلد ہی تمہیں خوشخبری ملنے والی ہے، انشاء اللہ۔“

اور سچ مچ ایک ہفتہ بھی نہیں گزرنے پایا تھا کہ ایک برادر نے اسے مطلع کیا کہ شیخ بلال نے اسے بلایا ہے۔ ظہر کی نماز سے فارغ ہوتے ہی وہ لپک کر شیخ بلال کے دفتر پہنچا: ایک تنگ سا کمرہ جس میں ایک پرانی سی میز اور چند بوسیدہ کرسیاں پڑی تھیں، اور ایک چٹائی جس پر شیخ بیٹھا قرآن کی تلاوت کر رہا تھا۔ وہ اپنی تلاوت میں اتنا مستغرق تھا کہ چند لمحوں کے بعد ہی کہیں جا کر اپنے پاس طہ کی موجودگی کا احساس ہوا۔ اس نے مسکراتے ہوئے خیر مقدم کیا اور اپنے پاس بٹھالیا۔

”ایک اہم کام کے سلسلے میں بلایا ہے۔“

”حکم دیں۔“

”حکم صرف خدا ہی دے سکتا ہے۔ سنو، میرے بیٹے، ہم نے تمہاری شادی کرنے کا فیصلہ

کیا ہے۔“

شیخ نے یہ بڑے ناگہانی طور پر کہا اور ہنسا، لیکن طہ نہیں ہنسا۔ اس کے گہری رنگت کے چہرے پر سختی آگئی۔ ”میری سمجھ میں نہیں آیا، طہ نے چوکنہ ہو کر کہا۔“

”تمہاری شادی ہونے والی ہے، میرے بیٹے۔ کیا شادی کے معنی نہیں جانتے؟“

اس پر طہ نے آواز بلند کی، ”نہیں، مولانا، میں نہیں جانتا۔ میں آپ سے جہاد پر جانے کی اجازت مانگتا ہوں اور آپ مجھ سے شادی کی بات کرتے ہیں! کیا میں یہاں شادی کرنے آیا تھا؟ میں بالکل نہیں سمجھتا، سوائے اس کے کہ آپ نے یہاں میرا مذاق اڑانے کے لیے مجھے بلایا ہے۔“

پہلی مرتبہ شیخ کا چہرہ غضب سے سسڑ گیا اور وہ چلایا، ”طہ، تمہارا مجھ سے اس پیرائے میں گفتگو کرنا نامناسب ہے، اور میں تمہارا شکر گزار ہوں گا کہ آئندہ اپنے پر قابو رکھو، ورنہ مجھے غصہ آ جائے گا۔ صرف تمہی کو سکیورٹی میں اذیتیں نہیں پہنچائی گئی ہیں۔ انہوں نے ہزار ہا برادران کو اذیت پہنچائی ہے۔ خود میرے چہرے پر بھی ان اذیتوں کے نشان ہیں، جیسا کہ تم دیکھ رہے ہو، لیکن میں اپنے ہوش و حواس کھو کر اپنے شیوخ کے سامنے چلانے نہیں لگتا۔ کیا تم سمجھتے ہو کہ میں تمہیں جہاد پر جانے سے روکے ہوئے ہوں؟ جیسا کہ خدا جانتا ہے، میرے بیٹے، معاملہ میرے ہاتھ میں نہیں ہے۔ عملی کارروائیوں کی بابت فیصلہ کرنے کا اختیار مجھے نہیں ہے۔ حقیقت یہ ہے، مجھے تو ان کی بابت آخری لمحے سے پہلے پتا بھی نہیں چلتا۔ میں ربیت گاہ کا امیر ہوں، طہ، میں تو جماعت کی مجلس شوریٰ کا رکن بھی

نہیں ہوں۔ امید کہ تم یہ بات سمجھ لو گے اور اپنے آپ کو اور مجھے، دونوں کو یکسوئی بخشو گے۔ فیصلہ کرنے والا میں نہیں ہوں۔ میں صرف اتنا ہی کر سکتا ہوں کہ تمہارا نام جماعتی شوریٰ کے برادران کو پیش کر دوں۔ اس معاملے میں میں ان سے پہلے ہی اصرار کر چکا ہوں اور مشقوں میں تمہاری بہادری اور ترقی کی متعدد رپورٹیں لکھ کر بھیج چکا ہوں لیکن انہوں نے ابھی تک تمہیں بھیجنے کا فیصلہ نہیں کیا ہے۔ سو اس میں قصور میرا نہیں ہے، جس طرح تم سوچے بیٹھے ہو۔ تاہم اپنے تجربے کی بنیاد پر میرا خیال ہے، وہ تمہیں جلد ہی بھیجیں گے، انشاء اللہ۔“

طہ نے کچھ نہیں کہا اور کچھ دیر کے لیے سر جھکا لیا۔ پھر مدھم آواز میں کہا، ”میرے اشتعال پر مجھے معاف کیجیے گا، مولانا۔ خدا جانتا ہے میں آپ کے لیے کتنی محبت اور کتنا احترام محسوس کرتا ہوں، شیخ بلال۔“

”کوئی بات نہیں، بیٹے،“ شیخ بلال نے بددعا کر کہا اور اپنی تسبیح پڑھتا رہا۔ طہ بولتا رہا، جیسے اس نوک جھونک کے نقوش محو کرنا چاہتا ہو، ”لیکن یہ شادی کا معاملہ مجھے عجیب معلوم ہوتا ہے۔“

”اس میں عجیب بات کیا ہے؟ یہ اپنی مخلوق پر اللہ کی سنتوں میں سے ایک ہے۔ سبحانہ و تعالیٰ نے اسے فرد اور اسلامی معاشرے کی راست کرداری کی خاطر شرع کیا ہے۔ تم ایک جوان آدمی ہو اور تمہاری فطری ضرورتیں ہیں۔ تمہاری شادی اللہ اور اس کے رسول کی اطاعت کا ایک عمل ہوگی، جس کا انشاء اللہ تمہیں ثواب ملے گا۔ المصطفیٰ نے اپنی صحیح حدیث میں کہا ہے، ”تم میں سے جو شادی کرنے کی استطاعت رکھتا ہے، وہ شادی کرے۔“ اور حضور نے یہ حکم بھی دیا ہے کہ ہم مسلمانوں کو فحاشی سے بچانے کے لیے شادی میں آسانی اور عجلت پیدا کریں۔ یہاں ہم خدا اور اس کے رسول کے متعینہ راستے پر زندہ رہتے اور مرتے ہیں اور، انشاء اللہ، اس سے شہرہ برابر بھی انحراف نہیں کرتے۔ میں نے تمہارے لیے ایک فاضل اور صالح بہن کا انتخاب کیا ہے، اور ہم کسی کو خدا پر سبقت نہیں دیتے۔“

”میں ایسی عورت سے شادی کروں جسے جانتا بھی نہیں؟“ طہ نے بلا سوچے سمجھے کہہ دیا۔

شیخ بلال نے مسکراتے ہوئے کہا، ”اللہ کے حکم سے تمہاری اس سے ملاقات ہوگی۔ یہ بہن رضویٰ ابوالعلا ہے، مسلمان عورتوں میں ایک بہترین نمونہ۔ اس کی اسیوٹ کے رہنے والے بھائی حسن نور الدین سے شادی ہوئی تھی۔ جب وہ شہید ہوا، اللہ اس پر رحم کرے، اس وقت اس کا بچہ اس کے

پیٹ میں تھا، اور وہ یہاں ہمارے ساتھ اسلامی زندگی گزارنے چلی آئی۔“
 طہ نے کچھ نہیں کہا۔ لگتا تھا جیسے وہ کچھ متردد ہو، چنانچہ شیخ بلال نے بات جاری رکھی، ”معاذ اللہ
 کہ میں کوئی چیز تم پر مسلط کروں، بیٹے۔ تم رضوی سے ملو گے، اس کی شکل و صورت دیکھو گے، اس سے
 بات چیت کرو گے، جیسا کہ شرع حنیف کا تقاضا ہے۔ پھر تم پوری آزادی سے اپنا فیصلہ کر سکتے ہو۔
 مجھے امید ہے، طہ، کہ تم الزواج فی الاسلام نامی کتاب سے رجوع کرو گے، وہی جو ہم نے تم
 لوگوں کو جماعت میں تقسیم کی تھی۔ اور یہ بھی جان لو، میرے بیٹے، کہ ایک شہید کی بیوہ سے شادی اور
 اس کے یتیم بچے کی سرپرستی، اللہ کے حکم سے تمہارا ثواب دگنا کر دے گی۔“



نصف شب کے قریب، بچے کی حالت بہت بگڑ گئی اور انتہائی نگہداشت کے یونٹ کے اسکرین پر تنفس
 اور نبض کی کارکردگی میں ابتری ظاہر ہونے لگی۔ ڈیوٹی پر تعینات ڈاکٹر کو بلا یا گیا، جو بھاگی بھاگی آئی
 اور اس نے نس میں انجکشن لگانے کے لیے کہا۔ نرس نے انجکشن لگایا اور بچے کی حالت کچھ سدھری،
 لیکن گھنٹے سے پہلے ہی پھر خراب ہونے لگی اور جلد ہی وہ زندگی سے جدا ہو گیا۔ نرس سسکیاں بھر کر
 رونے لگی، چادر سے اس کا ننھا سا چہرہ ڈھانپ دیا، اور کمرے سے نکل آئی۔

اسے دیکھتے ہی ہدیہ نے اتنی پرشور، کرب انگیز چیخ ماری کہ پورا اسپتال گونج گیا۔ پھر فرش پر
 بیٹھ کر سر ہاتھوں سے ڈھانپ لیا اور بین کرنے لگی۔ رہا عابدہ، تو اس کا سیاہ چہرہ مسخ ہو گیا اور اس نے
 اتنے زور سے اپنے دانت کٹکٹائے کہ ان کی آواز سنائی دینے لگی۔ اس نے سگریٹ کے پیکٹ کو
 ہاتھوں سے پکل کر اس کے چیتھڑے اڑا دیے، اس طرح کہ تمباکو اس کی انگلیوں میں خاک کی طرح
 منتشر ہو گیا۔ اس نے نہ رونے کی غیر معمولی کوشش کی، لیکن اس کے باوجود آنکھوں سے آنسو بہہ
 نکلے؛ پھر اس نے پورے طور پر اپنے کو آہ و بکا کے حوالے کر دیا اور زور زور سے سسکنے لگا۔ وہاں بھی
 لوگوں کے آنسو نکل آئے: صفائی کرنے والے، نرسیں اور دیگر مریضوں کے گھر والے، حتیٰ کہ ڈاکٹر
 نے بھی آنسو پونچھنے کے لیے اپنا چشمہ آنکھوں سے اتارا۔ عبد ربہ اور اس کی بیوی بچے کی لاش کو صبح
 تجہیز و تکفین کے وقت تک اسپتال کے سرد خانے میں رکھنے پر مجبور تھے۔ یہ ایک اور المیہ منظر تھا: جب
 بچے کے ننھے سے جسم کو بڑے بڑے جسموں کے درمیان رکھا جا رہا تھا تو سرد خانے کا بوڑھا انچارج

(جو اپنے کام کی نوعیت کے باعث موت کے منظر کا عادی تھا)، خود پر قابو نہ رکھ سکا، اور مرتعش، جذبات سے پُر آواز میں دہرانے لگا، ”لا الہ الا اللہ“ اور ”انا للہ وانا الیہ راجعون۔“

کسی نہ کسی طرح خبر عمارت یعقوبیان کی چھت پر رہنے والوں تک پہنچ گئی تھی اور سب جکے رہے۔ اپنے کمروں کے دروازے کھولے وہ خاموشی میں سر جھکائے انتظار کرتے رہے، جیسے تعزیت کرنے والوں کے شامیانے میں بیٹھے ہوں۔ بعضوں نے (جن کے پاس ٹیپ ریکارڈر تھے) قرآن کریم کی ریکارڈنگ پورے زور و شور سے بجانی شروع کر دی جس کی آواز پوری چھت پر پھیل گئی۔

فجر سے ذرا پہلے عبد ربہ اور ہدیہ چھت پر پہنچے، درد و کرب اور تھکن سے نڈھال۔ چھت کے تمام مکین تعزیت کرنے کے لیے لپکے، ان کا درد و غم پھر بھڑک اٹھا تھا۔ مردوں نے عبدہ کو اپنے گلے سے لگایا اور اس کا ہاتھ پکڑ کر دبایا (ان سب کے جذبات مخلصانہ تھے، حتیٰ کہ ان کے بھی جو اپنی درندگی اور عداوت میں بڑھ چڑھ کے تھے، جیسے ڈرائیور علی، جس کے منہ سے معمول کے مطابق ٹھہرے کے بھبکے اٹھ رہے تھے، لیکن اس وقت کسی کھوئے ہوئے بچے کی طرح پھوٹ پھوٹ کر رو رہا تھا)۔ البتہ چمرخ، دراز کاٹھی اور سفید مونچھ والا بوڑھا دربان، الشاذلی، مغنوم باپ کے پاس آیا اور مصافحہ کیا (دونوں کے درمیان ایک خاص ہمدلی تھی)۔ عبدہ نے اسے سینے سے لگا کر بڑی شدت سے بھینچا، اس کے سفید جلاباب میں منہ ڈال کر اپنے صغیدی لہجے میں دکھ سے کہا، ”خالو، میرا بیٹا گزر گیا!“

عورتیں جانتی ہیں کہ آلام سے کیسے نبھا جاتا ہے۔ ان کی تیز، بلند آہنگ چیخیں پھٹ پڑیں، جس سے سارا سکون درہم برہم ہو گیا، اور اکثر نے تو اس زور سے اپنے گالوں پر دو ہتھ مارے کہ زمین پر آ رہیں۔ غم کا فوراً ہستہ آہستہ فرو ہوا اور، جیسا کہ ایسے موقعوں پر عام طور پر ہوتا ہے، مردوں نے عبدہ سے اصرار کے ساتھ کہا کہ وہ اپنی بیوی کو لے کر تھوڑا سا آرام کر لے کیونکہ ان کے سامنے دشوار دن آ رہا ہے۔ آخر میں میاں بیوی بات مان گئے اور اپنے کمرے میں چلے گئے۔ لیکن کمرے کی بتی صبح تک جلتی رہی، کیونکہ وہ سوئے نہیں، بلکہ ایک طویل گفتگو میں ڈوبے رہے، جس میں گرمی آتی گئی اور جو بالآخر ایک بڑے تلخ اور شدید جھگڑے میں بدل گئی جس کی بازگشت ساری چھت پر سنائی دینے لگی۔ ہدیہ کی اونچی آواز میں مذمت اور للکار تھی، عبدہ کی آواز دھیرے دھیرے مدھم پڑ کر بالکل ساکت ہو گئی۔ اگلے دن دفن اور ماتم پرسی کی رسومات کے ادا ہو جانے کے بعد، چھت کے باسی

عمارت کے سامنے مال برداری کی ایک بڑی سی گاڑی کو رکتا دیکھ کر دنگ رہ گئے۔ انھوں نے دیکھا کہ عہدہ مزدوروں کو کمرے سے سامان اٹھانے میں مدد دے رہا ہے۔ انھوں نے تشویش کے ساتھ پوچھا تو اس نے بتایا کہ وہ نقل مکانی کر کے ایمباہ کے ایک کمرے میں جا رہے ہیں۔ اس کے چہرے پر مردنی چھائی ہوئی تھی اور اس کا انداز اتنا ناگوار تھا کہ وہ نہ صرف اس پر اپنا تعجب ظاہر کرنے سے باز رہے بلکہ مناسب گرمی جذبات کے ساتھ انھیں الوداع کہی۔



”تمھاری بسم اللہ ہی غلط ہو رہی ہے، عزام۔“

”اعوذ باللہ، کمال بک۔ میں اپنے الفاظ پر قائم ہوں۔ لیکن معاملہ کچھ وقت چاہتا ہے۔“ وہ ’شیریشن‘ میں بیٹھے تھے اور فضا میں تناؤ کی کیفیت تھی۔ عزام نے کسی اور ہی موضوع پر بات کرنا شروع کیا لیکن کمال الفولی کی بھنویں چڑھ گئیں اور وہ تیزی سے بولا، ”میری توجہ کو اور چیزوں میں نہ بھٹکاؤ! میں بچہ نہیں ہوں۔ تم نے اقرار کیا تھا اور اقرار سے پھر گئے ہو۔ میں نے تین مہینے ہوئے تمھیں معاہدہ تیار کر کے ’بڑے صاحب‘ سے دستخط کروانے کے لیے دیا تھا اور تم مزید التوا کیے جا رہے ہو۔“

”کمال بک، التوا کی بات کرتے ہوئے تمھیں شرم آنی چاہیے! مجھے اپنے جاپانی شریک کے سامنے معاملہ پیش کرنا ہے، جس کے لیے مناسب موقع کا انتظار کر رہا ہوں۔“

”جاپانیوں کا اس سے کیا لینا دینا ہے؟ منافع کی تقسیم کا معاہدہ تمھارے اور ’بڑے صاحب‘ کے درمیان ہے۔“

”جناب باشا صاحب، جاپانیوں کے لیے ہر بات سے واقف ہونا ضروری ہے۔ اگر میں ان کے پیٹھ پیچھے کچھ کرتا ہوں، تو وہ ایجنسی کا معاہدہ ہی منسوخ کر دیں گے۔“

کمال الفولی نے حقے کا ایک لمبا کش لیا، پھر بڑی سی مہنل کو میز پر رکھ دیا اور ناگہانی اٹھ کھڑا ہوا۔ دوسری میز سے اس کا بیٹا اور محافظ بھی کھڑے ہو گئے۔ رخصت کی تیاری سے پہلے اس نے اپنے کپڑے درست کرتے ہوئے قطعیت سے کہا، ”عزام، تم آگ سے کھیل رہے ہو، اور مجھے اس پر تعجب ہے، کیونکہ تم ایک ذہین آدمی ہو۔ جان لو کہ جنھوں نے تمھیں اسمبلی میں داخل کیا ہے، وہ اس

سے باہر کرنے کی قدرت بھی رکھتے ہیں۔“
 ”مجھے دھمکی دے رہے ہو، کمال بک؟“
 ”جو چاہو سمجھو۔“

حاج عزام اٹھا اور اپنا بازو القولی کے کندھے کی طرف بڑھایا، اس سے بغلیں ہونے کی کوشش میں، یہ کہتے ہوئے، ”باشا صاحب، ذرا سی بات کا بٹنگڑ نہ بنائیں۔“
 ”السلام علیکم!“

القولی رخصت ہونے کے لیے مڑا لیکن حاج عزام اس کا شانہ تھامے رہا، اور بولا، ”یہ سب لے اور دے“ کا معاملہ ہے۔ تین بار خدا کی قسم، میں اپنا وعدہ پورا کروں گا۔“
 القولی نے غصے سے اپنا شانہ جھٹکا لیکن عزام اس سے کچھ اور قریب ہوا اور یوں سرگوشی کی جو گڑگڑاہٹ سے مشابہ تھی، ”کمال بک، مہربانی سے میری بات سنیں۔ مجھے آپ سے کچھ مطلوب ہے، جو ہم دونوں کے لیے اطمینان بخش ہوگا۔“

القولی نے اسے سوالیہ نظروں سے دیکھا، اس کا چہرہ ابھی تک غصے سے بھرا ہوا تھا۔ عزام نے کہا، ”میں بڑے صاحب سے ملنا چاہتا ہوں۔“
 ”بڑا صاحب کسی سے نہیں ملتا۔“

”کمال بک، مہربانی سے میری مدد کریں۔ میں عزت مآب سے ملنا چاہتا ہوں اور ساری صورت حال کی وضاحت خود کرنا چاہتا ہوں۔ ہم نے جو نان اور نمک ساتھ کھایا ہے اس کا لحاظ کرو اور میری درخواست کو رد نہ کرو۔“

القولی اسے ایک گہری، ٹٹولتی ہوئی نظر سے تکتا رہا، جیسے اس کی گہرائیوں کو ایک آخری بار ٹٹول رہا ہو۔ پھر رخصت ہوتے ہوئے بولا، ”دیکھا جائے گا۔“



ایجنسی کے چوتھائی منافع سے دستبردار ہونا حاج عزام کے لیے اتنا آسان نہیں تھا، لیکن پھر یہ بھی تھا کہ صاف صاف منع کر دینے کی قدرت بھی اس میں نہ تھی۔ اس کا اندازہ تھا کہ جب تک ان لوگوں کو اس کی ذرا سی امید باقی ہے کہ وہ دے دے گا، یہ لوگ اس پر ہاتھ نہیں ڈالیں گے۔ اس نے

’بڑے صاحب‘ سے ملاقات کی درخواست کی تھی اور اس پر اصرار کیا تھا تو ایک تو اس لیے کہ کچھ اور وقت مل جائے، اور، دوسرے اس لیے کہ اسے ایک عجیب لیکن مستحکم احساس تھا کہ اگر وہ ’بڑے صاحب‘ سے روبرو ملاقات کرنے میں کامیاب ہو جائے تو وہ اسے شرح گھٹانے پر آمادہ کر لے گا۔ اس کی ایک اہم غرض اور بھی تھی: وہ یقین کر لینا چاہتا تھا کہ بنیادی طور پر ’بڑے صاحب‘ کا وجود بھی ہے۔ کیا یہ ممکن نہ تھا کہ الفولی ’بڑے صاحب‘ کا نام اس کی لاعلمی میں استعمال کر رہا ہو؟ واجبی سا امکان تھا، لیکن تھا تو سہی!

کئی ہفتے اور متعدد ٹیلیفونی مکالموں کے بعد، جن میں عزام، الفولی سے ’بڑے صاحب‘ سے ملاقات کا وقت لینے پر اصرار کرتا رہا، ایک صبح عزام کے دفتر میں ٹیلیفون کی گھنٹی بجی، اور اسے سیکرٹری کی مترنم آواز یہ کہتی سنائی دی، ”حاج عزام، السلام علیکم! کمال بک آپ سے بات کریں گے۔“ اسے الفولی کی دو ٹوک آواز سنائی دی، ”’بڑے صاحب‘ سے تمہاری ملاقات جمعرات کے دن صبح دس بجے طے ہوئی ہے۔ اپنے دفتر میں تیار رہنا۔ ہم تمہیں لانے کے لیے گاڑی بھیجیں گے۔“



دولت نے اپنا منصوبہ بڑی ہوشیاری سے بنایا تھا، اور رشوتیں دے کر سارے افسروں کو اپنی طرف کر لیا تھا۔ وہ زکی الدسوقی کے ساتھ انتہائی اجڈ پن اور بیہودگی کے ساتھ پیش آئے۔ انہوں نے اسے ٹیلیفون استعمال کرنے سے بھی منع کر دیا اور اس پر فقرے کسے، ”اپنے کو بڑا ویلنٹینو سمجھتا ہے، ہنہ!“

”تو جناب ہی وہ مشہور شرابی شیخ ہیں!“

”مشین تو ٹھپ ہو چکی ہوگی، یقیناً ہاتھ سے کام چلانا پڑتا ہوگا!“

وہ خوب زور زور سے قہقہے مار رہے تھے، جن کے بعد گلے سے خرخراتی آوازیں نکلتیں اور کھانسی کے دورے پڑتے۔ اس ہنسی ٹھٹھول میں دولت انہیں خوش کرنے اور ہبہ دینے کی خاطر شامل ہو رہی تھی، اور اتراہٹ کے مارے بھی۔ زکی خاموش ہی رہا، اس نے انہیں کوئی جواب نہیں دیا۔ وہ دیوار جو اس نے اپنے بچاؤ کے لیے اپنے گرد کھڑی کی تھی، منہدم ہو چکی تھی۔ معاملہ ختم ہو چکا تھا۔ اسے احساس ہوا کہ اگر اس نے مزاحمت کی تو ان کا سفلہ پن اور بڑھ جائے گا۔ اسے ہشیمہ پر انتہائی افسوس ہوا، جو ابھی تک سسکیاں لے رہی تھی۔ وہ افسر جس نے انہیں حراست میں لیا تھا، کینہ

تو زی سے ہنس کر بولا، ”کیوں خواجہ، کیا خیال ہے، مزاج درست ہو گئے؟“

زکی نے دھیمی آواز میں جواب دیا، ”تمہارا برتاؤ غیر قانونی ہے۔ میں تمہاری شکایت کروں گا۔“ افسر چلایا، ”ابھی تک دماغ آسمان پر ہے! تمہاری اتراہٹ اور شیخی بازی گئی نہیں؟ شرم کرو! ایک پاؤں پہلے ہی قبر میں لٹکا ہے! تمہاری عمروالے کو مسجد میں بیٹھ کر اعتکاف کرنا چاہیے۔ یہ نہیں کہ رنڈی سے چمٹے پڑے ہو اور اس کے اوپر سے اٹھا کر ننگ دھڑنگ لایا جا رہا ہے۔ اس پر بھی ہیکڑی ہے کہ جاتی نہیں اور ٹرائے جارہے ہو۔“

بشینہ نے افسر سے آہ وزاری کرنی چاہی لیکن اس نے سختی سے ڈپٹ دیا، ”چپ رہ، رنڈی! یا چاہتی ہے کہ تیرے خلاف فی الفور بدچلنی کا الزام لگا دوں؟“

دونوں نے پوری طرح ہاتھ پیر ڈال دیے اور افسر کے سوالات کا جواب دینے لگے۔ زکی نے اپنے بیان میں اس پر تاکید کی کہ شکایت مکرو فریب پر مبنی ہے اور یہ کہ دولت دفتر میں اس کے ساتھ نہیں رہ رہی تھی۔ اس نے بشینہ کی موجودگی کی وضاحت میں کہا کہ یہ اس کے ایک دوست کی بیٹی ہے، کہ اس کا اپنے گھر والوں سے جھگڑا ہو گیا تھا اور اس نے اسے اپنے یہاں بلایا تھا تا کہ فریقین میں مصالحت کرادے۔ اس کے بعد اس نے رپورٹ پر دستخط کر دیے، بشینہ اور (فریادی کی حیثیت سے) دولت نے بھی دستخط کیے۔ اس کے بعد دولت افسر کا شکر یہ ادا کر کے، اور اطمینان کر کے کہ معاملہ ٹھیک چل رہا ہے، رخصت ہوئی۔ ان تمام اہانتوں کو سہنے کے بعد زکی نے اپنے فخر کو ایک طرف ڈالا اور افسر سے منت سماجت کرنے لگا، حتیٰ کہ اس نے ناگواری سے زکی کو ٹیلیفون استعمال کرنے کی اجازت دے دی۔ اس نے اپنے کسی دوست کو فون کیا، جو ایک عدالتی جج رہ چکا تھا، اور اس سے مدد چاہی۔ جج بھاگا بھاگا وہاں پہنچا، اس کے چہرے پر نیند کے آثار ابھی تک باقی تھے، اور تھانے کے سربراہ کے پاس گیا۔ اس نے زکی کو بلوایا، بیٹھنے کی دعوت دی، اس کے لیے قہوے کا فجان منگوانے پر اصرار کیا، اور ایک سگریٹ پیش کیا (وہ اس ہنگامے میں اپنا سگریٹ کا پیکٹ دفتر ہی میں بھول آیا تھا)۔ پھر سربراہ نے اس کی طرف دیکھا اور مسکرا کر نرمی سے کہا، ”ظاہر ہے، میرے ہمکاروں سے جو زیادتیاں سرزد ہوئی ہوں، ان کے لیے معافی چاہتا ہوں۔ لیکن جیسا کہ آپ جانتے ہیں، معاملہ اخلاقی ہے، اور بھڑوں کے چھتے سے کم نہیں۔ یہاں سارے افسر مذہبی روایات کے معاملے میں خاصے غیور

واقع ہوئے ہیں اور، الحمد للہ، سب کے سب دیندار ہیں۔“

زکی نے ایک لفظ بھی نہ کہا۔ وہ سگریٹ پیتا رہا اور افسر کو تکے گیا۔ درایں اشانج نے بیچ میں

کہا، ”باشا صاحب، امید ہے کہ معاملہ درست ہو جائے گا۔ آپ کا ممنون ہوں گا۔“

”عزت مآب، آپ کی گزارشات میرے لیے حکم کا درجہ رکھتی ہیں۔ افسوس کہ رپورٹ نمبر

ڈال کر داخل کر دی گئی ہے، اسے حذف نہیں کیا جاسکتا۔ عزت مآب دستور العمل سے واقفیت کے

معاملے میں ہمارے استاد ہیں۔ ہم زیادہ سے زیادہ یہی کر سکتے ہیں کہ انھیں اور لڑکی کو آج رات گھر

جانے دیں اور جب یہ صبح پراسیکیوٹر کے سامنے حاضر ہوں تو میں وہاں کے وکیل سے، باذن اللہ،

تفتیش روک دینے کے لیے کہوں۔“

اگلے روز پراسیکیوٹر کے سامنے حاضر ہونے کے اقرار نامے پر زکی اور بشینہ نے دستخط کیے،

اور جب وہ تھانے سے نکل رہے تھے تو زکی نے اپنے دوست جج سے ہاتھ ملا کر شکریہ ادا کیا۔ دوست

بولاً، ”زکی بک، ہم ایک دوسرے کے بھائی ہیں۔ ہمارے درمیان شکریہ کیسا! برسبیل تذکرہ، یہ بالکل

واضح ہے کہ تمھاری بہن دولت با اثر ہے اور سارے کے سارے افسر اس کی مٹھی میں ہیں۔ اگر تھانے

کا افسر چاہتا تو وہ رپورٹ کو ہمارے سامنے ہی پرزے پرزے کر سکتا تھا۔“

زکی اداسی سے ہنسا۔ جج نے تسلی دینے کے لیے کہا، ”فکر نہ کرو۔ صبح ہوتے ہی میں پولیس کے

افسر اعلیٰ کے دفتر فون کروں گا اور خدا نے چاہا تو سب کچھ آسان ہو جائے گا۔“

زکی نے دوبارہ اس کا شکریہ ادا کیا اور بشینہ کے ساتھ ساتھ عمارت یعقوبیان کی سمت میں

چلنے لگا۔ صبح کی روشنی شارع سلیمان باشا پر رسنے لگی تھی، جو تمام تر خالی پڑی تھی، سوائے بلدیہ کے

چند کارکنوں کے جو کابلی سے جھاڑو لگا رہے تھے، اور چند لوگوں کے جو یا تو کسی وجہ سے صبح تڑکے اٹھ

گئے تھے یا کسی طویل شبانہ محفل سے لوٹ رہے تھے۔ زکی بے حد تھکا ہوا تھا، چکر بھی آرہے تھے

اور متلی بھی محسوس ہو رہی تھی۔ نہ وہ بیجان کے عالم میں تھا نہ غصے کے۔ بس اسے معدے میں بے چینی

محسوس ہو رہی تھی، دماغ خالی خالی سا تھا اور افکار پراگندہ۔ آہستہ آہستہ اسے خیال آیا کہ طوفان

سے پہلے کے تیز بادلوں کی طرح گراں بار آلام اس کے قریب آتے جا رہے ہیں۔ بعد میں وہ ان

سینکڑوں اہانتوں اور گالیوں کو اپنے ذہن میں دہرانے والا تھا جن سے تھانے میں اس کی تواضع کی

گئی تھی۔ وہ خود کو اس انکسار سے ان کے سامنے سپر انداز ہو جانے پر کبھی معاف نہیں کرے گا۔ (خود کو بے رحمی سے تکلیف پہنچانے کے لیے) وہ اس عزت و احترام کا مقابلہ، جو اسے ساری زندگی حاصل رہی تھی، اس مجروح کردینے والی اہانت سے کرتا جو اس کے ساتھ تھانے میں روا رکھی گئی تھی، جہاں وہ اس کے ساتھ اس طرح پیش آئے تھے جیسے وہ کوئی جیب کترایا بھڑوا ہو۔ خاص طور پر جو بات اس کے دل کو کچھ کے لگاتی وہ اس کا ان کے سامنے یوں مکمل طور پر تسلیم بجالاتا تھا۔ اگر انھوں نے اسے مارا پیٹا ہوتا تو اسے اس پر اعتراض نہ ہوتا۔ اس نے ان کی اطاعت کیوں کی اور کیوں ان کے ہاتھ میں ایک بوسیدہ چیتھڑے کی طرح ہو گیا؟ اس کی قوت ارادی اس حد تک کیسے جاتی رہی، عزت نفس کیسے ڈھیر ہو گئی؟ اسے آخر تک ان کی مزاحمت کرنی چاہیے تھی، چاہے کچھ بھی ہو جاتا، اگر اپنے وقار کے دفاع کے لیے نہیں، تو کم از کم بشینہ کی عزت کی سلامتی کے لیے ہی، جسے انھوں نے غارت کر کے رکھ دیا تھا۔ وہ اس کے بارے میں کیا سوچے گی، اور وہ کیسے اس سے نظریں چار کر سکے گا، خاص طور پر جب وہ اس کی حمایت سے عاجز رہا تھا، حتیٰ کہ اس کی مدافعت میں ایک لفظ بھی اس کی زبان سے نہیں نکلا تھا؟

اس نے مڑ کر بشینہ کی طرف دیکھا۔ وہ اس کے برابر برابر خاموشی سے چل رہی تھی۔ اچانک اس نے خود کو بھرائی ہوئی آواز میں کہتے سنا، ”آؤ، چل کر ایکسیلیسیر“ میں ناشتہ کریں۔ تمہیں بھوک لگ رہی ہوگی۔“

اس نے ایک لفظ بھی نہیں کہا، بس اس کے پیچھے پیچھے خاموشی سے عمارت یعقوبیان کے سامنے کے بڑے سے ریستوران میں چلی آئی جو اس وقت بالکل خالی پڑا تھا، سوائے صفائی کرنے والے عملے کے، جو فرش کو صابن اور پانی سے پوچے لگانے میں مصروف تھا، اور ایک تنہا معمر غیر ملکی کے جو کافی دور بیٹھا ہوا قبوہ پیتے ہوئے کوئی فرانسیسی اخبار پڑھ رہا تھا۔ دونوں شارع سلیمان باشا اور شارع عدلی کی طرف کھلنے والی کھڑکی کے پاس کی ایک میز پر آئے سامنے بیٹھ گئے۔ زکی نے (مع ایک) دو کپ ’کومبلیہ‘ [مکمل] چائے کا آڈر دیا۔ ایک دبیز، الم انگیز خاموشی دونوں پر حاوی ہو گئی، حتیٰ کہ زکی نے چائے کی چسکی لے کر آہستہ آہستہ، راستہ ٹٹولتے ہوئے، بولنا شروع کیا، ”میں تم سے منت کرتا ہوں کہ اپنے کو ضیق میں نہ ڈالو۔ زندگی میں انسان کو ایسے بہت سے یہودہ موقعوں کا سامنا

کرنا پڑتا ہے اور انھیں اپنے ذہن پر سوار کیے رکھنا مناسب نہیں۔ مصری پولیس افسر پاگل کتوں کی طرح ہیں۔ افسوس یہ ہے کہ ہنگامی قانون کے تحت ان کے ہاتھ میں بہت زیادہ اختیار آ گیا ہے۔“

جو کچھ اس نے کہنا شروع کیا تھا، محض پوچ اور نامناسب تھا، اور بشینہ اسے سنتے ہوئے سر جھکائے بیٹھی رہی۔ اس کے سامنے چائے اور ریک یوں ہی بنا ہاتھ لگائے پڑے رہے۔ زکی کو اندازہ ہوا کہ وہ کس قدر دل گرفتہ ہے۔ بولا، ”میں صرف اتنا جاننا چاہتا ہوں کہ دولت کو دفتر کی چابی کہاں سے ملی۔ اس نے اس ساری ریک حرکت کا منصوبہ مجھے رکوانے کی غرض سے بنایا ہے، لیکن وہ دعویٰ ہار جائے گی۔ وکیل نے مجھے یقین دلایا ہے کہ ہار جائے گی۔“

وہ ان بے مقصد باتوں سے اپنی پشیمانی کی مزاحمت کر رہا تھا، اس بات کی کوشش میں تھا کہ اس دل فگار صورت حال کو محض باتوں، امکانات، اور مفروضات میں بدل دے، اس امید میں کہ شاید یہ انھیں اس آزار سے نکالنے میں کامیاب ہو جائے جو انھیں کچلے دے رہا تھا۔

”وکیل نے مجھ سے ’رکوانے‘ کے قانونی شرائط کی وضاحت کی ہے۔ یہ ایک کافی گنجلک موضوع ہے اور عدالتیں ایسے سرسری پن سے فیصلے نہیں کرتیں۔ دولت اپنی لاعلمی کے باعث انھیں آسان سمجھتی ہے۔“

اس کی کوشش ناکام رہی اور بشینہ پر خاموشی جوں کی توں طاری رہی، اس نے ایک لفظ بھی نہیں کہا، گویا وہ اپنی سننے اور بولنے کی صلاحیت کھو بیٹھی ہو۔ زکی میز کے اوپر اس کی طرف جھکا اور پہلی بار روشنی میں دیکھا کہ اس کا رنگ کس قدر بیمار اور زرد نظر آ رہا ہے، آنکھیں کس قدر سرخ پڑ گئی ہیں، اور چہرے اور گردن پر خراشوں کے نشان ہیں جو پولیس سے مزاحم ہونے کے نتیجے میں پڑ گئے تھے۔ وہ بڑے پیار سے مسکرایا، اس کے ہاتھ اپنے ہاتھ میں لے لیے، اور سرگوشی کی، ”بشینہ، اگر تم مجھ سے محبت کرتی ہو تو اس احمقانہ واقعے کو بھول جاؤ۔“

اس کی رقت بشینہ کی بساط سے زیادہ تھی۔ یہ گویا وہ آخری ہلکا سانس تھا جس کا، چٹخا ہوا اور بمشکل اپنے کو سنبھالے ہوئے، پہاڑ منہدم ہونے سے پہلے منتظر تھا۔ وہ رونے لگی اور بڑی دبی دبی سی آواز میں کہا، ”ساری عمر میں ہر چیز میں بد قسمت رہی ہوں۔“



طہ رضوی سے دوسری بہنوں کی موجودگی میں ملا۔ اس نے اسے بے نقاب دیکھا اور خاصی دیر تک اس سے باتیں کرتا رہا۔ اسے معلوم ہوا کہ وہ اس سے عمر میں تین سال بڑی ہے، اور دین کی بابت اس کا گہرا علم اور اس کے بولنے کا نرم اور پرسکون انداز اسے اچھا لگا۔ اس نے طہ کو اپنے اور اپنے سابق شوہر، حسن نور الدین، کے بارے میں بتایا، اور یہ بھی کہ انھوں نے اسے کس طرح مار ڈالا تھا۔ بولی، ”اخباروں میں لکھا تھا کہ اس نے افسروں پر گولی چلائی تھی اور وہ اسے مارنے پر مجبور ہو گئے تھے۔ لیکن خدا گواہ ہے کہ اس رات اس نے ایک گولی بھی نہیں چلائی تھی۔ انھوں نے دروازہ کھٹکھٹایا، اور جیسے ہی اس نے دروازہ کھولا، انھوں نے اپنی خود کار بند قوں کے کئی رائونڈ چلا دیے۔ وہ فوراً شہادت پا گیا، اور ساتھ ساتھ تین اور برادر بھی۔ انھوں نے انھیں دانستہ مار ڈالا۔ اگر وہ چاہتے تو انھیں زندہ حراست میں لے سکتے تھے۔“

طہ کے چہرے پر ملال تیر گیا اور اس نے تلخی سے کہا، ”انھیں تازہ ہدایات دی گئی ہیں کہ جتنے زیادہ اسلامیوں کو موت کے گھاٹ اتار سکیں، اتار دیں۔ یہ اسے ’قلب میں ضرب لگانے‘ کی پالیسی کا نام دیتے ہیں۔ اگر اس کافر حکومت نے یہودیوں کے ساتھ اتنا ہی وحشیانہ سلوک کیا ہوتا تو القدس کو آزاد ہوئے آج زمانہ ہو گیا ہوتا۔“

رضوی نے اپنا سر جھکا لیا اور ایک بوجھل سکوت چھا گیا۔ پھر وہ اپنی بات کی طرف لوٹ آئی، گویا اس کی زندگی میں جو کچھ پیش آیا تھا، صراحت سے بیان کر دینا چاہتی ہو۔ ”میرے مرحوم شوہر کی شہادت کے بعد، میرے گھر والوں نے کسی اور سے میری شادی کرنے کی کوشش کی۔ مجھے معلوم ہوا کہ جو دولہا ان کی نظر میں تھا وہ ایک مالدار انجینئر ہے، لیکن اس نے نماز پڑھنا چھوڑ دیا ہے۔ گھر والوں نے مجھے قائل کرنے کی کوشش کی کہ شادی کے بعد پابند ارکان بن جائے گا، لیکن میں نے انکار کر دیا۔ میں نے ان سے کہا کہ تارکِ صلوٰۃ شرعاً کافر ہے اور ایک مسلمہ کے لیے اس سے شادی کرنا جائز نہیں، لیکن مجھ پر اتنا سخت دباؤ ڈالا گیا کہ میری زندگی جہنم بن گئی۔ مشکل یہ ہے کہ میرے گھر والے احکامِ دین کے پابند نہیں۔ اچھے لوگ ہیں لیکن بد قسمتی سے ابھی تک دورِ جاہلیت میں ہیں۔ مجھے خوف تھا کہ میری مذہبی روش فساد کھڑا کر دے گی؛ میں چاہتی تھی کہ میرے بیٹے عبدالرحمن کی نشوونما خدا کی اطاعت گزاری میں ہو۔ تو میں نے شیخ بلال سے رابطہ قائم کیا اور ان سے گزارش کی کہ

مجھے تربیت گاہ میں رہنے کی اجازت دے دیں۔“
 ”تمہارے گھر والوں نے پھر کیا کیا؟“

”میں نے کسی کو بھیج کر کہلوادیا کہ میری طرف سے مطمئن رہیں اور میں خدا کے حکم سے اولین فرصت میں ان سے ملنے آؤں گی، اور میں خدا سے دعا کرتی ہوں کہ اگر میں نے انھیں تکلیف پہنچائی ہے تو مجھے معاف کرے۔“

اس کا کلام سنتے ہوئے طہ کو محسوس ہوا کہ وہ سچ بول رہی ہے۔ بولتے میں اس کے حسین چہرے سے سنجیدگی اور خلوص کا جو تاثر مترشح تھا وہ اسے من بھاؤ نالگا۔ وہ کسی مجرم بچے کی طرح بول رہی تھی جو اپنی کوتاہیوں کا بے جھجک اعتراف کر رہا ہو۔ اس نے یہ بھی دیکھ لیا کہ اس کا جسم بھرا بھرا اور متناسب اور اس کی چھاتیاں پھولی ہوئی اور مستحکم ہیں (اس خیال پر اس نے بعد میں خود پر لعنت ملامت کی اور خدا سے پناہ مانگی)۔

چند دن گزرنے کے بعد شیخ بلال نے اسے دفتر بلوایا اور مصافحہ کرتے ہوئے خوش آمدید کہا۔ پھر ایک پر اسرار مسکراہٹ کے ساتھ لمحہ بھر اسے دیکھ کر گہری آواز میں یوں کہا جیسے وہ اپنی گفتگو کو دوبارہ جاری رکھ رہا ہو، ”تو ہاں، کیا خیال ہے؟“
 ”کس بات کے بارے میں؟“

شیخ زور سے ہنس دیا اور بولا، ”کس بات کے بارے میں... تم نہیں جانتے، شیخ طہ؟ رضوی کے بارے میں، اور کس کے؟“

طہ چپ ہو گیا اور شرماہٹ سے مسکرا دیا۔ شیخ نے اس کا شانہ تھپتھپایا اور بولا، ”مبارکباد، بیٹے!“
 جمعرات کے روز عشا کی نماز کے ختم ہوتے ہی برادران طہ کے گرد منڈلانے اور مبارکباد دینے لگے۔ اندرونی کمرے سے، جو عورتوں کے لیے مخصوص کر دیا گیا تھا، ’لَع لَع‘ کی مسرت انگیز چیخیں بلند ہونے لگیں۔ دودن سے بہنوں نے دلہن اور اس کے جہیز کو تیار کرنے میں خود کو تھکا مارا تھا۔ سوا گھنٹہ تہنیتیوں اور لَع لَع کے بعد شیخ بلال نے عقدِ قرآن انجام دیا۔ رضوی نے اپنی طرف سے بھائی ابو حمزہ کو شادی کے معاہدے کے لیے اپنا وکیل مقرر کیا (جو اس کا رشتے دار تھا اور، اسی کی طرح، اسیوٹ کا رہنے والا تھا)، اور دیگر برادران نے گواہوں کے طور پر خود کو پیش کیا۔ شیخ بلال نے شریعت میں

زواج کی جو حیثیت ہے اس کے بارے میں اپنے رواجی جملے دہرائے، پھر طے کا ہاتھ ابو حمزہ کے ہاتھ پر رکھ کر عقد کے الفاظ ادا کیے، جو انھوں نے اس کے پیچھے دہرائے۔ جب وہ فارغ ہو لیے تو شیخ بڑبڑایا: ”اے خدا، ان کے ملاپ کو مبارک کر، اپنی اطاعت کی ہدایت کر، انھیں صالح اولاد دے!“ پھر اس نے طے کے سر پر اپنا ہاتھ رکھ کر کہا، ”خدا تمہیں اور تمہارے زواج کو برکت دے اور تمہیں اور تمہاری زوجہ کو خیر میں مجتمع کرے!“

بعد ازاں سارے برادران دولہا کی طرف لپکے اور مبارکباد دینے لگے۔ لعلع کا بلند شورا بھرا، اور بہنیں دف بجایا کر گانے لگیں:

اتینا کم اتینا کم فحیونا نحییکم
ولولا الذهب الأحمر ما حلت بوادی کم
ولولا الحنطة السمراء ما سمت عذاریکم
[ہم تمہارے پاس آئے ہیں، ہم تمہارے پاس آئے ہیں
سو تم ہمیں سلام کرو، ہم تمہیں سلام کریں گے
اگر زرخ نہ ہوتا
تو وہ تمہاری وادی میں پڑاؤ نہ ڈالتی
اگر گندم گندمی نہ ہوتا]

تمہاری دوشیزائیں اتنی بھری بھری نہ ہوتیں]

طے زندگی میں پہلی بار شادی کا اسلامی طریقہ دیکھ رہا تھا۔ وہ بہنوں کی مسرت اور نغمہ سنجی اور برادران کی پر جوش مبارکبادیوں سے متاثر ہوا۔ پھر بہنیں دلہن کو اس کے نئے گھر لے کر آئیں۔ یہ شادی شدوں کے لیے مخصوص بڑی سی عمارت کا صرف ایک وسیع کمرہ تھا جس کا علیحدہ چھوٹا سا غسلخانہ تھا۔ (اصلاً یہ عمارت سوئس لوگوں کے زمانے میں سیمنٹ کمپنی کے پتھر کی کانوں میں کام کرنے والوں کی رہائش گاہ ہوا کرتی تھی۔ پھر اسے خالی چھوڑ دیا گیا اور بالکل بھلا دیا گیا، یہاں تک کہ کمپنی میں کام کرنے والے اسلامیوں نے اسے لے کر جماعت کی خفیہ تربیت گاہ میں تبدیل کر دیا۔) عورتیں رخصت ہوئیں اور مسجد میں خاموشی چھا گئی۔ برادران دولہا کے ساتھ بیٹھے باتیں کرتے رہے، بیچ بیچ میں ان کے قہقہے

بلند ہوتے رہے۔ بالآخر شیخ بلال کھڑا ہو گیا اور بولا، ”اچھا برادران، اب ہم چلے۔“
 طہ نے اسے ٹھہرائے رکھنے کی کوشش کی لیکن شیخ نے ہنس کر کہا، ”شادی کی رات اپنی طاقت
 باتیں کرنے میں ضائع نہ کرو!“

برادران اس پر ہنستے ہوئے فقرے برساتے ہوئے مسجد سے رخصت ہوئے۔ طہ نے انھیں
 الوداع کہی۔ جب وہ اکیلا رہ گیا تو اسے ہیبت محسوس ہونے لگی۔ شب زفاف میں کیا کرے گا، اس کا
 تصور اس نے مختلف شکلوں میں کیا تھا، لیکن آخر میں اس نے خدا پر توکل کیا اور فیصلہ کیا کہ ہر چیز کو اسی
 طرح ہونے دے گا جس طرح خدا نے مقدر کیا ہے۔ تاہم یہ خیال اسے مسلسل تشویش دلاتا رہا کہ خود
 اسے عورتوں کا کوئی تجربہ نہیں لیکن اس کی بیوی سابقہ تجربہ رکھتی ہے، اور شاید اس وجہ سے اسے خوش کرنا
 دشوار ثابت ہو۔ جیسے شیخ بلال نے اس کے خیالات پڑھ لیے ہوں، زفاف سے ایک دن پہلے وہ طہ کو ایک
 طرف لے گیا اور اسے زوج اور شرعی قوانین کی رو سے اس کی بیوی کے حقوق کے بارے میں بتایا۔ یہ
 تاکید بھی کی کہ کسی ایسی عورت سے شادی کرنے میں جو کنواری نہ ہو، ایک مسلمان کے لیے شرم اور جھجک
 کی کوئی بات نہیں ہے، اور کہا، ایک سابقہ شادی شدہ عورت سے شادی کا یہ مطلب نہیں ہے کہ اس کا نیا
 شوہر اسے عورت کی کمزوری پر محمول کر کے اس کے خلاف استعمال کرے۔ اس نے طنزیہ کہا، ”یہ دنیا
 پرست [سکیولر سٹ] ہم پر کٹر مذہبی اور سخت گیر ہونے کی تہمت لگاتے ہیں، جبکہ خود ہزاروں نفسیاتی
 الجھنوں میں مبتلا ہیں۔ تم دیکھو گے کہ ان میں سے اگر کوئی کسی سابق شادی شدہ عورت سے شادی کرتا
 ہے تو اس کے پہلے شوہر کا خیال اسے آسیب کی طرح چپک جاتا ہے، اور وہ اس سے بری طرح پیش آتا
 ہے، جیسے اس کی جائز شادی پر اسے سزا دے رہا ہو۔ اسلام میں ایسی کوئی نفسیاتی الجھنیں نہیں۔“

طہ سمجھ گیا کہ یہ سب رضوی سے اسے کس طرح سلوک کرنا چاہیے، اس کی بابت اشاراتی
 ہدایات ہیں۔ شیخ نے اس کے ساتھ مرد اور عورت کے درمیان تعلقات کا جائزہ لیا اور ”سورہ البقرہ“ کی
 اس آیت کی تشریح کی، ”تمہاری بیویاں تمہاری کھیتی ہیں، سو تم اپنے کھیت میں آؤ، جس طرح چاہو؛
 اور اپنے حق میں آئندہ کے لیے کچھ کرتے رہو،“ اور بڑے بسط سے قرآنی کلمے ”اور اپنے حق میں
 آئندہ کے لیے کچھ کرتے رہو“ [وَقَدْ مَوَّالَ أَنْفُسِكُمْ] کی شرح میں کہا کہ اس کے ذریعے خداے
 عزوجل ہمیں بتا رہا ہے کہ عورتوں کے ساتھ نرمی اور انسانیت کے ساتھ مباشرت کی جائے۔ شیخ کو یہ

ملکہ حاصل تھا کہ وہ جنس کی باریک سے باریک تفصیل کی بابت سنجیدگی اور شائستگی سے بات کر سکتا تھا، جس سے کسی کے احساسِ حیا کو ٹھیس نہیں پہنچتی تھی۔ طہ نے اس کی باتوں سے فائدہ اٹھایا اور بہت سی ایسی باتیں جو پہلے نہیں جانتا تھا، ان سے آگاہ ہوا۔ اس کے دل میں شیخ کی محبت بڑھ گئی، یہاں تک کہ اس نے اپنے سے کہا کہ ”اگر خود میرا باپ میرے ساتھ ہوتا تو وہ بھی میرے لیے شیخ بلال سے زیادہ نہیں کر سکتا تھا۔“

اب شادی کی رسومات تمام ہو چکی تھیں اور برادران اسے نازک لمحے سے خود نبٹنے کے لیے تنہا چھوڑ کر رخصت ہو چکے تھے۔ وہ سیڑھیاں چڑھ کر اوپر آیا اور دروازے پر دستک دے کر دلہن کے کمرے میں داخل ہوا، جہاں وہ اسے پلنگ کی پٹی پر بیٹھی ہوئی نظر آئی۔ اس نے اپنا حجاب سر سے اتار دیا تھا۔ اس کے بال سیاہ اور چمکیلے تھے اور اس کے شانوں تک آتے تھے، اور اس کی جلد کی سفید گلگونی کے قرب میں ان کی سیاہی بڑی دلآویز نظر آ رہی تھی۔ پہلی بار اس کی حسین گردن، اس کے چھوٹے چھوٹے ہاتھ، اور اس کی انگلیوں کے پوروں کی نزاکت طہ کی توجہ میں آئی۔ اس حال میں کہ اس کا دل بری طرح دھڑک رہا تھا، اس نے گلا صاف کیا اور جھپکتے ہوئے کہا، ”السلام علیکم!“

رضوی مسکرائی، سر جھکا لیا، اور حیا سے سرخ پڑتے ہوئے جذبات بھری سرگوشی کی، ”وعلیکم السلام ورحمۃ اللہ وبرکاتہ۔“



حاتم رشید کو خبر اگلے دن ملی۔ اسے رات دیر تک اخبار کے دفتر میں رہنا پڑا، جب تک پہلی طباعت نہ نکل آئی، جس کے بعد وہ صبح کے چار بجے کے قریب تھکا ماندہ گھر لوٹا، خود سے کہا، ”اب سوؤں گا۔ صبح عبدہ کا حال معلوم کروں گا۔“ وہ دیر سے بیدار ہوا، شاور سے نہایا، کپڑے پہنے، اور اسپتال جانے کے لیے نکلا۔ عمارت کے داخلے میں اسے دربان الشاذلی نظر آیا، جس نے نپے تلے انداز میں کہا، ”عبدہ آپ کے لیے کمرے اور کیوشک کی چابیاں چھوڑ گیا ہے۔“

”کیا؟“ حاتم ہکا بکا ہو کر بولا۔ دربان نے اسے بچے کی وفات کا بتایا اور جو کچھ اس کے بعد پیش آیا تھا۔ حاتم نے سگریٹ سلگائی اور پرسکون رہنے کی جدوجہد کرتے ہوئے پوچھا، ”اس نے بتایا کہ کہاں جا رہا ہے؟“

”کہہ رہا تھا کہ! مباہہ جا کر رہے گا اور اپنا نیا پتا دینے سے انکار کر دیا۔“

حاتم لوٹا، چھت پر آیا، اور وہاں لوگوں سے عہدہ کا نیا پتا پوچھنے لگا۔ وہ ان کی شوخ چٹشی اور معاندانہ نگاہوں کو برداشت کرتا رہا (جو زبان حال سے کہہ رہے تھے، ”عہدہ کو اس کے حال پر چھوڑ دو۔ تم جو کچھ اس کے ساتھ کر چکے ہو اسے کافی سمجھو!“)، لیکن آخر کار اسے کچھ ہاتھ نہ آیا۔ شام کو وہ دو گھنٹے تک مقفل کیوشک کے سامنے اپنی کار میں بیٹھا رہا، مبادا عہدہ کچھ بھول گیا ہو اور فاضل چابی سے تالا کھول کر، جو اپنے پاس رکھتا تھا، لینے واپس آئے۔ وہ مسلسل تین روز تک وہاں آتا رہا لیکن عہدہ کبھی ظاہر نہ ہوا۔

مگر حاتم نے ہاتھ پاؤں نہیں ڈال دیے۔ وہ اسے ہر جگہ اور اسے جاننے والے ہر شخص کے پاس تلاش کرتا رہا، لیکن بے سود۔ شدید تلاش کا ایک طویل ہفتہ گزرنے کے بعد حاتم پر واضح ہو گیا کہ عہدہ ہمیشہ کے لیے چلا گیا ہے۔ حزن اور یاس کی ایک بھری ہوئی لہر اس پر پھیل گئی۔ درد انگیز اور متصادم جذبات نے اسے گھیر لیا۔ وہ عہدہ کی کمی محسوس کر رہا تھا: اس کا وہ اشتیاق، اس کا گٹھا ہوا مضبوط جسم، اس کی شگفتہ طبیعت اور پاکیزگی، اس کی بیٹھی ہوئی سی آواز، اس کا صغیدی لہجہ۔ اور حاتم کا دل بھی اس کے اوپر ہمدردی سے چھلکنے لگا؛ اسے معلوم تھا کہ اسے اپنے بچے سے کتنی محبت تھی اور اس کی موت سے اس پر کیا کچھ الم نہ گزرا ہوگا۔ اسے ندامت ہوئی کہ وہ اس دن اسے اسپتال چھوڑ کر اخبار کے دفتر چلا گیا تھا، اور اپنے سے کہا، ”اس مشکل گھڑی میں اس کے پاس رہنے کے لیے میں کام کو ملتوی بھی تو کر سکتا تھا۔ اسے اپنے قریب میری ضرورت تھی لیکن مجھ سے کہتے ہوئے حجاب مانع رہا۔“

دن بدن حاتم کی تڑپ بڑھتی گئی۔ واقعی بد قسمت ہونے کے احساس نے اسے اپنی گرفت میں لے لیا۔ کئی سال تکلیف اور تعب میں گزارنے کے بعد کہیں جا کر اسے ایک اچھے دل کا اور حساس رفیق ملا تھا جس نے اس کے لیے مشکلیں نہیں پیدا کی تھیں، اور اس کی زندگی میں قرار آنے لگا تھا، کہ عہدہ کا بچہ مر گیا اور وہ اسے اپنا نکبت زدہ سفر از سر نو شروع کرنے کے لیے چھوڑ کر چلا گیا۔ اب اسے پھر ہر رات شہر کے مرکز کی سڑکوں کی خاک چھانی ہوگی کہ سیورٹی کے محکمے کا کوئی رنکروٹ مل جائے، جو ہو سکتا ہے چور اچکا یا جرائم پیشہ نکلے، اسے زد و کوب کرے اور اسے لوٹ لے، جیسا پہلے کئی بار ہو چکا تھا۔ اسے پھر شے نو بار میں کسی برغل اور الحسین کے ’جبلہ وی‘ حماموں میں کسی نو خیز لڑکے کی تلاش میں

نکلنا پڑے گا جس سے اپنی شہوت کو تسکین دلا سکے، صرف اس لیے کہ بعد میں اسے اس کے سفلے پن اور نذیر سے پن کو برداشت کرنا پڑے۔ وہ عہدہ کو کیوں کھو بیٹھا، جبکہ اسے اس سے اتنی محبت تھی، اور وہ اس سے اطمینان محسوس کرنے لگا تھا، اس نے دونوں کی مشترک زندگی کے منصوبے بنائے تھے؟ کیا واقعی اس کے لیے کسی چاہنے والے کے ساتھ طویل مدت تک پر مسرت زندگی گزارنا اتنا دشوار ہے؟ اگر وہ مذہبی ہوتا تو یقین کر لیتا کہ یہ آزمائشیں اس کی ہم جنس پرستی کی سزا ہیں، لیکن اسے کم از کم دس ایسے ہم جنسوں کا علم تھا جو اپنے عاشقوں کے ساتھ بے فکری اور چین کی زندگی گزار رہے تھے۔ تو پھر خاص طور پر اسے کیوں عہدہ سے ہاتھ دھونا پڑے؟

رفتہ رفتہ اس کی افتاد طبع بگڑنے لگی۔ اس کی بھوک مر گئی، وہ بہت زیادہ پینے لگا اور گھر سے چپک کر بیٹھ گیا۔ اس نے اخبار جانا بھی چھوڑ دیا، لہذا یہ کہ کسی ہنگامی معاملے میں وہاں جانا پڑ جائے، جس سے نہتے ہی وہ پھر گھر لوٹ آتا، جہاں اگر کچھ تھا تو خاموشی، غمگینی، اور یادیں: عہدہ یہاں بیٹھتا تھا، یہاں کھانا کھاتا تھا، یہاں اپنی سگریٹ بجھاتا تھا، اور یہاں... یہاں وہ اس کے پہلو میں لیٹتا تھا، جبکہ حاتم اس کے سیاہ جسم کو تھپتھپاتا، اس کے بدن کے ہر حصے کے بو سے لیتا، اور بیجان شہوت سے لرزتی ہوئی آواز میں سرگوشی کرتا، ”تم صرف میرے ہو، عہدہ۔ تم میرے خوبصورت سیاہ گھوڑے ہو!“ حاتم پوری پوری راتیں اپنی یادوں میں غلطاں گزار دیتا، اور عہدہ کے ساتھ اپنے تعلق کے لمحے لمحے کی بازخوانی کرتا، یہاں تک کہ ایک رات، مدہوشی اور یاس کی گھٹاؤں کے درمیان، ایک خیال اجاگر ہو کر اس کے دماغ میں بجلی کی طرح گزرا۔ اسے یاد آیا کہ ایک مرتبہ عہدہ نے اس سے مذاق میں کہا تھا، ”ایک صعدی دوسرے صعدیوں سے دور نہیں رہ سکتا۔ میں کہیں بھی جاؤں، میرے لیے ضروری ہے کہ صعدیوں کے قہوہ خانے کا پتا چلاؤں اور وہاں جا کے بیٹھوں۔“

حاتم نے خود پر قابو پایا اور بے چینی سے گھڑی کی طرف دیکھا۔ رات کے ایک بجے سے آگے کا وقت تھا۔ اس نے جلدی جلدی کپڑے تبدیل کیے اور آدھے گھنٹے کے اندر اندر ہی وہ امباہ میں راہگیروں سے صعدیوں کے قہوہ خانے کا پتا پوچھ رہا تھا، اور اگلے نصف گھنٹے میں اس نے وہ جگہ ڈھونڈ نکالی۔ اپنی کار سے قہوہ خانے کے دروازے تک کی اس مختصر مسافت میں اسے محسوس ہوا کہ پیشانی سے پسینہ بہنے لگا ہے، اور قریب ہے کہ اس کا دل شدت خفقان سے دھڑکنا بند ہو جائے گا۔

قہوہ خانہ تنگ اور حد درجہ گندا تھا۔ حاتم سرعت سے اندر داخل ہوا اور بے صبری سے چاروں طرف نظریں دوڑانے لگا (بعد میں وہ اس پر غور کرنے والا تھا کہ کسی چیز کے لیے ہماری شدید رغبت اور اس کے پورے ہو جانے کے امکان کے درمیان کیا تعلق ہے؛ اگر ہم دل و جان کے ساتھ چاہیں تو کیا وہ چیز ہمیں ضرور مل جاتی ہے جسے ہم چاہتے ہیں؟)۔ اسے عہدہ کو پا لینے کی اتنی شدید خواہش تھی کہ وہ، حقیقت میں، اسے مل گیا۔ وہ اسے قہوہ خانے کے ایک دور افتادہ گوشے میں بیٹھا گڑ گڑی پیتا نظر آیا۔ وہ ایک خوب ڈھیلا ڈھالا گہرے رنگ کا جلباب اور سر پر ایک بڑا سا سعیدی طرز کا عمامہ پہنے ہوئے تھا۔ اس لحظے میں وہ اسے بھاری بھر کم اور مرعوب کن دکھائی دے رہا تھا، جیسے کوئی جادوئی کالا بھجنگ عفریت تصور سے نکل کر مجسم ہو گیا ہو۔ یہ بھی معلوم ہو رہا تھا جیسے وہ اپنی اصلی صورت پر لوٹ آیا ہو؛ جیسے اس نے اپنے مغربی پہناوے کے ساتھ، حاتم رشید کے ساتھ اپنی ساری غیر معمولی لیکن حادثاتی تاریخ بھی اتار پھینکی ہو۔ حاتم اس کے سامنے ایک لمحہ خاموش کھڑا رہا، اسے بغور دیکھتا رہا، جیسے وہ اس کے وجود کی توثیق و تصدیق کو گرفت کر لینا چاہتا ہو، کہ کہیں وہ دوبارہ غائب نہ ہو جائے۔ اسے اس کی طرف لپکنے میں دیر نہیں لگی، اور وہ اتنی ہانپتی آواز میں بولا کہ گاہکوں نے مڑ کر اس کی طرف دیکھا، ”عہدہ، آخر کار!“



پہلی رات ان کی مباشرت سیدھی سادی اور بے ساختہ رہی، یوں جیسے وہ برسوں سے اس کی بیوی رہی ہو۔ گلاب اس کی انگلیوں کے لمس سے کھل گیا اور اس نے ایک سے زیادہ دفعہ اس کی آبپاشی کی، حتیٰ کہ وہ سیراب ہو گیا۔ بعد میں جب اس نے دونوں کی شب زفاف کی تفصیلات کو اپنے ذہن میں دہرایا تو اسے حیرت ہوئی اور وہ اپنے سے پوچھنے لگا کہ یہ کیسے ہوا کہ وہ رضوی کے ساتھ اتنی آسانی سے کامیاب رہا، جبکہ اس سے پہلے اس نے کسی عورت کو چھوا بھی نہ تھا؟ اس کا وسوسہ، تردد اور ناکامی کا خوف، سب کہاں چلے گئے تھے؟ شاید اس لیے کہ اس نے خود کو رضوی کے ساتھ جذباتی طور پر پرسکون محسوس کیا تھا، یا اس لیے کہ اس نے شیخ بلال کی ہدایتوں پر حرف بحرف عمل کیا تھا، یا اس لیے کہ اس کی بیوی نے اپنے تجربے سے اسے ہمت دلائی تھی اور پراسرار کمین گاہوں سے اسے باخبر کیا تھا۔ یہ اس نے بڑی مہارت اور ہوشیاری سے کیا تھا، لیکن اپنی مسلمان عورت کی فطری حیا اور شرم سے دستبردار ہوئے بغیر۔

طہ نے ان سب باتوں پر غور کیا اور اسے یقین ہو گیا کہ اس عورت سے اس کی شادی رہنا سببانہ کی جانب سے ایک بڑی نعمت ہے، کیونکہ وہ مہذب، ایماندار اور سچی اسلام پرست انسان ہے۔ وہ اسے چاہنے لگا اور دونوں کے یومیہ نظام میں راحت محسوس کرنے لگا۔ وہ صبح اس سے رخصت ہوتا اور سارا دن تربیت گاہ میں گزارتا اور عشا کی نماز کے بعد واپس آتا تو کمرے کو صاف ستھرا اور خوش ترتیب، اور گرم گرم اشتہا انگیز کھانے کو اپنا منتظر پاتا۔ اسے نیچی سی گول میز کے گرد اس کے ساتھ بیٹھ کر کھانا کھانا کتنا پسند تھا! وہ اسے اپنے سارے دن کی روداد سناتا، اور وہ اس سے بہنوں سے اپنی باتوں کا ذکر کرتی اور اس دن کے اخباروں میں جو کچھ پڑھا ہوتا اس کا خلاصہ پیش کرتی (کیونکہ طہ کو اخبار پڑھنے کا وقت کہاں ملتا تھا)۔ دونوں ننھے عبدالرحمن کی حرکتوں پر ہنستے، اور اس کی شرارتیں جو اس وقت تک ختم ہو کر نہ دیتیں جب تک وہ یکدم نیند کے پنجوں میں نہ آ جاتا۔ اس وقت رضوی کمرے کے فرش پر اس کے لیے بچھائے ہوئے بستر پر لا کر اسے لٹا دیتی۔ پھر کھانے کی باقیات کو ہٹانے اور توجہ سے برتن دھونے کے لیے لوٹتی۔

پھر وہ اجازت لے کر غسل خانے جاتی اور طہ سیدھا اپنے اور اس کے پرانے آہنی پلنگ پر جا کر لیٹ جاتا اور اس کا انتظار کرتے ہوئے چھت کو گھورنے لگتا۔ اس کا دل خواہش کے اس لذیذ تناؤ سے چھلکنے لگتا جس سے وہ تازہ واقف ہوا تھا، جو اسے بہت اچھا لگتا تھا اور جس کے وقوع کا وہ ہر رات انتظار کرتا تھا۔ اس کے لیے اس کی بیجانی خواہش، غسل خانے سے نکلتے ہوئے اس کا فسوں کا جسم، گرم پانی سے تازہ دم، بالکل برہنہ، سوائے ایک تولیے کے جو اس کے گرد لپٹا ہوتا؛ ان کے درمیان خواہش کے تناؤ سے لبریز ہوس کے وہ خاموش لمحے جب وہ اس کی طرف پیٹھ پھیر کر آئینے کے سامنے خود کو بناتی سجاتی، دبی دبی، ہلکے ہلکے ہانپتی ہوئی آواز میں بے ترتیب، بے معنی فقرے کہتی، جیسے کسی موضوع پر بات کرنے کا سوانگ رچا رہی ہو، جیسے اس کے لیے اپنے شوق اور خواہش کو چھپا رہی ہو۔ وہ اشارہ سمجھ جاتا اور اسے اپنا وقت لینے دیتا، پھر اس کے لمبے، دبے پتلے، لچکدار جسم کو اپنے سے لگا کر بھیجتا اور اپنے بوسوں اور جلتی ہوئی سانسوں سے اسے گدگداتا، یہاں تک کہ اپنی ساری مٹھاس کو نثار اور اپنے سارے احساسات کو اس کی آغوش میں خالی کر دیتا: اپنے غم و اندوہ، یادیں، ناکام خواب، انتقام کی وہ خواہش جو سمجھ کر نہ دیتی تھی، ایذا رسانوں سے اپنی شدید نفرت؛ حتیٰ کہ وہ جلتی ہوئی، جنسی خواہشیں جو

چھت پر اپنے کمرے میں اس پر طاری ہوتی تھیں اور اسے تکلیف پہنچاتی تھیں۔ یہ سب وہ رضوی کے جسم میں اتار کر خود کو ہلکا پھلکا محسوس کرتا، پرسکون، آگ ماند پڑ جاتی، اور اس کی جگہ ایک دھیمی دھیمی پائیدار محبت لے لیتی جو ہر رات کے ساتھ اور مستحکم ہوتی جاتی۔

مباشرت سے فارغ ہو کر وہ اسے سچی شکر گزاری سے تکتا اور اس کے ہاتھوں، چہرے، اور بالوں کو بوسوں سے ڈھانپ دیتا۔ وہ اس کے جسم کے ایک ایک خط و خال اور تفصیل سے اور اس کی مخصوص زبان سے اس درجہ واقف ہو گیا تھا کہ ان کی ہم آغوشی گھنٹوں جاری رہتی، جس کے دوران رضوی کا چہرہ کئی بار فرط کیف سے جگمگانے لگتا۔

اس کے ساتھ طے کی نئی زندگی کے کئی ماہ گزر گئے جن میں اس نے شادمانی کا ذائقہ چکھا، یہاں تک کہ ایک رات جب وہ اس سے ہم آغوش ہوا تو خلاف معمول اس کی ادائیگی میں لڑکھڑاہٹ سی آگئی۔ وہ جھنجھلا گیا اور مباشرت وہیں منقطع کر دی۔ دونوں کے درمیان خموشی در آئی۔ یکبارگی وہ اتنی تندی کے ساتھ بستر سے اٹھ کھڑا ہوا کہ دونوں کے نیچے پلنگ ہلنے لگا، اور لپک کر بتی جلادی۔ رضوی نے اپنے برہنہ جسم کو ڈھانپنے کے لیے اپنے کپڑے ٹٹولے اور بڑی تشویش سے پوچھا، ”کیا ہوا؟“ وہ خاموش رہا اور آہستگی سے صوفے پر جا بیٹھا۔ پھر دوہرے ہو کر سر ہاتھوں میں لے لیا۔ چہرہ سکڑنے لگا جیسے کوئی چیز اسے تکلیف دے رہی ہو۔ وہ پریشان ہو کر تیزی سے اس کی طرف لپکی، ”کیا ہوا، طے؟“

شاید اپنے بارے میں اس کی سچی تشویش سے متاثر ہو کر اس نے بے چینی کا اظہار کیا اور بڑی گہری سانس لے کر اس سے نظریں چراتے ہوئے کہا، ”رضوی، مہربانی سے مجھے غلط نہ سمجھنا۔ ظاہر ہے، میں شادی پر بہت خوش ہوں اور خدا کا ہزار بار احسان مند کہ اس نے مجھے تم جیسی صالح بیوی عطا کی۔ لیکن میں تربیت گاہ میں شادی کروانے نہیں آیا تھا۔ میں شیخ شاکر کے ساتھ ایک خاص مقصد سے آیا تھا، خدا کی راہ میں جہاد کرنے! میں سال بھر سے یہاں ہوں۔ میں نے ہر طرح کی مشقیں پوری کر لی ہیں، اس کے باوجود انھوں نے کوئی ایک مہم بھی میرے سپرد نہیں کی ہے۔ مجھے یہ ڈر ہے کہ کہیں وقت کے ساتھ ساتھ میرا ارادہ کمزور نہ پڑ جائے۔“

وہ مدہم، غمناک آواز میں بول رہا تھا۔ پھر اپنے زانو پر ہاتھ مار کر تلخی سے چلایا، ”اگر یہ سب

شادی کی خاطر تھا تو تربیت گاہ کے علاوہ میں تم سے کہیں بھی شادی کر سکتا تھا۔ میں روز اپنے سے سینکڑوں بار پوچھتا ہوں، 'میں یہاں کیا کر رہا ہوں؟' بتاؤ رضوی، کیا کر رہا ہوں میں؟ مجھے یقین ہے کہ شیخ بلال نے جہاد کی طرف سے میری توجہ ہٹانے کے لیے تم سے میری شادی کر دی ہے۔“

رضوی ایک عقلمند، سمجھنے والی ماں کی طرح مسکرائی اور اس کے شانے پر ہاتھ رکھ کر بڑی شفقت سے بولی، ”خدا سے پناہ مانگو اور ان خیالات کو اپنے دماغ سے نکال دو، کیونکہ یہ شیطان کے وسوسے ہیں۔ شیخ بلال ایک ایماندار آدمی ہیں اور کبھی جھوٹ نہیں بولتے۔ اگر انھوں نے جہاد کے لائق نہ سمجھا ہوتا تو تمہیں تربیت گاہ سے چلتا کیا ہوتا، بالکل اسی طرح جیسے وہ کبھی کسی گمراہ عورت سے تمہاری شادی نہ کرتے، جو تمہیں تمہارے دین سے بھٹکا دیتی...“ (اور اب اس کی آواز میں ملامت کا رنگ آ گیا)۔ ”میں تمہاری بیوی ہوں، طہ، اور جہاد کے لیے تمہاری حوصلہ افزائی کرنے والوں میں سب سے پہلی ہوں گی۔ اور اگر تم شہادت پا گئے تو تم پر فخر کرنے والوں میں بھی سب سے پہلی، اور خدا سے دعا کرتی ہوں کہ تمہارے ساتھ ساتھ میں بھی شہادت پاؤں۔ لیکن مرحوم شہید حسن سے یہ بات میرے تجربے میں آئی ہے کہ عسکری حکمت عملی کھیل یا گلگشت نہیں اور بڑی دو ٹوک تدابیر کی پابند ہے، جن سے صرف جماعت کی شورئی کے اراکین ہی باخبر ہیں۔“

طہ نے اعتراض کرنے کے لیے منہ کھولا ہی تھا کہ رضوی نے جلدی اور نرمی سے اس پر اپنا ہاتھ رکھ دیا، جیسے اسے بولنے سے روکنا چاہتی ہو، اور سرگوشی کی، ”صبر کرو، طہ، صبر کرو۔ ان اللہ مع الصابرین!“



جمعرات کی صبح ٹھیک دس بجے ایک سیاہ 'فینٹم' مرسیڈیز عمارت یعقوبیان کے سامنے آ کر رکی۔ دیدہ زیب کپڑوں میں ملبوس، چالیس کے لگ بھگ عمر کا ایک شخص باہر نکلا اور کچھ پوچھنے لگا، یہاں تک کہ اسے حاج عزام کے دفتر میں پہنچا دیا گیا، جہاں اس نے حاج عزام کو سلام کر کے تنگ مزاجی سے اپنا تعارف کرایا، ”جمال برکات، باشا کے سکرٹیرٹ سے۔“

حاج عزام کار میں اس کے برابر بیٹھ گیا، لیکن پورے سفر کے دوران انھوں نے بمشکل چند تواضعی کلموں کا تبادلہ کیا، جس کے بعد عزام اپنی تسبیح اور دعائیں پڑھنے میں منہمک ہو گیا۔ اسے یہ

اندازہ تو تھا کہ بڑا صاحب، مریوط قنات کے پاس رہتا ہے لیکن اس نے کبھی اس کی رہائش گاہ کا تصور اس طرح نہیں کیا تھا۔ ایک وسیع و عریض قصر۔ ان شاہی محلات کو یاد دلانے والا جو اس نے بچپن میں دیکھے تھے۔ ایک بلند پہاڑی پر واقع ہونے کی وجہ سے یہ کسی ناقابلِ تسخیر قلعے سے مشابہ نظر آ رہا تھا، جس کے ارد گرد کم از کم ایک سو فدان اراضی تھی، ساری کی ساری مزرعوں۔ خارجی پھانک سے قصر کے دروازے تک کی مسافت طے کرنے میں کار کو آدھے گھنٹے کے قریب وقت لگا، جس کے دوران وہ اس سڑک پر چلتی رہی جو باغوں اور درختوں کے بیچ سے ہو کر جاتی تھی۔ تین بار کار کو حفاظتی چوکی کے پاس ٹھہرنا پڑا جہاں محافظ عملے نے اس کی تلاشی لی۔ یہ بڑے کچم شخم آدمی تھے جو پورے سوٹ پہنے ہوئے تھے اور ان کی ٹائیوں کا رنگ سوٹ ہی جیسا تھا۔ ان کی پیٹیوں سے بڑے بڑے پستول لٹکے ہوئے تھے اور ہاتھوں میں سیٹیاں بجانے والے برقی ڈنڈے تھے جن سے بڑی احتیاط کے ساتھ انھوں نے کار کا معائنہ کیا، جس کے بعد انھوں نے حاج عزام کا شناختی کارڈ دیکھا اور اس کی تفصیلات کا مقابلہ ان تصریحات سے کیا جو سیکرٹری نے انھیں پیش کی تھیں۔ یہ تین بار ہوا، جس سے حاج عزام ضیق میں آ گیا، اتنا کہ آخری بار وہ تقریباً اعتراض کرنے کے درپے ہوا، لیکن پھر اس نے اپنے غصے کو دبا لیا اور خاموش ہی رہا۔ بالآخر کار ایک کشادہ، بیچ و خم کھاتے ہوئے راستے پر چڑھی جو اسے قصر کے دروازے تک لے آیا۔ یہاں بھی حفاظتی کارروائی اسی احتیاط اور مکملیت سے کی گئی، اور اس بار تو انھوں نے حاج عزام کا بستہ کھول کر اس کا بھی معائنہ کیا، پھر اس سے الیکٹرونک دروازے سے ہو کر گزرنے کے لیے کہا۔ ناگواری کے آثار اس کے چہرے سے ہویدا تھے، جس پر سیکرٹری نے اس کے پاس آ کر بڑی ترشی سے کہا، ”محافظتی کارروائی ضروری ہے۔“

سیکرٹری نے اس سے پیش ایوان میں انتظار کرنے کے لیے کہا اور غائب ہو گیا۔ عزام کچھ دیر تک انتظار کرتا رہا۔ اس درمیان میں وہ سنگ مرمر کے ستون، عالیشان قالینوں کے ایرانی نقش و نگار، اور بڑے بڑے کرشل کے فانوس، جو بلند چھت سے لٹکے ہوئے تھے، دیکھتا رہا۔ رفتہ رفتہ اسے برہمی اور اپنی اہانت کا احساس ہونے لگا، اور خیال گزرا کہ اس طویل انتظار اور مبالغہ آمیز محافظتی کارروائیوں کو دانستہ اسے ذلیل کرنے کے لیے استعمال کیا جا رہا ہے۔ ”میری اہانت کر رہے ہیں اور ساتھ ساتھ مجھ سے پیسہ بھی لوٹ رہے ہیں۔ چاہتے ہیں کہ چوتھائی منافع تیار مل جائے اور شکریے کا

ایک لفظ بھی ادا نہ کرنا پڑے، غنڈے، بے ادب!“

عزام کے ماتھے پر بل پڑ گئے، چہرے پر سیاہی اٹھ آئی، اور جی چاہا کہ ملاقات چھوڑ چھاڑ کر چلتا بنے۔ اس کا جی چاہا کہ فوراً اٹھ کھڑا ہو، سیکرٹری کو بلوائے، اور اس سے کہے کہ وہ جارہا ہے، ہرچہ بادا باد۔ لیکن اندر اندر جانتا تھا کہ یہ محال ہے۔ یہ لوگ صبح سے دوپہر تک اس سے انتظار کروائیں تو بھی وہ اعتراض کا ایک لفظ منہ سے نہیں نکال سکتا۔ وہ بڑے لوگوں کے حلقے میں ہے اور ادنیٰ سی غلطی بھی اسے تباہ کر دے گی۔ اسے لازم ہے کہ اپنا حیلہ تیار رکھے، اپنے سارے تجربے کو جمع کرے اور ’بڑے صاحب‘ کو خود پر رحم دلا کر چوتھائی سے کم لینے پر آمادہ کرے۔ وہ زیادہ سے زیادہ یہی کر سکتا تھا، اور اگر کوئی حماقت کی تو اسے اس کا فوری اور بہت بڑا خمیازہ بھگتنا پڑے گا۔

بالآخر اسے اپنے پیچھے قدموں کی آواز سنائی دی۔ اس پر ایسی ہیبت طاری ہو گئی کہ پیچھے مڑنے کی ہمت بھی نہ ہوئی۔ ایک محافظ ظاہر ہوا اور اسے اپنے پیچھے آنے کا اشارہ کیا۔ وہ ایک طویل راہداری سے گزرتے ہوئے، جس کے چکائے ہوئے مرمریں فرش پر ان کے قدموں کی آواز گونجنے لگی، آخر ایک بہت بڑے ہال کمرے میں پہنچ گئے، جہاں سامنے بلوط کی لکڑی کی بڑی میز تھی، اور ایک اور لمبی چوڑی میز جو کانفرنس کے لیے مخصوص تھی، جس کے گرد دس عدد کرسیاں ترتیب سے جمی ہوئی تھیں۔ محافظ نے عزام کو اشارہ کیا کہ بیٹھ جائے اور بڑی بدتمیزی سے بولا، ”یہاں اس وقت تک انتظار کرو جب تک باشا کی کال نہ آئے!“

”کال نہ آئے“ پر اسے وسوسہ ہونے لگا۔ کیا اس کا مطلب تھا کہ بڑا صاحب وہاں موجود نہیں تھا؟ اگر ایسا ہی تھا تو اس نے رابطہ کر کے ملاقات سے معذرت کیوں نہیں کر لی کہ اسے اتنی زحمت تو نہ اٹھانی پڑتی؟ اور یہ لوگ اسے اتنی دیر سے انتظار کیوں کر وارہے ہیں؟ اچانک اسے ایک بلند آواز سارے کمرے میں گونجتی سنائی دی، ”خوش آمدید، عزام!“

ہیبت کے مارے وہ ہڑبڑا کر کھڑا ہو گیا اور آواز کے مصدر کی تلاش میں چاروں طرف دیکھا، جو دھیرے سے ہنسی اور جاری رہی، ”ڈرومت! میں کہیں اور ہوں، لیکن تم سے بات کر سکتا ہوں اور تمہیں دیکھ سکتا ہوں۔ افسوس کہ میرے پاس زیادہ وقت نہیں ہے۔ چلو سیدھے سیدھے مطلب کی بات کریں۔ تم کس لیے مجھ سے ملنا چاہتے تھے؟“

حاج نے اپنے ہوش و حواس یکجا کیے اور کوشش کی کہ وہ سب کہے جس کی دو ہفتوں سے تیاری کرتا رہا ہے، لیکن مارے خوف کے سارے خیالات اس کے ذہن سے بخارات کی طرح تحلیل ہو گئے تھے۔ چند لمحوں بعد وہ بڑی مشکل سے کہہ سکا، ”میں آپ کے خدمت گزاروں میں سے ہوں، جناب۔ بس، عالیجاہ حکم فرمائیں۔ آپ کے کرم میں غرقاب ہوں اور آپ کا لطف و کرم سارے ملک پر ہے۔ خدا آپ کا سایہ مصر پر سدا سلامت رکھے! بس اتنی امید کرتا ہوں کہ عالیجاہ میرے معاملے میں رعایت کریں گے۔ مجھ پر بہت ذمے داریاں ہیں، اور، خدا جانتا ہے، کئی گھروں کی کفالت بھی۔ چوتھائی مجھ پر بہت بڑا بار ہوگا، سرکار۔“

’بڑا صاحب‘ خاموش رہا، جس سے عزام نے ہمت پکڑی اور بولے گیا، ”عالیجاہ، میں آپ کے کرم کا حریص ہوں۔ نبی کے واسطے مجھے دل شکستہ نہ لوٹائیں۔ مثلاً آپ شرح کو گھٹا کر آٹھ فیصد کر سکتے ہیں۔ مجھ پر بڑا کرم ہوگا۔“

خاموشی کا ایک اور لمحہ گزر گیا۔ پھر ’بڑے صاحب‘ کی آواز برہمی سے ابھری، ”اے عزام، سنو۔ تمہارے ساتھ ضائع کرنے کے لیے میرے پاس وقت نہیں ہے۔ شرح یہی ہے اور سب کے لیے یہی ہے۔ تمہاری ایجنسی جیسے بڑے بزنس میں ہم چوتھائی منافع کی شرح پر شرکا کی حیثیت سے معاملہ کرتے ہیں۔ ہم اپنے کام کے بدلے میں یہی شرح لیتے ہیں۔ ہم تمہیں محصول، انشورنس، سیفٹی اسٹینڈرڈ اور آڈٹ کے اداروں سے بچاتے ہیں، اور ایسے دوسرے بیسیوں اداروں سے جو تمہارے کاروبار کو روک دینے اور تمہیں ایک جھٹکے میں فنا کر دینے پر قادر ہیں۔ تم خاص طور پر اس پر خدا کا شکر ادا کرو کہ ہم تمہارے شریک کار ہونے پر راضی ہو گئے ہیں، کیونکہ تمہارا کاروبار بڑا غلیظ ہے۔“

”غلیظ؟“

عزام نے یہ لفظ بلند آواز میں کہا، کچھ جنبش سی کی، اور انکار کی بڑ بڑاہٹ منہ سے نکل گئی، جس نے ’بڑے صاحب‘ کو اور بھڑکا دیا۔ اس نے بلند آواز میں اسے خبردار کیا، ”کیا تم واقعی احمق ہو یا احمق ہونے کا ڈھونگ رچا رہے ہو؟ تمہارا اصلی منافع ایک غلیظ دھندے سے آتا ہے، جس کا جاپانی ایجنسی سے کوئی تعلق نہیں ہے۔ آخری بات یہ ہے کہ تم منشیاتی سفوف کا دھندا کرتے ہو اور ہمیں سب معلوم ہے۔ میز کے پاس آ کر بیٹھو اور وہ فائل کھولو جس پر تمہارا نام لکھا ہوا ہے۔ تمہیں اس میں اپنی

سرگرمیوں کی رپورٹوں کی فوٹو کاپیاں ملیں گی: سکیورٹی کی تفتیش، انسدادِ منشیات والوں اور عام مجبوروں کی رپورٹیں۔ ہمارے پاس سب کچھ ہے۔ ہم نے انھیں روک رکھا ہے، اور چاہیں تو لمحہ بھر میں انھیں حرکت دے کر تمھیں برباد کر سکتے ہیں۔ بیٹھ جاؤ، عزام، اور احق نہ بنو۔ فائل پڑھو اور اسے اچھی طرح سمجھ لو۔ فائل کے آخر میں تمھیں ہمارے درمیان شراکت کے معاہدے کی نقل ملے گی۔ اگر چاہو تو اس پر دستخط کر دو۔ ورنہ جیسی تمھاری مرضی۔“

پھر بڑے صاحب نے زوردار استہزائی قبہقبہ بلند کیا اور آواز منقطع ہو گئی۔



عبدہ اس سے خشک مزاجی سے ملا۔ کھڑے ہوئے بغیر اس نے سرد مہری کے ساتھ ہاتھ ملایا، پھر چہرہ ہٹا کر گڑبڑی پینے میں مصروف ہو گیا۔ حاتم نے مسکرا کر دوستداری سے کہا، ”ملنے کا یہ کیا جنگلی طریقہ ہے؟ کم سے کم میرے لیے چائے تو منگواؤ۔“

عبدہ نے اس کی طرف دیکھے بغیر تالی بجائی اور ویٹر سے حاتم کے لیے چائے کا گلاس منگوا لیا۔ حاتم نے گفتگو کی ابتدا کرتے ہوئے کہا، ”میری ہمدردیاں تمھارے ساتھ ہیں۔ تم ہمارے خدا اور اس کی قدرت پر ایمان رکھتے ہو۔ لیکن کیا غمزدگی مجھ سے ملنے سے تمھیں منع کرتی ہے؟“

عبدہ یکبارگی پھٹ پڑا، ”بس بس، حاتم بک! خدا ہمیں معاف کرے، میرا بیٹا میری وجہ سے مرا۔“

”یعنی؟“

”یعنی تمھارے ساتھ مل کر گناہ کرنے پر خدا نے مجھے سزا دی ہے۔“

”تو کیا جس کسی کا بیٹا مر جاتا ہے تو اس لیے کہ خدا اسے سزا دے رہا ہوتا ہے؟“

”ہاں، ہمارا خدا، سبحانہ و تعالیٰ، دیر کرتا ہے لیکن بھولتا نہیں۔ میں نے تمھارے ساتھ مل

کر بہت غلط کام کیے ہیں۔ میں سزا کا مستحق ہوں۔“

”تم سے اس پر کس نے یقین کروایا ہے؟ تمھاری بیوی ہدیہ نے؟“

”تمھیں اس سے کیا غرض کہ ہدیہ نے یا کسی اور نے؟ میں تم سے کہے دے رہا ہوں، ہمارا

معاملہ ختم ہو گیا۔ تم اپنی راہ لگو، میں اپنی۔ میں تم سے نہیں ملوں گا، اور تم بھی مجھ سے کبھی نہ ملنا۔“

اس کی آواز گھٹی گھٹی اور مضطرب تھی۔ وہ چلا رہا تھا اور ہاتھ یوں ہلا رہا تھا جیسے اس مقام پر پہنچ جانا چاہتا ہو جہاں سے واپسی ناممکن ہو جائے۔ حاتم کچھ دیر خاموش رہا، پھر سکون سے بولنا شروع کیا جیسے اس نے اپنا داؤ بدل لیا ہو۔

”ٹھیک ہے، جناب۔ ہمارا اتفاق ہو گیا۔ تم چھت اور کیوشک چھوڑ کر چلے گئے ہو اور ہمارے تعلق کو ختم کرنا چاہتے ہو۔ میں اس سے متفق ہوں۔ لیکن تم اپنے اور اپنی بیوی کے خرچ کے لیے پیسہ کہاں سے ادا کرو گے؟“

”رزق خدا کے ہاتھ ہے۔“

”اس میں شک نہیں کہ رزق خدا ہی مہیا کرتا ہے۔ چاہے ہمارا تعلق ختم ہو گیا ہو، تمہاری مدد کرنا پھر بھی میرا فرض ہے۔ تمہارے اس وحشی برتاؤ کے باوجود، عہدہ، مجھے تمہاری فکر ہے... سنو، میں نے تمہارے لیے ایک اتنی عمدہ ملازمت ڈھونڈ نکالی ہے کہ تم مجھے نیکی سے یاد کرو گے۔“

عہدہ خاموش رہا۔ معلوم ہوتا تھا جیسے وہ ہچکچا رہا ہو۔ اس نے گڑ گڑی کا بڑا لمبا کش لیا، گویا اپنے تذبذب کی پردہ پوشی کر رہا ہو۔

”پوچھو گے نہیں، کیا ملازمت ہے؟... میں نے المیرہ میں واقع فرانسیسی ثقافتی مرکز میں تمہیں دربان رکھنے کے لیے کہا ہے۔ صاف ستھرا اور آسان کام ہے اور ماہانہ تنخواہ پانچ سو پاؤنڈ۔“

عہدہ خاموش رہا، نہ انکار کیا نہ اعتراض۔ حاتم نے، یہ محسوس کر کے کہ وہ کامیاب رہا ہے، بات جاری رکھی، ”تم اس سے بہتر کے اہل ہو، عہدہ۔ لو۔“

اس نے دستی تھیلی سے قلم اور چیک بک نکالی، چشمہ چڑھایا، ایک چیک کاٹا اور ہنستے ہوئے کہا، ”یہ ہزار پاؤنڈ کا چیک ہے، کام شروع کرنے تک تمہارے اخراجات کے لیے۔“

اس کا ہاتھ ایک لمحے بڑھا رہا حتیٰ کہ عہدہ نے اپنے ہاتھ کو ہولے سے حرکت دی اور مدھم آواز میں ”شکریہ“ کہتے ہوئے چیک لے لیا۔

”عہدہ، میں نے اپنے تعلق کو کبھی تمہارے اوپر زبردستی مسلط نہیں کیا تھا۔ اگر تم نے مجھے چھوڑ دینے کا فیصلہ کر لیا ہے تو چھوڑ دو۔ لیکن مجھے تم سے ایک آخری فرمائش کرنی ہے۔“

”کیا فرمائش؟“

حاتم اس کی طرف جھکا حتیٰ کہ اس سے مس ہونے لگا، پھر اس کی ٹانگ پر ہاتھ رکھا اور جذبات سے جلتی ہوئی آواز میں سرگوشی کی، ”میرے ساتھ آج رات رہو۔ صرف آج رات، اور یہ ہماری آخری رات ہوگی۔ وعدہ رہا، عہدہ۔ وعدہ کرتا ہوں کہ اگر آج رات میرے ساتھ آؤ تو اس کے بعد مجھے کبھی نہیں دیکھو گے۔ تم سے منت کرتا ہوں۔“

وہ کار میں پہلو بہ پہلو بیٹھے۔ خاموشی، جس میں تناؤ کی کیفیت تھی، ان کے درمیان طاری رہی۔ حاتم بڑی جزیسی سے اپنے منصوبے کو عمل میں لا رہا تھا اور خیال کر رہا تھا کہ آخر میں وہ عہدہ کو اپنے سے ہلکائے رکھنے میں کامیاب ہو جائے گا، کیونکہ وہ پیسے اور نئے کام کی کشش میں آنے سے باز نہیں رہ سکے گا، بالکل جس طرح پھر سے لذت کا مزہ چکھتے ہی وہ دونوں کے باہمی تعلق کی تجدید کر لے گا۔ دوسری طرف، عہدہ نے حاتم کی دعوت قبول کی تھی تو اس جواز کے ساتھ کہ یہ ایک ضرورت تھی جو حالات نے اس پر عائد کر دی تھی۔ کیونکہ چھوڑنے کے بعد سے ابھی تک اسے اپنے اور بیوی کے خرچ کے واسطے کچھ مل نہیں سکا تھا، حتیٰ کہ چائے اور تمباکو بھی قبوے خانے کے مالک سے ادھار پر پی رہا تھا، جو اسی کے قصبے کا رہنے والا تھا۔ اس نے اپنے صعیدی واقف کاروں سے دو ماہ سے کم میں تین سو پاؤنڈ قرض لے ڈالے تھے، اور کوئی مناسب کام ڈھونڈ نکالنے کی اپنی لا حاصل جستجو سے تھک گیا تھا۔ اس نے مزدور کا کام بھی کیا لیکن اس کا متحمل نہ ہو سکا اور چند ہی دنوں میں اسے چھوڑ دیا۔ اتنی محنتِ شاقہ برداشت کرنے کی طاقت اب اس میں نہیں رہی تھی۔ سارا دن بھاری بھاری ظروف کمر پر لا دکر اوپر لانا اور نیچے لے جانا، وہ بھی صرف چند پاؤنڈ کے عوض، جن میں سے آدھے ٹھیکیدار ہتھیالیتا، اس پر گالیاں اور بے عزتی مستزاد۔ تو وہ کرتا بھی تو کیا؟ حاتم جو کام اسے پیش کر رہا تھا، صاف ستھرا بھی تھا اور باعزت بھی، اور فقر و فاقے سے محفوظ رکھنے والا۔ تو پھر وہ کیوں نہ صرف ایک رات اس کے ساتھ سوئے، اسے صرف ایک بار اس کی مرضی کرنے دے، پھر چیک بھنائے، اپنے قرضے اتارے، اپنی ضرورتیں پوری کرے، اور نیا کام ملتے ہی تعلق توڑ لے اور اپنی زندگی کے اس متعفن صفحے کو پلٹ دے؟ اسے پورا یقین تھا کہ خدا اسے معاف کر دے گا اور اس کی توبہ قبول کر لے گا۔ اس کے بعد، پہلا موقع ملتے ہی، وہ حج کرنے جائے گا، جہاں سے اپنے گناہوں سے پاک ہو کر لوٹے گا، اتنا ہی پاک و صاف جتنا ماں کے پیٹ سے نکلتے وقت تھا۔ آج کی رات آخری رات ہوگی جس میں وہ گناہ کا مرتکب ہوگا؛ صبح ہوتے ہی وہ توبہ کر کے راہِ راست پر آ جائے گا۔

اس نے اندر اندر فیصلہ کیا کہ وہ حاتم سے اپنی ملاقات کا ذکر ہدیہ سے نہیں کرے گا، کیونکہ اگر اسے پتا چل گیا تو وہ اس کی زندگی جہنم بنا دے گی۔ اور حقیقت میں بچے کی موت کے بعد سے کوئی دن ایسا نہیں گزرا تھا جس میں ہدیہ اس سے نہ جھگڑی ہو، اسے برا بھلا نہ کہا ہو، اور خدا سے اس پر اپنا قہر نازل کرنے کے لیے نہ کہا ہو۔ غم و اندوہ نے اس کی عقل ماؤف کر دی تھی۔ وہ اس کے اعصاب اور پوری زندگی پر ایک بھاری بوجھ بن گئی تھی؛ اس سے اس طرح برتاؤ کرتی جیسے اس نے خود اپنے ہاتھوں سے بچے کو مار ڈالا ہو۔ افسوس کی بات تو یہ ہے کہ جرم کا یہ احساس ہدیہ سے خود اس میں بھی رس آیا تھا اور اس پر اس درجہ حاوی ہو گیا تھا کہ اکثر اسے سونے نہ دیتا۔ لیکن یہ سب آج رات ختم ہو جائے گا۔ وہ حاتم کے جسم کو آخری بار آسودہ کرے گا، ملازمت حاصل کرے گا، اور توبہ کرے گا۔

بغیر کچھ کہے دونوں اپارٹمنٹ میں داخل ہوئے۔ حاتم نے بتی جلائی اور شگفتگی سے کہا، ”تمہارے بغیر گھر سنان لگتا ہے۔“

عبدہ یکبارگی اس سے قریب ہوا، ہم آغوش ہوا، اور اس کے کپڑے اتارنے کی کوشش کی تاکہ اس کے ساتھ جفتی کرے۔ وہ اس کام سے نبٹ لینے کی جلدی میں تھا، لیکن حاتم اس کی جلد بازی کو اپنے لیے اس کے اشتیاق کی دلیل سمجھا، اور زنانہ مسرت کی ہنسی کے ساتھ سرگوشی کی، ”صبر کرو، عبدہ!“

وہ سرعت سے گھر کے اندر گیا۔ اس دوران عبدہ نے بار کھولی، وِسکی کی بوتل نکالی، اپنے لیے ایک بڑا سا جام انڈیلا، اور برف یا پانی ملائے بغیر ایک ہی گھونٹ میں چڑھا گیا۔ اسے نشے میں آنے کی شدید ضرورت محسوس ہوئی، اور اس تھوڑی سی دیر میں جو حاتم کو اپنے بناؤ سنگار میں لگی، اس نے کئی جام اپنے پیٹ میں اتار لیے۔ شراب فوری اثر پذیر ہوئی۔ اسے اپنی رگوں میں خون بڑی حدت اور جوش سے دوڑتا ہوا محسوس ہوا، اور اس خیال نے کہ وہ بہت مضبوط اور قادر ہے، کہ کوئی چیز اسے اپنی من مانی کرنے سے نہیں روک سکتی، اسے اپنی گرفت میں لے لیا۔ حاتم غسل خانے سے اپنے برہنہ جسم پر ریشمی، گلابی شب خوابی کا لباس پہنے نکلا اور دبے پاؤں باورچی خانے میں گیا، اور گرم گرم کھانا لیے لوٹا، جو اس نے میز پر لگا دیا، اپنے لیے وِسکی کا ایک جام انڈیلا، جسے ہولے ہولے چسکیاں لے کر پینے لگا، بڑے ترغیب انگیز انداز میں جام کی کور کو زبان سے چاٹتے ہوئے، پھر اس نے عبدہ کے مضبوط شانے پر اپنا ہاتھ رکھا، آہ بھری، اور سرگوشی کی، ”میں نے تمہاری بہت کمی محسوس کی ہے!“

عبدہ نے اس کا ہاتھ الگ کیا اور مخمور آواز میں بولا، ”حاتم بک، ہم نے معاہدہ کیا ہے۔ یہ ہماری آخری رات ہے۔ صبح ہوتے ہی ہم اپنی اپنی راہ لیں گے، ٹھیک ہے نا؟“

حاتم مسکرایا اور عبدہ کے موٹے موٹے لبوں پر انگلی پھیرتے ہوئے، خود اسی کے لہجے کی مذاقاً نقل اتارتے ہوئے، بولا، ”بالکل ٹھیک، صعیدی۔“

اس بار عبدہ ضبط نہ کر سکا اور جھپٹ کر اسے دونوں بازوؤں سے پکڑ کر ایک بچے کی طرح اٹھا لیا، ہر چند کہ وہ ہنس ہنس کر احتجاج کرتا رہا اور ترغیب انگیز چیخیں مارتا رہا، لا کر بستر پر ڈال دیا، اس کا پا جامہ اتار دیا، اور خود کو اس پر ڈال دیا۔ اس نے بڑی تندی کے ساتھ اس سے جفتی کی، اسے اس طرح بھنبھوڑ ڈالا جیسے پہلے کبھی نہیں کیا تھا، حتیٰ کہ حاتم فرط لذت و تکلیف سے کئی بار بڑے زور سے چلا اٹھا۔ ایک گھنٹے سے کم میں اس نے حاتم کے بدن میں اپنی شہوت کو تین بار آسودہ کیا، ایک لفظ کہے بغیر، جیسے خلاصی پانے کے لیے کسی گرانبار کام کو بڑے جوش سے ادا کر رہا ہو۔ جب وہ فارغ ہوئے، حاتم پیٹ کے بل بنگاہی پھیل گیا اور نشے کی سرمستی میں آنکھیں موند لیں، کسی نشے میں دھت یا سوئے ہوئے آدمی کی طرح، جو اس شاندار اور لذیذ خواب سے کبھی بیدار نہ ہونا چاہتا ہو۔ اس درمیان میں عبدہ پڑے پڑے چھت کو گھورتا رہا اور بغیر کچھ کہے دو سگریٹ پھونک ڈالے۔ پھر اس نے جست لگائی اور اپنے کپڑے پہننے لگا۔ حاتم یہ محسوس کر کے کہ وہ کیا کر رہا ہے، فوراً اٹھ کر بستر میں بیٹھ گیا اور تشویش سے پوچھا، ”کہاں جا رہے ہو؟“

”بس، اب جا رہا ہوں۔“

عبدہ نے یہ بڑی لاتعلقی سے کہا، جیسے معاملہ ختم ہو گیا ہو۔ حاتم بستر سے نکلا، آ کر اس کے سامنے کھڑا ہو گیا، اور بولا، ”آج رات یہیں رہو، صبح چلے جانا۔“

”میں اب اور ایک منٹ نہیں رکوں گا۔“

حاتم نے اپنے ننگے جسم سے اسے بھیج لیا اور سرگوشی کی، ”رات بھر کے لیے ٹھہر جاؤ، میری خاطر۔“

یکبارگی عبدہ نے اسے اتنے زور سے دھکا دیا کہ حاتم بستر کے پاس والی کرسی پر جا پڑا۔ اس کا چہرہ لال بھبھوکا ہو گیا اور اس نے طیش میں آ کر کہا، ”پاگل ہو گئے ہو؟ تمہاری یہ مجال کہ مجھے دھکا دو!“

عبدہ نے سرکشی سے جواب دیا، ”بس وقت آ گیا۔ تم اپنے، ہم اپنے رستے!“
 عبدہ کے بے ٹوک جملے سے، جس نے ثابت کر دیا تھا کہ وہ اپنے منصوبے میں ناکامیاب رہا
 ہے، حاتم طیش میں آ گیا۔ اور بولا، ”ہم نے معاہدہ کیا تھا کہ تم رات ساتھ گزارو گے۔“
 ”جو معاہدہ کیا تھا، وہ پورا کر دیا ہے۔ مجھ پر اب تمہارا کچھ نہیں نکلتا۔“
 ”تم اپنے آپ کو کیا سمجھتے ہو؟“

عبدہ نے جواب نہیں دیا اور خاموشی سے کپڑے پہنتا رہا، جس پر حاتم اور بھی زیادہ طیش میں آ
 کر بولے گیا، ”مجھے جواب دو! تم اپنے آپ کو کیا سمجھتے ہو؟“
 ”ایک انسان، تمہاری طرح۔“

”تم صرف ایک جاہل، برہنہ پاصعیدی ہو۔ میں نے تمہیں سڑک سے اٹھا کر صاف ستھرا کیا
 اور انسان بنایا۔“

عبدہ نے اس کی طرف آہستہ سے قدم اٹھایا، دیر تک اسے اپنی شراب سے سرخ آنکھوں
 سے دیکھتا رہا، پھر دھمکی آمیز لہجے میں کہا، ”دیکھو، مجھ سے بدتمیزی نہ کر بیٹھنا۔ سمجھے؟“
 لیکن حاتم کا اپنے پر قابو جاتا رہا تھا، گویا کوئی شیطانی لعنت اسے چھو گئی ہو اور انتہا کی طرف
 دھکیل رہی ہو۔ اس نے استہزائی نظروں سے عبدہ کو دیکھا اور کہا، ”عبدہ، کیا دماغ الٹ گیا ہے؟
 صرف ایک ٹیلیفون کر کے تمہیں جہنم پہنچا سکتا ہوں۔“
 ”تمہاری مجال نہیں۔“

”ہے یا نہیں، ابھی بتانا ہوں۔ اگر تم یہاں سے گئے تو میں پولیس کو بلا کر کہتا ہوں کہ تم نے
 میرے ہاں چوری کی ہے۔“

عبدہ جواب دینے کو ہوا لیکن پھر سر ہلا کر رخصت ہونے کے لیے دروازے کی جانب بڑھا۔
 اسے احساس ہوا کہ وہ قوی تر ہے، اور حاتم اپنی دھمکی پر عمل نہیں کر سکتا۔ اس نے دروازہ کھولنے کے
 لیے ہاتھ بڑھایا لیکن حاتم نے اس کا جلاباب پکڑ لیا اور چلایا، ”تم نہیں جا رہے!“
 ”مجھے چھوڑو۔ میں خبردار کر رہا ہوں!“

”جب میں کہوں کہ ٹھہرو، تو اس کا مطلب ہے، ٹھہرو!“

یہ الفاظ چلا کر کہتے وقت حاتم پیچھے سے اس کے جلاباب کی گردن مضبوطی سے پکڑے ہوئے تھا۔ عبدہ مڑا، آسانی سے اپنا ہاتھ کھینچا اور بڑے زور اس کے منہ پر تھپڑ جڑ دیا۔ حاتم نے ایک لمحہ اسے گھور کر دیکھا، اس کی آنکھیں ابلی پڑ رہی تھیں، جیسے وہ پاگل ہو گیا ہو۔ پھر اس نے چلا کر کہا، ”تو اپنے آقا پر ہاتھ اٹھاتا ہے، نوکر، کتے کے بچے؟ تیری ماں کی جان کی قسم، نہ تجھے نوکری ملے گی نہ پیسہ! سب سے پہلے بینک فون کر کے چیک رکواتا ہوں۔ تو اسے ابال کر پیتا رہ۔“

عبدہ کچھ دیر کمرے کے وسط میں کھڑا رہا حتیٰ کہ معاملہ اس کے ذہن میں سلجھا۔ پھر اس نے کسی غصے میں آئے ہوئے جنگلی جانور کی سی بھیانک چیخ ماری اور حاتم پر جھپٹ پڑا اور ہاتھ پیروں سے اس کی تواضع کر ڈالی۔ اس کا سرد بوج کر پوری قوت سے دیوار سے مارنے لگا۔ حتیٰ کہ اسے گرم جھپچھپاتا ہوا خون اپنے ہاتھوں پر چھلکتا ہوا محسوس ہوا۔

بعد میں، ہمسایوں نے پولیس کی رپورٹ میں بتایا کہ صبح چار بجے کے لگ بھگ انھیں حاتم کے اپارٹمنٹ سے چیخ پکار کی آوازیں آتی سنائی دی تھیں، لیکن اس لیے کوئی مداخلت نہیں کی کہ انھیں حاتم کی مخصوص نجی زندگی کا علم تھا۔



بسم اللہ الرحمن الرحیم۔ ”اے چاہیے کہ اللہ کی راہ میں لڑے، ان لوگوں سے جو دنیا کی زندگی کو خریدے ہوئے ہیں آخرت کے عوض میں، اور جو کوئی اللہ کی راہ میں لڑتا ہے تو مارا جائے یا جیت جائے (بہر صورت) ہم اس کو عنقریب اجر عظیم دیں گے۔ اور تمہیں کیا (عذر) ہے کہ تم جنگ نہیں کرتے ہو اللہ کی راہ میں اور ان لوگوں کے لیے جو کمزور ہیں مردوں میں سے اور عورتوں اور لڑکوں (میں سے) جو یہ کہہ رہے ہیں کہ اے ہمارے پروردگار، ہم کو اس بستی سے باہر نکال جس کے باشندے (سخت) ظالم ہیں اور ہمارے لیے اپنی قدرت سے کوئی دوست پیدا کر دے، اور ہمارے لیے اپنی قدرت سے کوئی حمایتی کھڑا کر دے۔“

شیخ بلال نے بڑی خوش آہنگ اور شیریں آواز میں سورۃ النساء سے یہ آیات پڑھیں جس سے اس کے پیچھے نماز پڑھنے والے متاثر ہوئے بغیر نہ رہ سکے۔ ان پر ہیبت طاری ہو گئی اور انھوں نے اس کے پیچھے پیچھے اطاعت گزاری سے دعائے قنوت دہرائی۔ فجر کی نماز ختم ہوئی اور شیخ بلال بیٹھے بیٹھے تسبیح پڑھنے لگا۔ اس دوران برادران ایک ایک کر کے اس کے پاس محبت اور احترام کے ساتھ

ہاتھ ملانے آتے رہے۔ جب طہ الشاذلی اس پر آ کر جھکا تو شیخ بلال نے اسے نرمی سے اپنی طرف کھینچا اور سرگوشی کی، ”میں دفتر میں تمہارا انتظار کروں گا۔ تم چلو، میں بس ابھی آتا ہوں، انشاء اللہ۔“

طہ دفتر کی طرف چل دیا، اپنے آپ سے پوچھتے ہوئے: بھلا شیخ کیا چاہتا ہوگا؟ ایسا تو نہیں کہ اس نے شیخ کی بابت جو کہا تھا وہ رضوی نے اسے بتا دیا ہے؟ وہ ہمیشہ کہتی ہے کہ وہ شیخ بلال کو اپنے والد کی طرح چاہتی ہے، لیکن کیا وہ اسے اتنا چاہتی ہے کہ جو کچھ اس کے شوہر نے اس کی بابت کہا ہو وہ جا کر اسے بتا دے؟ اگر اس نے ایسا ہی کیا ہے تو اسے اپنے شوہر کو سخت حساب دینا ہوگا۔ وہ اسے کبھی معاف نہیں کرے گا، کیونکہ بیوی کو اپنے شوہر کے رازوں کا امانتدار ہونا چاہیے۔ اگر شیخ نے پوچھا کہ اس نے رضوی سے یہ کہا تھا، تو وہ جھوٹ نہیں بولے گا۔ وہ اس کے سامنے وہی سب دہرا دے گا، پھر جو ہونا ہے، ہوتا رہے۔ شیخ اس کے ساتھ کیا کرے گا؟ زیادہ سے زیادہ یہی نا کہ تربیت گاہ سے نکال دے گا۔ یوں ہی سہی۔ آخر اس کے یہاں رہنے کا مقصد ہی کیا ہے، کھائے، پیے، سوئے اور کچھ نہ کرے؟ اگر شیخ اسے جہاد پر جانے کی اجازت نہیں دیتا، تو یہی بہتر ہوگا کہ یہاں سے نکال دے، تاکہ وہ جہاں سے آیا ہے وہیں لوٹ جائے۔

طہ انھیں فکروں میں غلطاں تھا جب اس نے دفتر کے دروازے کو دھکیل کر کھولا اور احتیاط سے داخل ہوا۔ یہاں اسے دو برادر منتظر ملے۔ برادر ڈاکٹر محبوب، جو چالیس سے متجاوز ایک سلوٹری تھا، اس رُودنسل میں سے جنھوں نے ستر کی دہائی میں الجماعۃ الاسلامیہ کی بنیاد رکھی تھی؛ اور فیوم کا رہنے والا برادر عبدالشانی، جو قاہرہ یونیورسٹی میں قانون کا طالب علم رہ چکا تھا، بعد ازاں کئی مرتبہ حراست میں رکھا گیا اور حفاظتی پولیس اس کے پیچھے لگی رہی، یہاں تک کہ اس نے اپنا پڑھنا پڑھانا چھوڑا اور تربیت گاہ میں رہنے چلا آیا۔ طہ نے دوستی کے ساتھ ان سے مصافحہ کیا اور تینوں بیٹھ کر عام سی باتیں کرنے لگے، گواندرونی طور پر کبھی تشویش اور دھڑکا محسوس کر رہے تھے۔ شیخ بلال آ پہنچا، ان سے ہاتھ ملائے، گرمجوشی سے گلے لگایا، اور چہرے پر مسکراہٹ لا کر ان سے بولا، ”جوانانِ اسلام، تمہارا دن آ پہنچا! جماعت کی مجلس شوریٰ نے ایک اہم کارروائی کے لیے تمہارا انتخاب کیا ہے۔“

خاموشی کا ایک لمحہ گزرا۔ پھر برادران نے زور سے ”اللہ اکبر!“ کا نعرہ لگایا اور خوشی کے مارے ایک دوسرے سے بغلگیر ہونے لگے، جن میں طہ سب سے زیادہ خوش تھا اور خوب زور سے

چلایا، ”الحمد للہ، اللہ اکبر!“ شیخ کی مسکراہٹ کشادہ ہو گئی اور بولا، ”ما شاء اللہ! خدا مبارک کرے اور تمہارے ایمان میں اضافہ فرمائے! اسی لیے دشمنانِ اسلام تمہارے خوف سے کانپتے ہیں، کیونکہ تمہیں موت اسی طرح عزیز ہے جس طرح انھیں زندگی!“

پھر اس کے چہرے پر گہمیرتا لوٹ آئی اور وہ ڈیسک کے پاس آ کر بیٹھ گیا، کاغذ کا ایک بڑا ورق اپنے سامنے پھیلا یا، اور اپنے جلاباب کی جیب میں قلم کھوجتے ہوئے بولا، ”ہمارے پاس زیادہ وقت نہیں ہے۔ کارروائی کو آج ایک بجے عمل میں لانا ہے، ورنہ پھر کم از کم ایک ماہ انتظار کرنا ہوگا۔ بیٹھ جاؤ، لڑکو، اور پوری توجہ سے سنو۔“



دو گھنٹے بعد کھانا پکانے کی گیس کے سلنڈروں سے اوپر تک بھرا، بار برداری کا ایک چھوٹا سا ٹرک اہرام کے قریب فیصل کے علاقے کی طرف جا رہا تھا۔ ڈاکٹر محبوب ڈرائیور کی سیٹ پر بیٹھا تھا اور اس کی بغل میں طہ الشاذلی۔ برادر عبدالشافی نے ٹرک کے پچھلے حصے میں سلنڈروں کے بیچ میں اپنی جگہ سنبھال رکھی تھی۔ انھوں نے اپنی ڈاڑھیاں مونڈ ڈالی تھیں اور گیس کے تقسیم کاروں والے کپڑے پہن رکھے تھے۔ ان کا مقصد یہ تھا کہ کارروائی سے کم از کم گھنٹہ بھر پہلے جگہ کا بصری معائنہ کر لیں، پھر سڑک پر بالکل عام انداز میں رہیں، یہاں تک کہ قومی محافظتی افسر اپنے گھر کے باہر نکلے۔ عمارت کے دروازے سے نکلنے اور کار تک پہنچنے کے درمیانی عرصے میں ان پر لازم تھا کہ جس طرح بھی ممکن ہو، اسے روکے رکھیں، پھر تین خود کار بندوقیں چلا دیں جو ڈرائیور کی سیٹ کے نیچے مخفی تھیں۔ اس کے علاوہ بھی انھیں چند کڑی ہدایتیں کی گئی تھیں: اگر کارروائی سے پہلے افسر اپنی کار میں داخل ہو جائے تو وہ اپنے ٹرک سے رکاوٹ کھڑی کریں، پھر اپنے سارے کے سارے دقتی بم ایک ساتھ اس پر ماریں، ٹرک چھوڑ کر ہر ایک مختلف سمت میں ہوا میں گولیاں چلاتا ہوا بھاگ کھڑا ہو، تاکہ کوئی پہچانہ کر سکے۔ اگر انھیں گمان ہو کہ ان پر نظر رکھی جا رہی ہے تو (امیر جماعت کی حیثیت سے) ڈاکٹر محبوب کو کارروائی کو فوراً منسوخ کرنے کا حق حاصل ہے؛ اس صورت میں انھیں چاہیے کہ ٹرک کو کسی گلی میں چھوڑ کر الگ الگ عوامی سواری سے تربیت گاہ لوٹ آئیں۔

فیصل کے علاقے میں داخل ہوتے ہی ٹرک کی رفتار کم ہو گئی اور بھائی عبدالشافی نے اپنے اوزار سے سلنڈر بجانے شروع کر دیے تاکہ علاقے کے ساکنوں کو ان کی آمد کا علم ہو جائے۔ چند

عورتیں اپنی بالکنیوں اور کھڑکیوں میں آئیں اور ٹرک کو آواز دی۔ ٹرک کئی بار رکا۔ عبدالشافی سلنڈر اٹھا کر رہنے والے کو دے آتا، پیسے لیتا، اور خالی سلنڈر لیے ٹرک میں لوٹ آتا۔ یہ سب شیخ بلال کی ہدایات تھیں۔ اسے فکر تھی کہ انھیں اچھی آڑ مہیا ہو جائے۔ ٹرک شارع عاکف پر پہنچا، جہاں افسر کی رہائش گاہ تھی، اور ایک عورت نے اپنی بالکنی سے پکار کر ایک سلنڈر کے لیے کہا۔ عبدالشافی ایک سلنڈر اٹھا کر اس کے پاس لے گیا۔ اس سے محبوب اور طہ کو خوب اطمینان سے جگہ کا معائنہ کرنے کا موقع مل گیا۔ افسر کی کار، جو نیلے رنگ کی انیس سوستر کی دہائی کے آخر کی مرسیڈیز تھی، عمارت کے سامنے تیار کھڑی تھی۔ محبوب نے ہوشیاری سے فاصلے، آس پاس کی دکانوں، اور باہر آنے جانے کے راستوں کا جائزہ لیا۔ جب عبدالشافی واپس ہوا تو ٹرک وہاں سے دور چلا گیا۔ ڈاکٹر محبوب نے گھڑی دیکھی اور کہا، ”پورا گھنٹہ پڑا ہے۔ چائے پینے کے بارے میں کیا خیال ہے؟“

اس نے یہ شگفتہ لہجے میں کہا، جیسے ان کے دل میں اطمینان پیدا کرنا چاہتا ہو۔ پاس کی گلی میں ٹرک ایک چھوٹے سے چائے خانے کے سامنے آ کر رک گیا۔ تینوں بیٹھ گئے اور پودینے کی چائے پینے لگے۔ اپنے سر آپے میں یہ بالکل عام لوگ نظر آ رہے تھے، جس سے کسی قسم کے شک شبہ کے ابھرنے کا امکان نہیں تھا۔ محبوب نے گلاس سے سنائی دینے والی چائے کی چسکی لی اور کہا، ”الحمد للہ، سب بالکل ٹھیک ٹھاک ہے۔“

طہ اور عبدالشافی نے دہلی آواز میں جواباً کہا، ”الحمد للہ۔“

”معلوم ہے، جماعت کے برادران پورے ایک سال سے ہدف کا مشاہدہ کر رہے ہیں؟“

”پورے ایک سال سے؟“ طہ نے پوچھا۔

”قسمیہ، پورا ایک سال۔ چھان بین بے حد دشوار ہے کیونکہ محافظتی ادارے کے بڑے

بڑے افسر مبالغے کی حد تک خود کو پوشیدہ رکھتے ہیں۔ مختلف نام استعمال کرتے ہیں، ایک سے زیادہ جگہوں پر قیام کرتے ہیں، اور کبھی اپنے گھر والوں سمیت ایک فرنشڈ اپارٹمنٹ سے دوسرے میں منتقل ہوتے رہتے ہیں۔ یہ ساری باتیں ان کی ٹوہ لگانا تقریباً ناممکن بنا دیتی ہیں۔“

”افسر کا نام کیا ہے، برادر محبوب؟“

”یہ ضروری ہے کہ تمہیں اس کا علم نہ ہو۔“

”جانتا ہوں کہ یہ ممنوع ہے لیکن پھر بھی جاننا چاہتا ہوں۔“

”اس کا نام جاننے سے تمہیں کیا فرق پڑے گا؟“

طہ خاموش ہو گیا، پھر لمحہ بھر محبوب کو دیکھ کر ناگواری سے بولا، ”برادر محبوب، ہم نے جہاد خالی خولی نہیں شروع کیا ہے، اور ہو سکتا ہے کہ خدا ہمیں شہادت سے سرفراز کرے اور ہماری روحیں مل کر اپنے خالق کی طرف بلند ہو جائیں۔ تو کیا تم مجھ پر تھوڑا سا بھی بھروسہ نہیں کر سکتے، خاص طور پر جب ہم موت کے کنارے کھڑے ہیں؟“

طہ کی بات نے محبوب پر اثر کیا، جو اسے بہت پسند کرتا تھا، اور اس نے مدھم آواز میں کہا، ”صالح رشوان۔“

”کرنل صالح رشوان؟“

”مجرم، کافر، قصاب! وہ اپنی نگرانی میں اسلامیوں کی ایذا دہی کے نظارے سے مزے لیتا تھا۔ حراست میں لیے گئے بہت سے برادران کو موت کے گھاٹ اتارنے کی ذمہ داری براہ راست اسی پر آتی ہے، بلکہ اس نے خود اپنے ریوالور سے اسلام کے دو بہترین جوانوں کو مار ڈالا تھا۔ امیر فیوم برادر حسن الشرباصی، اور جماعت کے ترجمان ڈاکٹر محمد رافع کو۔ وہ ’العقرب‘ کے جیل خانے میں روکے ہوئے برادران کے سامنے انھیں قتل کرنے کی ڈینگیں مارتا تھا۔ خدا ہمارے معصوم شہدا پر اپنی رحمت کرے، اپنی کشادہ جنت میں انھیں جگہ دے، اور ہمیں بخیریت ان سے ملا دے، انشاء اللہ!“

ایک بجنے میں پانچ منٹ پہلے گیس کا ٹرک عمارت کے داخلے کے سامنے سڑک کی دوسری جانب آ کر ٹھہر گیا۔ عبدالشافی اتر کر ڈرائیور کی کیمین کے پاس آیا، جیب سے ایک چھوٹی سی نوٹ بک نکالی، اور یہ ظاہر کیا جیسے ڈرائیور محبوب کے ساتھ حساب کتاب پر نظر ڈال رہا ہے۔ دونوں قابل سماعت آواز میں فروخت شدہ سلنڈروں کی تعداد کی بابت بحث میں منہمک ہو گئے اور بالکل فطری نظر آئے۔ طہ دروازے کا قبضہ پکڑ کر بالکل تیار ہو گیا۔ اسے عمارت میں داخلے کا دروازہ اپنے سامنے بالکل صاف نظر آ رہا تھا اور اسے اپنا دل اس تیزی سے دھڑ دھڑاتا محسوس ہوا جیسے پھٹ پڑے گا۔ اس نے اپنے ذہن کو ایک واحد نقطے پر مرکوز کرنے کی سخت کوشش کی، لیکن چشم تصور میں پکیروں کا پر شور آ بشار گزر گیا۔ ایک منٹ کے گزراں میں اسے اپنی زندگی کا ایک ایک منظر دکھائی دیا۔ عمارت

یعقوبیان کی چھت پر اپنا کمرہ، اپنے بچپن کی یادیں، اپنے نیک طبیعت ماں باپ، اپنی پرانی حبیبہ بشینہ السید، اپنی بیوی رضوی، پولیس اکیڈمی کا قائد جرنیل جس نے اسے اپنے باپ کے پیشے کا طعنہ دیا تھا، قید خانے کے وہ سپاہی جنہوں نے اسے زد و کوب کیا تھا اور اس کے جسم کی آبروریزی کی تھی۔ وہ یہ جاننے کی آرزو میں جلا جا رہا تھا کہ آیا یہ وہی افسر ہے جس نے حراست کے دوران اپنی نگرانی میں اس کی ایذا دی تھی، لیکن اس نے اس خیال سے مجھوب سے اپنی آرزو کا ذکر نہیں کیا تھا کہ مبادا اسے گھبراہٹ محسوس ہو اور وہ اسے کارروائی سے خارج کر دے۔ طہ عمارت کے دروازے کو تکتا رہا، یادیں اس کے سامنے تیزی سے گزرتی رہیں، اور پھر افسر ظاہر ہوا۔ وہ بالکل ویسا ہی نظر آ رہا تھا جیسا انہوں نے اس کا نقشہ کھینچا تھا: بھاری بھر کم، صاف رنگ، نیند اور گرم غسل کے آثار ہنوز چہرے پر موجود، سکون اور اعتماد سے قدم اٹھاتا ہوا، منہ کے گوشے سے سگریٹ لٹکی ہوئی۔

طہ نے تیزی سے ٹرک کا دروازہ کھولا، اتر کر سڑک پر آیا، اور اس کی طرف چل دیا۔ جس طرح بھی ہو، اسے روکے رکھنے کی ذمہ داری اس کے سپرد کی گئی تھی، تاکہ دوسرے برادران اس پر گولیاں چلا سکیں۔ جس کے بعد اسے کود کر ٹرک پر چڑھنا اور دقتی بم چھوڑنا تھا تاکہ اس کی آڑ میں وہ فرار ہو جائیں۔ طہ افسر کے قریب آیا اور اپنی آواز کو بالکل فطری بنا کر پوچھا، ”جناب، مہربانی کر کے بتائیں کہ شارع عاکف پر دس نمبر کس طرف ہوگا؟“

افسر نے بنار کے رعونت سے اشارہ کیا اور بڑبڑایا، ”اس طرف“، اور کار کی طرف بڑھ گیا۔ یہ وہی تھا۔ وہی جس نے اپنی نگرانی میں اسے ایذا پہنچوائی تھی، جس نے کتنی بار سپاہیوں سے اسے زد و کوب کرنے اور اپنے چابکوں سے اس کی کھال ادھیڑ دینے اور ڈنڈا اس کے جسم میں داخل کرنے کا حکم دیا تھا۔ اس میں ذرہ برابر بھی شبہ نہیں کیا جاسکتا تھا کہ یہ وہی تھا: وہی بھرائی ہوئی آواز، وہی لاابالی لہجہ، اور تمباکو نوشی کی عادت کی وجہ سے وہی خفیف سی کھکھار۔ طہ کا شعور رخصت ہو گیا اور وہ اس کی طرف جھپٹا اور منہ سے ایک مبہم، بڑی گونج دار چیخ بلند کی جو کسی غضبناک دھاڑ جیسی تھی۔ افسر نے خوفزدہ آنکھوں سے مڑ کر اسے دیکھا۔ ہیبت کے مارے اس کا چہرہ سکڑ گیا جیسے اسے احساس ہو گیا ہو کہ کیا ہو رہا ہے۔ اس نے کچھ کہنے کے لیے اپنا منہ کھولا لیکن کچھ کہہ نہ سکا، کیونکہ پے بہ پے خود کار بندوقیں چلنے کی آوازیں پھٹ پڑیں، سب کی سب گولیاں افسر کے جسم کو لگیں اور وہ زمین پر ڈھیر ہو

گیا۔ اس کے جسم سے خون ابلنے لگا۔ طہ نے منصوبے کی خلاف ورزی کی اور وہیں اپنی جگہ کھڑا رہا تاکہ افسر کو مرتا ہوا دیکھے؛ پھر اس نے نعرہ لگایا، ”اللہ اکبر! اللہ اکبر!“ اور ٹرک تک پہنچنے کے لیے لپکا۔ لیکن ایک غیر متوقع بات ہوئی۔ پہلی منزل پر شیشوں کے بڑی شدت سے ٹوٹنے کی آوازیں سنائی دیں اور دو آدمی ظاہر ہوئے اور ٹرک کی سمت میں گولیاں چلانے لگے۔

طہ سمجھ گیا کہ کیا ہو رہا ہے۔ وہ سر نیچا کر کے کچ مچ دوڑنے لگا، جیسا کہ اسے مشق کرائی گئی تھی، تاکہ گولیوں کو جل دے سکے۔ وہ ٹرک کے قریب آتا جا رہا تھا، گولیاں اس کے ہر طرف بارش کی طرح برس رہی تھیں، لیکن جب وہ ٹرک سے کوئی دو میٹر کے فاصلے پر تھا، اسے اچانک اپنے کندھے اور سینے میں خنکی کا احساس ہوا، خنکی جو برف کی سی ٹیسیں پیدا کر رہی تھی اور جس نے اسے لاعلمی میں آ لیا تھا۔ اس نے اپنے جسم پر نظر ڈالی تو اسے فوارے کی طرح ابلتے ہوئے خون سے لت پت پایا۔ خنکی شدید درد میں بدل گئی، درد جس نے اپنے دانت اس کے وجود میں گڑو دیے۔ وہ ٹرک کے پچھلے پیسے کے پاس زمین پر گر پڑا اور شدت درد سے چلانے لگا۔ پھر اسے لگا کہ وہ خوفناک درد آہستہ آہستہ زائل ہوتا جا رہا ہے اور ایک عجیب سی، چھا جانے والی راحت محسوس ہوئی جو اسے اپنی آغوش میں سمیٹ لے رہی ہے۔ اسے کانوں میں دور سے ملی جلی آوازیں آتی سنائی دیں: جیسے گھنٹیاں نغمگی سے بج رہی ہوں، خوش الحانی سے کچھ پڑھا جا رہا ہو، سریلی گنگناہٹیں۔ یہ خود کو دہراتی ہوئی اس کے پاس آنے لگیں، جیسے اسے ایک نئی دنیا میں خوش آمدید کہہ رہی ہوں۔



عصر کے وقت سے ’میکسم‘ تہہ وبالا ہو کر رہ گیا ہے۔

ریستوران کے اپنے کارندوں کے علاوہ دس دوسرے کام کرنے والوں کو مدد کے لیے بلایا گیا ہے، اور ان میں سے ہر ایک فرش، دیواروں اور غسل خانے کو صابن، پانی، اور جراثیم کش مادے سے صاف کرنے میں منہمک ہے۔ پھر انھوں نے میزوں، کرسیوں کو کمرے کے دو طرفہ منتقل کر دیا تاکہ داخلے سے باریک ایک راہداری سی بن جائے اور بیچ میں ایک چوڑی سی جگہ نکل آئے جو رقص کرنے کے فرش کے طور پر کام آ سکے۔ وہ کرسیوں کی نگرانی میں انتھک کام کرتے رہے۔ وہ ورزشی مشقوں والا ڈھیلا ڈھالا لباس پہنے تھے اور خود بھی چیزیں ہٹانے میں ان کی مدد کر رہی تھی (جو پورے عزم سے کام

کے لیے ان کی حوصلہ افزائی کرنے کا اس کا انداز تھا)، اور گا ہے گا ہے ٹوٹی پھوٹی عربی میں اس کی آواز بلند ہوتی، جس میں وہ ہر کسی کے لیے مونث کا صیغہ استعمال کرتی، اور کہتی، ”یہ سب یہاں سے ہٹا کر وہاں رکھو! اچھی طرح صاف کرو! کیا بات ہے؟ تم تھکی ہوئی ہو یا کیا؟“

سات بجے جگہ خوب چمکنے دکنے لگی تھی۔ میزوں پر سفید براق میز پوش، جو خاص طور پر موقع کی مناسبت سے نکالے گئے تھے۔ پھر پھولوں کی ٹوکریاں آئیں، اور کرسٹین نے خود اپنی نگرانی میں انھیں سجوایا، چھوٹے گلہستوں کو کھلوا کر پھولوں کو گلہدانوں میں لگوا دیا، بڑی ٹوکریوں کو باہر داخلے کے پاس اور پوری راہداری میں رکھنے کو کہا۔ اس کے بعد اس نے اپنی ڈیسک کی دراز سے ایک نفیس پرانی تختی نکالی جس پر فرانسیسی اور عربی میں لکھا تھا ”آج رات ریستوران ایک نجی محفل کے لیے مخصوص ہے“ اور اسے بیرونی دروازے پر لٹکا دیا۔ سراندر کر کے ایک آخری نگاہ ڈالی اور ریستوران کی چھب ڈھب سے مطمئن ہو کر کپڑے تبدیل کرنے کے لیے سرعت سے اپنے گھر بھاگی جو پاس ہی تھا۔

گھنٹہ بھر بعد جب وہ لوٹی — دیدہ زیب نیلے رنگ کا لباس پہنے ہوئے، مہارت سے دھیمہ دھیمہ میک اپ کیے ہوئے، پچاس کی دہائی کے انداز میں بال کا جوڑا، بطرز ’شینو‘ [chignon] اوپر کی طرف باندھے ہوئے — تب تک موسیقاروں کی جماعت آچکی تھی اور اس کے اراکین اپنے اپنے سازوں کے سر مل رہے تھے: مزمار، سیکسوفون، وائلن، اور تال دینے کے ساز۔ اور ان سب کا باہم متضادم آہنگ موسیقی کے کسی جناتی وجود کے ہمبھی کی طرح بلند ہو رہا تھا۔

مدعوئین آنے شروع ہو گئے تھے۔ چند عمر رسیدہ لوگ آئے، جو زکی الدسوقی کے احباب میں سے تھے اور ان میں سے کئی سے کرسٹین واقف تھی، اس نے سب سے ہاتھ ملائے، انھیں بار پر مدعو کیا جہاں وکی اور بیئر بلا قیمت پیش کی جا رہی تھی۔ مہمانوں کی تعداد میں اضافہ ہونے لگا۔ شینہ کے تجارتی کالج کے زمانے کے دوست اپنے گھر والوں کے ساتھ آئے۔ ڈرائیور علی آیا (اور دھکم پیل کرتے ہوئے سیدھے بار کارخ کیا)، اور دھوبی صابر، اپنے بیوی بچوں سمیت، نیز بہت سے دوسرے چھت والے۔ عورتیں چمکتے ہوئے سنہری تارکشی والے، سلمہ ستارہ کے گاؤں پہنچیں۔ شادی کی عمر والی لڑکیاں خوب بن ٹھن کے اپنے زیبا ترین لباسوں میں آئیں، خود اپنے حق میں موقع سے فائدہ اٹھانے کے خیال سے۔ چھت کے مکین ریستوران کے ٹھاٹھاٹ اور اس کے پرانے دور کے یورپی

انداز سے سخت رعب میں آ گئے تھے، لیکن رفتہ رفتہ عورتیں ادھر ادھر گوشوں میں اپنی تفریحی گفتگو سے اس رعب کو توڑنے میں کامیاب ہو گئیں اور بلند قہقہے لگانے لگیں جو سب موقع کی مناسبت کے برعکس عریانی سے زیادہ قریب تھے۔

نوبے کے قریب دروازہ کھلا اور چند لوگ تیزی سے اندر داخل ہوئے، ان کے پیچھے پیچھے زکی الدسوقی آرام آرام سے چلا آ رہا تھا۔ اس نے بڑا نفیس سیاہ سوٹ پہن رکھا تھا، سفید قمیص، گردن کے گرد ایک بڑی، سرخ بوٹائی بندھی تھی، اور اس کے رنگے ہوئے بال ایک بالکل نئی طرز پر پیچھے کی طرف کڑھے ہوئے تھے، جو اس کے بال بنانے والے نے تجویز کی تھی اور جو اپنے مقصد میں کامیاب رہی تھی، یعنی وہ اپنی اصلی عمر سے دس سال چھوٹا لگ رہا تھا۔ اس کے قدم کچھ رک رک کر اٹھ رہے تھے اور آنکھیں سرخ تھیں، ڈبل و سکی کے دو جام چڑھانے کے نتیجے میں، جن سے اس نے شام کی ابتدا کرنے کا فیصلہ کیا تھا۔ اس کے داخل ہونے کی دیر تھی کہ ہر طرف سے ”مبارکباد! ہزار بار مبارکباد!“ کی آوازیں، سیٹیاں اور تالیاں بلند ہونے لگیں، اور ان کے بیچ میں کہیں کہیں چند ہچکچاتی ہوئی لعل کی چینی بھی۔ جب سب لوگ اس سے ہاتھ ملا رہے تھے اور اپنی تہنیت پیش کر رہے تھے، کرسٹین لپک کر اس کے پاس آئی، بغلگیر ہوئی، اور اسے اپنے گرم جوش انداز میں بوسہ دیا۔

”تم بالکل فلم اسٹار نظر آ رہے ہو!“ اس نے بڑے جذباتی انداز میں بے ساختہ کہا، پھر ایک سرد آہ سی بھری، ایک لمحہ اسے دیکھا، اور بولی، ”میں تمہارے لیے کتنی خوش ہوں، زکی! تم نے اب وہ کیا ہے جو تمہیں بہت پہلے کرنا چاہیے تھا۔“

یہ زکی بک الدسوقی کی شینہ السید سے شادی کی محفل تھی۔ شینہ کو بال سنوارنے والے کے یہاں سے آنے میں کچھ دیر لگی، کہ دیر لگانا دلہنوں کی عام ریت ہے، لیکن وہ جلد ہی وہاں پہنچ گئی، اپنے شادی کے سفید ملبوس میں جس کے لمبے فرشی دامن کے سرے اس کی بہنوں اور ننھے بھائی مصطفیٰ نے اٹھائے ہوئے تھے۔ دلہن کے رونما ہوتے ہی سب اس کے جلوے سے متاثر ہوئے بغیر نہ رہ سکے، اور پابندیوں سے بے نیاز، لعل لعل کی چیخوں کا ایک مسلسل نغمہ ریز طوفان ابل پڑا۔ سارے حاضرین مسرور تھے، اور جیسے ہی موسیقاروں کی جماعت نے شادی کا نغمہ ختم کیا اور بوفے شروع ہوا، کرسٹین نے موقع کے یورپی طرز کو بحال کرنے کی کوشش میں، پیانو بجاتے ہوئے، ایڈتھ پیاف

کے گیت ”گلاب رنگ زندگی“ کے بول اپنی سریلی آواز میں گانا شروع کر دیے:

جب تم مجھے اپنی بانہوں میں بھر کے

مجھ سے سرگوشی کرتے ہو...

تو مجھے زندگی گلاب رنگ نظر آتی ہے

مجھ سے محبت کے بول کہتے ہو...

روزمرہ کے بول...

تو میرے دل کو کچھ ہونے لگتا ہے...

دولہا دلہن سب سے الگ رقص کرنے لگے۔ بشینہ کچھ گھبرائی ہوئی سی تھی اور تقریباً لڑکھڑاہی تھی، لیکن پھر دولہا کی رہنمائی میں ٹھیک قدم اٹھانے لگی، جس نے موقع سے فائدہ اٹھاتے ہوئے اسے کچھ اس طرح اپنے سے لگا کر بھینچا کہ اس کی یہ حرکت سب کی نظر میں آ گئی اور وہ قہقہے لگا کر فخر سے چست کرنے لگے۔ زکی کو محسوس ہوا کہ شادی کے لباس میں بشینہ کوئی حیرت انگیز، پاک صاف نومولود کی طرح لگ رہی ہے، کہ اپنے ماضی کی ساری کشافوں سے ہمیشہ کے لیے دامن جھٹک چکی ہے جن سے بلا قصور آلودہ ہو گئی تھی۔ جب گانا ختم ہوا تو کرسٹین نے خوش اطواری سے مزید فرانسیسی نغمے تجویز کیے لیکن بے سود۔ لوگوں کا مطالبہ اتنا شدید تھا کہ آخر میں اس کی رعایت کرنی ضروری تھی۔ چنانچہ موسیقاروں نے رقص کی مشرقی دھنیں بجانی شروع کر دیں۔ یہ ایک طلسمی لمحہ تھا، کیونکہ عورتیں اور جوان لڑکیاں یوں اچھلنے کودنے لگیں جیسے آخر کار انھوں نے خود کو پالیا ہو۔ وہ تالیاں بجا رہی تھیں، گارہی تھیں، اور موسیقی کے آہنگ پر جھوم رہی تھی اور کمیوں نے تو کولھوں پر پٹکے باندھ کر ناچنا بھی شروع کر دیا تھا۔ انھوں نے اصرار کیا کہ دلہن بھی یہی کرے۔ آخر میں اس نے سپر ڈال دی اور انھیں اپنے کولھوں پر پٹکا باندھنے دیا اور خود بھی ان کے ساتھ ناچنے لگی۔ اس اثنا میں زکی الدسوقی اسے محبت اور حیرت سے ٹکا کیا، اور آہنگ کے ساتھ ساتھ تالیاں بجاتا رہا۔ پھر، دھیرے دھیرے اپنے بازو اٹھا کر، حاضرین کے پرمسرت قہقہوں کے درمیان وہ بھی اس کے ساتھ رقص میں شامل ہو گیا۔



آج کی کتابیں

ریت پر لکیریں
(انتخاب)
محمد خالد اختر
Rs.300

انیس
(سوانح)
نیر مسعود
Rs.375

مٹی کی کان
(کلیات)
افضال احمد سید
Rs.500

آئینہ حیرت
اور دوسری تحریریں
سید رفیق حسین
Rs.375

کافکا کے افسانے
(افسانے)
نیر مسعود
Rs.70

کراچی کی کہانی
(جلد اول و دوم)
ترتیب: اجمل کمال
Rs.1100

قرۃ العین حیدر کے خطوط
ایک دوست کے نام
ترتیب: خالد حسن
Rs.180

مرثیہ خوانی کافن
(تنقید و تحقیق)
نیر مسعود
Rs.150

لغاتِ روزمرہ
(تنقید و تحقیق)
شمس الرحمن فاروقی
Rs.250

منتخب مضامین
(تنقید و تحقیق)
نیر مسعود
Rs.280

حصار شکن

1

لق و دق صحرا میں بہت سے نخلستان بھی تھے، جن کے اطراف کھجوروں کے پیڑ تھے اور درمیان میں پانی کے مدور تالاب، جن کے اُتھلے پانی میں کھجوروں کے لمبے پیڑوں کے عکس ایک دوسرے میں مدغم دکھائی دیتے تھے اور رات انھیں ایسی مٹیلیں چادروں میں بدل دیتی تھی جن پر ستارے ٹانگے گئے ہوں۔ چاندنی راتوں میں ان کے پانی کا رنگ سیاہی مائل نیلا ہو جاتا تھا، کبھی شام کے دھند لکوں میں آسمان کی وسعتوں جیسا، زندگی کے دلکش اظہار کی مانند اور کبھی زہر ہلاہل کی طرح، موت کا بھیانک روپ دھارتے ہوئے...

”کائنات کی وسعت لامحدود ہے،“ ان نخلستانوں سے گزرتے ہوئے میں نے کئی بار سوچا۔ ”آسمان سے آگے کیا ہوگا؟ شاید ایک اور کرۂ آسمان، ایک اور کرۂ کائنات، جس میں ایک سورج، سیارے، چاند، زمینیں، بہت سے ستارے، آتش، آب، ہوا اور خاک ہوگی، جہاں زندگی کے خوبصورت اظہار بھی ہوں گے اور موت کے بھیانک روپ بھی... اس آسمان سے آگے کیا ہوگا؟ شاید ایک اور آسمان، ایک اور کائنات، کیونکہ کائنات کی حقیقت یہی ہے کہ جس قدر آگے بڑھتے جائیں، کائنات کی وسعت اسی قدر بڑھتی جاتی ہے، یہاں تک کہ حد کہیں بھی نہیں ملتی۔ یہی فطرت کائنات ہے کہ وسعت فطرت وسعت کائنات کی طرح لامحدود ہے...“ میں چلتی رہی، آگے بڑھتی رہی۔ صحرائی ریت کے تودے اب چھوٹے چھوٹے سے ہوتے جا رہے تھے اور ان کا سلسلہ اب

جھاڑیوں کی طرف بڑھ رہا تھا۔ آسمان پر چند پرندے انھیں جھاڑیوں کی طرف اڑتے جا رہے تھے۔ جھاڑیوں کا سلسلہ بھی دور تک جاتا دکھائی دے رہا تھا۔ میں شام ہونے سے پہلے جھاڑیوں کے سلسلے سے گزر جانا چاہتی تھی۔ جھاڑیاں بل کھاتی پگنڈی کی طرح دائیں بائیں بلند ہوتی ہوئی، کسی مہیب جنگل کی سمت جا رہی تھیں۔ نگاہوں میں افق تک سطح زمین سے بلند ہوتا ہوا نباتاتی سلسلہ آسمان سے یوں مل رہا تھا جیسے کسی سمندر تک ڈیلنا کی بے شمار ہلکی اور گہری سبز لکیریں اپنا اپنا بہاؤ دکھاتی ہوئی مل رہی ہوں اور جنھیں دیکھ کر زمستان کے ابتدائی تاثر سے بے رنگ فطرت میں بھی ایک لطیف رنگینی احساس تصور میں جھلکتی نظر آتی ہو۔ شاید میں بہت تھک چکی تھی۔ آسمان پر پرندوں کی ایک اور لیکن بڑی ڈار نظر آئی۔

”وسعت کا احساس پرندوں کو ہو جاتا ہے، لیکن گہراؤ کا احساس ریٹکنے والے حشرات الارض کو نہیں ہوتا۔“

آسمان صاف تھا، کہیں بادل کا ایک سفید پنہ بھی دکھائی نہ دیا۔
 ”آسمان صاف ہو یا ابر آلود، فطرت کا انداز خود میں ایک، کبھی نہ ختم ہونے والی کشش کو دکھاتا رہتا ہے، جیسے بہت سے بہیمانہ خیالات میں جذبہ ترحم اپنی انفرادیت برقرار رکھتا ہے۔ ریت کے ایک تودے سے اچھل کر دوسرے پر جانا دشوار نہیں ہوتا لیکن وجود بہر حال کسی ایک سے پیوست رہتا ہے۔ یہ احساس ناگزیر ہے کہ وجود اور ارضی پیوستگی، دونوں ہی اس لطیف انداز کو برقرار رکھتے ہیں جو ریت کے ایک تودے سے اچھل کر دوسرے تک جاتے ہوئے دونوں سے جدا ہونے والے وجود کو پل بھر ہی میں خود سے آشنا کر دیتا ہے۔ زمین گھوم کر آسمان تک جاسکتی ہے، آسمان چکر کھا کر زمین سے مل سکتا ہے... شاید سب کچھ ممکن ہے، کچھ بھی ناممکن نہیں۔“

میں جھاڑیوں کے درمیان پگنڈیوں میں سے ایک پر تیزی سے چل رہی تھی۔ سہ پہر ڈھل چکی تھی۔ خاردار جھاڑیوں میں کچھ چڑیاں اپنے اپنے گھونسلوں کے آس پاس ٹہنیوں پر پھدک رہی تھیں۔ کچھ جھاڑیوں میں سرخ اور عنابی پھول بھی کھلے ہوئے تھے جن پر تتلیاں رقص کناں تھیں۔

”میں کہاں جا رہی ہوں، کیوں جا رہی ہوں؟“

چھوٹی چھوٹی جھاڑیاں، اب بڑے جھاڑ جھنکاڑ میں بدل رہی تھیں، کہیں کہیں چھوٹے چھوٹے

پیڑ بھی نظر آنے لگے تھے۔

”سفر کی بے سببی خوبصورت شے ہے،“ اس جملے کو یاد کرتے ہوئے میں نے کتنی بار اپنے ہونٹوں پر مسکراہٹ کو بکھرتے محسوس کیا تھا۔ ”میں ا۔۔۔ پھر کہاں ملوں گی؟ وہ تو ایک ڈھانچہ تھا، لیکن میں نے اپنے تصور میں اسے کتنی ہی بار زندہ دیکھا ہے، ایک جوان رعنا، ایک فکر میں ڈوبا ہوا انسان۔“ میرے قدم اور تیز ہو گئے۔ ”تو کہاں ہے؟ تیری تلاش میں میں نے اپنی روح کے طویل و عریض صحراؤں میں مدتوں اپنے بدن کو جلایا ہے۔ تیری تلاش میں میں نے اپنی انا کے گنبد میں اسیر جذبات کی مانند خود کو محبوس ہوتے دیکھا ہے۔ تیری تلاش میں میں نے اپنی انا کے گنبد کو توڑ کر اپنی جہلیوں کو پہچانا اور ان سے اپنے اسیر جذبات کو رہائی دلائی ہے۔ میں نے تجھے زندگی کی طرح تلاش کیا ہے۔ تو کہاں ہے؟ تیرے لیے میں اب تک سنسنا رہی ہوں جیسے بول کی شاخیں اور سوکھے پتے بادشاہ سے سنسناتے ہیں۔۔۔ ہوائیں کہتی ہیں کہ بہار آئے گی، بول کی شاخوں پر سبز پتے نکلیں گے، میں بول کے کانٹوں کو اس فاختہ کی طرح بھول جاؤں گی جو دو شاخہ ٹہنی پر چند تنکوں سے آشیانہ بنا کر، اس میں بیٹھ کر، ایک لافانی کیفیت جمال میں خود سے بیگانہ ہو جاتی ہے اور اس کی ہو ہو دور دور تک سنائی دیتی ہے۔ ہوائیں کہتی ہیں کہ بہار آئے گی۔۔۔ بہار آئے گی! میں نہیں بھولی، ایک بار، صرف ایک بار، اے نیلے آسمان، اپنا رنگ بدل کر خود کو بھی دیکھ لے۔ میں نہیں بھولی۔ ستاروں سے ٹانگی ہوئی چادروں کو، فطرت کے حسین اظہار میں زندگی کے احساس جمال کو میں نہیں بھولی۔ زہر ہلاہل کی طرح موت کے ہولناک روپ کو، جو کبھی پل بھر کے لیے خوبصورت ہو جاتا ہے اور دوسرے ہی لمحے ایک مہیب چہرہ بن جاتا ہے، افعی اپنی کینچلی بدل کر یقیناً خوبصورت ہو جاتا ہے لیکن اس کی تھیلیوں میں سم قاتل موت کا بھیانک روپ دھار کر نہاں رہتا ہے، میں نہیں بھولی۔۔۔ شاید کبھی نہ بھول پاؤں گی۔“

جھاڑ جھنکاڑ سے آگے درخت تھے۔ شام کے ابتدائی سائے درختوں کے تنوں سے کھینچ کر لمبے ہوتے ہوئے ایک دوسرے میں مدغم ہو رہے تھے۔

”میں کیونکر بھول سکتی ہوں کہ میں نے زندگی سے بھرپور کتنی کیفیات کو محسوس کیا ہے اور کتنے زہر کے پیالوں کو پیا ہے!“

جنگل کی خشک ہوا میں تیزی نمودار ہوئی۔ ہر شام کی مانند، پرندے درختوں پر بسیرا کرنے سے پہلے شور مچا رہے تھے۔ یوں محسوس ہو رہا تھا جیسے دن بھر کی تھکن کو ایک انبساط انگیز کیفیت سے مٹا دینا چاہتے ہوں۔ جنگل میں ایک کٹیا نظر آئی، جس کے اوپر دودکش سے دھواں اٹھ رہا تھا۔ جھونپڑی کے سامنے ایک فقیروں جیسا بوڑھا دکھائی دیا۔ میں کٹیا کے قریب پہنچی۔ بوڑھے کی کمر نہ تو خمیدہ تھی نہ سیدھی، اس کے کندھے آگے کی سمت جھکے ہوئے تھے۔ سفید بال، ماتھے پر زندگی کے گزرے ہوئے ماہ و سال کا حساب دیتی ہوئی شکنیں، لمبی، جھکی ہوئی ناک، پتلے ہونٹ، سفید رنگ جواب میالا سا ہو چکا تھا، پھٹی ہوئی پوتین اور بوسیدہ ساشلو کا پہننے ہوئے۔ اس نے سر گھما کر، سفید ابروؤں کے نیچے بھنچی بھنچی ہوئی آنکھوں سے میری طرف دیکھا۔ وہ کٹیا کی سمت بڑھا اور مجھے بھی کٹیا کے اندر آنے کا اشارہ کیا۔ کٹیا میں جنگلی درختوں کی سوکھی ہوئی ٹہنیاں پتوں سمیت ایک مٹی سے لپے ہوئے آتش دان میں سلگ رہی تھیں، جن سے اٹھتا ہوا دھواں دودکش سے اوپر کٹیا کی مٹی سے ہی لپی چھت کی سمت کھینچ رہا تھا۔ کٹیا کی چھت میں شاید کوئی ترچھا سوراخ تھا۔ دھوئیں کو دودکش کھینچ کر ہر رات آسمان کی مٹلیں ستاروں سے ٹانگی ہوئی چھت کی سمت اٹھا دیتا ہوگا تا کہ خس و خاشاک سے بنی یہ کٹیا آلودہ نہ ہو۔

”آؤ! آؤ!“ بوڑھے نے کہا۔ ”لیکن میرے لیے خوشی کو لاؤ... میں بہت غمزدہ ہوں۔“

”کیوں کیا ہوا؟“ میں نے پوچھا۔

”میں نہیں جانتا۔“ بوڑھے نے آتش دان میں سوکھے پتوں سمیت ایک خشک ٹہنی پھینکی۔

”میں نہیں جانتا اور نہ ہی مجھے جاننے کی خواہش ہے کہ تم کون ہو... لیکن آئی ہو تو میرے لیے خوشی کو لاؤ۔ میں اور کچھ نہیں سننا چاہتا۔ میں یہ بھی نہیں پوچھوں گا کہ تم اس بے مثال حسن کے ساتھ تنہا کس کی تلاش میں یہاں آئی ہو۔“ بوڑھا رکا، اس نے میری سمت پھر آنکھیں بھینچ کر دیکھا۔ پہلی بار میری نگاہیں اس کی سفید ڈاڑھی پر گئیں۔ رخساروں پر جہاں ڈاڑھی کے بال ختم ہوتے تھے، وہاں گہرے گڑھے سے نمایاں تھے جن پر ہڈیاں ابھری ہوئی تھیں۔ اس کی بھنویں بھی سفید تھیں۔ ”شاید...“

بوڑھے نے آتش دان میں ایک خشک ٹہنی پھینکتے ہوئے کہا، ”شاید تمہیں اُسی کی تلاش ہے... لیکن وہ آج صبح مجھے چھوڑ کر چلا گیا۔ عجیب حال تھا اس کا... وحشت زدہ چہرہ، پھٹی پھٹی آنکھیں، متوحش انداز

گفتگو۔ بس چیخے جا رہا تھا کہ میں بے قصور ہوں، میرا کوئی جرم نہیں ہے، وہ مجھے نہیں چھوڑیں گے... وہ مجھے پکڑنے کے لیے قلعے سے نکل چکے ہوں گے... میرا شہب¹ بھاگ گیا تھا۔ وہ سیدھا دراب² پر گیا ہوگا۔ اسے دیکھ کر کسی نے عس³ کو خبر دے دی ہوگی۔ مجھے بچاؤ، وہ بہت ظالم ہیں... اگر انھوں نے مجھے گرفتار کر لیا تو مجھے بہت اذیت سے ماریں گے۔ وہ لوہے کی گرم سلاخوں سے میرے سارے بدن کی کھال زندہ حالت میں اتار دیں گے... مجھے بچاؤ... میں تھک چکا ہوں، نڈھال ہوں... ایک قدم بھی نہیں چل سکتا... میں جانتا ہوں کہ سرحد یہاں سے قریب ہے لیکن میں رات کے وقت سرحد پار نہیں کر۔ پاؤں گا۔ میرے بازو شل ہیں۔ سرحدی راستے پر جنگل ہے، وہاں درندے ہوں گے، میں اس حالت میں ان سے نہیں بچ پاؤں گا... مجھے بچاؤ... کل صبح کا ستارہ نظر آنے تک مجھے اپنی کٹیا میں پناہ دو۔ میں صبح پرندوں کے بولنے سے پہلے فرار ہو جاؤں گا۔“

بوڑھا رکا، اُس کی بھینچی ہوئی آنکھوں کی سفید پلکیں غم آلود تھیں اور آواز میں رقت نمایاں تھی۔
”وہ کل رات آیا تھا۔“ بوڑھے نے گہرا سانس لیا۔ ”صبح مجھے چھوڑ گیا، ہمیشہ کے لیے چھوڑ گیا... مجھے کیا، وہ سب کو چھوڑ گیا۔“

میں حیرت سے بوڑھے کی بے ربط باتیں سن رہی تھی۔

”کون تھا وہ؟ کس کی بات کر رہے ہو؟“ میں نے آشدان کے سامنے بچے ایک بڑے سے بورے پر بیٹھتے ہوئے پوچھا۔

”اس کا مطلب یہ ہوا کہ تمہیں اس کی تلاش نہیں ہے؟“ بوڑھے نے بھی بورے پر بیٹھتے ہوئے کہا۔ ”چھوڑو، میں یہ نہیں پوچھوں گا کہ تمہیں کس کی تلاش ہے۔“
”کیا تم راہب ہو؟“

میرے اس سوال پر بوڑھے کا سر جھٹکے سے اوپر اٹھا۔ ”مت پوچھو!“ اس نے کر بناک انداز میں کہا۔ ”مت پوچھو... اس نے بھی یہی پوچھا تھا۔“ بوڑھا بہت پریشان تھا۔

1۔ اشہب: مکمل سفید گھوڑا۔

2۔ دراب: قلعے کی فصیل کا بڑا دروازہ۔

3۔ عس: قلعے کی فصیلوں کی رکھوالی کرنے والوں کا گران اعلیٰ۔

”کون تھا وہ؟“ میں نے پھر پوچھا۔

”کل اسی وقت... اسی وقت وہ آیا تھا،“ بوڑھے نے کہا۔ ”عجیب واقعہ پیش آیا تھا اس کے

ساتھ...“ بوڑھے نے سیدھا میری آنکھوں میں دیکھا۔ اس کے چہرے پر پریشانی الم انگیزی تھی۔
بوڑھی آنکھیں سنگ آلود تھیں۔

”کیا میں تم سے پوچھوں...“ بوڑھے نے کہا۔ ”نہیں نہیں، میں تم سے نہیں پوچھوں گا کہ تم

کون ہو... مجھے اور کوئی داستان نہیں سننا ہے۔ کل شام تک میں بہت خوش تھا۔ اس نے مجھے غمزدہ کیا

ہے۔ وہ کل شام میرے پاس آیا تھا۔ اس وقت میری بیٹی سرحد پار گئی ہوئی تھی۔“ بوڑھے نے کٹیا کے

دروازے کی سمت دیکھا جہاں ایک موٹا سا، بوسیدہ سا قالین لٹکا ہوا تھا۔ ”ابھی تک واپس نہیں آئی...“

کئی بار کہہ چکا ہوں کہ بیٹی، جلدی آجایا کر، لیکن ہر بار یہی کہتی ہے کہ بابا، کام بہت زیادہ ہوتا ہے۔“

”کیا تمہاری بیٹی بھی ہے؟“ میں نے پوچھا۔ اس کے باوجود کہ وہ مجھے بتا چکا تھا، میں نے

حیرت سے یہ سوال کیا۔

”ہاں،“ بوڑھے نے آہستہ سے کہا۔ ”یہاں سے نصف فرسنگ⁴ دور سرحد ہے اور سرحد کے

قریب ہی قصبہ ہے۔ وہاں کے ایک دولتمند شیخ کے گھر کام کرتی ہے۔ وہ معاوضے میں اناج دیتے

ہیں، کپڑے اور جوتے بھی دیتے ہیں اور ہر شام واپس آتے ہوئے میری بیٹی جو کی روٹیاں، پنیر اور

کبھی کبھی دودھ بھی لے آتی ہے... ہم غریبوں کی کوئی سرحد نہیں ہوتی، لیکن آج صبح مجھے سرحد نظر آئی

تھی۔“ بوڑھا رکا، کھانا اور پھر مسلسل کھانے لگا۔ میں نے کٹیا میں پڑے مٹی کے گھڑے میں سے

پانی آنچورے میں ڈال کر بوڑھے کو دیا۔ اس نے گھونٹ گھونٹ پانی پیا۔ اس کے ہاتھوں میں

کپکپاہٹ تھی۔ چند قطرے اس کے لبوں سے لڑھک کر سفید ڈاڑھی میں ڈوب سے گئے۔

”قریب ہی چشمہ ہے،“ بوڑھے نے آنچورہ بورے پر رکھ دیا۔ ”ہر صبح میری بیٹی پانی بھر لاتی

ہے... وہ ایک خوبصورت جوان تھا، خوبصورت لمبی لمبی آنکھوں والا، اس کے سر پر خود تھی جس پر کسی

پرندے کے پر لگے ہوئے تھے۔ میں جانتا ہوں کہ ایسے پر شاہی فوج کے سالاروں کے سروں پر ہی

سجائے جاتے ہیں۔ اس کے کندھے چوڑے اور مضبوط تھے۔ اس کے گلے میں طلائی زنجیر سے بندھا

4۔ فرسنگ: فرسخ۔ نین میل کی مسافت۔ ایک میل چار ہزار گز کا ہوتا ہے۔

ہوا۔ شیم یعنی بھی لٹک رہا تھا جو نقش بند زماں غزی⁵ کا نشان ہے۔ میں جانتا ہوں کہ یہ نقش ہر ماں اپنے بیٹے کو میدان جنگ میں بھیجتے ہوئے غزی کی پرستش کے بعد دیتی ہے کہ وہ اسے گلے میں پہن لے۔ اس کے کندھوں سے کہنیوں تک کسا ہوا چمڑا بندھا تھا۔ میں جانتا ہوں کہ سالار اپنے خادموں سے اس قسم کا چمڑا بازوؤں پر بندھوایا کرتے ہیں۔ چمڑے کے اندر لچیلی دھات ہوتی ہے جو شمشیر کے وار کو روکنے میں مددگار ثابت ہوتی ہے۔ اس نے مخملیں پیرہن پر صفیق⁶ تو پہنا ہوا تھا لیکن زرہ بکتر نہیں تھی۔ اس کی گھٹنوں تک پھولی ہوئی شلوار چمڑے کے لمبے جوتوں میں دھنسی ہوئی تھی۔ میرے لیے یہ اندازہ لگانا مشکل نہیں تھا کہ وہ... ”بوڑھے نے کٹیا کے دروازے کی سمت دیکھا۔ ”شام ہو چکی ہے، میری بیٹی ابھی تک نہیں آئی... لمحوں کا تو کوئی بھروسہ نہیں۔ کئی بار کہہ چکا ہوں کہ بیٹی، دیر نہ کیا کر۔ راستے میں جنگل ہے، گھنے درخت ہیں، جھاڑیاں ہیں... لیکن وہ بھی کیا کرے۔ گھر کی تمام خادماؤں پر نگران عورت بہت سخت گیر ہے... وہ کل شام آیا تھا۔ میں جان گیا تھا کہ وہ شاہی رسالے کا کوئی افسر ہے... وہ کیوں آیا تھا؟ میرے پاس کیوں آیا تھا؟ ”بوڑھے پر پھر ہیجانی کیفیت طاری ہو گئی۔ ”رات بھر کٹیا میں چھپا رہا۔ بار بار یہی کہتا تھا کہ میں فرار ہو جاؤں گا، صبح ہونے سے پہلے ہی بھاگ جاؤں گا۔ مجھے کچھ دیر آرام اور نیند کی اشد ضرورت ہے... میری بیٹی کیوں نہیں آئی...“

5۔ غزی: (Uzee) اہل عرب کی قدیم ترین دیوی۔ یہ خالصتاً عرب کی دیوی تھی۔ اہل عرب اسے رحم، ہمدردی اور مامتا کی دیوی مانتے تھے۔ کعبے میں غزی کا بت بئیل کے بائیں ہاتھ تھا۔ کچھ اسلامی محققین نے اسے ’غزہ‘ یا ’غزی‘ کہا ہے جو درست نہیں ہے۔ غزہ کنعان کے ایک اونچے مقام قریت یعزیم کے رہنے والے اُبی نداب کا بیٹا تھا، جس کے گھر میں عہد کا صندوق رکھا گیا تھا۔ غزہ اور اس کا بھائی انیو عہد کے صندوق کو یروشلم لے جا رہے تھے اور داؤد بادشاہ، اپنے ساتھیوں کے ساتھ، بئیل گاڑی کے آگے ساز بجاتا اور گاتا ہوا چل رہا تھا کہ ایک بئیل کا پاؤں پھسلا۔ عہد کا صندوق، جسے کانہوں کے سوا کسی کو چھونے کی اجازت نہ تھی، گرنے لگا تو غزہ نے اسے تھام لیا جس پر طیش میں آکر بنی اسرائیل کے خدا نے آسمانی بجلی گرا کر غزہ کو مار دیا۔ جس جگہ یہ واقعہ رونما ہوا، بنی اسرائیل نے اسے پرض غزہ یعنی غزہ کا ٹوٹنا کا نام دیا۔ (بخوالہ توریت، باب سموئیل، آیات 6:3:8 اور تواریخ آیات 13:6:11)۔ غزی کا بنی اسرائیل سے کوئی تعلق نہیں تھا۔ یہ اہل عرب کی دیوی تھی۔ الازہر یونیورسٹی کے پروفیسر ڈاکٹر طحسین نے عربی زبان کے کلاسیکی شاعر امرأ القیس کا ایک نوحہ تلاش کیا تھا جس میں غزی کا ذکر موجود تھا۔

6۔ صفیق: وہ سخت کپڑا جو قدیم زمانے میں جنگجو مخملیں پیرہن کے اوپر اور زرہ بکتر کے نیچے پہنا کرتے تھے۔

بوڑھے کی باتیں پھر بے ربط ہو گئیں۔ ”... بھاگ جاؤں گا، وہ بار بار یہی کہتا تھا۔ میں اس ملک میں نہیں رہوں گا، چلا جاؤں گا، فرار ہو جاؤں گا... ورنہ وہ مجھ بہت اذیت سے ماریں گے۔ مجھے بچھوؤں سے بھرے کنویں میں پھینک دیں گے۔ مجھے آرے سے چروادیں گے۔ میں نے دیکھا ہے... سب دیکھ چکا ہوں... جب وہ سزا دیتے ہیں تو ان کے سینوں میں دل کی جگہ آہنی ڈھالیں ہر جذبے کو ڈھانپ لیتی ہیں۔ وہ رحم کے کسی جذبے کو احساس تک پہنچنے ہی نہیں دیتی ہیں۔ وہ درندے بن جاتے ہیں۔ سزا یافتہ کی کرناک چیخیں ان کو مخمور کر دیتی ہیں۔ میں بھاگ جاؤں گا... اس نے مجھے دکھ دیا ہے۔ کاش وہ مجھے اپنی داستان نہ سناتا... میری بیٹی ابھی تک کیوں نہیں آئی! اب تک تو اسے آجانا چاہیے تھا۔“ بوڑھے کی باتیں بہکی بہکی سی تھیں۔ ”جب وہ آیا تھا تو اس قدر نڈھال تھا کہ اس کا مرصع کمر بند میں نے کھولا تھا۔ اس کی شمشیر اور کمر بند اتارنے میں اس کی مدد کی تھی۔ پیش قبض بھی اتارا تھا... میری بیٹی نے آج اتنی دیر کیوں کر دی ہے! کتنی بار کہوں کہ مجھے انتظار کی اذیت نہ دیا کر... لیکن وہ کیا کرے... کل رات میری بیٹی نے اسے کھانے کے لیے جو کی روٹی اور پنیر دیا تھا اور کاسے میں دودھ بھی۔ دودھ کا کٹورہ تو خادماؤں کی نگران کبھی کبھی ہی دیتی ہے... وہ ہر روز میری بیٹی سے صبح برتن دھلواتی ہے۔ جس رات شیخ کے مہمان آئے ہوئے ہوں، اگلے دن برتن دھوتے دھوتے میری بیٹی کو دوپہر ہو جاتی ہے... وہ بھی مہمان بن کر اس کلبہ مفلس میں آیا تھا لیکن اس نے مہمانوں والی کوئی خوشی مجھے نہیں دی... اس نے مجھے رنج دیا، غم دیا... میں راہب نہیں ہوں، لکڑہارا ہوں۔“ بوڑھے نے پھر ایک سوکھی ٹہنی آتش دان میں پھینکی۔ ”میں لکڑہارا ہوں لیکن اب میرے بازوؤں میں قوت نہیں ہے۔ اب میں درختوں پر نہیں چڑھ سکتا۔ اب میری بیٹی صبح سے شام تک کام کرتی ہے۔ جب سے اس کی ماں مری ہے، وہ میرے ساتھ ہے۔ میں بوڑھا تو اس کے بغیر چند روز بھی نہ جی سکوں گا۔ مجھے جینے کی خواہش بھی نہیں ہے... لیکن وہ مجھے چھوڑ کر کہیں نہیں جانا چاہتی... اسے اب تک آجانا چاہیے تھا... وہ کل شام آیا تھا، صبح ہمیں چھوڑ گیا۔ میری بیٹی بہت روئی تھی۔ ایک رات کے مہمان کے اس طرح ہمیشہ کے لیے چلے جانے پر وہ بہت روئی تھی... ابرز مستان کی طرح، آہستہ آہستہ، وہ دیر تک برسی تھی... کسی بے گناہ کے مارے جانے پر دکھ تو ہوتا ہی ہے، لیکن جو داستان اس نے سنائی تھی، اسے سن کر تم بھی اپنے آنسوؤں کے چشمے کو ابلنے سے نہ روک پاؤ گی۔“

باہر قدموں کی چاپ خزاں رسیدہ خشک پتوں کے پاؤں تلے کچلے جانے کی آواز محسوس ہوئی۔
 ”میری بیٹی آگئی!“ بوڑھا بولا۔ کنٹیا کے دروازے کا بھاری قالین ایک سمت سے اٹھا اور ایک
 ادھیڑ عمر کی عورت اندر داخل ہوئی۔ دہلی پتلی، بوڑھے ہی کی طرح اس کے زرد رخساروں کی ہڈیاں
 ابھری ہوئی تھیں۔ معمولی لباس، بکھرے بال، باپ ہی کی طرح اداس چہرہ، تھکن سے آنکھوں میں
 سرخ ڈورے، نحیف و نزار، ایک ہاتھ میں کھانے کا برتن اور ایک کپڑے کی پوٹلی۔ یہ چیزیں باپ
 کو پکڑاتے ہوئے وہ مجھے دیکھ کر چونکی، ٹھنکی۔

”آؤ بیٹی آؤ،“ بوڑھے نے کہا۔ ”آج رات یہ ہماری مہمان ہے... لیکن میں نے اسے کہہ
 دیا ہے کہ ہمارے لیے غم نہ لانا، ہمیں کوئی داستان نہ سنانا۔“
 ”کیا یہ اُسے ڈھونڈتی ہوئی یہاں آئی ہے؟“ بوڑھے کی بیٹی نے میری طرف دیکھا۔ اس کی
 آنکھوں میں غم کا گہرا سایہ تھا۔

”نہیں۔“ بوڑھے نے بھی میری طرف دیکھا۔ ”نہ میں نے پوچھا ہے کہ یہ اکیلی یہاں کسے
 تلاش کر رہی ہے اور نہ ہی پوچھوں گا۔ یہ بھی کوئی داستان سنا دے گی۔ ہمیں اب اور کچھ نہیں سنانا...
 بھوک لگی ہے مجھے، اسے بھی لگی ہوگی۔“ بوڑھے نے بورے پر بیٹھتے ہوئے کھانے کا برتن آتشدان
 کے سامنے رکھا اور پوٹلی کھولی، جس میں جو کی تین روٹیاں اور پنیر تھا۔ برتن میں دودھ تھا۔

”نگران عورت آج میرے کام سے بہت خوش تھی۔“ بوڑھے کی بیٹی نے کندھے سے بوسیدہ
 سی چادر اتاری۔ اس کے کندھے جھکے جھکے سے تھے اور ہڈیاں نمایاں تھیں۔ وہ سیدھی پانی لینے مٹی
 کے گھڑے کی سمت گئی۔ کا سے میں پانی انڈیلا، دو چار گھونٹ پیا اور پھر ہتھیلی پر ڈال کر منہ پر چھینٹے
 دیے اور قریب ہی پڑے میلے تولیے سے پونچھتے ہوئے، مڑ کر بوڑھے کی طرف دیکھا۔

”یہ عجیب اتفاق ہے،“ اس نے آتشدان کے قریب آتے ہوئے کہا۔ ”کل بھی اس نے تین
 روٹیاں، پنیر اور دودھ دیا تھا۔ میں اس کے لیے خوراک تولے آئی تھی، زندگی کہاں سے لاتی!“ اس
 کے چہرے پر الم انگیز کیفیت بہت گہری تھی۔ بوڑھے نے جو کی روٹیاں تقسیم کیں، پنیر کے بھی تین
 حصے کیے اور تین کاسوں میں دودھ بھی انڈیلا۔ کھانے کے بعد بوڑھے کی بیٹی تین میلے کھیلے ٹیکے لائی
 اور آتشدان کے سامنے بورے پر رکھ دیے۔ ہمیں یہیں سونا تھا۔ باہر ہوا میں دھیمی سی سرسراہٹ تھی جو

وقتے وقتے سے تیز ہوتی محسوس ہو رہی تھی۔ کٹیا کے دروازے پر موٹا بھاری قالین ہوا کے جھونکوں سے مرتعش ہو رہا تھا اور کٹیا میں جلتے ہوئے چراغ کی لوتھر تھرا جاتی تھی، لیکن آتش دان نے کٹیا کو بہت گرم کر رکھا تھا، ہمیں چادروں یا کمبلوں کی ضرورت نہیں تھی۔

”زمتاں کی آمد آمد ہے،“ بوڑھے نے کہا۔ ”کل شام جب وہ آیا تھا تو خنکی کے باوجود پسینے سے بھیگا ہوا تھا۔ یوں محسوس ہوتا تھا جیسے بہت دور سے بھاگ کر آیا تھا۔ تھکن سے اس کی آنکھیں سرخ تھیں، جیسے صبح کی لالی میں افق پر سفید سورج ایک نارنجی بدلی سے نکل کر دوسری میں چھپ جاتا ہے۔ اس کی آنکھوں میں شدت غم اور کرب کا احساس بار بار نمایاں ہو رہا تھا... اس نے ہمیں اپنی داستان سنائی۔“

”مجھے بھی سناؤ،“ میں نے میلے تکیے پر نیم دراز ہوتے ہوئے کہا۔

”نہیں بابا،“ بوڑھے کی بیٹی نے تیزی سے کہا۔ ”مجھے اور غمزدہ نہ کرو۔ میں دن بھر اسی سے متعلق سوچتی رہی ہوں۔ میں اور رونا نہیں چاہتی۔“

”دل پر غم کا بوجھ ہو...“ میں نے کہا، ”تو غم کے باعث کو بار بار یاد کرنے سے گراںباری دل کم ہو جاتی ہے، بہن۔“

”ٹھیک کہتی ہو۔“ بوڑھے کی بیٹی کے لبوں پر مغموم سی مسکراہٹ آئی۔ ”ماں بھی یہی کہا کرتی تھی۔ میری اگر کوئی چھوٹی بہن ہوتی، تو تم جیسی ہی ہوتی۔“

”بابا،“ میں نے کہا، ”کیا بتایا تھا اس نے؟ مجھے بھی بتاؤ۔ میں بھی حادثاتِ روز و شب کا شمار کرنا چاہتی ہوں۔“

”مجھے اس کا ایک ایک لفظ یاد ہے،“ بوڑھے نے اپنی دائیں کہنی تکیے پر رکھی۔ ”وہ بہت تھکا ہوا تھا لیکن خوراک اور آتش دان کی گرمی نے جلد ہی اس کی قوت کو خاصا بحال کر دیا تھا۔ وہ کچھ دیر آنکھیں بند کیے لیٹا رہا، پھر اس نے ہماری طرف دیکھا۔“

2

جس قلعے کی سمت میرا گھوڑا بھاگ گیا ہے، میں اس قلعے کے قلعہ دار کا اکلوتا بیٹا ہوں۔ شاہی رسالے کا نائب سالار ہوں۔ اتنی کم عمر میں اتنا بڑا عہدہ مل جانا دوسروں کے لیے باعثِ رشک اور خود

میرے لیے باعث حیرت رہا ہے۔ وجہ یہ ہے کہ میں بادشاہ⁷ کے دربار میں 'حصار شکن' کے نام سے جانا جاتا ہوں۔ ایک جنگ میں پچیس جنگجو سواروں نے گھیر لیا تھا۔ میں پندرہ سواروں کو گرا کر، حصار توڑ کر نکل گیا تھا۔ مجھے نائب سالار بنا دیا گیا۔ میرا باپ عرب ہے لیکن ماں پیش دادیوں⁸ کے خاندان سے تعلق رکھتی ہے، لیکن غری کی پرستار ہے۔ تم لوگ نہیں جانتے کہ بادشاہ بے حد سفاک اور کینہ پرور ہے۔ میں نے بزرگوں سے سن رکھا ہے کہ جب وہ پیدا ہوا تھا تو ایک ماہر نجوم نے پیش گوئی کی تھی کہ اس میں دس عیب ہوں گے۔ اس کی خصلت میں ظلم، بے حیائی، بزدلی، بے عقلی، بدزبانی، کذب بیانی، بد صورتی، پستقامتی، خود غرضی اور بسیار خوری ہوگی۔ اس کے باپ نے طیش میں آ کر نجومی کو زندہ جلادیا تھا۔ میں دربار میں کئی بار حاضری دے چکا ہوں۔ نجومی کی ایک بات سچی ہے۔ بے عقلی کے باوجود وہ اس لیے بہت کامیاب ہے کہ اس کے چند وزیر بے حد عیار اور زیرک ہیں۔ پھر اس کی کامیابی کی ایک وجہ ناقابلِ تسخیر عسکری قوت ہے جسے اس کے سپہ سالار نے تشکیل دے رکھا ہے۔ میں اس کی شاہی ضیافت میں بھی شریک ہو چکا ہوں۔ وہ کثرتِ مے نوشی کے ساتھ ساتھ اس قدر بسیار خور ہے کہ کھانا ختم ہونے کے بعد اس کے لیے چلنا بھی مشکل ہو جاتا ہے۔ دو کنیزیں اسے پکڑ کر اندر حرم میں لے جاتی ہیں۔ اس کے حرم میں ایک سو بیویاں اور تین سو باندیاں ہیں۔ ان میں سے کوئی بھی اس کی ہوسناکی سے نہیں بچی۔ وہ ہر وقت قہقہے لگاتا رہتا ہے... مجھے اس سے نفرت تھی لیکن میں کبھی زبان سے اپنی نفرت کا اظہار نہیں کر پایا تھا... یہاں تک کہ میں تنہائی

7- ضحاک: ایرانی روایت کے مطابق یہ بادشاہ صحراے عرب سے نکل کر پورے عرب پر قابض ہوا تھا۔ یہ انتہائی ظالم شخص تھا۔ جزیرہ نماے عرب پر اپنی حکومت قائم کرنے کے بعد اس نے ایران پر حملہ کیا اور ساسانیوں کو شکست دے کر ایرانی بادشاہ آذر جشید کو آرے سے چروا دیا۔ آذر جشید کی بیوی فرا نگ اپنے شیر خوار بچے فریدوں کو لے کر بھاگ گئی۔ وہ ایک سبزہ زار میں پہنچی جہاں کے محافظ کے پاس ایک بڑی دودھیل گائے تھی۔ ضحاک کے خوف سے فرا نگ کے پستانوں میں دودھ خشک ہو گیا تھا۔ اس نے فریدوں کو سبزہ زار کے محافظ کے سپرد کر دیا۔ فریدوں اسی گائے کا دودھ پی کر بڑا ہوا۔ پھر ایک آہن گر کا وہ نے اس کی ناک دیکھ کر اسے پہچان لیا جو بالکل آذر جشید جیسی تھی۔ کا وہ نے اپنی پوتیوں سے پرچم بنایا، اہل فارس کو جمع کیا اور ضحاک کو شکست دے کر فریدوں کو ایران کا بادشاہ بنا دیا۔ اس کا پرچم تاریخ میں درفش کاویانی کے نام سے مشہور ہے۔ ضحاک کو زندہ حالت میں الٹی کھال اتروا کر اذیت ناک موت دی گئی۔

8- ساسانیوں کے آباؤ اجداد پیش دادی کہلاتے تھے۔

میں بھی اس سے نفرت کا اظہار خود سے بھی نہ کر پاتا تھا۔ میں ہمیشہ یہ سوچ کر خود کو تسلی دیا کرتا تھا کہ میری وفاداری، میری خدمات میرے وطن کے لیے ہیں، بادشاہ کے لیے نہیں ہیں۔ میں ہمیشہ اس خود فریبی بھی کا شکار رہا۔ جنگوں میں ایک جانباز سالار کی طرح نہ صرف اپنے دستوں کی قیادت کرتا تھا بلکہ سرفروش سالار کی طرح لڑتا بھی تھا۔ مجھے دربار کی سیاست سے کوئی دلچسپی نہیں تھی۔ دربار کیا ہے؟ ایک ایسا باڑا ہے جہاں چوپایوں کی جگہ درندے نظر آتے ہیں۔ یہ خونخوار درندے بادشاہ کی قربت حاصل کرنے کے لیے ایک دوسرے پر پنچے مارتے رہتے ہیں۔ دربار سازشوں کا گڑھ ہے۔ بادشاہ کی خوشنودی کی خاطر درباری گروہ بندیاں کرتے رہتے ہیں۔ درباریوں میں ہوس اقتدار اس قدر ہے کہ وہ ادھیڑ عمر کے بد ہیئت، موٹے، پستہ قامت اور بد صورت بادشاہ کو اپنی نوجوان خوبصورت بیٹیاں پیش کرتے رہتے ہیں۔ درباری گروہوں میں تقسیم ہیں۔ بادشاہ کے چچا زاد نے ایک مضبوط اور بڑا گروہ بنالیا، جس کا مقصد حصول منصب نہیں بلکہ بادشاہ کا تختہ الٹنا تھا۔ بادشاہ کے چچا زاد سے ایک فاش غلطی ہو گئی۔ اس نے، بغیر پرکھے، سپہ سالار کو بھی اپنے گروہ میں شامل کرنے کی کوشش کی۔ ہم عساکر سے تعلق رکھنے والے عقل کو ہمیشہ وفا کے ترازو میں تولتے ہیں۔ میں نے جب بھی یہ ترازو اٹھایا، وفا کا پلڑا ہی بھاری رہا۔ سپہ سالار کے لیے تو بادشاہ ہی ملک تھا۔ اس نے بادشاہ کے زیرک وزیروں اور بادشاہ کو سازش کی خبر دے دی۔ بادشاہ کے حکم پر اس کے چچا زاد بھائی کو گروہ کے دیگر سرکردہ لوگوں کے ساتھ گرفتار کر لیا گیا۔ . . . بادشاہ بد طینت ہے، اس کی سفاکیوں کا کیا بیان کروں۔ اس کے سینے میں رحم کا کوئی جذبہ موجود ہی نہیں۔ اس کے قلب سیاہ میں غری نے اپنے رحم و کرم کا ایک کر مک شب تاب بھی نہیں بھیجا۔ وہ تو ہبل⁹ اور عشق رات¹⁰ ہی کو خون اور چربی کے نذرانے پیش کرتا

9۔ ہبل: کنعانیوں کے قدیم ترین دیوتا بعل کا عربی نام ہے۔ بعل عبرانی زبان کا لفظ ہے اور اس کے لغوی معنی آقا یا مالک متاع اور خاوند ہیں۔ توریت کے ابواب خروج، قضاۃ، سموئیل، ہوسیع، یرمیاہ، سلاطین، گنتی اور تواریخ میں اس دیوتا کا ذکر موجود ہے۔ اسے سورج دیوتا بھی کہا جاتا تھا اور اونچے مقامات پر اس کی پرستش ہوا کرتی تھی۔ ابتدا میں اسرائیلی اس دیوتا سے اس قدر متاثر تھے کہ ان کی عورتیں اپنے شوہروں کو بعل کہہ کر پکارتی تھیں کیونکہ وہ افزائش نسل کا دیوتا تھا اور جنگی دیوتا کی حیثیت سے بھی پہچانا جاتا تھا۔ اسرائیلی عورتیں اپنے بچوں کے نام بھی بعل کے نام پر رکھا کرتی تھیں لیکن بعد میں یوسیاہ بادشاہ کے وقت یہ رجحان ختم ہو گیا۔ بعل کی قدیم ترین مورتی تین ہزار سال قبل مسیح کی (بقیہ اگلے صفحے پر)

رہتا ہے۔ اس نے سازشی گروہ کے اراکین کو آرے سے چروا دیا۔ یہ ظالمانہ سزا بادشاہ کی پسندیدہ سزا ہے۔ میں یہ سزا دیکھ چکا ہوں۔ بادشاہ شراب پی کر، بدمستی کے عالم میں، دو نیم برہنہ کنیزوں کے ساتھ ایک اونچی مسند پر بیٹھ جاتا ہے۔ سزایافتہ قیدی کی ساری پوشاک اتار دی جاتی ہے۔ اسے ہبل کے مجسمے کے سامنے ایک چوڑے لکڑی کے تختے پر لٹا دیا جاتا ہے۔ ہتھیلیوں میں میخیں ٹھونک دی جاتی ہیں اور پاؤں آہنی کڑوں سے تختے پر باندھ دیے جاتے ہیں۔ قیدی کی ہر چیخ پر بادشاہ قہقہے لگاتا ہے۔

ہے جو اس شمرہ کے مقام پر کھدائی کے دوران میں ملی تھی۔ اس مورتی میں بعل کے سر پر جو خود نظر آتی ہے اس پر افزائش نسل کی مردانہ علامت موجود ہے۔ اس کے ایک ہاتھ میں گرز اور دوسرے میں نیزہ ہے جسے اس نے زمین پر ٹکایا ہوا ہے۔ کمر پر ناف کے نیچے کپڑے کی پانچ پٹیاں بندھی ہوئی ہیں اور ان میں ایک خنجر اور ایک تبر بندھا ہوا ہے۔ یہ آلات حرب جنگی دیوتا کی حیثیت سے اس کی قوت کا اظہار ہیں۔ سر پر خود کے سامنے تین انگلیاں اوپر کی سمت اٹھی ہوئی ہیں اور خود سے نیچے لٹکے ہوئے خمیدہ بال بھی نظر آتے ہیں۔ بعل کو ہندو دیوتا شِو کی طرح غار نگری اور خون بہانے کے ساتھ ساتھ بربادی کا دیوتا بھی مانا جاتا تھا۔ بعل کو عشتارات کا زسٹھی بھی مانا گیا ہے اور ان کی پرستش میں عریانی اور جنسی فعل کو عبادت کا درجہ حاصل تھا۔ اس پرستش میں جنسی جنون کو اہم ترین مقام حاصل تھا۔ عرب قبیلے بعل اور عشتارات، دونوں کی پرستش کرتے تھے لیکن کعبے میں صرف بعل یعنی عربی نام والے ہبل کا ہی بت موجود تھا اور عشتارات کی جگہ غزی نے لے لی تھی۔ مسلمانوں نے فتح مکہ کے بعد ہبل اور مناتہ کے ساتھ غزی کا بت بھی توڑ دیا تھا۔ بعل کا سب سے بڑا مندر بیت شمس میں تھا۔ (بحوالہ توریت، ابواب: سیموئیل، توارخ، یرمیاہ)۔

10۔ عشتارات بھی سامی اقوام کی دیوی تھی۔ اسے عشق، جنسی بار آوری اور جنگ کی دیوی مانا جاتا تھا۔ یہ بعل کی مادہ ساتھی تھی۔ دونوں کی پوجا جنسی انداز میں ہوتی تھی۔ بنی اسرائیل نے تین سو پچاس برس تک اس دیوی کی پوجا کی تھی۔ عرب میں یمن کی مشہور ملکہ سبا، جسے اسلام میں بلقیس کا نام دیا گیا ہے، اسی دیوی کی زبردست پرستار تھی۔ عشتارات کی پرستش جہاں جنسی جنون سے کی جاتی تھی وہاں موسم بہار میں اس دیوی کے سامنے بھی، فیر بجپائی دیوی سبل کی طرح، ایتس کی اساطیر دہرائی جاتی تھی اور پجاری اس دیوی کو بھی اپنی رجولیت بھینٹ چڑھاتے تھے۔ یہودی اور مسلمان اقوام میں ختنہ کی رسم اسی دیوی کی پرستش کا نتیجہ ہے۔ اسرائیلی خونی رسم میں شریک ہوتے تھے۔ پھر کچھ علما نے اس رسم کو ختنہ میں بدل دیا۔ یوسیاہ بادشاہ نے جب بنی اسرائیل کو بت پرستی سے نجات دلانی تو اس رسم کو، جو ایتس کے ساتھ پجاریوں کا سہمہ کہلاتی تھی، ابراہام (ابراہیم) کا خدا سے عہد قرار دے کر ختنہ کے طور پر جاری رکھا۔ پہلے باپ خود بچے کا ختنہ کیا کرتا تھا۔ پھر عبرانی جراح بلایا جانے لگا۔ عیسائیوں میں پولس رسول نے اس مسئلے پر رسولوں کی کونسل بلائی تھی جس نے متفقہ طور پر ختنہ کو بت پرستی کی یادگار اور غیر فطری قرار دے کر ختم کرنے کا حکم دیا تھا۔ یہودیوں اور مسلمانوں نے اسے جاری رکھا۔

دو جلا دتختے کو اس طرح ترچھا کر دیتے ہیں کہ قیدی کا سر ہبل کے بت کے آگے جھک جاتا ہے۔ جلا د ایک آہنی آرا لے کر، جس کی نوکیں بہت تیز اور چھوٹی چھوٹی ہوتی ہیں، قیدی کے برہنہ بدن کو رانوں کے درمیان سے آہستہ آہستہ چیرنا شروع کر دیتے ہیں۔ دونوں جلا دوں کے ایک ساتھ نہایت آہستہ آرا چلانے سے قیدی کو بناک انداز میں چیختا ہے۔ دونوں جلا دوں نے قیدی کے پیروں کی سمت آرے کو چوڑے دستانے پر مضبوطی سے پکڑا ہوتا ہے۔ بادشاہ کی مسند ان کے سروں کے اوپر ہوتی ہے جہاں سے بادشاہ کو قیدی کا چرتا ہوا بدن اور زخم سے بہتا خون صاف دکھائی دیتا ہے، جسے دیکھ کر وہ بدست ہو کر قہقہے لگاتا ہے۔ جلا د آہستہ آہستہ جسم کو احتیاط سے چیرتے ہیں کہ آرا ریزہ کی ہڈی نہ کاٹے اور قیدی کی فوری موت نہ واقع ہو جائے۔ بادشاہ قیدی کی اذیت سے زیادہ سے زیادہ لطف حاصل کرنا چاہتا ہے۔ اگر قیدی آرے کی غلط جنبش سے مر جائے تو جلا د کو تختے پر لٹا دیا جاتا ہے۔ نیم برہنہ کنیزیں بادشاہ کو شراب پلاتی رہتی ہیں، یہاں تک کہ قیدی کے مرنے تک بادشاہ بیہوش سا ہو جاتا ہے۔ میں یہ مناظر کبھی تصور میں بھی دیکھتا ہوں تو مجھے قے محسوس ہوتی ہے، اُبکائیاں آتی ہیں۔ میدان جنگ میں دشمنوں کے سر شمشیر سے کاٹتے ہوئے، ان کی زرہ بکتر کاٹتے ہوئے، میرے چہرے پر اکثر خون کے چھینٹے پڑتے رہے ہیں لیکن میرا دل سنگین ہی رہتا ہے، مگر بے بس کی چیخیں سن کر میرا سارا بدن کپکپانے لگتا ہے۔ یہ بزدلی ہے، اور بزدلی بادشاہ کے دس عیوب میں سے ایک ہے۔ میں چاہتا ہوں کہ میدان میں سزا یافتہ قیدی کے ہاتھ میں شمشیر دے کر اسے مقابلے کا موقع دیا جائے۔ اس کی بے بسی سے لطف اندوز ہونا میرا مسلک نہیں ہے۔ میرا بدن ایسی ندامت سے کپکپاتا ہے جسے میں اپنے پورے وجود میں محسوس کرتا ہوں۔ پھر یہ ندامت مجھے اپنے عمل پر بھی ہوتی ہے کیونکہ بادشاہ کے تمام قیدی ہم ہی گرفتار کرتے ہیں، ہم عسکری لوگ۔ اگرچہ میرا تعلق شاہی رسالے سے ہے، پھر بھی عساکر سے تعلق تو ہے۔ ہم عسکری لوگ ہی بادشاہ کی یہ خدمت سرانجام دیتے ہیں۔ میں نے اکثر ندامت کی سیاہ چادروں کو اپنے وجود پر اترتے دیکھا ہے، خصوصاً جب بادشاہ کسی بے گناہ کو اپنے عتاب کا شکار بناتا ہے۔ ایک بار تو میں رویا بھی تھا۔ بادشاہ شہر سے گزر رہا تھا۔ اس کی نظر ایک بہت خوبصورت بچی پر پڑی جو اپنے نانا کے ساتھ جا رہی تھی۔ بادشاہ نے رک کر بوڑھے مرد سے اس کی نواسی کو عیاشی کے لیے مانگا۔ بوڑھے شخص نے ہاتھ جوڑ کر کہا کہ یا امیر، یہ تو ابھی نابالغ ہے۔ بادشاہ

نے طیش میں آکر بوڑھے کو گرفتار کرنے کا حکم دیا اور پھر اسے آرے سے چروادیا۔ بادشاہ نے بوڑھے کی نو اسی کو نیم برہنہ حالت میں مسند پر اپنے پاس بٹھا کر اس کے بوڑھے نانا کو وحشیانہ سزا دی۔ بچی خوف سے بیہوش ہو گئی تھی۔ اس رات میری پلکیں تھر تھراتی رہی تھیں۔ پہلی بار میں رویا تھا۔

سازش کے سرغنہ، بادشاہ کے چچا زاد، کو بادشاہ نے میرے والد کے حوالے کیا اور کہا کہ اسے قلعے میں لے جا کر ایک برس تک دردناک عذاب سے گزارا جائے لیکن مرنے نہ دیا جائے۔ اگلے زمستان میں ایک تاریخ مقرر کی گئی جس دن عذاب سے گزارے جانے والے بادشاہ کے چچا زاد کو آرے سے چروانا قرار پایا۔ بادشاہ کے چچا زاد کو قلعے تک لے جانے کی ذمہ داری مجھے سونپی گئی۔ اسے آہنی زنجیروں سے باندھ کر اہلق¹¹ پر بٹھا دیا گیا۔ میں اپنے اشہب پر سوار ہوا۔ قیدی کو جن زنجیروں اور قفلوں سے باندھا گیا، ان کی چابیاں مجھے دے دی گئیں۔ میرے ساتھ جانے کے لیے سواروں کا ایک دستہ تیار تھا۔ ایک درباری نے طنزیہ لہجے میں کہا کہ ”کیا حصار شکن کو بھی دستے کی ضرورت ہے؟“ سپہ سالار نے قہقہہ لگایا اور کہا کہ ”ضرورت تو نہیں ہے، یہ اکیلا بھی قیدی کو قلعے تک لے جاسکتا ہے۔“ اس پر میرے والد نے فخر اور جوش میں بہ آواز بلند کہا، ”ایسی بات ہے تو میرا حصار شکن اکیلا ہی قیدی کو لے کر جائے گا۔ میرے حصار شکن کے اشہب کے سم جہاں پڑتے ہیں وہاں سے موت بھی بھاگ جاتی ہے۔“ میرے والد نے درباری کی جانب دیکھا اور کہا کہ ”تیرے طنز کا اب یہی جواب ہے کہ میرا حصار شکن اس اہم ترین قیدی کو اکیلا ہی قلعے میں پہنچائے گا۔“ قیدی مجھے سونپ دیا گیا۔ اشہب پر سوار ہوتے ہوئے ایک خیال سے میں چونکا ضرور تھا کہ کہیں طنز کرنے والا درباری بادشاہ کے چچا زاد کا خفیہ ساتھی تو نہیں اور کہیں مجھ سے راستے میں قیدی کو چھڑانے کی کوشش تو نہیں کی جائے گی، لیکن اب سواروں کے دستے کو ساتھ لینا میرے والد کی توہین تھی۔ میں نے قیدی کو اکیلے ہی لے جانے کا فیصلہ کیا۔ طنز کرنے والے درباری کی آنکھوں میں مکارانہ چمک عیاں تھی۔ دار الحکومت سے میرے والد کا قلعہ بیس فرسنگ دور تھا اور مجھے شام تک قلعے میں پہنچنا تھا۔ میں قیدی کو لے کر دار الحکومت سے نکلا۔ دار الحکومت کے پاس بڑے پہاڑ کا چکر کاٹ کر ہم اس درے تک پہنچے جو سیدھا سرحد کی سمت جاتا ہے اور اٹھارہ فرسنگ پر دائیں ہاتھ مڑ کر قلعے کی سمت راستہ جاتا

نظر آتا ہے... تم نے بتایا ہے کہ تم لکڑہارے ہو۔ تم تو اس درّے کے گوشے گوشے سے واقف ہو گے جس کے درمیان پایاب ندی بہتی ہے اور دونوں کناروں پر گھنا جنگل ہے... میں جب درّے میں ندی کے دائیں کنارے پر پہنچا تو چاشت کا آفتاب اپنا احساس دلارہا تھا۔ یہ میرے لیے انوکھا تجربہ تھا۔ دربار کی ایک اہم شخصیت کو قیدی بنا کر اس طرح تنہا لے جانا واقعی حیرت انگیز تھا۔ یہ تجربہ جہاں میرے لیے باعثِ مسرت تھا، وہاں اس کے ساتھ یہ اندیشہ بھی وابستہ تھا کہ بادشاہ کے چچا زاد کو چھڑانے کے لیے اس کے ساتھی مجھ پر حملہ بھی کر سکتے ہیں۔ لیکن مجھے اپنے دمِ خم پر اعتماد تھا اور یہ انبساط بھی میرے ہمراہ تھا کہ سارا دربار میری حصار شکنی سے متاثر ہے، لیکن بادشاہ کی خوشنودی حاصل کرنے کے خیال نے میری مسرت کو ختم کر دیا۔ مجھے اس بات سے انکار نہیں کہ مجھے بادشاہ سے نفرت ہے، لیکن اس نفرت کا اظہار بھی میرے لیے ہمیشہ سے ناممکن رہا ہے۔ نیم پہاڑی درّے میں بہتی ہوئی ندی کے ریتیلے کناروں پر سنگریزے بکھرے ہوئے تھے۔ انھی پتھروں کے درمیان اُگی ہوئی جھاڑیاں اور گھاس پھیل کر دونوں جانب بلند ہوتے ہوئے جنگل میں مدغم ہو جاتی ہے۔ ہمارے گھوڑے جھاڑیوں اور گھاس میں بکھرے سنگریزوں پر چل رہے تھے۔ گھوڑوں کو دوڑانا ناممکن تھا۔ قدم قدم چلتے ہوئے گھوڑے، زمستان کی ابتدائی چاشت میں ہر سمت پھیلی خوشگوار دھوپ میں، سر اٹھائے چلے جا رہے تھے۔ میرے اشہب کے پہلو میں قیدی کا ابلق قدم قدم چل رہا تھا۔ خوشگوار دھوپ کے باوجود خاموشی بوجھل سی محسوس ہو رہی تھی۔ ندی کے پانی میں تیزی نہیں تھی، ہوا بند تھی۔ نہ پانی کے سنگریزوں سے ٹکرانے کی آواز سنائی دیتی تھی نہ ہی سرسراہٹ جو ہوا کے جھونکے جھاڑیوں میں پیدا کیا کرتے ہیں۔ قیدی یوں خاموش تھا جیسے اس کے ہونٹ سی دیے گئے ہوں۔ بادشاہ کا چچا زاد بادشاہ ہی کی طرح پست قامت ہے۔ اس کا جسم فرہ ہے لیکن بادشاہ کی طرح بدہیت اور بد صورت نہیں ہے۔ مجھے بوجھل خاموشی سے وحشت سی ہونے لگی تھی۔ میں نے قیدی کی طرف دیکھا، وہ زنجیروں میں جکڑا ہوا، ابلق کی ہرٹاپ پر جھٹکے کھارہا تھا۔ اس کے بدن پر جکڑی ہوئی زنجیروں کو ایک لمبی آہنی زنجیر سے میرے اشہب کی زین سے باندھا گیا تھا۔ گھوڑے جھاڑیوں میں کبھی کبھی آگے پیچھے ہو جاتے تھے، اور میں قاعدے کے مطابق اپنے اشہب کو قیدی کے ابلق کے پیچھے کر لیتا تھا۔ لمبی آہنی زنجیر کھنچ سی جاتی تھی۔ گھلی جگہ آنے پر گھوڑے متوازی ہو جاتے تھے۔

”تو تم بادشاہ کا تختہ الٹنا چاہتے تھے؟“ میں نے خاموشی سے تنگ آ کر سوال کیا، اور ادھیڑ عمر کے قیدی نے سرگھما کر میری طرف دیکھا۔

”ہاں،“ اس نے گہرا سانس لیتے ہوئے کہا۔ ”بہتر ہوتا کہ اس کا قلع قمع ہو جاتا۔“

”تختہ الٹ کر تم خود بادشاہ بن جاتے؟“ میں نے قدرے بلند آواز میں کہا۔ ”یہی چاہتے تھے تم؟“

قیدی خاموش ہو گیا۔ اس کے سر پر نہ تاج تھا نہ دربار میں پہنا جانے والا کلاہ۔ اس کے سر پر سخت چمڑے کی زندانی خودتھی جیسے اچھی طرح پانی سے بھگو دیا گیا تھا۔ خود ایک آہنی زنجیر سے بندھی ہوئی تھی اور قیدی کے چہرے پر اس کی پیشانی کو آہنی زنجیر نے جکڑ رکھا تھا۔ یہ خود، جسے خود زندانی کہا جاتا ہے، انتہائی اذیت دہوتی ہے۔ جیسے جیسے بھیگے ہوئے چمڑے کی نمی کم ہوتی ہے، زنجیر میں فشار نمودار ہوتا ہے اور یہ فشار پیشانی میں درد کی شدت میں بتدریج اضافہ کرتا ہے، یہاں تک کہ آہنی زنجیر کے حلقے پیشانی کی جلد کاٹ کر ہڈی میں دھنسنے لگتے ہیں۔ قیدی، درد کی شدت میں، سر کو زیادہ سے زیادہ جھکانے کی کوشش کرتا ہے تاکہ شدید درد کو کم کر سکے۔

”تم خوش ہو سکتے ہو؟“ میں نے کہا، ”یہ موسم تابستان کا نہیں ہے۔ تمہاری خود کی نمی شاید قلعے تک بھی قائم رہے گی اور تم اس شدید درد سے بچ جاؤ گے جس میں قیدی موت کی آرزو کرتے ہیں لیکن موت نہیں آتی۔“

”میں تکلیف میں خوش نہیں ہو سکتا،“ قیدی نے کہا۔ ”تم پوچھ رہے تھے کہ کیا میں بادشاہ بننا چاہتا تھا... کوئی ملک بھی بادشاہ کے بغیر نہیں رہ سکتا۔ کسی نہ کسی کو حکمران بننا ہی پڑتا ہے۔ ایسا نہ ہو تو ملک تاراج ہو جائے گا۔ لیکن بادشاہ کو بادشاہ ہونا چاہیے، جلا نہیں۔“

”کیا تم بادشاہ کو جلا دیکھتے ہو؟“ میں نے کہا۔

”سبھی عقل سلیم اور قلب صمیم رکھنے والے سمجھتے ہیں، کیونکہ حقیقی قلب رحم کے جذبات سے عاری نہیں ہوا کرتا۔ وہ صرف جلا دہی نہیں، بدطینہ۔ بھی ہے۔ نجومی کی پیش گوئی درست ثابت ہوئی ہے۔ دس عیوب ہیں اس میں... لیکن تم نہیں سمجھو گے۔ شاید میری اس بات کا بدلہ ہی قلعے میں لے جا کر لو گے، کیونکہ وہ تمہارے لیے ہبل دیوتا کا جسمانی روپ ہوگا اور تم اس کے خلاف کچھ سننا بھی گناہ سمجھتے ہو گے۔“ قیدی کی آواز میں درد کا احساس تھا، اس کی پیشانی پر آہنی زنجیر تھوڑی سی کھینچ چکی تھی۔

”تم سب ایک جیسے ہی ہوتے ہو!“ میں نے بالآخر اپنے احساسِ نفرت کو زبان دے دی۔ ”تم لوگ جب تک اقتدار سے باہر رہتے ہو، اُس وقت تک تمہیں اپنے وجود میں ہر ممکن اچھائی نظر آتی ہے۔ اپنی اچھائی کو نہ صرف تم خود دیکھتے ہو بلکہ دوسروں کو دکھانے کی بھی ہر ممکن کوشش کرتے ہو... جیسے ہی طاقت اور اقتدار مل جاتا ہے تو تم سب بدطینت ہو جاتے ہو، جلا دین جاتے ہو۔“

”تو تم نے یہ بات مان ہی لی کہ بادشاہ بدطینت اور جلا دہے!“ قیدی نے سراٹھایا۔ اس کے چہرے پر مسکراہٹ سی آئی۔

”میرے ماننے یا نہ ماننے سے کیا فرق پڑتا ہے!“ میں نے آہستہ سے کہا۔ ”نہ مجھے ہوس اقتدار ہے نہ میرے کوئی سیاسی عزائم ہیں۔ میں ملک کی عساکر میں رسالے کا نائب سالار ہوں... حصار شکن ہوں۔ یہی میری پہچان ہے اور یہ لقب مجھے میرے وطن نے دیا ہے۔ جو فرائض مجھے میرے ملک نے ادا کرنے کے لیے دیے ہیں، بادشاہ کوئی بھی ہو، مجھے تو بس وہی ادا کرنا ہیں۔“

”یہی تمہاری خطا بھی ہے۔“ قیدی نے سر جھکا لیا۔ ”تمہاری تربیت ہی اس انداز سے کی جاتی ہے کہ تم صرف احکام کو مانتے ہو اور سوچے سمجھے بغیر مانتے ہو۔ کبھی کبھی مجھے یوں محسوس ہوتا ہے کہ تم لوگوں کے سروں میں دماغ تو ہے لیکن عقل ہے ہی نہیں۔“

قیدی کی اس بات پر طیش کے بجائے مجھے ہنسی آگئی۔

”ٹھیک کہتے ہو،“ میں نے ہنستے ہوئے کہا۔ ”لیکن اگر تمہارے دماغ میں عقل نام کی کوئی چیز ہوتی تو اس طرح زندانی نہ بنتے۔“

قیدی خاموش ہو گیا۔ چاشت کی دھوپ میں خنکی اور خوشگوار تو تھی لیکن یوں محسوس ہو رہا تھا کہ خود کا چمڑا آہستہ آہستہ خشک ہو رہا ہے۔ قیدی بار بار سر جھکا رہا تھا۔

”شاید تم ٹھیک ہی کہہ رہے ہو۔“ قیدی کی آواز میں مایوسی تھی۔ ”مجھ میں عقل ہوتی تو میں پہلے سپہ سالار کے رجحانات اور اس کے رویوں کی چھان بین کرتا۔ میں تو چند ساتھیوں کی باتوں میں آگیا کہ سپہ سالار بادشاہ سے نالاں ہے۔ میں اس خوشی فہمی میں مبتلا ہو گیا کہ سپہ سالار میری حمایت کرے گا... وہ ہوس کا تو بادشاہ ہی کی طرح بدخصلت، کینہ پرور اور جابر نکلا۔“ قیدی کی آواز میں مایوسی کے ساتھ ساتھ شکست خوردگی کا احساس بھی تھا۔

”بہ خصلتی اور جبر کسی بھی شخص کے ذہن میں منفی سوچ اور پیدا ہونے والی تاریک قوتیں ہیں،“ میں نے کہا۔ ”پھر تم کیسے کہہ سکتے ہو کہ ہم عسکری لوگوں میں عقل نہیں ہوتی؟ مثبت اور منفی سوچ تو ہر شخص میں عقل کی روشن قوت ہی سے پہچان میں آتی ہے۔“

میرے لہجے میں پوشیدہ طنز کو قیدی نے محسوس کر لیا تھا۔ اس کا سر اور جھک گیا تھا۔۔۔ چاشت دوپہر میں بابل رہی تھی۔ اس بار خاموشی نے طول پکڑا۔ ندی کی دونوں جانب بلند ہوتی ہوئی زمین پر بکھرے پتھروں میں اگی جھاڑیاں اب ہوا کے دھیمے دھیمے جھونکوں سے سرسرا نے لگی تھیں۔ گھوڑوں کے سوں کی آوازیں ہوا کے دھیمے دھیمے جھونکوں میں تسلسل سے بلند ہو رہی تھیں، اس کے باوجود خاموشی بوجھل محسوس ہو رہی تھی۔ لیکن پہلے جیسا ناگوار احساس بھی نہ تھا۔ قیدی سے تھوڑی سی گفتگو نے ناگواری کا احساس کم کر دیا تھا۔ دھوپ تیز ہونے پر بھی ناگوار نہیں تھی۔

”کیا تم بادشاہ سے نفرت کرتے ہو؟“ میں نے طویل خاموشی کو پھر توڑا۔

”مجھے اس سے کراہت محسوس ہوتی ہے۔“ قیدی نے ذرا سا سراٹھایا۔ خود کے چمڑے میں نمی کم ہو جانے اور آہنی زنجیر کے کسے جانے پر، پیشانی کے درد کی شدت کو وہ محسوس کرنے لگا تھا۔ ”اس کے لیے نفرت کا لفظ بہت چھوٹا ہے۔“

”تم تو ان حلقہ ہائے زنجیر ہی سے بے حال ہو!“ میں نے قیدی کی طرف غور سے دیکھا۔ ”محل کے ناز و نعم میں پلے بڑھے ہو۔ تمہیں تو اندازہ بھی نہیں کہ قلعے میں تمہارے ساتھ کیا ہونے والا ہے۔“

قیدی کے بدن میں جھرجھری سی نمودار ہوئی۔ اس نے جھٹکے سے سر گھما کر میری طرف دیکھا۔ اس کی آنکھوں میں خوف تھا۔

”جانتا ہوں کہ اب میری زندگی میں عذاب اور دردناک موت کے سوا کچھ بھی نہیں ہے۔“

اس کی آواز میں دہشت سی نمودار ہوئی۔ ”لیکن میں اب اسے روک بھی نہیں سکتا۔“ اس کی آواز میں سنساہٹ پھیلی لیکن جلد ہی اس کے چہرے پر نمودار ہونے والی دہشت، کرب میں بدل گئی۔

”قصور وار اور بے گناہ لوگوں کے ساتھ بادشاہ کے بہیمانہ سلوک کو میں کتنی بار دیکھ چکا ہوں، تم اندازہ بھی نہیں لگا سکتے۔ کیا تمہیں وہ معمر شخص یاد ہے۔۔۔ یقیناً یاد ہوگا۔۔۔ تم وہاں موجود تھے۔۔۔ وہ معمر شخص جس کی کمسن نوا سی بادشاہ کو پسند آگئی تھی۔“

”ہاں یاد ہے۔“ میں نے تصور میں اس کمن لڑکی کو دیکھا جو نیم برہنہ حالت میں، بادشاہ کے پہلو میں، اپنے نانا کی دردناک چیخیں سن کر بیہوش ہو گئی تھی۔ یہی وہ منظر تھا جس نے مجھ جیسے جنگجو سالار کی آنکھیں بھگودی تھیں۔

”کیا تم جانتے ہو، اس بچی کے ساتھ کیا ہوا تھا؟“ قیدی نے میری سمت دیکھا۔ پیشانی کے درد میں شدت نمودار ہونے پر اس کی آنکھیں سرخ تھیں۔

”کیا ہوا تھا؟“ میں نے چونک کر پوچھا۔

”اسی شب بادشاہ نے اپنے ہاتھوں سے اس کا گلا گھونٹ دیا تھا... صرف اس بات پر کہ ہوس کاری کے دوران میں، بچی کی دردناک چیخوں سے بادشاہ کی عیاشی کے لمحات میں خلل آ گیا تھا۔ بادشاہ نے غضبناک ہو کر بچی کی زندگی ہی ختم کر دی۔“

مجھے یوں محسوس ہوا جیسے چاروں جانب چمکتی ہوئی دھوپ ایک پل ہی میں تاریک سی ہو گئی ہے۔ ہر سمت ظلمت سی پھیل رہی ہے جس میں بے بسی کا احساس دردناک چیخوں میں رہا ہے۔ پھر خاموشی چھا گئی... اس خاموشی میں صرف گراں جانی نہ تھی؛ درد بھی تھا اور روحانی کرب بھی۔

ندی کے دونوں کنارے اب ایک تنگ دڑے میں داخل ہو رہے تھے۔ دوپہر کے سورج میں تمازت نمودار ہو کر فضا سے زمین پر اترتی محسوس ہو رہی تھی۔ قیدی اب وقفے وقفے سے کراہ رہا تھا۔ زندانی خود میں فشار بڑھ رہا تھا۔ ندی کے کناروں پر اب چٹانوں کے درمیان جھاڑیوں والا سنگریزوں سے اتارا ستہ تنگ ہوتا جا رہا تھا۔ اب ہمیں گھوڑوں کو آگے پیچھے لے کر چلنا تھا۔ قاعدے کے مطابق قیدی کے اہلق کو آگے اور میرے اشہب کو پیچھے چلنا تھا، لیکن میں نے کسی قاعدے کی پروا نہ کی اور اشہب کو آگے بڑھا دیا۔ زین سے، آہنی زنجیر سے بندھا اہلق پیچھے چلنے لگا۔ اب قیدی میری پشت پر تھا۔

”تم نے قاعدہ توڑا ہے،“ قیدی کی گھٹی گھٹی سی آواز آئی۔ ”اس کا مطلب یہ ہے کہ تمہارے سر میں دماغ ہے اور دماغ میں وہ ذہانت بھی ہے جو کسی شخص کو بھی اس کے ہونے کا احساس دلاتی رہتی ہے، کبھی انا کی صورت میں تو کبھی خودداری کی شکل میں... ناگزیر خود اعتمادی کا احساس بن کر۔“

”کیا تم میرے والد سے میری شکایت کرو گے؟“ میں نے مسکراتے ہوئے مڑ کر اسے

دیکھا۔ ”میرا شہب اور تمہارا اہلق تو شکایت کر نہیں سکتے۔“

قیدی کا سر بہت جھک چکا تھا۔ وہ اہلق کی گردن پر جھکا ہوا تھا۔ ”ایک زندانی کسی کی کیا شکایت کر سکتا ہے؟“ اس کی آواز میں کپکپاہٹ تھی۔ ”ہاں اگر میں قیدی نہ ہوتا تو تمہاری شکایت ضرور کرتا۔“

”تم کہتے ہو کہ ہم میں عقل نہیں ہوتی،“ میں نے ہنستے ہوئے کہا، ”لیکن تم خود اتنے بے عقل ہو کہ اتنا بھی نہیں جانتے کہ اگر تم قیدی نہ ہوتے تو تمہیں اس بات کی خبر کیسے ہوتی کہ میں نے قاعدہ توڑا ہے۔“

”کیا تم سوال و جواب سے اجتناب کرو گے؟“ قیدی کی دھیمی آواز آئی۔ ”بولنے پر مجھے پیشانی میں ٹیس اٹھتی محسوس ہوتی ہے۔“

”میں اگر تمہاری یہ خود اتار دوں تو بھی کیا ہو گا!“ میں نے کہا۔ ”ایک اور قاعدہ ٹوٹ جائے گا... لیکن قلعے کی فصیل نظر آتے ہی میں پھر تمہیں یہ زندانی خود پہنا دوں گا۔ قلعے کے زنداں خانے میں تو تمہیں ہر روز اس خود کو پہننا پڑے گا۔ قلعے میں تو وہ دردناک عذاب شروع ہو جائیں گے جو نہ ختم ہوتے ہیں اور نہ ہی مرنے دیتے ہیں۔“

قیدی کا سر اب اہلق کی زین سے ٹکراتا محسوس ہو رہا تھا۔

”اگر میری مدد کرنا چاہو...“ قیدی کی آواز میں کپکپاہٹ کے ساتھ خوف بھی تھا۔ ”تو مجھے قلعے کے زنداں خانے میں سم قاتل پہنچا دینا... میں اذیت کی موت سے تو بچ جاؤں گا۔“

ندی درّے کے اس حصے تک پہنچ چکی تھی جہاں وہ قلعے کی مخالف جانب جنگل کی پہاڑیوں میں ایک نیم دائرہ بناتی ہوئی سرحد کی سمت چلی جاتی ہے۔ دو فرسنگ پہلے وہ پھر دائیں جانب مڑتی ہے، درّہ کھل جاتا ہے اور ندی کا پاٹ چوڑا ہو جاتا ہے۔ وہیں سے قلعے کی فصیل بھی نظر آنا شروع ہو جاتی ہے۔

”اگر ہم یہاں سے...“ میں نے کہا، ”ندی کی دائیں جانب، مخالف سمت میں جنگل میں سے گزریں تو غروب آفتاب سے پہلے قلعے میں پہنچ جائیں گے۔ کیا تم نے یہ علاقہ دیکھا ہوا ہے؟“ میں نے قیدی سے پوچھا۔

”ہاں...“ قیدی کی ڈوبتی ہوئی آواز سنائی دی۔ ”میں قلعے میں پہلے بھی جا چکا ہوں لیکن ایک باعزت مہمان کی طرح... اگر تم میری مدد کر سکو تو... مجھ سے سوال جواب نہ کرو۔“

”میں تمہاری مدد کر سکتا ہوں کہ نہیں؟“ میں نے جواب دیا، ”میں اس سلسلے میں سوچنا ہی نہیں چاہتا۔“

”تم کم از کم میرے سر کو تو اس عذاب سے نجات دلا سکتے ہو۔ یہ عذاب بزدل لوگوں کا تشکیل کردہ ہے اور تم حصار شکن ہو۔“ قیدی نے مجھ پر جذباتی دباؤ ڈالا۔ اس کا سراپلق کی زین پر ٹکا ہوا تھا۔ اس کے چہرے پر کر بناک کیفیت دکھائی دے رہی تھی۔

”میں اپنی تعریف سے متاثر نہیں ہوتا،“ میں نے کہا۔ ”نہ ہی کسی جذباتی دباؤ میں آیا کرتا ہوں۔ میں تمہیں بتا چکا ہوں کہ اگر میں تمہاری زندانی خود اتار بھی دوں تو بھی کچھ نہیں ہوگا۔ قلعے کی فصیل نظر آنے پر مجھے پھر تمہیں خود پہنائی پڑے گی۔ وہ تمہارے لیے زیادہ تکلیف دہ ہوگی کیونکہ چمڑا خشک ہو کر اکڑ چکا ہوگا۔ دوبارہ خود پہناتے ہوئے ممکن ہے کہ تمہارے سر کی کھال اطراف سے اکھڑ جائے۔“

قیدی خاموش ہو گیا۔ چند لمحوں بعد وہ کراہنے لگا۔ میں کوئی فیصلہ نہیں کر پا رہا تھا کہ ایک بے بس قیدی کو، کچھ دیر کے لیے ہی سہی، درد سے نجات دلاؤں یا نہیں۔ ایک خیال میرے ارادے کی راہ میں حائل تھا۔ اگر قیدی کی ماں، بادشاہ کی چچی نے بادشاہ کے قدموں میں سر رکھ کر، خون اور خاندان کا واسطہ دے کر، اس شقی القلب کو بھی اس بات پر آمادہ کر لیا کہ وہ چچا زاد بھائی کو معاف کر دے، تو میری ہمدردی ہی میرے لیے مصیبت بن جائے گی۔ یہ قیدی بادشاہ کو خوش کرنے اور اپنی وفاداری کا احساس دلانے کے لیے میرے اس ہمدردانہ عمل کو میری بادشاہ سے بیوفائی بنا کر پیش کرے گا۔ یہ کہے گا کہ میرے ذہن میں بغاوت کے خیالات اور قلب میں باغیانہ جذبات موجود ہیں۔ اس کی گرفتاری میں میرے والد نے سپہ سالار سے مل کر جو کردار ادا کیا ہے، یہ رہائی کے بعد اس کا انتقام بھی لے سکتا ہے... اس سے ہمدردی کرنا اپنے لیے مصیبت کا درکھولنے کی مانند ہے۔ نہیں... میں اسے اسی حالت میں قلعے تک لے جاؤں گا۔ قیدی کے بار بار کراہنے پر مجھے بھی اس بزدلی کا احساس ضرور ہوا جو کسی بے بس معتب کو دیکھ کر مجھے اکثر ہوا کرتا تھا۔

”تم بادشاہ کے رشتے دار ہو،“ میں نے کہا۔ ”چچا زاد بھائی ہو... کیا یہ ممکن نہیں کہ تمہاری والدہ خون اور خاندان کا واسطہ دے کر تمہیں آزاد کرانے میں کامیاب ہو جائے؟“

”ناممکن!“ قیدی نے کرب انگیز لہجے میں کہا۔ پھر کراہنے لگا۔ پھر اس نے سراٹھانے کی کوشش کی۔ ”بادشاہ بد خصلت ہے۔ وہ اپنے کیے ہوئے فیصلے کو بدلنے یا نظر ثانی کرنے سے ڈرتا بھی ہے۔ دوسری جانب وہ خود کو ٹہیل کی طرح ہر کمزوری سے مبرا سمجھتا ہے۔ وہ نہ میرے والد کی بات سنے گا نہ والدہ کی... اگر اسے غصہ آ گیا تو وہ انھیں بھی دردناک عذاب سے مر وادے گا... دیکھو، مجھ سے بولا نہیں جاتا... اگر تم مجھے اس دردناک حالت سے نکال سکتے ہو تو، کچھ دیر کے لیے ہی سہی... تو میں تمہارا یہ احسان اپنی آخری ہچکی تک یاد رکھوں گا۔ اگر تم مجھے اس اذیت سے نجات نہیں دلا سکتے تو مجھ پر رحم کرو... مجھ سے گفتگو نہ کرو۔“

خاموشی چھا گئی، بوجھل سی خاموشی۔ نہ جانے کیوں میرے دل میں قیدی سے بہت سی باتیں کرنے کی خواہش پیدا ہوئی اور اس میں لمحہ بہ لمحہ اضافہ بھی ہونے لگا۔ میں اس سے بہت کچھ پوچھنا چاہتا تھا، لیکن اسے بولنے میں شدید درد کا سامنا تھا۔ پھر مجھے یہ بھی محسوس ہو رہا تھا کہ اس نے مجھے بزدلی کا طعنہ دے کر جو وار کیا ہے وہ بھی کارگر ہے۔ مجھے اس بات کی خلش دل میں محسوس ہو رہی تھی کہ میں خود بھی کتنا بے بس ہوں کہ ایک بے بس انسان کو اس طرح زنجیروں میں جکڑ کر بزدلوں میں شامل ہو رہا ہوں۔ میں نے اس کی دردناک صورتحال کو محسوس کرتے ہوئے، نتائج کی پروا کیے بغیر، اس کی زندانی خود اتارنے کا فیصلہ کیا۔ میں نے اشہب کی باگیں کھینچیں۔ وہ سراو پر اٹھاتے ہوئے رکا۔ پیچھے آتے ہوئے ابلق کی گردن میرے گھوڑے کی پشت سے ٹکرائی۔ قیدی کے ہونٹوں سے جیسی سی چیخ نکلی۔ میں نے سر گھما کر دیکھا۔ وہ گھوڑے کی گردن پر ادھ مواسا پڑا تھا۔

”تم قلعے کی عقوبت کیسے سہو گے!“ میں اشہب سے اتر کر اس کے قریب گیا۔ اپنے گھوڑے کی زین سے بندھی ہوئی آہنی زنجیر کھولی، اسے ابلق سے اتارا۔ پیشانی پر آہنی زنجیر کے فشار سے اس کی آنکھیں درد کی شدت سے ابل رہی تھیں۔ میں نے اسے ندی کے کنارے سنگریزوں پر بٹھا دیا۔ اس کا بدن اب بھی زنجیروں میں جکڑا ہوا تھا۔ اس کے سر پر چمڑا خشک ہو جانے پر خود زندانی اس قدر سخت ہو چکی تھی کہ مجھے اس کو اتارنے کے لیے بہت زور لگا کر تسمے کھولنے پڑے۔ وہ مسلسل چیخ رہا

تھا۔ خود اتری تو قیدی کی پیشانی کی جلد میں دھنسنے ہوئے آہنی زنجیر کے حلقے بھی اترے۔ ایک چیخ بلند ہوئی اور قیدی کی پیشانی سے خون کے قطرے بہہ کر اس کے ابروؤں میں اتر گئے۔

”عزی تمہیں ہمیشہ اپنی امان میں رکھے،“ قیدی نے نجیف سی آواز میں کہا۔ ”ایک کرم اور کر دو... مجھے ندی کے کنارے پر پانی کے پاس لے جا کر میری پیشانی ڈبو دو... یہ جل رہی ہے۔“

میں نے اسے ندی کے کنارے بٹھا دیا۔ گھٹنوں کے بل بیٹھتے ہوئے، سر کو جھکاتے ہوئے، اس نے اپنی پیشانی یوں پانی میں ڈبوئی جیسے ندی کو سجدہ کر رہا ہو۔ ندی کا پانی شور زدہ نہیں تھا پھر بھی پیشانی پر پانی لگنے سے وہ درد سے چیخا اور اس نے سراو پر اٹھالیا۔ خون آلود پانی اس کے چہرے پر لکیریں سی بنانے لگا۔

”مجھے پیاس لگی ہے لیکن آہنی زنجیریں مجھے پانی پینے نہیں دیتیں،“ اس نے کہا۔ میں نے اپنے توشہ دان سے کاسہ نکال کر اسے پانی پلایا۔ پانی پی کر اس نے میری سمت خواب آلود سرخ آنکھوں سے دیکھا، چہرے پر درد کی کیفیت موجود تھی۔

”عزی تمہیں ہمیشہ آباد رکھے،“ اس نے گہرے گہرے سانس لیتے ہوئے کہا۔

”کیا تم عزی کی پرستش کرتے ہو؟“ میں نے پوچھا۔

”ہاں، اور کیا تم بھی؟“ اس نے میری طرف غور سے دیکھا۔

”ہاں، میں عزی کا پرستار ہوں،“ میں نے کہا۔ ”یہ پرستش مجھے میری ماں نے سکھائی ہے۔“

”وہ تو پیش دادیوں میں سے ہے،“ قیدی نے کہا اور مجھے حیرت ہوئی کہ وہ میرے بارے

میں اتنا کچھ جانتا ہے۔ ”پیش دادی ظالم نہیں تھے، اسی لیے تمہاری ماں کے خون میں رحم کے جذبات،

اب تمہارے دل میں عزی کی موجودگی کا احساس دلا رہے ہیں... تم نے جو کچھ میرے لیے کیا

ہے... یہ رحم، یہ ہمدردی، یہ غم و درگزر تو کوئی عزی کا ماننے والا ہی اپنے دل میں دیکھ سکتا ہے...

عزی تمہیں ہمیشہ سلامت رکھے۔“

”لیکن میں تمہیں کچھ دیر کے لیے ہی اس عذاب سے نجات دے پاؤں گا،“ میں نے کہا،

اور وہ سنگریزوں پر نیم دراز ہو گیا۔ اس نے کچھ دیر کے لیے آنکھیں بند کر لیں۔ مجھے دوپہر کا

بھر پورا احساس ہوا۔

”ہمارے دیوتاؤں میں سے کوئی بھی...“ اس نے آنکھیں کھولے بغیر کہا، ”کوئی ایک بھی

ایسا نہیں ہے جس سے رحم کی امید کی جاسکے۔ ہبل طاقت اور ہوس کا بے رحم دیوتا ہے۔ مناتہ¹² تقدیر کا دیوتا ہے، اور تقدیر کسی پر رحم نہیں کیا کرتی... کسی ایک کی اچھی تقدیر دوسرے کی بُری تقدیر سے وابستہ رہتی ہے۔ ایک عُزی ہی تو ہے جو رحم کی دیوی ہے، جس میں ماں جیسی مامتا ہے۔“

”ہم تاخیر کا شکار ہیں،“ میں نے کہا۔ ”تم زیادہ دیر آرام نہیں کر سکتے۔ یہاں سے ہم جنگل کا راستہ لیں تو شام تک قلعے میں پہنچ جائیں گے۔ میں تمہارے لیے جو کچھ کر سکتا تھا، میں نے کیا ہے، لیکن قلعے کی فصیل کو دیکھتے ہی مجھے پھر سے تمہیں اس عذاب میں مبتلا کرنا ہوگا۔ ہم اگرندی کے ساتھ ساتھ جائیں تو رات ہو جائے گی۔ اگر مجھے تمہاری اذیت کا احساس نہ ہوتا تو ہم اب تک گھوڑے دوڑا کر جنگل پار کر چکے ہوتے۔“ قیدی اٹھ کر بیٹھ گیا۔ ”لیکن میں جانتا ہوں کہ سرپٹ گھوڑے دوڑانے سے تمہاری موت بھی واقع ہو سکتی ہے۔ تم عام قیدی نہیں ہو، محل کے ایوانوں میں عیش و عشرت کی زندگی گزار چکے ہو۔ تم یہ سب کچھ نہیں سہہ سکتے اور بادشاہ تمہیں اگلے زمستان تک زندہ بھی رکھنا چاہتا ہے... نہ جانے بادشاہ نے کیا سوچ کر تمہیں قلعے کے عقوبت خانے میں بھیجا ہے۔ تم وہ عذاب نہیں سہہ سکو گے... مر جاؤ گے... مجھے بہر حال تمہیں زندہ حالت میں قلعے میں لے کر جانا ہے۔ میں جس قدر تمہاری اذیت کم کر سکتا تھا، میں نے کر دی۔ اب ابلق پر سوار ہو جاؤ۔“

قیدی نے میری طرف دیکھا۔ آنکھوں میں خوف تھا اور التجا بھی تھی۔

”عُزی تمہیں زندگی میں کوئی دکھ نہ دے،“ اس نے کہا۔

”کیا تم واقعی عُزی کے پرستار ہو؟“ میں نے نککیوں سے اس کی طرف دیکھا۔

”ہاں،“ قیدی ابلق کے قریب آ گیا۔ میں نے اسے سہارا دے کر گھوڑے پر بٹھایا اور لمبی

12۔ مناتہ: دراصل مشتری سیارے سے منسوب ایک کنعانی دیوتا کا عبرانی نام ہے۔ یہ دیوتا رومن ایمپائر میں جوپیٹر (Jupiter) کے نام سے پوجا جاتا تھا۔ کنعان میں یہ تقدیر اور خوش بختی کا دیوتا بھی سمجھا جاتا تھا۔ اہل عرب اسے تقدیر کا دیوتا مانتے تھے۔ کعبے میں یہ ہبل کے دائیں جانب تھا۔ توریت میں اسے منات کہا گیا ہے اور اس کا ذکر یسعیاہ باب کی آیات 11:56 میں ملتا ہے۔ عبرانی میں لفظ ’منات‘ کا مطلب حساب کرنا ہے اور ’منات‘ تقدیر بنانے والے کو کہتے ہیں۔ قرآن کی سورہ النجم میں اس دیوتا کا ذکر موجود ہے۔ آیت 25:53 میں اسے مناتہ کہا گیا ہے۔ یہ بھی ہبل کی طرح خالصتاً عربی دیوتا نہیں تھا۔ کعبے میں صرف عُزی ہی اہل عرب کی اپنی دیوی تھی۔

آہنی زنجیر اپنے گھوڑے کی زین سے باندھ دی۔

”اگر تم غری کے پرستار ہو،“ میں نے اشہب پر سوار ہوتے ہوئے کہا، ”تو تمہارا ایمان بہت کمزور ہے۔ غری تو سراپا خیر کی دیوی ہے۔ وہ تو کسی کو دکھ دیتی ہی نہیں۔ وہ تو صرف دکھوں کو مٹاتی ہے۔“

”مجھے معاف کر دو،“ قیدی نے کہا۔ ”میری ذہنی حالت ایسی ہے کہ مجھے دانش کی کوئی بات سوجھ ہی نہیں رہی ہے۔۔۔ تم بہت اچھے انسان ہو، غری تمہیں ہر دکھ سے بچائے۔“

میرے اشہب نے ندی کے پانی کی طرف منہ گھمایا۔ میں پھر اتر ا۔ گھوڑوں کو بھی پیاس لگتی ہے، میں یہ بھول گیا تھا۔ میں نے گھوڑوں کو ندی کا پانی پلایا اور خود بھی شفاف پانی پیا جو آبِ زلال کی مانند تھا۔ میں نے اشہب کی گردن پر ہاتھ پھیرا۔ مجھے اپنے گھوڑے پر ہمیشہ سے ناز رہا ہے۔ وہ میرے اشارے کے بغیر ایک قدم بھی نہیں چلتا۔ میری اجازت کے بغیر اس نے پانی تک نہیں پیا تھا، اور اس کو دیکھ کر ابلق بھی پیسا کھڑا رہا تھا۔ ہمیں تاخیر ہو رہی تھی۔ میں نے قیدی کی جانب دیکھا جو ابلق کے پانی پینے پر آگے کی سمت جھکا ہوا تھا۔

”دو پہر ڈھل رہی ہے اور میں تمہیں ندی کے کنارے کنارے ہی لے جانا چاہتا ہوں،“ میں نے کہا۔ ”جنگل کے راستے پر ہمارے گھوڑے اگر کسی درندے کو دیکھ کر بدک گئے تو تمہارا بچنا مشکل ہوگا۔“

”قلعے کے عذاب سے تو درندے کے پنجوں سے مر جانا کہیں بہتر ہوگا،“ قیدی نے کہا۔ ”کیا عقوبت خانے میں مجھے زہر لادو گے؟“

”بہت مشکل ہے،“ میں نے جواب دیا۔ ”جس معتب کو زندہ رکھنا ہوتا ہے، اس کی کڑی نگرانی کی جاتی ہے۔ اس کا کھانا چکھ کر ہی اسے کھلایا جاتا ہے۔ نہ کوئی اسے مل سکتا ہے اور نہ ہی جلاد کے علاوہ کوئی اس کے پاس جاسکتا ہے۔ عقوبت دینے والے جلادوں کو جلاد خود لے کر جاتا ہے اور عقوبت کے بعد انہیں واپس بھی خود ہی لاتا ہے۔ حالت خراب ہونے پر طبیب اور کسی خادمہ کو اندر جانے کی اجازت بھی جلاد خود دیتا ہے اور خود ہی لے کر بھی جاتا ہے۔ طبیب اور خادمہ کی جامہ تلاشی بھی ہوتی ہے۔ تمہارے لیے آسان موت مرنا ممکن نہ ہوگا۔“ قیدی کے چہرے پر دہشت پھیل گئی۔ ”میں تمہاری اور کوئی مدد نہ کر پاؤں گا۔“

ہم ندی کے ریتیلے کناروں پر بکھرے سنگریزوں پر قدم قدم گھوڑوں کی ٹاپوں کو سن رہے تھے۔ قیدی کا ابلق اب میرے اشہب کے متوازی تھا۔ قیدی اب زین پر سیدھا بیٹھا ہوا تھا۔ اس کی

پیشانی پر آہنی زنجیر کے حلقوں کے نشان اب سرخی مائل سیاہ سے نظر آرہے تھے۔

”عزی قدم قدم تمھاری رہنما ہو،“ قیدی نے کہا۔ ”کچھ دیر کے لیے ہی سہی، تم نے مجھے

اذیت سے نجات تو دی ہے۔“

”اگر تم کامیاب ہو جاتے،“ میں نے کہا، ”تو بادشاہ کا تختہ الٹ کر، خود بادشاہ بن کر وہی کچھ

کرتے جو بادشاہ کر رہا ہے۔“

”نہیں!“ وہ چونک کر بولا۔ ”قطعی طور پر نہیں۔ اگر مجھے وہی کچھ کرنا ہوتا تو میں بغاوت کے لیے

سازش ہی کیوں کرتا۔ قصر شاہی میں مجھے کس شے کی کمی تھی۔ آرام، آسائش، شراب، شباب... میں بادشاہ

کے سببہ الوان¹³ پر اس کے ساتھ بیٹھ کر کھاتا تھا۔ محل کی کوئی کنیز بھی... میں بادشاہ کی طرح شہوت

پرست نہیں ہوں، لیکن خواہش کے پیدا ہونے پر کسی کنیز میں مجھے انکار کرنے کی جرأت نہیں تھی۔ کون سی

نعمت ہے جو مجھے میسر نہیں تھی۔ بس ایک روحانی سکون ہی ایسی شے ہے جس سے میں محروم تھا۔“ وہ لمحہ بھر

کے لیے رکا، پھر اس نے سر گھما کر مجھے دیکھا۔ ”لیکن میری یہ کاوش صرف میرے روحانی سکون ہی کے

لیے نہ تھی۔ میری جدوجہد تو ملک و قوم کے لیے تھی، جسے بادشاہ ایک نہ ایک دن برباد کر دے گا۔“

قیدی کی اس بات پر مجھے ایک بار پھر اس خود فریبی کا خیال آیا جس کا میں ہمیشہ سے شکار

ہوں۔ میں تو یہی سوچتا رہتا ہوں کہ میری خدمات ملک و قوم کے لیے ہیں لیکن میری ہر خدمت کا فائدہ

تو بادشاہ ہی کو پہنچتا ہے۔

”تم ملک و قوم کے لیے کیا کرنا چاہتے ہو؟“ میں نے قیدی کی سمت دیکھا۔

”اصلاحات،“ قیدی نے فوراً جواب دیا۔ ”میں اصلاحات کرنا چاہتا ہوں۔ میں موجودہ

آئین شاہی ہی کا مخالف ہوں۔ تم نائب سالار ہو، تمہیں تو آئین کی وہ شق ہی یاد ہوگی کہ تمھاری

جان، مال، خدمات سب بادشاہ کے لیے ہیں۔“

مجھے یوں محسوس ہوا، جیسے قیدی نے مجھے طعنہ دیا ہو... زہریلا طعنہ۔

”میں تو یہی سمجھتا ہوں،“ میں نے جواب میں کہا، ”یہی کہ میری جان، مال اور خدمات، سب

ملک و قوم کے لیے ہیں۔“

13۔ سببہ الوان: سات قسم کے پر تکلف کھانے۔

”یہی تو خود فریبی ہے!“ قیدی نے کہا۔ ”اسی خود فریبی میں وہ درباری بھی مبتلا ہیں جو سب سے طوالت و تعلقات¹⁴ کو ہبل کے بلند مندر اور صحرائی معبد میں بطور نذر پیش کرتے ہیں لیکن باطن ان کا یہ سپاس بادشاہ کے لیے ہی ہوتا ہے... اس شخص کے لیے جس میں دس عیوب موجود ہیں۔ ہر کوئی خود فریبی کا شکار ہے! میں آئین کو منسوخ کرتے ہوئے نیا آئین بنانا جو صرف ملک و قوم کے لیے ہوتا۔ کیا تم جانتے ہو کہ موجودہ آئین شاہی میں کیا کیا تحریر ہے؟“

”نہیں، میں نہیں جانتا،“ میں نے جواب دیا۔

”آئین شاہی کی ہر شق صرف اور صرف بادشاہ ہی کے مفادات کی محافظ ہے۔ چند شقیں سنا دیتا ہوں۔ ملک کی حاکمیت اعلیٰ بادشاہ کی ہے، اس کا ہر فیصلہ ہبل دیوتا کا فیصلہ سمجھا جائے۔ ملک کا سارا خزانہ بادشاہ کی ملکیت ہے۔ رعایا کی جانیں بادشاہ کے لیے ہیں۔ ان کے مال و اسباب، جائیدادیں، سب بادشاہ کے لیے ہیں۔ ان کے گھروں کی عزتیں بادشاہ کے لیے ہیں۔ ان کی آمدنی کا نصف حصہ حق امیر ہے، یعنی بادشاہ کا حق ہے۔ بادشاہ کو اختیار حاصل ہے کہ وہ جب اور جس وقت چاہے، رعایا کے کسی بھی فرد کو گرفتار کر سکتا ہے، وجہ بتائے بغیر اس کی جان لے سکتا ہے، جب اور جس وقت چاہے، کسی بھی فرد کے گھر، مال و اسباب اور عورتوں بچوں پر اپنی گرفت مضبوط کر سکتا ہے۔ بادشاہ کو اگر رعایا میں کوئی دوشیزہ پسند آجائے تو اسے اختیار ہے کہ اسے حرم میں داخل کرے یا کنیزوں میں شامل کرے۔ بادشاہ کو اگر کوئی بیابتا عورت پسند آئے تو اس عورت کے خاوند پر لازم ہے کہ وہ اپنی عورت بخوشی بادشاہ کو پیش کر دے۔ دوسری صورت میں بادشاہ کو اختیار ہے کہ وہ پسندیدہ عورت کے شوہر کو زندگی سے محروم کر دے۔ بادشاہ کو اختیار ہے کہ وہ جسے چاہے، دربار میں منصب عطا کرے اور جسے چاہے وجہ بتائے بغیر معزول کر دے۔ بادشاہ قانون سے بالاتر ہے۔ بادشاہ کو اختیار حاصل ہے کہ وہ جب چاہے، عساکر کو میدان جنگ میں لے جائے یا بھیج دے۔ عساکر کی جانیں، وفاداری اور خدمات بادشاہ کے لیے ہیں۔“ قیدی کچھ دیر خاموشی سے میری طرف دیکھتا رہا۔ ”اور تم یہ سمجھ رہے ہو کہ تمہاری جان، وفاداری اور خدمات ملک و قوم کے لیے ہیں... کیا یہ خود فریبی نہیں ہے؟ میں موجودہ آئین شاہی کو منسوخ کرتے ہوئے ملک و قوم کو نیا آئین دینا چاہتا ہوں... ظلم و جبر کی اس سیاہ

14۔ سب سے طوالت و تعلقات: فصحاء عرب کے سات قصیدے، جواز راہ تفاخر کہے کے دروازے پر لٹکائے جاتے تھے۔

رات کو ایک آفتاب نو دکھانا چاہتا ہوں۔ میں نئے آئین میں بادشاہ کے سارے اختیارات کو محمد و داد اور مشروط کرنا چاہتا ہوں۔ میں کاروبار حکومت چلانے کے لیے ایک مجلس شوریٰ تشکیل دینا چاہتا ہوں جس میں کثرتِ رائے سے کیے ہوئے فیصلے کو ماننا بادشاہ کا فرضِ اولین ہو۔ اس مجلس میں میں زندگی کے ہر شعبے سے ماہرین کو نمائندگی دینا چاہتا ہوں۔ میں بادشاہ کی مطلق العنانیت کو ہمیشہ کے لیے ختم کرنا چاہتا ہوں۔ میں چاہتا ہوں کہ بادشاہ کی حیثیت حاکمِ اعلیٰ کی نہیں بلکہ خادمِ ملک و قوم کی ہو۔ میں ملک و قوم کی خوشحالی چاہتا ہوں۔ میں چاہتا ہوں کہ ہر شخص کسی خوف کے بغیر زندگی گزارے، اور عام شخص تو کیا، خود بادشاہ بھی کسی الزام کے عائد کیے جانے پر دارالصلۃ میں قاضی التفتات کے سامنے جوابدہ ہو۔ بادشاہ کو بھی ملزموں کی طرح کھڑا ہونا پڑے۔ میں چاہتا ہوں کہ رعایا میں ہر فرد اپنی صلاحیت کے مطابق ترقی کرے اور کسی پر بھی ترقی کی راہ مسدود نہ ہو۔ میں چاہتا ہوں کہ ملک میں ہر شخص کی عزت محفوظ ہو۔ میں چاہتا ہوں کہ مجلس شوریٰ کی اجازت کے بغیر بادشاہ عسا کر کو میدانِ جنگ میں نہ بھیج سکے... لیکن شاید یہ منافع کو منظور نہیں تھا۔ اس نے میری تقدیر کا رخ پستی کی سمت موڑ دیا ہے۔“

قیدی خاموش ہو گیا۔ میں حیرت زدہ تھا کہ بد خصلت، بد طبیعت بادشاہ کا چچا زاد اتنے اعلیٰ خیالات رکھتا ہے۔ میں ششدر تھا کہ انصاف کا خون کرنے والے بادشاہ کا چچا زاد اس قدر انصاف پسند ہے... میں پریشان تھا کہ میں اس شخص کو جلادوں کے حوالے کرنے جا رہا ہوں جس کے دل میں ملک و قوم کی بھلائی پوشیدہ ہے۔

”تم یہ تو جانتے ہی ہو گے کہ بادشاہ بے حد حرص ہے۔ وہ ملک کی توسیع چاہتا ہے، ملک و قوم کی بھلائی کے لیے نہیں، ذاتی مفادات کے لیے۔“ قیدی کی آواز رازدارانہ ہو گئی۔ ”بادشاہ کے جاسوسوں نے اسے بتایا ہے کہ شمال مشرقی ممالک میں بے اندازہ دولت موجود ہے۔ ان کے معبد خالص سونے کے بنے ہوئے ہیں۔ ان کے دیوتاؤں کا ہر بت طلائی ہے جن پر بیش قیمت ہیرے جواہرات جڑے ہوئے ہیں۔ بادشاہوں کے خزانے دولت سے بھرپور ہیں، زرو جواہر کے ڈھیر لگے ہوئے ہیں... بادشاہ عنقریب شمال مشرقی ممالک پر حملے کا ارادہ رکھتا ہے۔“

قیدی کی اس بات پر میرے سر نے جھٹکا کھایا۔ چند روز پہلے میرے والد نے مجھے کہا تھا کہ

شاہی رسالے میں توسیع ناگزیر ہے۔ ہمیں عنقریب کچھ مہمات درپیش ہوں گی۔ ہمیں سمندر پر سے بھی گزرنا ہوگا، ہمیں بادبانی جہازوں کی بھی ضرورت ہوگی۔ یہ مہمات طویل دورانیے کی ہوں گی... میں نے والد کی بات پر کوئی خاص توجہ نہ دی تھی۔ اس انکشاف پر کہ بادشاہ شمال مشرقی ممالک پر حملہ کرنا چاہتا ہے، میرے حواس پوری طرح بیدار ہو گئے۔ میں بادشاہ کی نیت کے ساتھ، منصوبہ بندی بھی جاننا چاہتا تھا جو بادشاہ کے چچا زاد کو معلوم ہوگی۔

”بادشاہ کا ارادہ بد ہے،“ اس نے پھر رازداری سے کہا۔ ”وہ ایک کے بعد ایک، تمام شمال مشرقی ممالک کو تاراج کرنا چاہتا ہے۔ وہ خفیہ منصوبہ بندی بھی کر چکا ہے جس سے سپہ سالار اور چند وزیر رہی واقف ہیں۔ خود مجھے بھی تفصیل معلوم نہیں، اتنا جانتا ہوں کہ وہ جلد ہی اپنی منصوبہ بندی پر عمل کرنے والا ہے۔ وہ ملک سے دور، اہل و عیال سے دور، ماں باپ بہن بھائیوں اور بیویوں سے دور، سینکڑوں سواروں، ہزاروں سپاہیوں کو اپنی ہوس ملک گیری کی خاطر خاک و خون میں ملانا چاہتا ہے... میں یہ نہیں چاہتا، اسی لیے بادشاہ کا تختہ الٹنے کے لیے میں نے اپنا گروہ بنایا تھا لیکن سپہ سالار بادشاہ ہی کی طرح ہوس کا اسیر ہے، اس نے میرا منصوبہ خاک میں ملا دیا ہے۔“ قیدی نے گہرا سانس لیا۔ ”بادشاہ کو جاسوسوں نے یہ بھی بتایا ہے کہ شمال مشرقی ممالک میں حسن و جمال کا بھی خزانہ موجود ہے، وہاں کی دوشیزائیں نہایت حسین و جمیل ہیں... بادشاہ انتہا کا شہوت پرست ہے۔ وہ خود کو زمین پر بھل کاروپ سمجھتا ہے اور جنسی تسکین کو عبادت کا درجہ دیتا ہے۔ نفسانی خواہشات کو بھل کی عطا کردہ خواہشات سمجھتا ہے اور ان خواہشات کی آسودگی کو اپنا حق سمجھتا ہے۔ جاسوسوں نے اسے یہ بھی بتایا ہے کہ شمال مشرقی ممالک کی دوشیزائیں صحراے عرب کی حوروں¹⁵ سے زیادہ حسین ہیں۔ وہاں کی دوشیزائیں گداز بدن

15۔ حور: عبرانی زبان کا لفظ ہے۔ اس کا لغوی مطلب سفیدی ہے۔ توریت کے باب استثنائیں میں ایک حوری قبیلے کا ذکر موجود ہے جو ابرہام (ابراہیم) کے دور میں یا اس سے بھی پہلے کوہ شعیب کے دامن میں رہتا تھا۔ اس قبیلے کی عورتیں بے حد خوبصورت تھیں۔ توریت ہی کے باب پیدائش کی آیات نمبر 14:6 میں تحریر ہے کہ کدور لا عمر نے اس قبیلے پر فتح حاصل کی تھی اور یعقوب یعنی اسرائیل کے بھائی عیسو کی آل اولاد نے حوریوں کو ان کی دادی سے نکال کر اس جگہ پر قبضہ کر لیا تھا۔ عربی زبان میں ’حور‘ کا لغوی مفہوم سفید رنگ اور سیاہ چشم والی وحشی عورت ہے۔ پشتو زبان میں بھی حور کے معنی وحشی حینہ کے ہیں۔ ایک قدیم سندھ کے بول ہیں: یا حور وحشی خبر اسینا... بی بی شریں۔

رکھتی ہیں اور ہماری عورتوں سے کہیں زیادہ باعثِ آسودگی ہیں، خصوصاً ساسانیوں کی شہزادیاں تو تصوراتی پریوں جیسی ہیں... بادشاہ اپنی ہوسِ نشاط کی خاطر ان شہزادیوں اور دوشیزاؤں کے خواب دیکھ رہا ہے۔ وہ ہوسِ زرو جواہر اور ہوسِ رجولیت کے لیے قوم کے ہزاروں نوجوانوں کو میدانِ جنگ میں کٹوانے پر آمادہ ہے۔ قوم کے ہزاروں جوان اس عربہ جُوی کی نذر ہو جائیں گے۔ ان میں سے ایک تم بھی ہو...“ قیدی نے میری طرف دیکھا۔ اب اس کی آنکھوں کے پوٹے سو جے ہوئے تھے لیکن آنکھوں میں چمک تھی۔

”میں...“ میرے ہونٹوں پر الفاظ میرے اس خیال کا ساتھ نہیں دے رہے تھے جسے میں بیان کرنا چاہتا تھا۔ ”میں بزدل نہیں ہوں، جنگجو ہوں۔“ میرے ذہن میں کشمکش سی تھی کہ میں جو کچھ کہنا چاہتا ہوں، کہوں کہ نہ کہوں۔ ”تم جانتے ہو، میں حصار شکن ہوں۔ میں میدانِ جنگ میں جانے سے نہیں ڈرتا،“ میں نے اپنے خیال کو زبان دیتے ہوئے کہا۔ ”لیکن اس قسم کی مہم جُوی کا بھی قائل نہیں ہوں جو فردِ واحد کے لیے ہو، کیونکہ میرے نزدیک جارحیت کے مقابلے پر ملک و قوم کا مضبوط دفاع زیادہ اہم ہے۔“

”یہی تو میں چاہتا ہوں،“ قیدی نے کہا۔ ”میں بھی ملکی دفاع کو اہم ترین سمجھتا ہوں تاکہ ملک خوشحال ہو سکے اور بیرونی جارحیت کا کوئی خطرہ ہی نہ رہے۔ ایسا جارح بننا تو مجھے کسی صورت بھی منظور نہیں جس میں ایک شخص کے مکروہ عزائم ہوس کی آلائش بن رہے ہوں۔“

خاموشی چھا گئی۔ اس خاموشی میں میرا ذہن تیزی سے خیالات کے دھارے پر فیصلے کا بند باندھنا چاہتا تھا۔ سہ پہر کا تاثر بھی زوال پذیر تھا۔ آفتاب مغرب کی سمت جا رہا تھا اور ابھی پہاڑی دڑے کے درمیان بہنے والی ندی کے بائیں جانب قلعے کی سمت مڑنے میں چار فرسنگ اور تھے۔

”اب کیا ہو سکتا ہے!“ میں نے کہا۔ ”تم ناکام ہو چکے ہو۔ تمہارے ساتھی آ رہے سے چروا دیے گئے ہیں اور تم قلعے کی عقوبت گاہ میں جا رہے ہو... میں تم سے متفق ضرور ہوں لیکن میں بھی کیا کر سکتا ہوں۔“

قیدی خاموش ہو گیا اور یہ خاموشی طویل تھی۔ میں اپنے خیالات میں الجھا ہوا تھا۔ مجھے بادشاہ سے نفرت تھی، ہے اور رہے گی... اگر یہ سب باتیں مجھے پہلے سے معلوم ہو جاتیں تو میں بادشاہ کے

چچا زاد کی حمایت ضرور کرتا۔ اگر مجھے ان معلومات سے کچھ دن پہلے آگاہی ہو جاتی، اگر میں ان معاملات کو جان جاتا، تو میں سپہ سالار کی گردن اڑا دیتا اور بادشاہ کو بھی ایک ہی وار میں دوخت کر دیتا... لیکن اب کیا ہو سکتا ہے؟

ندی کا پاٹ بہت آہستگی سے، غیر محسوس انداز میں، چوڑا ہوتا جا رہا تھا۔
 ”اگر مجھے یہ سب کچھ...“ میں نے کہنا شروع کیا، ”یہ سب کچھ پہلے معلوم ہوتا تو میں یقیناً تمہاری طرف داری کرتا۔ اب تو کچھ نہیں ہو سکتا۔“
 ”اب بھی بہت کچھ ہو سکتا ہے۔“

قیدی کے اس جملے پر میرا سر جھٹکے سے اس کی جانب مڑا، وہ میری طرف دیکھ رہا تھا۔ ”اگر ارادہ ہو تو بہت کچھ ہو سکتا ہے۔“

”کیسے؟“ یہ سوال کرتے ہوئے مجھے یوں محسوس ہوا جیسے میں باغی ہو رہا ہوں۔
 ”کیا میرا ساتھ دے سکتے ہو؟“ قیدی نے کہا۔ ”ہم اب بھی بہت کچھ کر سکتے ہیں۔“
 ”تم کیا سوچ رہے ہو؟“ میں نے براہ راست اس کے ارادے پر سوال کیا۔ اس کی آنکھوں میں چمک سی ابھری۔

”ہم اب بھی بدطینت بادشاہ سے نجات حاصل کر سکتے ہیں۔“ قیدی کی آواز میں اعتماد تھا۔
 ”میں یہ بات اچھی طرح جانتا ہوں کہ اس ملک میں بادشاہ کا تختہ الٹنے کے لیے دوبارہ منصوبہ بندی ممکن نہیں ہے۔ تم بھی یہ جانتے ہو گے کہ یہ پہاڑی درے کی ندی جب بائیں جانب مڑ کر قلعے کی سمت جائے گی، تو وہاں سے ندی کے موڑ سے سیدھا جائیں تو سرحد دوفرنگ دور ہے۔“
 ”کیا؟“ میں گھبرا گیا۔ ”تم فرار ہونا چاہتے ہو؟“

”اکیلا نہیں،“ قیدی نے کہا، ”تمہارے ساتھ... اگر ہم فرار ہو جائیں تو سرحد پار کے بادشاہ سے ملنا کوئی دشوار بات نہ ہوگی۔ سرحدی چوکی کا نگران مجھے جانتا ہے۔ میں ایک دوبارہ فود کے ساتھ وہاں سے گزرا ہوں۔ وہ ہمیں اپنے بادشاہ کے دربار میں پہنچا دے گا۔ ہم وہاں بادشاہ کو تمام صورتحال سے آگاہ کر دیں گے اور پھر تمام شمال مشرقی ملکوں میں جا کر وہاں کے درباروں میں بادشاہوں کو خبردار کر دیں گے کہ ہمارے بدطینت بادشاہ کے عزائم جارحانہ ہیں۔ ہم کہیں گے کہ کوئی ایک ملک بادشاہ کی

یلغار کو نہیں روک سکے گا۔ اس کے لیے ایک وسیع اتحاد کی ضرورت ہوگی۔ سب مل کر ہماری مدد کریں تو ہم نہ صرف ان کے دفاع کے ضامن بن جائیں گے بلکہ بادشاہ کے ختم ہو جانے پر علاقائی امن کا باعث بھی بن جائیں گے۔ شمال مشرقی ممالک کی سلامتی ہماری سلامتی سے متصل ہو جائے گی۔ وہ ہماری سلامتی اور استحکام کو اپنی سلامتی اور استحکام کے لیے ناگزیر سمجھیں گے۔ بادشاہ کے زوال پر ہی ہم ملک و قوم کو نیا آئین دے پائیں گے... تمھاری کیا رائے ہے؟“

قیدی نے آخری سوال اس انداز میں کیا جیسے اسے یقین ہو چکا ہو کہ میں اس کا ساتھی بن چکا ہوں، اور میرا عندیہ بھی جان چکا ہو۔ ”کیا یہ ملک و قوم کے ساتھ غداری نہ ہوگی؟“ میں نے کہا۔ ”جنگ تو پھر بھی ہوگی۔ تم نے محل کا عیش و آرام ہی دیکھا ہے، میدان جنگ کی عقوبتوں سے نا آشنا ہو... جنگ ہوئی تو ہمارے ہزاروں جوان ہلاک ہو جائیں گے۔ کوئی بادشاہ لڑے بغیر تخت و تاج نہیں چھوڑا کرتا۔ پھر اس بات کی کیا ضمانت ہے کہ شمال مشرقی ممالک کے بادشاہ متحد ہو جائیں گے؟ ان کے آپس میں بھی تو اختلافات ہوں گے... ساسانیوں سے وہ ہمیشہ خوفزدہ رہتے ہیں۔ اتحاد برابری کی بنیاد پر ہوتا ہے، ساسانی برابری کی بنیاد پر اتحاد میں کبھی بھی شامل نہیں ہوں گے... اس بات کی بھی کیا ضمانت ہے کہ وہ ہماری مدد کریں گے؟“

قیدی نے آگے جھکتے ہوئے سر گھما کر میری طرف دیکھا۔ گھوڑے سنگریزوں پر قدم قدم چل رہے تھے۔

”ضمانت ان کی اپنی بقا ہے،“ قیدی نے کہا۔ ”وہ اپنی اپنی سلامتی کے لیے نہ صرف متحد ہو جائیں گے بلکہ ہماری مدد بھی کریں گے... نہ بھی کریں تو بھی انھیں اپنے دفاع کے لیے تو متحد ہونا ہی ہوگا۔ بادشاہ اپنے جارحانہ عزائم سے کبھی پیچھے نہیں ہٹے گا۔ وہ بد خصلت اور حریص ہے۔ وہ جب کوئی ارادہ کر لیتا ہے تو اس کی دانش مر جاتی ہے۔ میں یہ بات اچھی طرح جانتا ہوں کہ ساسانیوں کے سوا شمال مشرق کی کوئی ریاست تنہا اپنا دفاع نہیں کر سکتی، لیکن ساسانی بھی اتنی بات تو آسانی سے سمجھ لیں گے کہ اگر بادشاہ نے تمام جزیرہ نماے عرب پر قبضہ کر لیا تو وہ اتنا بڑا اور ناقابلِ تسخیر لشکر تیار کرے گا جس کا مقابلہ ساسانی لشکر نہیں کر پائے گا۔ بادشاہ جزیرہ نماے عرب پر اپنی فتوحات مکمل کرنے کے بعد ہی ساسانیوں پر حملہ کرے گا، جسے روکنا آذر جمشید جیسے بادشاہ کے لیے ممکن نہیں ہوگا۔ وہ صلح پسند

بادشاہ ہے۔“ قیدی نے پہلی بار ساسانی بادشاہ کا نام لیا، آداب شاہانہ کے مطابق کسی بادشاہ کا نام لینا بے ادبی سمجھی جاتی ہے۔“ اگر ہم ساسانیوں سمیت تمام شمال مشرقی ریاستوں کو متحد کرنے میں کامیاب ہو گئے تو ہمارا راستہ بھی صاف ہو جائے گا۔ رہی یہ بات کہ کوئی بادشاہ بھی عربہ جوئی کے بغیر تاج و تخت نہیں چھوڑتا، تو میں تمہاری اس بات کو مانتا ہوں لیکن یہ بھی ایک حقیقت ہے کہ اگر کسی بادشاہ کو اپنی شکست کا یقین ہو جائے تو وہ مصالحت پر آمادہ ہو جاتا ہے۔ اگر تمام شمال مشرقی ممالک کی افواج ایک ساتھ ہو جائیں تو ہماری عسکری قوت سے کم از کم بیس گنا زیادہ قوت کے ساتھ ہماری سرحدوں پر جمع ہوں گی۔ بادشاہ عسا کر کا یہ جم غفیر دیکھے گا تو اس کا حوصلہ ٹوٹ جائے گا، وہ مصالحت پر آمادہ ہوگا، اور یہ بھی ایک حقیقت ہے کہ مصالحت کرنے والے بادشاہ کا زوال مصالحت کے ساتھ ہی شروع ہو جایا کرتا ہے۔ اس بات کا بھی قوی امکان ہے کہ ہم جنگ کیے بغیر ہی اپنے مقصد میں کامیاب ہو جائیں۔“ قیدی زین پر سیدھا بیٹھ گیا۔“ میں تمہیں بتا چکا ہوں کہ بادشاہ بزدل ہے۔ اس کی خصلت کی یہی بزدلی اسے مصالحت پر آمادہ کرے گی۔“ قیدی کا لہجہ پر اعتماد تھا۔

”میں یہ مانتا ہوں...“ میں نے کہا۔“ ایسا ہونا ناممکن بھی نہیں ہے لیکن کیا تم اس بات کو جھٹلا سکتے ہو کہ دس عیوب ہونے کے باوجود وہ ایک کامیاب بادشاہ کیوں ہے؟ وہ بزدل ہی سہی، سپہ سالار تو بزدل نہیں ہے، نہ ہی عسا کر میں بزدلی ہے۔ وہ تو دفاع کے لیے کٹ مرنے پر تیار ہو جائیں گی۔“ قیدی نے لمحہ بھر جیسے کچھ سوچا۔“ کیا تم نہیں جانتے کہ بادشاہ مطلق العنان ہے؟ میں تمہیں بتا چکا ہوں کہ آئین کی ہر شق بادشاہ ہی کے لیے ہے۔ اگر وہ مصالحت پر آمادہ ہو جائے گا تو سپہ سالار بے بس ہو جائے گا۔ بادشاہ با اختیار ہے... اسے مصالحت پر آمادہ کرنا میرا کام ہوگا۔ میں تمہیں یہ بات بھی بتا دوں کہ اب بھی دربار میں میرے حامی موجود ہیں۔ میں ان سے خفیہ روابط استوار کروں گا اور وہی بادشاہ کو مصالحت پر آمادہ کریں گے... رہی رعایا، تو وہ پہلے ہی سے بادشاہ کی سنگدلی سے نالاں ہے۔“

لمحہ بھر کے لیے میرے تصور میں اس درباری کا چہرہ اپنی جھلک دکھا گیا جس نے میرے باپ پر طعنہ زنی کی تھی کہ کیا حصار شکن کو بھی دستے کی ضرورت ہے۔ مجھے اس کے چہرے پر مکاری سی نظر آئی تھی اور اس کی آنکھوں میں عیارانہ چمک بھی دکھا دی تھی۔ کیا بادشاہ کا چچا زاد... میں نے سوچا،

پہلے سے طے شدہ کسی منصوبہ بندی کے تحت میرے ساتھ فرار ہونا چاہتا ہے؟ میں تذبذب میں تھا۔
 ”ہم دونوں میں سے کوئی نہیں جانتا،“ میں نے قیدی کو کریدتے ہوئے کہا، ”سرحد پار کرنے کے بعد ہمارے ساتھ کیا ہوگا۔ یہ بھی تو ممکن ہے کہ پڑوسی ملک کا بادشاہ مجھ جیسے حصار شکن کا سرکندھوں سے جدا کر دے کیونکہ میں نے پچیس سواروں میں سے جو پندرہ سوار قتل کیے تھے، پڑوسی ملک ہی کے تھے۔ اور کیا خبر، وہ تمہیں بھی اس کے ملک پر حملہ نہ کرنے کی شرط پر بادشاہ کے حوالے کر دے۔“
 میری اس بات پر قیدی کچھ دیر کے لیے خاموش ہو گیا۔

”تم کیا سمجھتے ہو! بادشاہ ہی کے جاسوس شمال مشرقی ممالک میں سرگرم ہیں۔ ان کے جاسوس بھی ہمارے ملک میں ہوں گے جو پل پل کی خبر انھیں پہنچاتے ہوں گے۔ ان ممالک میں یہ خبر تو پہنچ ہی چکی ہوگی کہ میں نے بادشاہ کا تختہ الٹنے کی کوشش کی ہے، میرے ساتھی آرے سے چروا دیے گئے ہیں اور مجھے قلعے کے عقوبت خانے میں بھیجا گیا ہے۔ انھیں بادشاہ کے اس ارادے کی خبر نہ بھی ہو جس کے زیر اثر وہ ان کے ملک پر حملہ کرنا چاہتا ہے، تو بھی وہ بادشاہ کی خصلت بد سے تو آشنا ہیں کہ وہ قابل اعتماد نہیں ہے، عہد شکن ہے۔ وہ میری بغاوت کی اساس تک تو پہنچ ہی چکے ہوں گے... وہ تمہیں میرے ساتھ دیکھ کر گزشتہ تمام تلخیوں کو بھول جائیں گے۔ جب کوئی بڑا مقصد درپیش ہو تو انتقام جیسے چھوٹے چھوٹے مقاصد بے معنی ہو جایا کرتے ہیں۔ وہ مجھے اور تمہیں کبھی بھی، کسی قیمت پر بھی، بادشاہ کے حوالے نہیں کریں گے۔ وہ ہمیں اپنی بقا کا ضامن سمجھیں گے۔ تم اس گمان کو اپنے ذہن سے نکال دو، ہم محفوظ رہیں گے۔“

قیدی کے استدلال میں وزن تو تھا لیکن میرے شکوک برقرار تھے۔

”ایک اندیشہ تو ایسا ہے، جس سے تم بھی انکار نہیں کرو گے،“ میں نے کہا۔ ”میں شمال مشرق کی دوسری ریاستوں سے متعلق تو نہیں جانتا لیکن ساسانیوں سے متعلق میرا اندیشہ صداقت پر مبنی ہے۔ وہ ہوس ملک گیری سے مبرا تو نہیں ہوں گے۔ انھوں نے اپنے کئی پڑوسی ملکوں کو تاخت و تاراج کیا ہے۔ کیا وہ ہمارے ملک کی سرحد پر پہنچ کر آسانی سے واپس لوٹ جائیں گے؟ کیا وہ ہمارے ملک کو تاراج نہیں کریں گے؟“

”تم صرف ایک جنگجو ہو۔“ قیدی کے ہونٹوں پر مسکراہٹ سی نمودار ہوئی۔ ”تم سب معاملات

کوششیں و سناں کے اہداف پر ہی رکھتے ہو۔ تمہیں وہ ناوک چلانا نہیں آتا جسے سیاست کہا جاتا ہے۔ کیا میں اتنا بیوقوف ہوں کہ حفظِ ماتقدم کے بغیر ہی ساسان جیسی قوت کو اپنی سرحد پر لے آؤں گا؟ کیا میں کم عقل ہوں؟ کیا نہیں جانتا کہ ساسانی ہی وہ طاقت رکھتے ہیں جو ان پر حملہ آور کا منہ توڑ جواب دے سکتی ہے؟ وہ بہت مضبوط ہیں اور اپنے ملک کا دفاع کر سکتے ہیں، لیکن جیسا کہ میں نے پہلے کہا ہے، اگر بادشاہ نے سارے جزیرہ نماے عرب پر قبضہ کر لیا تو ساسانی بے بس ہو جائیں گے۔ وہ اتنا بڑا لشکر تیار کر لے گا جو ساسانیوں سے تیرہ گنا ہوگا۔ ساسانی اسے نہیں روک پائیں گے... میں ساسانی بادشاہ کو اسی اندیشے میں مبتلا کروں گا۔ عاقل ہے، سمجھ جائے گا کہ وہ اکیلا خطرے کا مقابلہ نہیں کر پائے گا اور خطرے کو وقت سے پہلے روکنا ہی دانشمندی ہے۔ میں نادان نہیں ہوں کہ کسی معاہدے کے بغیر ساسانیوں اور دیگر ممالک کے لشکر اپنی سرحد پر لے آؤں۔ میرا معاہدہ مشروط ہوگا اور شرط اول یہی ہوگی کہ بادشاہ کا اقتدار ختم ہونے پر تمام اتحادی ممالک ایک دوسرے کی آزادی اور خود مختاری کا احترام کریں گے، ایک دوسرے کے خلاف لشکر کشی نہیں کریں گے۔ اور یہ ضمانت اتحاد سے پہلے نہ صرف فراہم کی جائے گی بلکہ اتحادی دستاویز میں تحریر ہوگی۔ معاہدے میں طویل المیعاد امن کی یقین دہانی ہوگی۔ معاہدہ چمڑے کا ایک ٹکڑا نہیں ہوا کرتا، اس پر انگشتریوں کی مہریں ثبت کی جاتی ہیں۔“

قیدی نے سامنے دیکھا۔ ندی کا وہ موڑ جو بائیں جانب قلعے کی سمت مڑتا ہے، چمکتے ہوئے پانی کا مڑتا ہوا دھارا سا نظر آنے لگا تھا۔ میرے ذہن پر گمان کی مغلوبیت کا کبرا اچھٹ رہا تھا لیکن ایک خیال ابھی بھی مجھے پریشان کر رہا تھا۔

”سپاہ کا کوچ...“ میں نے کہا، ”کسی سرحد پر اجتماع، ہتھیار، جنگی ساز و سامان، جنگی حکمت عملی... یہ سب کچھ دولت کے بغیر ممکن نہیں ہوا کرتا۔ اخراجات کی ادائیگی، اور وہ بھی کسی سود مند کے بغیر... کون راضی ہوگا؟“

”یہ مجھ پر چھوڑو،“ قیدی نے کہا۔ ”معاہدے میں یہ شق شامل ہوگی کہ تمام لشکروں پر آنے والے اخراجات کا تخمینہ لگایا جائے گا، جسے تمام اتحادی ملک مل کر ادا کریں گے۔ اخراجات کی برداشت باہمی ہوگی۔ جب مستقبل میں سلامتی اور بقا کا مسئلہ درپیش ہو تو کوئی ملک بھی بخل سے کام

نہیں لیا کرتا کیونکہ ملکی اور قومی سلامتی سے بڑھ کر کچھ نہیں ہوتا۔“

ہم آہستہ آہستہ ندی کے اس موڑ کے قریب پہنچ رہے تھے جہاں سے وہ قلعے کی سمت مڑ جاتی ہے، ندی کا پاٹ چوڑا ہو جاتا ہے اور وہ پایاب نہیں رہتی۔ موڑ پر ندی پایاب تھی۔ ہم ندی کے دائیں جانب چل رہے تھے۔ اگر ہم اسی طرح ندی کے دائیں کنارے پر ہی چلتے رہتے تو ہمیں قلعے تک پہنچنے کے لیے ندی عبور کرنے کی ضرورت نہیں تھی کیونکہ قلعہ ندی کے دائیں کنارے پر ہے۔ میں نے ندی کے بائیں کنارے پر جانے کے لیے گھوڑوں کو ندی کے پانی میں اتارا۔ اشہب ندی کے پایاب پانی میں بکھرے پتھروں پر سم جماتے ہوئے چھینٹے اڑانے لگا۔ اس کے پیچھے ابلق بھی چھپا کے اڑاتا چلا آ رہا تھا۔ ہم ندی کے بائیں کنارے پر پہنچ گئے۔

”تو تم نے میری مدد کرنے کا فیصلہ کر ہی لیا!“ قیدی نے خوشگواہی سے کہا۔ خاصا زیرک تھا، سمجھ گیا کہ ندی کے بائیں کنارے پر آنے کا مطلب یہی ہے کہ ہم قلعے کی سمت نہیں، سرحد کی سمت جا رہے ہیں۔ ہم نے گھوڑوں کو پانی پلایا۔ میرے آبدان میں کافی پانی موجود تھا، میں نے اشہب پر بیٹھے بیٹھے آبدان کھولا۔

”پانی پیو گے؟“ میں نے قیدی سے پوچھا۔

”نہیں، ابھی نہیں،“ قیدی نے جواب دیا۔ ”مجھے پیاس نہیں ہے۔“

گھوڑوں کو پانی پلانے کے بعد ہم سرحد کی طرف چل دیے جو دو فرسنگ دور تھی۔ میں نے ابھی تک بادشاہ کے چچا زاد کے بدن پر بندھی زنجیریں نہیں کھولی تھیں۔

”مجھے بادشاہ سے نفرت تھی، ہے اور رہے گی،“ میں نے کہا۔ ”اگر میں تمہاری تمام باتوں پر یقین کر لوں تو کوئی وجہ نہیں کہ میں تمہاری مدد نہ کروں، لیکن ایک اندیشے نے ابھی تک مجھے تمہارے آہنی بند کھولنے سے روکا ہوا ہے۔“

”تم مجھ پر اعتماد کر سکتے ہو،“ قیدی نے کہا۔

”بات اعتماد کی نہیں ہے،“ میں نے کہا۔ ”اگر میں تمہارے بند کھول بھی دوں اور تم فرار ہونا چاہو، تو بھی تم ایسا نہیں کر پاؤ گے۔ میری گرفت سے نہ تم بچ سکتے ہو، نہ ہی میرے اشہب کی دوڑ سے تمہارا ابلق بچ سکتا ہے۔۔۔ میرا اندیشہ کچھ اور ہے۔ سوچ رہا ہوں کہ اگر میرا اندیشہ درست ہے تو مجھے

تمہیں واپس قلعے لے کر جانا ہوگا۔“

”میں جانتا ہوں،“ قیدی نے کہا۔ ”اگر میرے ہاتھ میں شمشیر آبدار بھی ہو، تو بھی میں حصار شکن سے بچ نہیں سکتا... کیا تم مجھے بتاؤ گے کہ تم کیا سوچ رہے ہو؟“

”مجھے اپنے والد اور والدہ کا خیال آرہا ہے،“ میں نے کہا۔ ”میرے فرار ہو جانے پر وہ شاہی عتاب کا شکار نہ ہو جائیں۔ میری والدہ پیش دادیوں میں سے ہے۔ اس کے لیے کسی بھی عرب کے دل میں کوئی نرم گوشہ نہ ہوگا... اور بادشاہ کے سینے میں تو دل ہی نہیں ہے۔“

”تمہارا اندیشہ تمہیں گمراہ کر رہا ہے۔“ قیدی نے کہا۔ ”ایسا کچھ نہیں ہوگا... اندیشہ تو مجھے ہونا چاہیے، میرا بوڑھا باپ اور عمر رسیدہ ماں ابھی تک محل ہی میں ہیں... خطرہ تو ان کی زندگیوں کو ہے۔ تمہارے والد تو بادشاہ کے پسندیدہ خواص میں شامل ہیں۔ پھر یہ کہ بادشاہ کو کیونکر پتا چلے گا کہ تم میرے ساتھ فرار ہو گئے ہو؟ دربار میں یہی خیال مستحکم ہوگا کہ میرے ساتھیوں نے حملہ آور ہو کر تمہیں مار کر مجھے چھڑا لیا ہے۔ رسالے کا دستہ تمہاری تلاش میں... تمہاری نعش کی تلاش میں نکلے گا اور آسمان پر کرکسوں کی اڑانیں دیکھ کر جنگل میں بھٹکے گا، اور وہ وزیر وزیر عتاب ہوگا جس نے تمہارے والد کو طعنہ دیا تھا۔“

”میرے خیال میں درباری ایسا نہیں سوچیں گے،“ میں نے کہا۔ ”تم پھر یہ بھول گئے ہو کہ میں حصار شکن ہوں۔ چند حملہ آور میرا راستہ نہیں روک سکتے۔“

قیدی خاموش ہو گیا۔ گھوڑے سرحد کی سمت قدم قدم جا رہے تھے۔ میں فیصلہ نہیں کر پا رہا تھا کہ رک جاؤں یا بادشاہ کے چچا زاد کے ساتھ فرار ہو جاؤں۔

”میں یہ جانتا ہوں کہ دربار میں تم حصار شکن کے نام سے صرف جانے ہی نہیں جاتے، تم پر سب کو اعتماد بھی ہے،“ قیدی نے کہا۔ ”لیکن میں یہ بھی جانتا ہوں کہ اگر بادشاہ کو پتا چل گیا کہ تم نے میرا ساتھ دیا ہے تو خود تمہارے والد بادشاہ سے تمہاری موت مانگیں گے۔“

میں نے قیدی کی طرف دیکھا جو دور سرحد کی سمت دیکھ رہا تھا جو چٹانوں اور گھنے درختوں کے پیچھے نگاہوں سے اوجھل تھی۔

”کیا یہ ایک بیٹے کے لیے صائب ہوگا کہ والد اس کی موت مانگے؟“ میں نے کہا۔ ”یا پھر...“

کیا یہ باپ کے لیے صائب ہوگا کہ وہ اپنی ذریت کو خود ہی معدوم کرنے کی خواہش کرے؟“
 ”دیکھو...“ قیدی کی آواز بہت دھیمی ہو گئی۔ ”ہم اپنی زندگی کی وہ عظیم جدوجہد کرنے والے ہیں جس سے ہمارے ملک کے ہزاروں فرزند اور والد سر اٹھا کر چلنے کا حوصلہ پائیں گے۔ ہماری مائیں اپنے بیٹوں کی کھالوں کو بادشاہ کے جوتوں کے نیچے غالیچے نہیں بننے دیں گی۔ والدین اپنی بیٹیوں کو بادشاہ کی ہوس پر قربان نہیں کریں گے... کسی نانا کو کمسن نواسی کے سامنے آرے سے نہیں چروایا جائے گا۔“ قیدی نے پھر میرے دل کے اس نہاں گوشے میں میرے احساس کو جگایا جہاں چھپے ہوئے غم داندوہ کے سم آلود خاروں کی خلش میں ہمیشہ محسوس کرتا رہا ہوں۔ ”والدین کا فکر صرف تمہیں ہی نہیں!“ قیدی کی آواز قدرے بلند ہو گئی۔ ”مجھے بھی اپنی بوڑھی والدہ اور عمر رسیدہ باپ کا فکر ہے۔ میں تو خوفزدہ بھی ہوں کہ میرے بوڑھے والد کو کہیں بادشاہ آرے سے نہ چروادے۔ غری میرے والدین کی حفاظت کرے... میری امید صرف میری دادی ہے۔ وہ چلنے پھرنے سے معذور ہے۔ اگر بادشاہ نے اس کی بات مان کر میرے والدین کو اذیت سے نہ مروایا، تو بھی وہ باقی زندگی محل کے خادموں کی طرح ہی گزاریں گے۔ شاید میری بوڑھی والدہ کی باقی زندگی میں صرف ذلت ہی رہے گی... لیکن اگر ہم کامیاب ہو گئے تو ہمارے والدین کی طرح ہزاروں والدین کی اذیت دہ زندگی خوشحالی میں بدل جائے گی۔“ قیدی نے ندی کی سمت مڑ کر دیکھا جو قلعے کی سمت مڑ گئی تھی۔ ”میں تو یہ سوچ کر بھی غمزدہ ہوں کہ میرے بوڑھے والدین نے محل میں عالیشان زندگی گزاری ہے، وہ عقوبت اور ذلت کو کیسے سہہ پائیں گے، لیکن میں وقت کی روانی پر بھی یقین رکھتا ہوں۔ جو آج ہے، کل نہیں ہوگا۔ آج میں صرف رعایا سے متعلق سوچنا چاہتا ہوں، آنے والی نسلوں سے متعلق سوچنا چاہتا ہوں... تم بھی یہی سوچو۔ یہی رویہ اپناؤ! ہمیں جدوجہد کرنا ہے۔“

میں نے اشہب سے اتر کر، چابیاں نکال کر، بادشاہ کے چچا زاد کو اہلق سے اتارا اور تمام آہنی بند کھول دیے۔ اس نے اپنی کلائیوں کو باری باری سہلایا، پھر اپنے بازوؤں کو کندھوں سے نیچے باری باری دبایا، پھر میری طرف دیکھتے ہوئے بازو اٹھائے۔

”آؤ ہم اپنی جدوجہد کے آغاز کو اپنی دوستی کے ہمیشہ قائم رہنے والے رشتے سے باندھ دیں۔“ بادشاہ کے چچا زاد نے کہا اور ہم بغلگیر ہو گئے۔ دوبارہ سوار ہو کر ہم درختوں کے درمیان

جھاڑ جھنکاڑ سے ڈھکے راستے پر مڑ گئے جو سرحد کی سمت جانے والے بڑے راستے کے متوازی جنگل سے گزرتا ہے۔ اب ہمارے گھوڑے پو یہ چال میں تھے۔ سورج مغربی افق پر نارنجی شعاعیں پھیلا رہا تھا۔ جنگل کے درختوں پر پرندوں نے شور مچا رکھا تھا۔ پھر راستہ اس قدر تنگ ہو گیا کہ ہم پگڈنڈی نما آڑی ترچھی لکیروں پر قدم قدم جا رہے تھے۔ غروب آفتاب کے بعد درختوں پر پرندوں کا شور کم ہو چکا تھا۔

”اس وقت سرحد پار کرنا بہت خطرناک ہوگا،“ بادشاہ کے چچا زاد نے کہا۔ ”سرحد کے قریب ہی چوکی ہے، جہاں سرحدی راستے کے محافظ رات کے وقت گھوڑوں پر گشت میں رہتے ہیں۔ تاریکی میں کسی استفسار کے بغیر ہی ہم تیروں کی زد پر ہوں گے۔“

”لیکن ہم اس جنگل میں بھی نہیں ٹھہر سکتے،“ میں نے کہا۔

”کیا تمہیں یہ اندیشہ ہے کہ تمہارے قلعے میں نہ پہنچنے پر وہ تلاش کرتے ہوئے ادھر آ سکتے ہیں؟“ بادشاہ کے چچا زاد نے پوچھا۔

”قطعی نہیں،“ میں نے جواب دیا۔ ”وہ کسی صورت بھی ہمیں تلاش کرتے ہوئے نہیں نکلیں گے کیونکہ انہیں اس بات کا علم ہی نہیں ہوگا کہ میں تمہیں ساتھ لے کر قلعے میں پہنچ رہا ہوں۔ میرے والد دارالحکومت میں ہیں۔ آج کی رات محفوظ ہے اور تمہارے متعلق شاہی فرمان میرے پاس ہے۔ خوف تو درندوں کا ہے جو اس جنگل میں ہمیں اور گھوڑوں کو نقصان پہنچا سکتے ہیں۔“

”کیا کہا تم نے؟“ بادشاہ کے چچا زاد نے چونک کر کہا۔ ”شاہی فرمان؟ وہ تو ہمارے لیے بہت اہم دستاویز ہے۔ یہی دکھا کر ہم شمال مشرقی ممالک کے حکمرانوں کو اپنی سچائی کا یقین دلا سکیں گے... فرمان مجھے دے دو۔“

میں نے شاہی فرمان اسے دے دیا۔ وہ کچھ دیر اسے دیکھتا رہا، پھر اس نے فرمان کو اپنے زندانی شلو کے اندر چھپا دیا۔ گھوڑے قدم قدم کبھی متوازی کبھی آگے پیچھے چل رہے تھے۔

”قلعے میں کسی کو میرا انتظار نہیں ہے،“ میں نے کہا۔ ”میں کون سی جنگ جیت کر جا رہا ہوں کہ دراب پر کنواریاں ہاتھوں میں پھول لیے اور ساز کار دوشیزائیں جھانجھنیں اور بانسریاں لیے منتظر ہوں گی۔ یہ بھی ممکن نہیں کہ نائب قلعہ دار کو دارالحکومت سے کوئی قاصد کبوتر بھیجا گیا ہو۔ آج رات ہم

محفوظ ہیں۔ آج رات قلعے سے کوئی نہیں نکلے گا۔“

”پھر بھی،“ بادشاہ کے چچا زاد نے کہا، ”ہمیں سرحد کے قریب کوئی محفوظ مقام تلاش کرنا ہوگا تاکہ کل صبح ہونے سے پہلے سرحد پار کر جائیں۔“

”ہاں یہی درست ہوگا،“ میں نے کہا۔ ”میرے خیال میں ان پہاڑیوں میں کوئی محفوظ جگہ مل جانا دشوار نہیں ہے۔“ مجھے یاد آیا کہ ایک بار شکار کھیلتے ہوئے میں نے سرحد کے قریب چٹانوں میں کئی غاریں دیکھی تھیں۔ انھی میں سے کسی ایک میں ہمیں چھپنے کا موقع مل جائے گا۔۔۔ ”کیا دربار میں کسی کو ہماری گمشدگی پر یہ شک ہوگا،“ میں نے پوچھا، کہ ہم سرحد پار کر گئے ہیں؟“

”قیاس ہوگا،“ بادشاہ کے چچا زاد نے کہا، ”یقین نہیں۔ پڑوسی ملک کے بادشاہ سے درباریوں کے اچھے تعلقات ہیں۔ بادشاہ بھی صلح کے بعد اچھے تعلقات کا ڈھونگ کرتا ہے لیکن اس کی حریص خصلت کسی کے لیے اچھا سوچ ہی نہیں سکتی۔“

سردیوں کی ابتدائی شام خنکی کا احساس دلایا ہی کرتی ہے۔ چہرے پر ہوا کے جھونکوں سے سردی کا احساس نمایاں تھا۔ رات کو خنکی بڑھ جانے پر مجھے تو کچھ نہ ہونا تھا لیکن مجھے فکر تھا کہ محل کے گرم کمروں میں آرام و آسائش کی زندگی گزارنے والا بادشاہ کا چچا زاد میرے لیے رات کو پریشانی کا باعث ضرور بنے گا۔ میں تو سردی برداشت کرنے کا عادی ہوں لیکن اس نے تو زمستانی ہوا کا ایک تھپیڑا بھی نہ کھایا ہوگا۔ میں ایسی پناہ گاہ کی تلاش میں تھا جہاں ہم سرد ہوا کے جھونکوں سے محفوظ رہیں۔ ہم ندی کے چوڑے پاٹ سے دور جا چکے تھے۔

”ہم جیسے جیسے سرحد کے قریب پہنچیں گے،“ بادشاہ کے چچا زاد نے کہا، ”گھنے درختوں کا سلسلہ کم ہوتا جائے گا۔ سرحد تو جھاڑیوں کے سلسلے میں ہے۔“

”میں کبھی سرحد کے پار تو نہیں گیا،“ میں نے کہا، ”لیکن سرحدی علاقہ میرا دیکھا ہوا ہے۔ جھاڑیوں سے پہلے چھوٹے چھوٹے درختوں میں بہت چٹانیں ہیں۔ وہیں سے شمال مغرب کی سمت جاتا ہوا چٹانوں کا ایک سلسلہ ہے جس میں بہت غاریں ہیں۔ اگرچہ یہ درندوں کی پناہ گاہیں ہیں لیکن انھی میں ہمیں کوئی محفوظ جگہ مل جائے گی۔ بہر حال، ہمیں چوکس رہنا ہوگا۔ گھوڑوں کی ہنہناہٹ کسی درندے کی توجہ کا باعث بن سکتی ہے۔“

”ٹھیک کہتے ہو،“ بادشاہ کے چچا زاد نے کہا۔ ”ہم بہت تھک چکے ہیں۔ پناہ گاہ مل گئی تو باری باری سولیں گے۔“

ہم ندی کے کشادہ پاٹ سے اتنی دور جا چکے تھے کہ اب مڑ کر دیکھنے پر بھی درختوں اور چٹانوں کے درمیان کہیں بھی گہری ہوتی ہوئی شام میں اس کی جھلک تک دکھائی نہیں دیتی تھی۔ سرحد سے تقریباً ایک کوس پہلے ہمیں مطلوبہ پناہ گاہ مل گئی۔ جنگلی جھاڑیوں میں پتھریلی پگڈنڈی سے تین پینس¹⁶ اونچی ایک تودہ نما چٹان تھی، جس کے اوپر پہاڑی ہی کی ایک فطری سقف تھی جو چٹان پر پھیلی ہوئی تھی۔ یہ چھت تودہ نما چٹان کو بارش سے بچا سکتی تھی اور ہمیں شبنم سے۔ چٹان کے گرد جھاڑ جھنکاڑ تھا اور چند چھوٹے درخت بھی۔ ہم گھوڑے باندھ بھی سکتے تھے اور ان پر نظر بھی رکھ سکتے تھے۔ اس فطری پناہ گاہ کے قریب ہم اترے، گھوڑوں کو درختوں سے باندھا اور چٹان پر چڑھ گئے۔ ارد گرد کا جائزہ لے کر ہم چٹان سے اترے۔ میں نے اپنا توشہ اتارا، زین اتاری، بادشاہ کے چچا زاد نے بھی زین اتاری اور ہم چٹان پر چڑھ گئے۔ ہموار چٹان پر زینیں رکھتے ہوئے میرے اشہب کی زین سے بندھی آہنی زنجیریں جھنجھٹاٹھیں۔ درختوں کے پاس گھاس ابھی تک خزاں رسیدہ نہ ہوئی تھی، وہ گھوڑوں کا چارابن گئی۔ میں نے توشہ دان سے آبریز¹⁷ اور کھانا نکالا۔ پانی کوکا سے میں انڈیلا۔ ”تمہیں بھوک لگی ہوگی،“ میں نے کہا، ”ہم دونوں کے لیے بہت ہے۔ پھر نہ جانے کہاں ملے۔“

”چوکی کا نگران اگر وہی ہوا،“ بادشاہ کے چچا زاد نے کہا، ”جو مجھے جانتا ہے، تو وہ تو واضح میں بخل سے کام نہیں لے گا۔“

ہم نے کھانا کھایا، پانی پیا، پھر ہموار چٹان پر دھری زنیوں پر سروں کو رکھ کر لیٹ گئے۔ تھکن اس قدر تھی کہ سخت چٹان پر لیٹنا بھی اچھا لگا۔ میں تو ان سختیوں کا عادی تھا لیکن بادشاہ کے چچا زاد کا برا

16۔ پینس (Peekhas): یونانی زبان میں بلندی ناپنے کا پیاناہ ہے۔ ہر پینس اکیس انچ کے مساوی ہوتا ہے۔ یہ

لفظ پیانے کے ساتھ مصر میں اس وقت پہنچا جب یونانیوں نے اسکندر یہ میں دیوی ربۃ الایفرودیت (Aphrodite) کا مندر بنایا تھا۔ مصر سے یہ پیاناہ عبرانی اور عبرانی سے عربی میں رائج ہو گیا۔

17۔ آبریز: چھاگل۔

حال تھا۔ وہ مخمل و سنباب کے بستر پر سونے والا، چٹان پر بار بار پہلو بدل رہا تھا۔ اس کی پیشانی پر سوجن نمایاں تھی۔

”میں جاگتا ہوں،“ اس نے کہا، ”تم سو جاؤ۔“

”نہیں،“ میں نے کہا۔ ”مجھے تمہاری آنکھوں میں سوجن کے ساتھ نیند کی شدید خواہش بھی نظر آرہی ہے۔ تم پہلے سو جاؤ۔ میں عادی ہوں، کئی کئی راتیں مسلسل بیدار رہ سکتا ہوں۔“

”بہتر ہے،“ بادشاہ کے چچا زاد نے کہا۔ ”لیکن نصف شب ہونے پر مجھے جگا دینا۔ ہمیں زہرہ کے افق پر چمکنے سے پہلے کوچ کرنا ہوگا۔“ وہ زین پر سر رکھ کر اوپر پتھریلی سقف کو دیکھنے لگا۔ میں ایک خیال پر چونکا۔

”وہ تم نے کیا کہا تھا؟“ میں نے بادشاہ کے چچا زاد کی سمت دیکھا۔ ”بادشاہ کے جاسوس شمال مشرقی ریاستوں میں موجود ہیں؟“ اس نے جھٹکے سے سر موڑ کر مجھے دیکھا۔

”کیا مطلب ہے تمہارا؟“ اس نے پریشانی سے کہا۔ ”وہاں کے درباروں میں ہم جاسوس نہیں کہلائیں گے۔ ہمارے پاس میری قید و بند کا شاہی فرمان ہے۔ یہی ہمارے فرار ہونے کا ثبوت ہوگا۔“

”میں کچھ اور سوچ رہا ہوں۔“ میں نے مغربی افق پر بڑھتی ہوئی تاریکی کی سمت دیکھا۔ ”ہم کب تک خود کو پوشیدہ رکھ پائیں گے؟ کیا بادشاہ کے جاسوس اسے یہ خبر نہ پہنچائیں گے کہ ہم فرار ہو چکے ہیں؟ کیا بادشاہ اپنی حکمت عملی کو بدل نہ دے گا؟“

بادشاہ کا چچا زاد کچھ دیر کے لیے خاموش ہو گیا۔ پھر اس نے گہرا سانس لیا۔

”ہمیں بھیس بدلنا ہوگا،“ اس نے تھکن کا احساس دلاتی ہوئی آواز میں کہا۔ ”تم نے اہم بات کی ہے۔ ہمیں سرحدی چوکی ہی سے بھیس بدل کر نکلنا ہوگا کیونکہ میرے خیال میں جاسوسوں کی رسائی دربار تک ہوگی۔“ وہ پھر سقف کو دیکھنے لگا۔ اس نے ایک دو بار سوجی ہوئی پیشانی کو انگلیوں سے سہلایا۔ ”تم غزی کے سچے پرستار ہو۔ بہت ذہین بھی ہو۔ مجھے قدم قدم پر تمہاری ضرورت ہوگی۔ ایک بار ہم بادشاہ کو عبرتناک انجام تک پہنچا دیں، پھر مجھے نیا آئین تشکیل دینا ہے، اصلاحات کرنی ہیں۔ مجھے تمہاری اشد ضرورت ہوگی۔“

”میں عسا کر سے ہوں،“ میں نے جواب دیا۔ ”میں نے تو یہی سیکھا ہے کہ میری ہر خواہش شمشیر و سناں کے حصار میں ہے۔۔۔“

”اور تم حصار شکن بھی ہو،“ بادشاہ کے چچا زاد نے ہنستے ہوئے کہا۔ مجھے اس کی یہ بذلہ سخی اچھی لگی۔

”میں سچ کہہ رہا ہوں،“ میں نے کہا۔ ”ہمیں یہی سکھایا جاتا ہے کہ ہمارا ہر اقدام شمشیر و سناں کے اہداف پر ہی مرکوز ہوتا ہے۔ مجھے اصلاحات سے کوئی غرض نہیں ہوگی۔“

”میں جانتا ہوں۔“ بادشاہ کے چچا کی آواز خواب آلود ہو چکی تھی۔ ”لیکن اصلاحات کے لیے مضبوط دفاع کی ضرورت ہوتی ہے اور یہ ذمے داری میں تمہیں ہی سونپوں گا۔“

”ہاں،“ میں نے کہا۔ ”میں دفاع کو بہت اہمیت دیتا ہوں۔“

”درست کہہ رہے ہو۔۔۔“ بادشاہ کا چچا زاد جیسے نیند میں بول رہا تھا۔ ”تم سیاست سے نابلد ہو۔“

نہ میں ہوں ملک گیری کا اسیر تھا نہ ہی ذاتی جاہ و احتشام میرا مقصد تھا۔ میں تو یہی چاہتا تھا کہ منصوبہ کامیاب ہو جائے۔ ”اگر سب کچھ کامیابی سے ہو گیا،“ میں نے سوچا، ”تو ملک کا دفاع میری اولین ترجیح ہوگی۔ بادشاہ کا جبر و تشدد ختم ہو جانے پر ایک نئی زندگی کا آغاز ہوگا اور اس زندگی کی حفاظت میری زندگی کا مقصد ہوگا۔“

خاموشی شبِ یلدا کی طرح طویل تھی۔ بادشاہ کا چچا زاد سو چکا تھا۔ چٹان کے نیچے، درخت کے پاس سے کبھی کبھی گھوڑوں کے نتھنوں سے نکلتے سانس کی قدرے بلند آواز سنائی دیتی تھی۔ کبھی ان کے سموں کی آواز بھی ابھرتی تھی جب وہ ایک آدھ قدم آگے پیچھے ہوتے تھے۔ چٹان کے نیچے جھاڑیوں میں، ہوا کی خنکی بڑھ جانے پر، اپنے پروں کو سرعت سے جھلا کر کوئی جھینگر مسلسل ریں ریں کر رہا تھا۔ ہوا میں تیزی نہیں تھی۔ رخ بھی ندی کی سمت تھا۔ چٹان اور فطری سقف نے ہمیں خنک ہوا کے جھونکوں سے محفوظ کر دیا تھا۔

”اگر سب کچھ کامیابی سے ہو گیا،“ میں نے پھر سوچا، ”تو ہمارے ملک میں کوئی ایک بھی ایسا گھر نہیں ہوگا جو زمستان میں آتش دان سے محروم ہو۔ رات کتنی بھی سرد کیوں نہ ہو، ہر گھر میں اہل خانہ

آتشدانوں کے سامنے سکون کی نیند سویا کریں گے۔ ابھی تو دارالحکومت کے کئی گھروں میں لوگ بوریوں میں خود کو لپیٹے کپکپاتے رہتے ہیں... وہ دن ضرور آئے گا جب ہر سمت خوشحالی ہوگی، سب کی عزتیں محفوظ ہوں گی، وہ سب کچھ ہوگا جس کی انسانوں کو ضرورت ہوتی ہے۔ لیکن اس کے لیے ہمیں بہت محنت کرنا ہوگی۔“ میں سخت چٹان پر لیٹا، زین پر سر رکھے، اوپر پھیلی پتھرلی سقف کو نہ جانے کتنی دیر دیکھتا رہا۔ شاید آدھی رات ہو چکی تھی جب مجھ پر دھیمی سی غنودگی چھانے لگی، لیکن مجھے اس سے لڑنا آتا تھا۔ میرا ارادہ بادشاہ کے چچا زاد کو جگانے کا نہ تھا لیکن وہ خود ہی بیدار ہو گیا۔ کچھ دیر ادھر ادھر دیکھ کر اس نے انگڑائی لی۔ اس کے دونوں ہاتھ اوپر اٹھے ہوئے تھے۔

”ابھی افق پر زہرہ کی چمک میں بہت دیر ہے،“ میں نے کہا۔ ”تم چاہو تو اور سو سکتے ہو۔“

”اب مجھے نیند نہیں آئے گی،“ بادشاہ کے چچا زاد نے کہا۔ ”میری ہڈیاں ڈکھ رہی ہیں۔ جتنا سونا تھا، سوچکا۔ اب تم سو جاؤ۔ میں تمہیں صبح کاذب سے پہلے جگا دوں گا۔“

”میں جانتا تھا،“ میں نے ہنس کر کہا، ”یہ پتھر یلا بستر تمہیں سونے نہیں دے گا... بہتر ہے، مجھے وقت پر جگا دینا۔“

میں زین پر سر رکھے نہ جانے کتنی دیر خاموشی سے پتھرلی سقف کو دیکھتا رہا۔ میرے جسم میں تھکن نہیں تھی لیکن آنکھوں میں نیند کی خواہش تھی۔ پھر سب کچھ آہستہ آہستہ معدوم ہوتا چلا گیا... میری نیند بچپن ہی سے بہت گہری ہے لیکن عسکریت نے میرے ذہن کو بے حد چوکنا بھی بنا رکھا ہے۔ میدان جنگ میں ایستادہ خیام میں تو میں ہلکی سی آہٹ پر بھی اٹھ بیٹھتا رہا ہوں، لیکن یہاں میں میدان جنگ کے کسی خیمے میں نہ تھا۔ یہاں میں قدرے بے فکر تھا۔ رات محفوظ تھی۔

نہ جانے وہ خواب تھا یا نیم بیداری، یوں محسوس ہوا جیسے میں اپنی والدہ کے سامنے کھڑا ہوں اور وہ دائیں بائیں سر ہلا ہلا کر جیسے مجھے کچھ کرنے سے منع کر رہی ہیں... پھر یوں لگا جیسے میں میدان جنگ میں ہوں۔ چاروں جانب شمشیریں چمک چمک کر ٹکرا رہی ہیں، جسموں میں پیوست ہو رہی ہیں، کندھوں سے سروں کو گرا رہی ہیں، خون کے چھینٹے اڑ رہے ہیں... پھر والدہ کا چہرہ سامنے آیا۔ وہ پھر سر کو دائیں بائیں جنبش دے رہی تھیں... پھر شور سا محسوس ہوا۔ میدان جنگ میں ہوا میں بلند ہوتے ہوئے ناوک ٹڈی دل کی طرح نظر آئے۔ ہر سمت چیخیں تھیں، آہ و بکا تھی، شور تھا۔ پھر یوں

محسوس ہوا جیسے میرے قریب ہی گھوڑے ہنہارہے ہیں۔ پھر میں نے جیسے کسی گھوڑے کو الف ہو کر اگلے سم زمین پر مارتے سنا۔ پھر یوں لگا جیسے گھوڑوں میں بدحواسی سی ہے۔ پھر جیسے کسی نے گھوڑے پر اسی کی باگ کو زناٹے دار انداز میں مارا ہو... پھر یوں لگا جیسے آگے پیچھے گھوڑے بھاگ رہے ہیں۔ دور جاتی ہوئی ٹاپوں کی آواز سنائی دیتی رہی، پھر خاموشی چھا گئی... سب کچھ دھندلا سا گیا۔ پرندوں کی آوازیں سن کر میری آنکھیں کھلیں۔ سقف کے نیچے تاریکی تھی لیکن کناروں کے اوپر آسمان پر نیلا ہٹ سی نمایاں تھی۔ میں نے اٹنے ہاتھوں سے آنکھوں کو ملا۔

”شاید ہمیں دیر ہو گئی ہے،“ میں نے بیٹھتے ہوئے کہا، لیکن بادشاہ کے چچا زاد نے کوئی جواب نہ دیا۔ میں نے سرگھما کر دیکھا تو چٹان پر بادشاہ کا چچا زاد نہیں تھا۔ میں گھبرا کر اٹھا، چٹان پر سیدھا کھڑا ہو گیا۔ بے اختیار میں نے چٹان پر ادھر ادھر دوڑ کر چاروں طرف دیکھا... اندیشہ بجلی کی طرح کوندا۔ میری نگاہیں تیزی سے چٹان کے نیچے اس درخت کی سمت گئیں جہاں ہم نے گھوڑوں کو باندھا تھا۔ دونوں گھوڑے نہیں تھے۔ میں چیخ کر واپس مڑا۔ چٹان کی دھیمی دھیمی روشنی میں وہ زین جس پر میرا سر تھا، آہنی زنجیریں اور ان کے قفل اور خود زندانی، سب سیاہ دھبوں کی طرح نظر آ رہے تھے۔

قیدی فرار ہو چکا تھا... وہ میرا شہب بھی لے گیا تھا۔

قریب خوردگی کے اذیت دہ احساس کے ساتھ اپنی حماقت کا احساس بہت زہریلا تھا۔ ”لعنت ہو تجھ پر اور تیری سیاست پر!“ میں چنگھاڑا۔ پچھتاوا ایک سنگین سقف کی مانند تھا جو میرے پورے وجود پر بے رحمی سے بوجھ ڈال رہا تھا۔ ندامت ایک چٹان کی مانند میرے دل پر گری۔

”یہ میں نے کیا کیا! اعتماد اور وہ بھی ایک فریبی پر!... یہ میں نے کیا کیا!“

میں چٹان سے چھلانگ لگا کر اتر ا۔ نیام میں میری شمشیر، جو رات بھر میری کمر سے بندھی رہی تھی، چھلانگ لگاتے ہوئے چٹان سے ٹکرائی تو مجھے اس کا احساس ہوا۔ مسلح ہونے کا احساس باعث حوصلہ ہوا لیکن صورت حال کی تلخی نے میرے ذہن میں شدید کھچاؤ پیدا کر دیا تھا۔ میں سیدھا سرحد کی سمت جانے والی پگڈنڈی پر دوڑا۔ صبح کی دھیمی دھیمی روشنی پھیل رہی تھی۔ درختوں پر پرندوں

کا شور سنائی دے رہا تھا۔ میں خوفزدہ تھا۔ جانتا تھا کہ اگر قلعے میں میری گمشدگی کی خبر پہنچ چکی ہے تو میری تلاش میں سواروں کا دستہ نکل پڑا ہوگا۔ میں جتنا تیز بھی دوڑتا، چاشت تک ہی سرحد تک پہنچ سکتا تھا کیونکہ میں سرحد کی سمت جانے والے کشادہ رستے پر جانے کا خطرہ محسوس کر رہا تھا اور مجھے جھاڑیوں کے درمیان، آڑی تر چھپی پگڈنڈیوں پر ہی دوڑنا تھا۔

”اشہب کے بغیر، زمین پر پاؤں جما کر میں ان سے نہیں لڑ سکوں گا،“ میں نے متوقع صورت حال کا اندازہ لگاتے ہوئے سوچا۔ ”کچھ بھی ہو، اگر وہ مجھ تک پہنچ ہی گئے، میں ان کو زندہ گرفتاری تو ہرگز نہیں دوں گا۔ وہ مجھے زندہ گرفتار نہیں کر سکیں گے۔ اس صورت حال میں میری موت یقینی ہو گی... اگر مجھے زندہ رہنا ہے تو بہتر یہی ہے کہ میں مغرب کی سمت جنگل میں چلا جاؤں۔ وہاں بہت سی چٹانوں میں بہت سی غاریں ہیں۔ کسی ایک میں میں دن بھر چھپ جاؤں تو رات کے وقت سرحد پار کرنا مشکل نہیں ہوگا...“

میں نے سیدھی پگڈنڈی چھوڑ دی اور مغربی سمت گھنے درختوں والے جنگل کی سمت تیز تیز قدموں سے چل دیا۔ جھاڑیوں میں بھاگنا ناممکن تھا۔ مغربی سمت گھنے درختوں کے نیچے گھنی خاردار جھاڑیاں تھیں۔ تیز چلتے ہوئے ان کی شاخیں میرے بازوؤں سے ٹکرا رہی تھیں لیکن بازوؤں پر بندھے دھات والے چمڑے نے مجھے کانٹوں کی خراشوں سے بچا لیا۔ چٹانوں میں مجھے غاریں نظر آئیں۔ میں نے اپنی شمشیر نیام سے نکالی۔ مجھ پر کوئی درندہ بھی حملہ آور ہو سکتا تھا۔ صبح کی روشنی پھیل چکی تھی۔ ایک غار کے دہانے کو بڑی سی خاردار جھاڑی نے ڈھانپ رکھا تھا۔ میں سیدھا اسی کی سمت گیا۔ میں نے غار کے دہانے پر جھاڑی کی کچھ ٹہنیاں کاٹ کر اندر جھانکا۔ غار بہت چھوٹی تھی، کھوہ جیسی، مجھے چھپنے کے لیے بہترین محسوس ہوئی۔ میں جھاڑی میں سے بنائے ہوئے راستے سے غار میں داخل ہوا۔ غار اندر سے تنگ و تاریک تھی، اور ایک دم تر چھپی، لیکن تر چھے رخ پر ٹانگیں پسارنے کی جگہ تھی۔ یہ غار کسی جانور کی چھوڑی ہوئی محسوس ہوئی۔ جگہ جگہ مکڑیوں کے جالے تھے۔ میں نے انھیں ہاتھوں سے ہٹایا۔ پھر دہانے کی سمت چہرہ گھما کر میں نے جھاڑی کی کٹی ہوئی شاخوں کو اس انداز میں غار کے منہ پر رکھ دیا جیسے وہ کبھی کاٹی ہی نہ گئی ہوں۔ غار کے فرش پر جانور کی گندگی پھیلی ہوئی تھی۔ تعفن سے احساس ہوا کہ یہ غار کسی درندے کی نہیں تھی بلکہ کسی گھاس کھانے

والے جانور کی رہی ہوگی... غالباً کسی جنگلی سور کی جو غار چھوڑ چکا ہے۔

”وہ موٹا سور...“ میں نے تلخی سے سوچا، ”وہ جنگلی سور اگر مجھے سرحد پار مل گیا تو میں اسے بتا دوں گا کہ فریبی کا انجام کیا ہوتا ہے۔ میں اس کے دونوں پاؤں کاٹ کر اسے عمر بھر کے لیے زمین پر ریگنے کے لیے زندہ چھوڑ دوں گا۔“ بادشاہ کے چچا زاد بھائی کے لیے میری نفرت اب بادشاہ سے بھی زیادہ تھی۔ ”وہ خود کو عزی کا پرستار کہتا ہے لیکن وہ تو ہبل کے پرستاروں سے بھی بدتر نکلا۔“

میں غار میں نیم دراز ہو گیا۔ ”اگر کوئی جانور آیا تو جھاڑیوں کی سرسراہٹ مجھے چوکنا کر دے گی۔“ اس خیال کے ساتھ مجھے اطمینان تو تھا لیکن تعفن پریشان کن تھا اور مجھے شام تک اسے برداشت بھی کرنا تھا۔ پھر مجھ پر ایسی کیفیت طاری ہو گئی جو نہ نیند تھی نہ بیداری۔ اسی کیفیت میں مجھے گھوڑوں کی ٹاپیں سنائی دیں جو سرحد کی جانب سے آئیں اور قلعے کی سمت جاتی محسوس ہوئیں۔ میں چونک کر اٹھ بیٹھا۔ وہ ٹاپوں ہی کی آواز تھی جو قلعے کے رخ پر ہی جارہی تھی۔

”قلعے میں خبر ہو چکی ہے۔ لیکن گھوڑے قلعے کی سمت کیوں جارہے ہیں؟ شاید وہ سیدھے سرحد کی طرف گئے ہوں گے اور کسی کو نہ پا کر واپس جارہے ہوں گے۔“ اچانک ایک اندیشے سے میرا بدن کپکپایا۔ ”کیا انھوں نے رات ہی کو ناکہ بندی کر دی تھی؟ میں نے قلعے کی سمت جاتی ہوئی ٹاپوں کی آواز آج صبح سے اب تک نہیں سنی... کیا وہ رات کے اندھیرے میں سرحد پر پہنچ چکے تھے؟ لیکن آوازیں تو رات کو بھی سنائی نہیں دی تھیں... کیا انھوں نے بادشاہ کے چچا زاد کو پھر گرفتار کر لیا ہے؟ ایسی صورت میں میری اذیت ناک موت ناگزیر ہوگی... مجھے ہر حال میں یا تو سرحد پار کرنا ہے یا لڑ کر مرجانا ہے۔“ میں پھر غار میں نیم دراز ہو گیا۔ میرے سر کے اوپر عنکبوت کے تار لٹکے ہوئے تھے۔ ”اگر وہ میری تلاش میں نکلے تو وہ سیدھے رخ تو ہرگز نہیں جائیں گے۔ وہ مجھے اسی جنگل میں تلاش کریں گے۔ میرے لیے بہتر ہوگا کہ میں سرحد کی طرف جانے والے کشادہ رستے ہی سے سرحد پار کروں... لیکن اگر وہاں بھی ناکہ بندی ہوئی تو؟“

مجھ پر مایوسی اتری اور کچھ دیر بعد مجھ پر پھر وہی کیفیت طاری ہو گئی جس میں نہ خواب تھا نہ خیال۔ پھر شاید میں سو گیا، یا تعفن نے میرے ذہن کو ماؤف کر دیا۔ سب کچھ معدوم ہو گیا... دوبارہ آنکھ کھلی تو غار میں تاریکی کا احساس ہوا۔ سورج افق کی جانب جا چکا تھا اور اس کی ترچھی کرنیں دہانے

کی جھاڑی پر ہوا کے جھونکوں سے تھر تھرا رہی تھیں۔ مجھے بھوک اور پیاس کا احساس ہوا۔ لیکن میرے ذہن پر شدید ترین دباؤ تھا جس میں ندامت بھی تھی، الم بھی۔ فریب خوردگی کا غم بہت اذیت دہ تھا جس میں زہر سا تھا، جو مجھے بار بار اپنی حماقت کے زہریلے خار چھو رہا تھا۔ میں میدان جنگ میں کبھی بھی خوفزدہ نہیں ہوا تھا لیکن اس پُر تعفن غار میں چھپے ہوئے کسی جانور کی طرح خوفزدہ تھا جسے باہر خوں آشام درندوں کی موجودگی کا احساس ہوا اور اس کے دل کی دھڑکن میں تیزی ہو۔ جیسے ہی افق پر شفق نے اپنی رنگین کرنوں کو پھیلانا شروع کیا، میں غار سے نکلا، شمشیر ہاتھ میں لی اور سرحد کی سمت کا اندازہ لگاتے ہوئے دوڑنا شروع کر دیا۔ آڑی ترچھی پگڈنڈیاں کبھی کبھی مجھے آہستہ چلنے پر مجبور کر دیتی تھیں۔ جھاڑیوں سے اٹی ہوئی پگڈنڈیاں ڈوبتے سورج کی ڈوبتی ہوئی روشنی میں سیاہ ہو چکی تھیں۔ میں جیسے جیسے آگے بڑھ رہا تھا، جھاڑ جھنکاڑ بڑھتا جا رہا تھا۔ پھر اچانک جھاڑیاں کم ہونے لگیں اور درختوں کا سلسلہ شروع ہو گیا، اور کچھ ہی دیر بعد میں کشادہ رستے پر تھا۔

”میں راستہ بھول گیا ہوں،“ اس خیال کے ساتھ ہی میرے قدم رکے اور مجھ پر سکتہ ساطاری ہو گیا۔ میں جہاں تھا وہ راستہ سرحد کی سمت نہیں جاتا تھا۔ اب میرے سامنے ایک ہی راستہ تھا: ڈوبتے سورج سے مغرب کا تعین کر کے کشادہ رستے پر دوڑنا۔ اتنا تو میں جانتا ہی تھا کہ مشرق کی سمت قلعہ ہے۔ میں اس کشادہ رستے پر آچکا تھا جس پر تمھاری یہ کٹیا ہے۔ غروب آفتاب کے بعد بہت جلد تاریکی پھیل جاتی ہے اور جنگل کے گھنے درختوں میں تو تاریکی بہت گہری ہوتی ہے۔ میں رکے بغیر مسلسل بھاگ رہا تھا۔ ہوا میں خنکی تھی لیکن میرا لباس پسینے سے بھیگ رہا تھا۔ میں نے ہاتھ میں لی ہوئی شمشیر نیام میں ڈال لی تاکہ مجھے بھاگتے ہوئے ذرا سے بھی بوجھ کا احساس نہ ہو اور میری رفتار تیز رہے۔ تمھیں اس قدر تھی کہ رفتار تیز رکھنے کی کوشش کے باوجود ہر قدم شکستہ محسوس ہو رہا تھا۔ درختوں کی شاخیں بھی تاریک ہوتی جا رہی تھیں۔ اچانک مجھے پورے بدن میں سنسنی کا احساس ہوا۔ یوں محسوس ہوا جیسے درختوں کی شاخوں پر کوئی بیٹھا ہوا ہے۔

مجھ پر نیم بیہوشی سی طاری تھی۔ اسی کیفیت میں مجھے درختوں کی شاخوں پر ہنسنے کی آوازیں سنائی دیں۔ میں نے شاخوں کی طرف دیکھا تو میری ریڑھ کی ہڈی میں سردی لہر دوڑی۔ یوں لگا جیسے وہ تمام سالار، سوار اور سپاہی، جنھیں میں نے میدان جنگ میں ہلاک کیا تھا، درختوں کی شاخوں پر بیٹھے

ہوے ہیں۔ ان کی خوفناک آنکھیں چہروں سے باہر نکلی ہوئی ہیں، دانت بالشت بھر کے ہو کر ہونٹوں سے باہر نکل آئے ہیں، لمبے لمبے ناخن ٹیڑھے ہو چکے ہیں اور سر کے لمبے لمبے بال، ان کے کندھوں پر جھول رہے ہیں۔ وہ قہقہے لگا رہے ہیں، چیخ رہے ہیں۔

”عزی مجھے پناہ دے، مجھے امان دے!“ میں چیختا ہوا بھاگ رہا تھا، کندھے جھک چکے تھے۔ ہر قدم پر یوں لگتا تھا کہ میں اگلے قدم پر ہی گر جاؤں گا۔ جب اتفاق سے نظریں اوپر اٹھنے پر مجھے آسمان کے دھندلکوں کے پس منظر میں دھوئیں کی اٹھتی ہوئی لکیر نظر آئی تو میں بے اختیار سنبھلا اور تمھاری جھونپڑی کی سمت بھاگا۔ مجھے تمھاری جھونپڑی، عزی کی عطا کردہ پناہ گاہ، نظر آ چکی تھی۔

”جھونپڑی میں جو کوئی بھی ہوگا،“ میں نے سوچا، ”میں اس سے کہوں گا کہ تیری کٹیا میرے لیے عزی کی پناہ گاہ ہے۔ میں اس سے کہوں گا کہ میرا سر خاردار جھاڑی کی مانند ہے جس پر بھاری پتھر آن گرا ہے۔ میں کہوں گا کہ میرے کندھے بلوط کی شاخیں ہیں جن پر زمستان کی برف پگھل رہی ہے۔ یہ پسینہ نہیں، زہر کے قطرے ہیں جو سرد مہر فریب کے اس اثر دہے کے منہ سے ٹپک رہے ہیں جو بے مروتی کی چٹان پر کنڈلی مارے بیٹھا ہے۔ میں کہوں گا کہ میری کمر ٹوٹ چکی ہے اور میں سرنگوں ہوں... مجھ پر رحم کر، مجھے پناہ دے دے۔ میں کہوں گا کہ میں اس بھوکے پیاسے قیدی کی مانند ہوں جس کا ہر قدم ایک قنطار¹⁸ کا ہے اور خوراک پچاس قدم دور ہے۔“¹⁹ میں کہوں گا، کل صبح کاذب تک مجھے پناہ دے دے۔“

اور میں گرتا پڑتا تم تک پہنچ گیا۔

18۔ قنطار (Qantar): وزن کا پیمانہ جو تیس کلو گرام کے مساوی ہوتا تھا۔

19۔ قدیم زمانے میں یہ ایک عقوبت تھی جو سزا یافتہ قیدی کو دی جاتی تھی۔ قیدی کو دو دن بھوکا اور ایک دن پیاسا رکھا جاتا تھا۔ پھر دونوں ٹخنوں میں لوہے کی زنجیریں باندھ دی جاتی تھیں۔ یہ زنجیریں دوسری جانب تیس کلو گرام (ایک قنطار) وزنی پتھروں سے باندھ دی جاتی تھیں، خوراک اور پانی پچاس قدم دور رکھ دیا جاتا تھا۔ قیدی کو خوراک اور پانی تک پہنچنے کے لیے ہر قدم پر پتھر کو گھسیٹنا پڑتا تھا جس سے اس کی ٹانگیں ٹخنوں کے قریب لہولہاں ہو جاتی تھیں۔

بوڑھا خاموش ہو گیا۔ اس کی آنکھوں میں آنسو تھے۔ بوڑھے کی بیٹی بھی غمزدہ تھی۔ اندوہ کی لہر میرے دل میں بھی اٹھی۔ ”جب وہ کٹیا میں داخل ہوا تھا تو میں خوفزدہ ہو گیا تھا،“ بوڑھے نے کچھ دیر خاموش رہنے کے بعد کہا۔ ”وہ نڈھال سا ہو کر گر گیا تھا۔ پھر جب اٹھنے کے قابل ہوا تو میں نے اس کے بدن کو چڑے کی زرہوں اور اسلحے کے بوجھ سے آزاد کیا۔ وہ آہستہ آہستہ بڑبڑا رہا تھا کہ مجھے پناہ دو، ایک رات کے لیے، صبح میں فرار ہو جاؤں گا۔ سرحد یہاں سے کتنی دور ہے؟ وہ نیم بیہوشی میں بول رہا تھا۔ آتشدان کی گرمی اور خوراک سے وہ ہوش میں آیا تھا۔ پھر اس نے یہیں، جہاں اب تم بیٹھی ہو، بیٹھ کر ہمیں اپنی داستان سنائی اور بار بار کٹیا کے دروازے کی سمت دیکھتا رہا۔ پھر وہ سو گیا۔ میں ساری رات سو نہ سکا۔ بار بار غزی سے التجا کرتا رہا کہ صبح تک قلعے سے سواروں کا دستہ اسے تلاش کرتا ہوا ادھر نہ آئے تاکہ میں اسے فرار کر اسکوں۔ صبح ابھی افق پر دھندلاہٹ بھی نہ پھیلی تھی کہ میری بیٹی بیدار ہو گئی۔ میری بیٹی کی آنکھوں میں آنسو تھے۔ نہ جانے یہ کیوں رو رہی تھی۔“ بوڑھے نے اپنی بیٹی کی سمت دیکھا جو بورے پر نیم دراز تھی، آنکھیں بند تھیں، دن بھر کی تھکن نے اس پر نیند طاری کر دی تھی۔ ”یہ دیر تک روئی تھی، نہ جانے کیوں، فریب خوردہ جوان کے لیے... رعایا کے لیے، جس میں ہم بھی شامل ہیں لیکن ہماری روزی روٹی سرحد پار سے آتی ہے۔ اس سرحد پر نہ کوئی چوکی ہے نہ پہرہ... نہ جانے کیوں...“

”اس کی داستان ہی رلا دینے والی تھی،“ بوڑھے کی بیٹی نے خواب آلود آواز میں آہستہ سے کہا۔ آنکھیں بند تھیں۔

”ٹھیک ہے بیٹی...“ بوڑھے نے اس کی طرف دیکھا۔ ”لیکن مجھے محسوس ہوتا ہے کہ تیرے آنسو خود تیرے لیے بھی تھے۔“ بوڑھے نے میری طرف دیکھا۔ ”جوانی قربان کر دی ہے اس نے مجھ بوڑھے کے لیے۔ ایسی بیٹی اس دنیا میں کہیں نہیں ہوگی۔ شاید اس کے آنسو اپنے سفید بالوں کے لیے بھی تھے، یا اپنے چہرے کی جھریوں کے لیے، جنہوں نے اسے عمر سے پہلے ہی بوڑھی بنادیا ہے... اس نے میرے بڑھاپے کو اپنی جوانی نذر کر دی ہے۔ ایسی بیٹی کل عالم میں کہیں نہیں ہوگی... اور میں بد بخت، مرتا بھی نہیں ہوں۔“

میں نے بوڑھے کی بیٹی کی سمت دیکھا۔ اس کی بند آنکھوں پر پلکیں تھرتھرا رہی تھیں۔ پلکوں کے کنارے غم آلود تھے۔

”میری بیٹی بہت تھک جاتی ہے،“ بوڑھے نے کہا۔ ”کھانا کھا کر سو جایا کرتی ہے۔ لیکن کل رات یہ شاید آنکھیں موندے لیٹی رہی تھی، سو نہیں پائی تھی۔ جب یہ اٹھی تو دیر تک حصار شکن کے چہرے کی سمت دیکھتی رہی۔ پھر خوفزدہ ہو کر کھڑی ہو گئی۔‘ بابا اسے جگاؤ... جلدی کرو!‘ وہ تقریباً چیخنی۔‘ میں نے ٹاپوں کی آواز سنی ہے!‘ مجھ بوڑھے کی سماعت ناقص ہے۔ میں کچھ نہ سن پایا۔ میری بیٹی نے اسے کندھوں سے پکڑ کر جھنجھوڑا۔ وہ ہڑبڑا کر اٹھا۔‘ وہ آگئے ہیں!‘ میری بیٹی چیخنی۔‘ وہ آگئے ہیں؟ جلدی کرو، بھاگو، وہ آگئے ہیں!‘

”حصار شکن اچھل کر سیدھا کھڑا ہو گیا۔ شاید اس نے بھی ٹاپوں کی آواز سن لی تھی۔ اس نے نیام سے تلوار کھینچی۔ یوں محسوس ہوا کہ ٹاپوں کی آواز نے اس کی نیند کے ہر لمحے کو بیدار کر دیا تھا۔ وہ تیزی سے ننگے پاؤں کنیا سے نکلا۔ میں اور میری بیٹی بھی نکلے۔ مشرقی افق پر دھیمی دھیمی سی روشنی پھیل چکی تھی لیکن دائیں ہاتھ جنگل کے گھنے درختوں میں تاریکی تھی۔ اچانک گھنے درختوں کے پرندوں نے وقت سے پہلے ہی چیختے ہوئے اڑنا شروع کر دیا۔ کچھ سوار گھنے درختوں میں تھے۔ بدحواس پرندوں کی اڑان سے اندازہ ہوا کہ وہ سرحد کی سمت جارہے ہیں، نیم دائرہ بنا کر، تاکہ سرحد کی سمت جانے والے راستے کو روک دیں۔ جھونپڑی کے پیچھے بھی ٹاپوں کی آواز سنائی دی۔ وہ کنیا کا محاصرہ کر رہے تھے، جیسے انھیں یقین ہو کہ مطلوبہ شخص کنیا ہی میں ہے۔ حصار شکن کنیا کے سامنے رک گیا۔ سمت ال اس²⁰ کی طرف دیکھا۔ پھر ہماری طرف دیکھ کر مسکرایا۔‘ شکر یہ بابا، اس نے مسکراتے ہوئے کہا۔‘ وہ مجھے حصار میں لے رہے ہیں۔ مجھے اب لڑنا ہوگا... تم نے مجھے پناہ دی، شکر یہ...‘ اس نے میری بیٹی کی طرف دیکھا۔‘ وقت ضائع مت کرو!‘ میری بیٹی نے چیخ کر کہا۔‘ سیدھا بھاگو، یہ راستہ سرحد ہی کی سمت جاتا ہے۔ سرحد نصف فرسنگ سے بھی کم دور ہے۔ بھاگو... تم نکل سکتے ہو... دیر نہ کرو!‘ نہیں! اس کی آواز میں نہ جانے کیا تھا، میرے رونگٹے کھڑے ہو گئے۔ اس کی آنکھوں میں چمک تھی، ہونٹوں پر تبسم۔‘ نہیں، اب نہیں... کیا تم ٹاپوں کی آوازیں نہیں سن رہی ہو؟

و، عقب پر ہی نہیں، سامنے بھی ہیں۔ میں محصور ہو چکا ہوں اور میرا شہب بھی میرے نیچے نہیں ہے۔
عربہ جوئی کے سوا اب میرے پاس کوئی راستہ نہیں۔ مجھے لڑنا ہی ہوگا۔ لیکن وہ مجھے زندہ گرفتار نہیں کر
پائیں گے... کبھی نہیں!

”اس کی آواز میں بے مثال حوصلہ تھا۔ وہ درست کہہ رہا تھا۔ شاہی رسالے کے سوار عقب
ہی میں نہیں، سامنے بھی تھے۔ سامنے والے سواروں نے سرحدی راہ روک دی تھی۔ اسی لمحے عقب
میں نیم دائرہ بناتے ہوئے پانچ سوار نظر آئے۔ ”وہ رہا!“ ایک سوار وحشیانہ انداز میں چلایا۔ ”ہاں، وہ
رہا!“

”ایک سوار تیزی سے گھوڑا دوڑا کر ہماری سمت آیا۔ حصار شکن دوڑ کر جھونپڑی سے تیس قدم
دور چلا گیا۔ سوار نے گھوڑے کو اسی کی سمت موڑا، حصار شکن سوار کے داہنے ہاتھ تھا۔ حملہ آور شمشیر لہرا
کر اس کی جانب بڑھا۔ جیسے ہی اس کا گھوڑا حصار شکن کے پاس پہنچا، حصار شکن سرعت سے گھوڑے
کے سامنے سے بائیں جانب کودا۔ اس سے پہلے کہ سوار عنان کھینچ کر شمشیر کو بائیں جانب لاتا،
حصار شکن نے جست لگائی۔ بائیں ہاتھ سے زین پکڑ کر، داہنے ہاتھ سے چمکتی شمشیر کو حملہ آور کے
کندھے کے قریب لاتے ہوئے، گردن پر پھیر دیا۔ حملہ آور اگلے ہی لمحے زمین پر اور حصار شکن
گھوڑے پر نظر آیا۔ حملہ آور کے پیچھے آتے ہوئے دو سواروں نے اس پر شمشیروں سے وار کیے، جو وہ
نہ صرف بچا گیا بلکہ اس کی شمشیر نے ایک حملہ آور کا سر کندھوں سے الگ کر دیا۔ دوسرے کی ران پر
حصار شکن کی شمشیر اس انداز سے گری کہ ٹانگ کٹ گئی۔ وہ کر بناک انداز سے چلایا۔ گھوڑا نیم
دائرے میں گھوما۔ شمشیر نے ٹانگ کے ساتھ زین کے تسمے بھی کاٹ دیے تھے۔ سوار ایک چیخ کے
ساتھ الٹ کر گھوڑے سے گرا اور کئی ہوئی ٹانگ کچھ دور تک رکاب میں پھنسی ہوئی گھوڑے کے ساتھ
ساتھ گئی، پھر گر پڑی۔ کچھ دور جا کر گھوڑا بھی رک گیا۔ اسی دوران میں چوتھے سوار نے حصار شکن پر
حملہ کیا۔ شمشیروں کے ٹکرانے کی دوبارہی آواز آئی اور پھر سوار کی چیخ بلند ہوئی۔ حصار شکن کی شمشیر اس
کا پہلو چیر گئی تھی۔ پانچواں سوار یہ دیکھ کر وحشیانہ انداز میں چنگھاڑا اور گھوڑے کو بھگا کر دور لے گیا۔
حصار شکن کے گھوڑے کا رخ سرحد کی سمت تھا۔ وہ ایڑ لگانے ہی والا تھا کہ سرحد کی سمت جانے والے
راستے پر صبح کی روشنی میں دس سواروں کا دستہ جھونپڑی کی سمت آتا دکھائی دیا۔ وہ بھیانک عفریتوں کی

طرح قدم قدم چلے آرہے تھے۔ مجھ بوڑھے کی بصارت اگرچہ کمزور ہے لیکن میں نے ان میں ایک زنگی بھی دیکھا۔ وہ دستے سے الگ ہو کر گھنے جنگل کی سمت چلا گیا۔ نو سوار سامنے اور ایک عقب پر تھا۔ حصار شکن ٹھہر گیا۔ نو سواروں میں سے تین دائیں جانب اور تین بائیں جانب نیم دائرہ بناتے نظر آئے۔ عقبی سوار بھی اب حصار شکن کی جانب بڑھنے لگا اور انھوں نے حصار بنالیا۔ وہ حصار شکن سے تیس قدم دور رک گئے۔ حصار کے وسط میں بائیں باگ کھینچ کر حصار شکن نے گھوڑے کو ایک ہی جگہ گھمانا شروع کر دیا۔ اس کے دائیں ہاتھ میں شمشیر پر صبح کی دھیمی روشنی میں بھی ہلاک ہونے والوں کا خون نظر آرہا تھا۔ اس کا چہرہ غضبناک تھا۔ 'اپنے آپ کو شاہی رسالے کے حوالے کر دو!' سرحد کی جانب سے آنے والے نو سواروں میں سے درمیان میں تین سواروں کے وسطی سوار نے بلند آواز میں کہا۔ وہ ادھیڑ عمر کا تھا۔ 'اب تم بچ نہیں سکتے'، 'گیدڑ کے بیٹو!' حصار شکن نے چیخ کر کہا، 'دور کیوں کھڑے ہو؟ حملہ کرو۔ تمہیں پتا چل جائے گا کہ مجھے حصار شکن کیوں کہتے ہیں۔'

”حصار شکن کا گھوڑا وسط میں چکر کھا رہا تھا۔ کسی میں بھی اس کے قریب جانے کی جرأت نہ تھی۔ 'تم نہیں جانتے، ادھیڑ عمر کے سوار نے کہا، دارالحکومت میں بھی تمہاری غداری کی خبر ہو چکی ہے۔ تم نے جس کو فرار کرنا چاہا تھا وہ اس وقت قلعے میں ہے۔ ہمیں کل سہ پہر ہی کو قاصد کبوتر کے ذریعے شاہی فرمان کے احکام مل گئے تھے۔ بیوقوف نہ بنو۔ دیکھو، ہم نے کل رات ہی سرحد کی ناکہ بندی کر لی تھی، اتنی ہوشیاری سے کہ تم لوگوں کو خبر بھی نہ ہوئی تھی۔ صبح وہ ملعون تو گرفتار ہو گیا، اب ہمارے پاس تمہیں زندہ یا مردہ، دونوں صورتوں میں قلعے لے جانے کا حکم نامہ ہے جو خود تمہارے والد ہی کی طرف سے ہے۔ دیکھو، تم قلعہ دار کے بیٹے ہو، ہمارے نائب سالار ہو... احمق نہ بنو۔ خود کو ہمارے حوالے کر دو۔ ہم کوئی بہانہ بنالیں گے۔ تمہارے بدن پر زخم لگا کر ہم تمہیں بچالیں گے۔ ہم کہہ دیں گے کہ تم باغیوں سے لڑتے ہوئے زخمی ہو کر گر گئے تھے... ہم تمہیں بچا سکتے ہیں۔ خود کو ہمارے حوالے کر دو...'

”حصار شکن نے وسط میں گھومتے ہوئے شمشیر لہرائی۔ 'بے بس قیدیوں کو زنجیروں میں جکڑ کر، حصار شکن کی آواز بلند تھی، ان کا گوشت نوچنے والو کتو! تم سب کے سب جھوٹے مکار اور فریبی ہو... تم کیا سمجھتے ہو کہ مجھے گرفتار کر لو گے؟ آؤ، حملہ کرو، مجھے گرفتار کرو... کل اسی جگہ سمت الراس سے

کر گس اتر کر تمھارے مردہ جسموں کو خوراک بنائیں گے... آؤ، حملہ کرو!

”ادھیڑ عمر والے سوار کے اشارے سے دائیں جانب والے تین سواروں نے عقبی سوار کے ساتھ مل کر گھوڑے آگے بڑھائے۔ وہ وحشیانہ انداز میں چیختے ہوئے، شمشیریں لہراتے ہوئے، حصار شکن پر حملہ آور ہوئے۔ مجھ بوڑھے نے ایسا منظر نہ کبھی دیکھا تھا، نہ پھر دیکھ پاؤں گا۔ یوں محسوس ہوا جیسے حصار شکن کے سر پر آگے پیچھے، دائیں بائیں، آٹھ آنکھیں ہیں۔ وہ جھکا، اٹھا، ترچھا ہوا، اس کی شمشیر برق آسا چمکی، کوندی... اس کا گھوڑا آگے پیچھے، دائیں بائیں قدم جماتے ہوئے، اٹھاتے ہوئے، غضبناک پلنگ کی طرح اچھل رہا تھا۔ وہ حصار شکن کا اشہب تو نہ تھا لیکن عنان کے ہر اشارے کو جنگی گھوڑے کی طرح سمجھ رہا تھا۔ برق سی چمکی... ایک، دو، تین... تین سردھڑوں سے جدا ہو گئے۔ چوتھے سوار نے پوری قوت سے خدنگ پھینکا۔ حصار شکن اتنا جھکا کہ گھوڑے کی گردن پر دراز ہو گیا۔ خدنگ جتہ اس کے بدن کے اوپر سے قضاے خطا کی مانند گزر گیا۔ اگلے ہی لمحے میں حصار شکن کی شمشیر نے نیزہ پھینکنے والے کا شکم کاٹ دیا۔ گھوڑے بدحواس ہو کر ایک سمت بھاگے اور کچھ دور جا کر کھڑے ہو گئے۔ میدان میں اب صرف سات سوار رہ گئے۔ تین سرحد کی جانب جانے والے راستے پر، تین بائیں جانب نیم دائرے میں اور ایک روپوش زنگی... ہولناک سی خاموشی چھا گئی۔ ’آؤ!‘ حصار شکن چنگھاڑا۔ ’آؤ، حملہ کرو!‘ اس کی آواز بازگشت کی طرح گونجتی محسوس ہوئی۔ ’آؤ!‘

”بائیں جانب والے، نیم دائرہ بنانے والے سوار دہشت زدہ ہو کر سرحد کی سمت جانے والے راستے پر کھڑے ادھیڑ عمر والے سوار اور اس کے دو ساتھیوں کے پاس چلے گئے۔ وہ پھٹی پھٹی آنکھوں سے حصار شکن کو دیکھ رہے تھے۔ ’میں تم سے وعدہ کرتا ہوں، ادھیڑ عمر کے سوار نے بلند لیکن خوفزدہ آواز میں کہا، ’قول دیتا ہوں کہ تمہیں بے قصور ثابت کرنے میں ہم ہر ممکن مدد دیں گے۔ ہم کہیں گے کہ باغی گروہ نے ہم پر بھی حملہ کر دیا تھا... دیکھو، تم ہمارے نائب سالار ہو... ہم تم سے تو اس حماقت کی توقع نہیں رکھتے۔ تم نے اپنے ہی رسالے کے آٹھ سوار ہلاک کر دیے ہیں۔ یہ حماقت ہے، جنون ہے! تم کہو تو ہم اپنی شمشیریں نیاموں میں رکھ لیتے ہیں۔ لیکن تم ہمارے ساتھ قلعے چلو۔ ہمارا یقین کرو۔ دیکھو تم بہت طیش میں ہو۔ طیش باعثِ خطا ہے۔ میری بات مان لو، یہی تمھارے اور

ہمارے حق میں بہتر ہے۔

”وہ سب اپنے اپنے گھوڑوں کی عنائیں کھینچے بدحواس سے تھے۔ تمھاری والدہ یقیناً خصلتِ رو باہ رکھتی ہوگی! حصار شکن نے بلند اور پراعتماد آواز میں کہا۔ میں تمھاری باتوں میں نہیں آؤں گا۔ تم سب ایک سے ہو۔۔۔ فریبی، کاذب، مردار خور۔۔۔ کیونکہ تمھارا بادشاہ اور اس کا سارا خاندان کرکسوں ہی کی اولاد ہے۔ حملہ کرو، مردار خور گیدڑو، حملہ کرو!“

”وہ سب ساکت تھے۔ کسی میں حملہ کرنے کی جرأت نہ تھی۔ پھر ہولناک سی خاموشی چھا گئی۔ روک سکتے ہو تو روکو!“ حصار شکن نے عنائیں کستگی سے سامنے راستہ روکے چھ سواروں پر حملہ کر دیا۔ شمشیریں چمکیں، حصار شکن کا گھوڑا ایڑا اور عنان کی ہر جنبش پر دائیں بائیں، آگے پیچھے اچھل رہا تھا۔ چشمِ زدن میں دو سوار حصار شکن کی شمشیر زنی سے اپنے اپنے گھوڑے پر اوندھے ہو گئے۔ حصار شکن کا گھوڑا گرد باد کی طرح گردش میں آیا اور ایک سوار کے کاندھے پر سر ہی نہیں تھا۔ ایک سوار نے دور سے خدنگ پھینکا۔ حصار شکن گھوڑے کی گردن سے ایک بار پھر چمٹ گیا۔ گھوڑے نے جست لگائی۔ خدنگ حصار شکن کی پشت کے اوپر سے نکل کر سامنے گھوڑے پر سوار ایک حملہ آور کے پہلو میں اتر گیا۔ کر بناک چیخوں سے گھوڑے بدحواس تھے۔ حصار شکن کا گھوڑا جست لگا کر ادھیڑ عمر کے سوار کی طرف بڑھا۔ اسی لمحے ادھیڑ عمر کے سوار نے عنان دزدی کی۔ مراجعت کا انداز اپناتے ہوئے اس نے تیزی سے اپنے گھوڑے کا رخ سرحد کی سمت موڑا۔ یوں لگا جیسے وہ بھاگنے والا ہے۔ حصار شکن اس کے پیچھے گھوڑے کو ایڑ دینے ہی والا تھا کہ جنگل کے گھنے درختوں سے زنگی کا گھوڑا قضا کی طرح نکلا۔ وہ حصار شکن کے عقب میں آیا۔ اس کے ہاتھ میں جال تھا۔ میں نے سن رکھا تھا کہ قلعے میں ایک جال پھینکنے کا ماہر بھی ہے۔ جب میں قلعے میں لکڑیاں بیچنے جایا کرتا تھا، میں نے سنا تھا کہ اس نے بہت سے شاگردوں کو جال پھینکنے کا فن سکھا رکھا ہے۔ زنگی کے ہاتھ میں جال دیکھ کر میں کانپا۔ اس سے پہلے کہ حصار شکن کا گھوڑا ادھیڑ عمر کے سوار کا پیچھا کرنے کے لیے سرپٹ ہوتا، زنگی نے اس قدر سرعت اور مہارت سے جال پھینکا کہ وہ حصار شکن پر سائبان کی طرح گرا۔ جال کے چاروں کناروں سے بندھی مضبوط رسیاں زنگی کے بائیں ہاتھ میں تھیں۔ زنگی نے دائیں ہاتھ سے اپنے گھوڑے کی عنان اس قدر زور سے کھینچی کہ گھوڑا الف ہو گیا۔ حصار شکن جال سمیت الٹ کر پیچھے ہوا میں اچھلا اور پھر رکابیں

اٹھنے پر، ننگے پاؤں رکابوں سے نکل جانے پر وہ الٹی قلابازی کھا کر زمین پر گرا، لیکن سرعت سے ہاتھ میں پکڑی ہوئی شمشیر سے جال کے بند کاٹنے لگا۔ 'ماردو... ماردو!' زنگی دہشت سے چیخا اور ادھیڑ عمر کے سوار نے نیم دائرہ بنا کر حصار شکن کی سمت خوفزدہ نگاہوں سے دیکھا۔ وہ جال کاٹ رہا ہے۔ نکل گیا تو ہمیں ماردے گا۔ ماردو! اسے ماردو! زنگی دہشت زدہ آواز میں چلا رہا تھا۔

”ادھیڑ عمر کے سوار نے اپنا خدنگ پوری قوت سے جال پر پھینکا۔ نیزہ جال میں پھنسے حصار شکن کی پسلی میں اتر گیا۔ حصار شکن کا جسم زمین سے جالگا۔ اس کی شمشیر ہاتھ سے چھوٹ کر جال میں الجھ گئی۔ اس کا چہرہ سمت الراس میں اٹھا، پھر پیچھے گر گیا۔ دوسرا سوار شمشیر تانے سیدھا حصار شکن کے قریب آیا اور دستے کو پکڑ کر شمشیر خدنگ کی طرح حصار شکن پر پھینکی جو دل کے قریب جسم میں اتر گئی۔ حصار شکن کا بدن تھوڑا سا اٹھا، اس کا ہاتھ سینے میں پیوست شمشیر پر تھا۔ 'غزی!' وہ آخری بار چلایا اور پیچھے کی سمت گر گیا۔

”میری بیٹی بیہوش ہو گئی... میں اسے سنبھالتے ہوئے جھونپڑی میں لایا۔ پھر باہر نکلا۔ سامنے تین سوار موجود تھے۔ ادھیڑ عمر کا سوار، زنگی اور دوسرا سوار، حصار شکن نے پندرہ سواروں میں سے دستے کے بارہ سوار ہلاک کر دیے تھے۔ بچنے والے تینوں سوار گھوڑوں سے اترے۔ انھوں نے حصار شکن کے بدن میں گڑا ہوا خدنگ اور تلوار نکالی، جال اتارا اور اس کے جسم کو ایک گھوڑے پر اوندھالٹا دیا۔ اس میں زندگی کی رمت تھی یا وہ ختم ہو چکا تھا، میں نہیں جانتا، لیکن اتنا ضرور جانتا ہوں کہ کم بصارت کے باوجود مجھے اس کے ایک ہاتھ میں جنبش سی نظر آئی تھی۔ 'گھوڑوں کو پکڑ لاؤ!' ادھیڑ عمر کے سوار نے حکم دیا۔ 'مردہ ساتھیوں کے جسم ان پر باندھ دو۔' 'میں زندہ ہوں، ایک کر بناک آواز ابھری۔ یہ اس سوار کی آواز تھی جس کی ٹانگ حصار شکن کی شمشیر سے کٹ گئی تھی۔ ادھیڑ عمر کا سوار اس کے قریب گیا۔ 'میری مدد کرو، زخمی نے درد سے کراہتے ہوئے کہا۔ 'خون رس رہا ہے۔ میری ران کو کس کر باندھ دو۔ مجھے قلعے میں لے چلو۔'

”ادھیڑ عمر کا سوار کچھ دیر اسے دیکھتا رہا۔ پھر اس نے پیش قبض نکالا اور زخمی کی چھاتی کے پاس گھٹنا ٹیک کر بیٹھ گیا۔ 'کیا کرنے لگے ہو؟' وہ خوف سے چیخا۔ 'اب زندہ رہ کر کیا کرو گے!' ادھیڑ عمر کے سوار نے بیدردی سے پیش قبض زخمی کی گردن پر پھیر دیا۔ ایک گھٹی ہوئی چیخ کے ساتھ ہی ہر سمت سناٹا

ساچھا گیا۔ پھر یوں محسوس ہوا کہ سماعت ختم ہو چکی ہے اور میں سناٹے میں ہوں...

”زنگی اور دوسرا سوار گھوڑوں پر مردہ جسموں کو باندھتے رہے۔ پھر گھوڑوں کے قدم قدم چلنے کی آواز سے میری سماعت واپس پلٹی۔ تینوں سوار میرے قریب آچکے تھے۔ کیا اسے بھی لے چلیں؟ اس کی عورت بھاگ گئی ہے، زنگی نے کہا۔ وہ میری بیٹی ہے، میں نے کانپتی آواز میں کہا۔ میں اپنی کپکپاہٹ پر قابو پانے کی ناکام کوشش کر رہا تھا۔ بیہوش ہو گئی ہے۔ وہ یہ سب کچھ دیکھ نہیں پائی۔ وہ بھاگی نہیں، جھونپڑی میں ہے۔ میں نے جھونپڑی کی طرف اشارہ کیا۔

”صبح کی روشنی میں اب ہر شے نمایاں تھی۔ مشرقی افق پر پھیلے کھرے سے آفتاب اپنا چہرہ دکھا رہا تھا جو مجھے سیاہ محسوس ہو رہا تھا۔ ہوا میں خنکی کے ساتھ کڑواہٹ کا احساس بھی تھا جو نتھنوں سے سینے میں اتر رہا تھا۔ تم نے اسے پناہ دی تھی! حصار شکن کے سینے میں شمشیر اتارنے والے نے گرج کر کہا۔ میں نے پناہ نہیں دی تھی... میری آواز میں کپکپاہٹ بہت بڑھ چکی تھی۔ میرا بدن بھی تھر تھرا رہا تھا۔ مہمانداری کی تھی... اس نے کہا تھا کہ وہ رستہ بھول گیا ہے۔ اوپر چشمے پر... میں نے چشمے کی سمت اشارہ کیا۔ اس نے کہا تھا کہ اس کا گھوڑا کسی درندے سے بدک کر بھاگ گیا ہے۔ وہ شاہی رسالے کا افسر ہے... میں تو اپنی جگہ نادم تھا کہ شاہی رسالے کے عہدیدار کے شایان شان تواضع مجھ غریب کے اختیار میں نہیں ہے۔ میں نے اپنی زندگی کا سب سے بڑا جھوٹ بولا۔

”ادھیڑ عمر کے سوار نے میری سمت غور سے دیکھا۔ تم وہی لکڑہارے ہو جو قلعے میں جنگل سے لکڑیاں کاٹ کر لایا کرتے تھے؟“ اس نے پوچھا۔ ہاں ہاں، میری آواز مسلسل کانپ رہی تھی۔ میں وہی ہوں۔ میں اسے جانتا ہوں، ادھیڑ عمر والے سوار نے کہا۔ اس نے گھوڑے کو ایک دو قدم بڑھاتے ہوئے مجھے دیکھا۔ یہ ایک شریف لکڑہارا ہے۔ میرے خیال میں یہ درست کہہ رہا ہے۔ اس مردود باغی نے... اس نے حصار شکن کے مردہ جسم کی طرف دیکھا۔ اسے کچھ نہیں بتایا ہوگا۔ میں نے اسے کہا تھا... میری آواز کی کپکپاہٹ کچھ کم ہو گئی۔ میں نے یہی کہا تھا کہ میں اس جنگل کے ہر راستے کو جانتا ہوں۔ گھوڑا اگر درندے سے بچ گیا ہوگا تو جنگل ہی کے کسی راستے پر ہوگا۔ میں گھوڑے کو ڈھونڈ لوں گا۔ اسے پکڑ کر لے جانا بیکار ہے، پہلے حملہ آور سوار نے ادھیڑ عمر والے کو دیکھتے ہوئے کہا۔ اس کی بیٹی... زنگی نے کہا اور وہ گھوڑے سے اترا۔ میرا جسم پھر کانپا۔ وہ جھونپڑی

میں گیا اور پھر ناک سکڑتا ہوا واپس آیا۔“ اس کی بیٹی... امیر الملک تو کیا، اس کی بیٹی کو تو قصر شاہی کا دربان بھی دیکھنا پسند نہیں کرے گا۔“

”اس نے قہقہہ لگایا۔ وہ ہنستا ہوا دونوں سواروں کے پاس آیا۔ وہ لعین بھی ہنس رہے تھے۔ پھر انھوں نے گھوڑوں کو ایک دوسرے کے پیچھے باندھا اور چلے گئے... وہ چلے گئے لیکن ہمیں ایسے حزن میں چھوڑ گئے جس کا کوئی مداوا نہیں ہوا کرتا۔“

بوڑھا خاموش ہو گیا۔ پھر اس نے ایک سوکھی لکڑی آتشدان میں پھینکی۔ ”سب کچھ ختم ہو گیا ہے...“ اس کی آواز میں الم انگیز مایوسی تھی۔ ”وہ اس ملک کی آخری امید تھا۔ وہ اس تاریک شب میں صبح کے ستارے کی مانند تھا۔ اب شاید ہم کبھی بھی آزادی، عزت اور خوشحالی کے ساتھ طلوع ہونے والے سورج کو نہیں دیکھ سکیں گے۔ وہی ہمیں دس عیوب والے بادشاہ سے نجات دلا سکتا تھا۔ اب کچھ بھی تبدیل نہ ہوگا... تم سو جاؤ۔ رات گہری ہو چکی ہے۔ میری بیٹی کے پہلو میں لیٹ جاؤ۔ سو جاؤ... میں اب بھی تم سے یہ نہیں پوچھوں گا کہ تم کون ہو، کہاں سے آئی ہو، کہاں جاؤ گی... میں تمھاری آنکھوں میں آنسوؤں کی جھلملاہٹ دیکھ چکا ہوں۔ تم غری کی طرح رحم دل ہو۔ کیا خبر تم غری ہی ہو جو انسان کے روپ میں میرے اس کلبہ مفلس میں آئی ہو... تم جو بھی ہو، کل صبح میری بیٹی کے ساتھ سرحد پار کر جاؤ۔ اگر یہاں تمھیں کسی نے دیکھ لیا تو تم بدہیئت، بد صورت، بد خصلت، فاسق اور فاجر بادشاہ کی ہوس کا شکار ہو جاؤ گی۔ میں نے اگرچہ تم سے تمھارے متعلق کچھ دریافت نہیں کیا لیکن ایک سوال میرے ذہن میں اب بھی الجھاؤ پیدا کر رہا ہے کہ کہیں تم حصار شکن ہی کو تلاش کرتے ہوئے یہاں...“

”نہیں بابا،“ میں نے بوڑھے کی بات کاٹ دی۔ ”مجھے اس کی تلاش نہیں ہے۔ میں تو اس انسان کی تلاش میں ہوں جو انسانی معاشروں میں قوت شر کے بھیانک مظاہر کو کشت و خون سے نہیں، دانش و فراست سے معدوم کرنے پر یقین رکھتا ہو، کیونکہ کشت و خون تو بخود تقاضا قوت شر ہے۔ میں تو اس انقلاب کو چاہتی ہوں جو دانش سے برپا ہو، ایسی دانش سے جسے کوئی فریب نہ دے سکے؛ ایسی فراست سے ظہور پذیر ہو جسے منفی جبلتیں آلودہ نہ کر سکیں۔ انسانی معاشروں میں کوئی انقلاب کشت و خون سے دوام حاصل نہیں کر سکتا۔ خون کے قطرے مٹی میں گرانے والا انقلاب خود اپنے ہی

وجود کو بنیاد فراہم کر دیتا ہے۔ ہر وہ انقلاب جس کے وجود کو خون کے قطروں نے نمودار کیا ہو، وہ کشت و خون ہی کو اساس فراہم کر دیتا ہے۔۔۔ کیا تم نے گلاب کے پودے کو نہیں دیکھا جس کے سرسبز پتوں کے ساتھ شاخوں پر نوکیلے، درد دینے والے خار بھی ہوتے ہیں؟ جس کے پھولوں کی مہک کے ساتھ خاروں سے اٹھنے والی ٹیسیں بھی ہوتی ہیں؟ کیا تم نہیں جانتے کہ خوشنما کھلے ہوئے خوشبودار گلاب میں درد دینے والے خار بھی پنہاں ہوتے ہیں؟“

بوڑھے کی آنکھیں پوری کھل گئیں۔ ”یہ کیا کہہ رہی ہو؟“ اس نے کہا۔ ”پھول میں کانٹا۔۔۔ میں سمجھا نہیں۔ پھول میں صرف مہک ہوتی ہے، رنگ ہوتا ہے، خلش نہیں ہوتی۔“

”گلاب کا پودا اپنی شاخوں پر ہمیشہ گلوں کو نہیں دیکھا کرتا،“ میں نے کہا۔ ”گل مرجھا جاتے ہیں بابا، ان کی پتیاں سوکھ جاتی ہیں، سیاہی مائل ہو جاتی ہیں۔ پھر ہر پھول میں بیج بنتا ہے جو خشک پتیوں کے جھڑ جانے پر نیچے خاک میں گر جاتا ہے۔ پھر تخم ریزی کے بعد مٹی کی نمی اسے ریشگی دیتی ہے۔ مٹی سے زمر دیں سوئی سی نکلتی ہے، تنا جاتا ہے، شاخیں نکلتی ہیں اور ان پر سرسبز پتوں کے ساتھ خار بھی نمودار ہو جاتے ہیں۔ وہ خار تخم ہی میں ہوا کرتے ہیں اور تخم گل کے اندر نمو پاتا ہے۔ ہر وہ انقلاب جس کی اساس کشت و خون پر ہو، گلاب کے پھول کی مانند ہوتا ہے۔۔۔ دلکش، خوشنما، مہکتا ہوا، سکون بخش۔ لیکن اسی کے اندر وہ تخم بھی نمو پاتا ہے جس میں خار بھی پوشیدہ ہوتے ہیں۔ وہ لوگ جو انقلابیوں کے ہاتھوں مارے جاتے ہیں، انہی کی آل اولاد، انہی کی نسلیں، انقلاب کے دلکش، خوشنما، مہکتے ہوئے پودے کی شاخوں پر خار بن کر نمودار ہو جاتی ہیں۔ ایک اور خونیں انقلاب کا تخم مٹی میں گر جاتا ہے، اور کشت و خون کا سلسلہ کبھی ختم نہیں ہوتا۔“

بوڑھے نے اپنی سفید پلکیں ایک دو بار جھپکیں۔

”تمہارے لیے یہی بہتر ہے کہ تم سرحد پار چلی جاؤ،“ اس نے کہا۔ ”وہ لوگ امن پسند ہیں۔ وہاں طبقاتی کشمکش تو موجود ہے لیکن اخلاقی گراؤ نہیں ہے۔ میری بیٹی اٹھارہ برس کی تھی جب اس نے سرحد پار کے قصبے میں، شیخ کے محل میں، ملازمہ کی حیثیت سے رسائی حاصل کی تھی۔ وہ آج بھی باعصمت ہے۔ شیخ کی بیٹیوں کو دیکھ دیکھ کر اسے اپنی عسرت کا احساس کئی بار ہوا ہوگا۔ محل کی عسرت دیکھ کر اسے بھی طبقاتی امتیاز کے اذیت دہ احساس نے ستایا ہوگا۔ لیکن اس کی جانب کسی نے بھی

ہوسناک نگاہوں سے نہیں دیکھا۔ یہ...“ بوڑھے نے اپنی سوئی ہوئی بیٹی کی سمت دیکھا۔ ”یہ کسی کی ہوس کی کا شکار نہیں ہوئی ہے۔ یہاں اگر بادشاہ کے کسی ملازم کے بھی ہاتھ لگ جاتی تو اپنی تارتار عصمت کے ساتھ قصر شاہی میں یہی کچھ کر رہی ہوتی جو سرحد پار شیخ کے گھر میں کر رہی ہے: برتن صاف کرنا، فراشی، ڈانٹ ڈپٹ کے باوجود خشک آنکھوں کے ساتھ کام میں مصروف رہنا۔ لیکن اس کی عصمت آج بھی محفوظ ہے۔ تو سرحد پار چلی جانا... اب سو جا... نیند کو آنکھوں میں آنے دے... تجھے ابھی نہ جانے کیا کیا دیکھنا ہے...“

بوڑھے کی آنکھیں نیند سے بوجھل تھیں۔ پلکیں اس بوجھ کو ملفوف کرتی محسوس ہو رہی تھیں۔ ”رہی بات انقلاب کی...“ وہ خواب آلود آواز میں بہت دھیمے لہجے میں بولا۔ ”میں کوئی دانشور تو نہیں ہوں۔ زندگی نے جو تجربہ دیا ہے، اسی کے اکتساب کی اساس پر اتنی بات ضرور سمجھتا ہوں کہ جو انقلاب عجلت میں برپا ہوتا ہے، وہ اپنے ساتھ کشت و خون ہی کو لایا کرتا ہے۔ تم جس انقلاب کی خواہش رکھتی ہو، وہ اپنے ساتھ بقول تمہارے دانش، فراست اور تحمل کا بھی متقاضی ہوگا۔ لیکن آج تک ایسا ہوا نہیں ہے۔ انقلاب سے بہرہ ور ہونے کی خواہش ہمیشہ عجلت کو لاتی ہے، اور عجلت ہمیشہ خونیں انقلاب ہی لایا کرتی ہے... سو جاؤ... ہم تو عجلت اور تاخیر، دونوں ہی سے مایوس ہیں... سو جاؤ!“

4

سرحد پار کرنے کے بعد میں بوڑھے کی بیٹی سے جدا ہو گئی۔ میں گھنے درختوں کے درمیان پگڈنڈیوں پر، خزاں رسیدہ خشک پتوں سے اٹی پگڈنڈیوں پر چل دی۔

”سفر کی بے سببی خوبصورت شے ہے...“ مسکراہٹ میرے ہونٹوں پر پھیل گئی۔

”ہر شے اپنی اصل کی سمت لوٹ جاتی ہے۔ خزاں رسیدگی سے خشک، ٹیالے، جھڑے ہوئے پتے سبز بہاراں ہی کو فاش کیا کرتے ہیں۔ زندگی کہیں پر بھی جامد نہیں ہے۔ میرے اٹھتے ہوئے قدم وقت کے گزرتے لمحوں کی مانند ہیں۔ میں خود زندگی کی مانند ہوں... چلتی رہوں گی، چلتی رہوں گی۔ میں اس زندگی کی تمثیل ہوں جس کا احساس اصل حیات و ممات سے بھی بلند ہے۔ یہ جسم،

یہ مادی اظہارِ حرکت... اس سے بلند بھی ایک اظہارِ حرکت ہے جو لافانی ہے، جاوداں ہے۔ وہی تو میں ہوں... وہی تو تیری حقیقت ہے... تو ایک ڈھانچہ ہی سہی، میرے وجود سے پیوستہ ہے، میری مانند اصل حیات و ممات سے بھی بلند ہے۔ میں تیرے مادی وجود کو کیوں تلاش کر رہی ہوں؟ شاید اس لیے کہ میں اپنے ہونے کا احساس، اپنے وجود کا ادراک، تجھ سے حاصل کرنا چاہتی ہوں۔ میں تجھے تلاش کرتی رہوں گی۔ تیری تلاش ہی میرا یہ اظہارِ حرکت ہے، یہ اظہارِ جوارِ فاع ہے، جاوداں ہے، جسے زوال نہیں ہے...”



ایراوتی

1

لاہور شہر میں کرشنا مندر صدیوں پرانا ہے۔ نہ جانے کتنی بار تاراج ہوا، کتنی بار منہدم ہوا، لیکن ہر بار اس کی بنیادوں پر پھر سے دیواریں کھڑی کر دی گئیں۔ دیواروں پر پھر سے کلس نمودار ہو گیا۔ ہر بار اس مندر کی تاریخ بدلتی رہی لیکن اس کی بنیادیں، اپنی قدیم تاریخ کے ساتھ نہ تاراج ہو پائیں نہ منہدم۔ کبھی یہ مندر دریائے ایراوتی¹ کے کنارے پر تھا اور دریا کی موجیں اس کی سیڑھیوں سے ٹکرا کر گزرا کرتی تھیں۔ پھر وقت کی طرح دریائے بھی رخ بدلا اور مندر کی سیڑھیوں سے دور ہوتا چلا گیا۔

اب قدیم دریا کے صرف آثار ہی باقی ہیں۔ دودھائیاں پہلے لاہور کے قلعے کے قریب سے گزرنے والے دریا کو بڈھا راوی کہا جاتا تھا، اور اب اس بڈھے کو بھی گھیر کر ایک بڑے سے تالاب کی قبر میں سلا دیا گیا ہے۔ ایک روایت کے مطابق سید علی ہجویری جب دریائے ایراوتی عبور کر کے لاہور

1۔ ایراوتی: پنجاب کے دریائے راوی کا قدیم سنسکرت نام۔ یہ دریا کشمیر کی وادیوں سے نکل کر میدانی علاقے میں آتا ہے۔ لاہور شہر اسی دریا کے کنارے آباد ہے۔ لاہور کے قریب سے گزر کر یہ جنوب کی سمت میں چلا جاتا ہے۔ اساطیر ہند میں 'ایراوت' اس ہاتھی کا نام ہے جس پر اندر دیوتا سواری کرتا ہے۔ دراصل سیاہ اور سرمئی بادلوں کو صدیوں سے ہاتھیوں سے تشبیہ دی جاتی رہی ہے، اور اندر دیوتا، میگھ دیوتا بھی کہلاتا ہے، یعنی اندر دیوتا سیاہ اور سرمئی بادلوں پر سواری کرتا ہے۔ سنسکرت زبان میں ایراوت قوس قزح کو بھی کہا جاتا ہے، یعنی 'اندر دھنش'۔ ماضی میں دریا کی پھری ہوئی موجوں اور تیز دھاروں کو دیکھ کر کسی رشی یا مہی نے اس کا نام 'ایراوتی' رکھا ہوگا، جو وقت کے ساتھ لہجے کی تبدیلی سے 'راوی' ہو گیا۔

کے نواح میں پہنچے تھے تو انھوں نے کرشنا مندر ہی کے قریب ایک درخت کے نیچے بوریا بچھایا تھا تاکہ سفر کی ٹکان سنا سکیں۔

کرشنا مندر اب لاہور کی راوی روڈ سے گزرتے ہوئے دیکھا جاسکتا ہے۔ مندر کے چاروں جانب عمارتیں بن چکی ہیں۔ مندر کے بیرونی دروازے تک پہنچنے کے لیے گلیوں سے گزرتا پڑتا ہے۔ کرشنا مندر پر سارا سال بیوگی چھائی رہتی ہے۔ سفید ڈمپٹر سے لپی دیواریں اور کلس اداس اداس سا نظر آتا ہے۔ جنم اشٹی پر یہاں نرت (رقص) نہیں ہوتا۔ دسہرے پر راون کا بت نہیں جلایا جاتا۔ دیوالی پر اس انداز میں دیے جلائے جاتے ہیں کہ وہ راوی روڈ سے گزرنے والوں کو نظر نہ آئیں کیونکہ تخریب کاری خارج از ا مکان نہیں ہوتی۔ پھاگن میں جب ہولی آتی ہے تو مندر بے رنگ رہتا ہے۔ نہ پچکاریاں چلتی ہیں نہ رنگ کے چھینٹوں سے چہروں پر گل افشانی ہوتی ہے، نہ رقص ہوتا ہے نہ موج مستی؛ بس انگلی سے ایک دوسرے کے ہاتھوں پر گلال لگا دیا جاتا ہے اور دھیمی سی آواز میں ”ہولی ہے!“ کہہ کر ہولی منائی جاتی ہے۔ آوازیں سہمی رہتی ہیں۔ یوں محسوس ہوتا ہے جیسے مندر میں ہولی کا تہوار منانے والے کسی ایسے عفریت سے خوفزدہ رہتے ہیں جو دیواروں کی دوسری جانب، آگ اگلنے والے ڈریگن کی طرح، گھات لگائے بیٹھا ہو۔

ابتدا ہی سے میری پوسٹنگ لاہور ریڈیو اسٹیشن پر ہو گئی تھی۔ بہت جلد ہی ریڈیو کے افسران بالا کو معلوم ہو گیا کہ میرے قلب و ذہن میں کسی مذہب کے لیے بھی نفرت موجود نہیں ہے۔ تمام مذاہب کے تہواروں کی کورٹج میری ذمے داری بنادی گئی۔ میں ہر سال میلاد پر ٹیپ ریکارڈ لے کر دلی دروازے کے قریب مسجد وزیر خاں پہنچ جاتا تھا جہاں سے چغال چھیے² باندھے، عربی لباس پہنے مقامی مولوی حضرات، کندھوں پر روضہ رسول اٹھائے، جلوس کی شکل اختیار کرتے ہیں۔ اسی جلوس میں کندھوں پر مسجد نبوی کو بھی اٹھایا جاتا ہے۔ یہ جلوس مسجد وزیر خاں سے شروع ہو کر داتا دربار پر ختم ہوتا ہے۔ جلوس کے آگے نعت خوانوں کی ٹولیاں چلتی ہیں۔ ان میں اکثر فلمی گانوں کی دھنوں میں موزوں کی ہوئی نعتیں پڑھی جاتی ہیں۔

ہر محرم کی دسویں تاریخ کو میری ڈیوٹی چوک رنگ محل میں لگتی تھی جہاں نماز عصر کے بعد اس قدر

2۔ سر پر باندھا جانے والا کپڑا اور موٹی رسیاں۔ اساطیری دنیاے عرب میں موٹی سیاہ رسیوں کو افنی کی علامت اور خوش بختی سمجھا جاتا تھا۔

شدت سے زنجیر زنی ہوتی ہے کہ عزاداروں کی سفید شلواریں خون سے سرخ ہو جاتی ہیں اور سیاہ عمامے باندھے ہوئے ذاکر بلند آواز میں کہتے جاتے ہیں کہ مومنو، آج اتنا خون بہاؤ کہ ہمارے دشمن اس میں ڈوب جائیں۔

گڈ فرائی ڈے، ایسٹر اور کرسمس پر میں ٹیپ ریکارڈ اٹھائے گر جا گھروں میں پہنچ جایا کرتا تھا۔ ریگل سینما کے پاس گر جا گھر میں کوائرز (choirs) ریکارڈ کرنا مجھے دلچسپ کام لگتا تھا، ایک کوائز کی دھن اور بول مجھے ابھی تک یاد ہیں: ”آیا یسوع یار ساہڈے پاس...“

سکھ یاتریوں کی ذمہ داری اگرچہ پنجابی دربار پروگرام کے پروڈیوسر کے ذمہ ہوتی تھی لیکن واہگہ بارڈر پر سکھ یاتریوں کا استقبال کرنے میں ہی جایا کرتا تھا اور بادشاہی مسجد کے قریب مہاراجہ رنجیت سنگھ کی سادھی پر شبد کیرتن میں ہی ریکارڈ کیا کرتا تھا۔ ایک نوجوان سکھ لڑکی کی بلند آواز اور شبد مجھے ابھی تک یاد ہیں: ”پر تھم بھگوتی سمر کے...“

جنم اشٹی، والہکی جنم، دسہرہ، دیوالی اور ہولی کے تہواروں پر میرے ہندو دوست مجھے کرشنا مندر میں بلایا کرتے تھے۔ ریٹائرمنٹ کے بعد سب مجھے بھول گئے۔ میرے گھٹنوں میں بھی اتنی قوت نہیں رہی کہ خود جاسکوں۔ اخباروں میں چھوٹی چھوٹی خبریں پڑھ لیتا ہوں۔ ہر خبر میں کسی حکومتی نمائندے کا بیان شامل ہوتا ہے کہ ملک میں اقلیتوں کو مکمل آزادی حاصل ہے، مکمل مذہبی آزادی!

2

ریڈیو اسٹیشن پر میرے کمرے میں، میرے پاس مسٹر اینڈ مسز ملک بیٹھے تھے۔ میرے ہندو دوست آئے اور مجھے ہولی کا نیوتا (دعوت) دے کر فوراً ہی کسی ضروری کام کی وجہ سے چلے بھی گئے۔ ”ہم بھی جائیں گے،“ ملک نے میز پر کہنیاں ٹکاتے ہوئے کہا۔ ”تم تو جانتے ہی ہو، ہم سیکولر ہیں۔“

میں نے ملک اور مسز ملک کو بتایا کہ وہ جس ہولی کا تصور لے کر کرشنا مندر جانا چاہتے ہیں، وہ اب صرف دور درشن پر دکھائی جانے والی فلموں ہی میں سرحد کے اُس پار دکھائی دیتی ہے۔ ”رنگ برے بھگے چنڑ والی، رنگ برے...“ کرشنا مندر میں نہ رنگ برے ہیں نہ کوئی چنڑی والی بھیگتی ہے۔“

”ایسا کیسے ہو سکتا ہے!“ ملک نے کہا۔ ”آئین میں تو اقلیتوں کو مکمل مذہبی آزادی حاصل ہے۔“
 ”یقین نہیں تو چل کر دیکھ لینا،“ میں نے کہا۔

مسٹر اینڈ مسز ملک برسوں پہلے میرے یونیورسٹی کے دوستوں میں شامل تھے۔ 1971 کی جنگ کے بعد شکست خوردگی کے احساس نے پورے ملک میں مایوسی پھیلا دی تھی۔ ایک شام یونیورسٹی کے پندرہ بیس پروگریسو اسٹوڈنٹس نے کینیٹین میں بیٹھ کر عہد کیا کہ ہم میں سے کوئی بھی نظام کی خدمت نہیں کرے گا، کیونکہ نظام ہی ملک میں سیاسی ابتری اور معاشرتی بربادیوں کا باعث بنا ہوا ہے۔ ہم رائج نظام کو جڑ سے اکھاڑ کر نیا نظام لائیں گے۔ ملک اور مسز ملک وہاں موجود تھے۔ انھوں نے فوراً ہی خاندانی نظام سے بغاوت کا اعلان کیا۔ دونوں ایک دوسرے کو چاہتے بھی تھے۔ دونوں نے وہیں شادی کا فیصلہ کیا اور والدین کی مرضی کے خلاف جا کر شادی بھی کر لی۔ مسز ملک اکیلی تھیں، نہ بہن نہ بھائی۔ ماں باپ نے خاموشی اختیار کر لی۔ ملک کے خاندان والوں نے اسے سب رشتے ناتوں سے بے دخل کر دیا۔ نظام کو جڑ سے اکھاڑنے کی ہماری خواہش خود فریبی میں بدل گئی اور ہم سب خود اپنی ہی جڑوں سے اکھڑ گئے۔ یونیورسٹی کے وہ طالب علم اور طالبات جو ہمارے پیچھے صف دوم کے اسٹوڈنٹس کہلاتے تھے، انھوں نے سی ایس ایس کا امتحان دیا۔ پاس ہونے والے بیورو کریٹ بن کر اونچے عہدوں پر پہنچ گئے۔ اب وہ ہم پر حکم چلاتے تھے اور اکثر دھمکیاں بھی دیتے تھے۔

ملک نے سرکاری ملازمت نہیں کی تھی، کوئی کاروبار بھی نہ تھا، اس لیے عسرت زدہ زندگی گزار رہا تھا۔ اس کی خصلت میں زبردست تضاد پیدا ہو چکا تھا۔ کبھی وہ مارکسزم پر لیکچر دینے لگتا تو یوں محسوس ہوتا تھا کہ پوری دنیا میں اس سے بڑھ کر کارل مارکس کو سمجھنے والا اور کوئی نہ ہوگا۔ تین چار دن بعد ہی وہ مذہب اسلام اور سوشلزم کو جوڑ کر قرآنی حوالہ جات دینے لگتا تھا۔ ایک دن مجھ سے کہنے لگا، ”پیغمبر اسلام میرے آئیڈیل ہیں۔ پوچھو کیوں؟ اس لیے کہ ان کی ساری زندگی مردانگی کی علامت ہے۔“

3

اگلی شام مسٹر اینڈ مسز ملک اور میں لاہور کے ریلوے اسٹیشن سے ایک تانگے پر بیٹھ کر کرشنا مندر پہنچے۔ مندر کے قریب میں ہمیشہ محوسا ہو جایا کرتا تھا۔ مجھے مندر کی سیڑھیوں سے ٹکراتے

ہوے ایراوتی کے دھاروں کی دھیمی دھیمی سی آواز سنائی دیے لگتی تھی۔ دور دریا کے وسط میں بہتی کشتی پر سے کسی ملاح کا لوگ گیت مندر تک آتا محسوس ہوتا تھا۔ اسی کیفیت میں میں نے ایک شعر بھی کہا تھا:

یہ بات یاد رکھنا، رہتا تھا تیرا خالد
ایراوتی کے تٹ پر، لاہو³ کے اس نگر میں

ہمیشہ کی طرح ہندو دوست پر تپاک انداز میں ملے۔ مسٹر اینڈ مسز ملک کو دیکھ کر بہت خوش ہوئے۔ مندر میں ہولی کا تہوار منانے والوں کی تعداد بیس سے زیادہ نہ تھی۔ ان میں بچے بھی تھے۔ پھر تین چار سکھ بھی آگئے۔ سب کے ہاتھوں پر گلال لگایا گیا۔ پھر سب ایک اندرونی کمرے میں چلے گئے۔ گنیش دیوتا کی استوتی (پوجا کا بھجن) گانے کے بعد بھجن شروع ہوئے۔ کرشنا مندر میں ایک مورتی بھی نہیں ہے، صرف فریم کی ہوئی دیوی دیوتاؤں کی تصاویر ہیں، جنہیں مصوروں نے بڑی شردھا (عقیدت) سے بنایا ہوگا۔ یہ تصاویر اندرونی کمرے میں ہیں جہاں مورتیاں نہ ہونے کی وجہ سے آرتی کے تھال بھی نظر نہیں آتے؛ بس ایک گھنٹی ہے جو اندرونی کمرے کے دروازے پر لٹکی رہتی ہے۔ کمرے میں اگر بتیاں نہیں جلائی جاتیں۔ انھیں تصاویر میں ایک تصویر پر میری نظر ٹھہری گئی۔ اس تصویر میں ہولیکا ننھے پر ہلا دو گودی میں اٹھائے چتا پر بیٹھی دکھائی گئی ہے۔⁴ بھجنوں کے بعد چھوٹی

3۔ لاہو:۔ راجہ رام چندر کا بیٹا، جس نے ایراوتی کے کنارے، لاہور شہر بسایا تھا۔

4۔ اساطیر ہند کے مطابق ہرن کشپ دیوتاؤں کا دشمن ایک راجہ تھا۔ اس کے گھر ایک لڑکے پر ہلا دے جنم لیا جو ماں کی کوکھ ہی میں دیوتاؤں کا بھگت بن گیا تھا۔ اس کے باپ نے ہر ممکن کوشش کی کہ وہ دیوتاؤں کی بھگت چھوڑ دے۔ جیسے جیسے بچہ بڑھا ہوا، اسے خوف دلایا گیا، لالچ دی گئی، لیکن وہ اپنی بھگت پر قائم رہا۔ طیش میں آ کر ہرن کشپ نے اپنے بیٹے کو مار ڈالنے کا ارادہ کیا لیکن اسے قتل کرنے کی تمام کوششیں ناکام ہوئیں اور وہ چنان سے پھینکے جانے، ہاتھیوں کے پیروں تلے کچلے جانے، سانپوں سے ڈسوائے جانے اور سپاہیوں کے حملہ آور ہونے کے باوجود زندہ رہا۔ ہرن کشپ کی بہن ہولیکا کو دیوتاؤں کی طرف یہ وردان حاصل تھا کہ آگ اس پر اثر نہیں کرتی تھی۔ اس نے کہا، ”میں پر ہلا دو گودی میں لے کر چتا پر بیٹھ جاتی ہوں۔ پر ہلا د جل جائے گا، میں بچ جاؤں گی۔“ چتا بنوائی گئی اور ہولیکا ننھے پر ہلا دو گودی میں لے کر چتا پر بیٹھ گئی۔ چتا کو آگ دی گئی۔ شعلے باہر ہوئے تو ہولیکا نے چیخنا شروع کر دیا۔ پر ہلا د محفوظ رہا اور ہولیکا جل گئی۔ مہادیو (شو) نے برہما جی کی طرف سے یہ پیغام دیا کہ وردان خیر کے لیے ہوتا ہے، شر کے لیے نہیں۔

چھوٹی تھالیوں میں پرساد (تبرک) بانٹا گیا۔ یہ پرساد سوچی کا حلوہ تھا۔ ہر سال کی طرح پرساد بہت لذیذ تھا۔ میں پوری تھالی چٹ کر گیا۔ مسٹر اینڈ مسز ملک کے سامنے تھالیاں پڑی تھیں اور وہ دونوں پریشان سے نظر آ رہے تھے۔ میرے ہندو دوست نے معاملہ فہمی سے ملک اور مسز ملک کا پرساد ایک پوتھین کے لفافے میں ڈال دیا۔ شاید وہ یہی سوچ رہے تھے کہ مسٹر اینڈ مسز ملک مندر میں بیٹھ کر پرساد کھانے سے جھجک رہے ہیں۔

واپسی پر جب تانگا شاہ عالمی دروازے کے پاس پہنچا تو ملک نے بیوی کے ہاتھ سے پرساد کا لفافہ لیا، ادھر ادھر دیکھا، اور تانگے کے گھومتے چرچراتے پیسے کی سمت ہاتھ لے جا کر پرساد سڑک پر پھینک دیا۔ ملک کے چہرے پر ناگواری سی تھی۔ اسٹیشن پر جہاں تانگا رکا وہاں ایک نکلا بھی تھا۔ ملک نے نلکے پر چار پانچ مرتبہ ہاتھ دھوئے، بیوی کو بھی حکم دیا کہ چار پانچ بار ہاتھ دھولے، پھر اس نے میری طرف دیکھا۔

”تمہیں تو ہاتھ دھونے کی ضرورت نہیں!“ ملک کے لہجے میں طنز تھا۔ ”تم تو مجھے پیدائشی ہندو لگتے ہو۔ کتنے مزے سے حلوے کی پوری تھالی کھا گئے تھے!“

”تم تو...“ میں نے کہا، ”تم تو خود کو ہر قسم کی نفرت سے بلند کہا کرتے ہو... تم تو خود کو سیکولر...“

”سیکولر ہونا اور بات ہے،“ ملک نے میری بات کاٹتے ہوئے کہا، اور ”ہندنیوں کے ہاتھ کا حلوہ کھانا اور بات ہے۔ تم نہیں جانتے۔ تمہارا معدہ پلید ہو چکا ہے۔ اگر تمہارے رشتے داروں کے گھروں میں آب زمزم موجود ہو تو منگوا کر ایک گھونٹ پی لینا۔ نہ ملے تو سورہ اخلاص سات مرتبہ پڑھ کر پانی کے گلاس پر پھونک کر ایک ہی سانس میں پانی پی لینا۔ پاک صاف ہو جاؤ گے۔“

مجھے یوں محسوس ہوا جیسے ایراوتی کے دھارے کرشنا مندر کی سیڑھیوں سے نکل کر پیچھے ہٹے ہیں تو ہٹتے ہی چلے گئے ہیں۔ پھر وہ سکڑ کر نالی بن گئے ہیں۔ پھر نالی بھی سوکھ گئی ہے اور دریا میں پھیلی ہوئی خشک ریت کے سوا کچھ نہیں رہا۔

اس رات میں دیر تک سو نہ سکا۔ بچپن سے جوانی تک، اسکولوں کالجوں میں یہی بتایا جاتا رہا تھا کہ ہندو بہت تنگ نظر اور متعصب ہوتے ہیں۔ اگر ان کے کھانے کے برتن کو کوئی مسلمان چھو لے تو وہ برتن ہی پھینک دیتے ہیں۔ ہندو عورتیں اپنی رسوائی میں گنگا جل چھڑکتی رہتی ہیں، اپنے علاوہ سب کو

نجس سمجھتی ہیں۔ ہندوؤں کے مقابلے میں مسلمان بہت فراخ نظر اور غیر متعصب ہوتے ہیں۔ مسلمان بہت کھلے دل کے ہوتے ہیں، سب کو گلے سے لگاتے ہیں اور کسی سے نفرت نہیں کرتے۔

”حقیقت کیا ہے؟ حقیقت کی سمت دیکھنا بھی کسی کو گوارا نہیں،“ میں نے سوچا۔ ”یہ ایک ناقابلِ تردید سچائی ہے کہ اس دنیا میں ہر مذہب کسی نہ کسی صورت میں نفرت ضرور سکھاتا ہے، کیونکہ ہر مذہب خوف اور خود غرضی کی بنیادوں پر قائم ہے، اور جہاں خوف ہوگا وہاں تعصب ضرور ہوگا؛ جہاں خود غرضی ہوگی وہاں نفرت ضرور ہوگی۔“

ملک کے منافقانہ رویے سے میں دل برداشتہ تھا۔

”اگر خود کو روشن خیال کہنے والے نام نہاد پروگریسو لوگوں کا یہ حال ہے تو انتہا پسند مولویوں، پیروں اور ان کے زیر اثر لاکھوں لوگوں کی نفرت کا کیا عالم ہوگا!“

4

اگلے روز میں سات منٹ دورا نے کی ہولی ڈے رپورٹ تیار کر رہا تھا کہ میرے ہندو دوست اسٹوڈیو ہی میں آ گئے۔

”کل پرساد کا حلوہ بہت لذیذ تھا،“ انھیں دیکھتے ہی میں نے بے ساختہ کہا۔ ”جی چاہتا تھا، ایک تھالی اور مانگ لوں۔“

میرے ہندو دوست نے قہقہہ لگایا۔

”لذیذ کیوں نہ ہو!“ انھوں نے چمکتی ہوئی آنکھوں سے مجھے دیکھا۔ ”ہم ہر سال امرتسریوں کی دکان سے خصوصی طور پر بنواتے ہیں۔“

امرتسریوں کی دکان لاہور شہر میں امرتسر کے مشہور مسلمان حلوائیوں کی دکان ہے جو 1947 میں سرحد کے اس پار آ گئے تھے۔

میرے تصور میں ایراوتی کی سوکھی ریت، پھر سے نم آلود ہونا شروع ہو گئی۔

جیسے ریت سے کوئی چشمہ پھوٹ رہا ہو...

سٹی پریس میں دستیاب اردو رسائل و جرائد

سہ ماہی آئندہ، کراچی مدیر: محمود واجد قیمت: 80 روپے	سہ ماہی دنیا زاد، کراچی مدیر: آصف فرخی قیمت: 160 روپے	سہ ماہی نقاط، فیصل آباد مدیر: قاسم یعقوب قیمت: 150 روپے
سہ ماہی روشنائی، کراچی مدیر: احمد زین الدین قیمت: 250 روپے	سہ ماہی ارتقا، کراچی ترتیب: راحت سعید ڈاکٹر محمد علی صدیقی قیمت: 100 روپے	باد بان، کراچی مدیر: ناصر بغدادی قیمت: 200 روپے
کتابی سلسلہ مکالمہ، کراچی مدیر: مبین مرزا قیمت: 350 روپے	کتابی سلسلہ اجرا، کراچی مدیر: احسن سلیم قیمت: 250 روپے	سہ ماہی سبیل، راولپنڈی مدیر: محمد علی فرشی قیمت: 150 روپے
سہ ماہی اردو، کراچی مدیر: ڈاکٹر ممتاز احمد خان قیمت: 100 روپے	سہ ماہی نیا ورق، ممبئی مدیر: ساجد رشید قیمت: 120 روپے	شعر و حکمت، حیدر آباد دکن مدیر: شہریار، مغنی تبسم قیمت: ضخامت کے اعتبار سے
ماہنامہ نیاز مانہ، لاہور مدیر: محمد شعیب عادل قیمت: 20 روپے	ماہنامہ الحمراء، لاہور مدیر: شاہد علی خاں قیمت: 50 روپے	ماہنامہ قومی زبان، کراچی مدیر: ڈاکٹر ممتاز احمد خان قیمت: 15 روپے

دوسرارخ

(منتخب کالم)

ارشدمحمود

اگلے صفحات میں ارشد محمود کے اخباری کالموں کا ایک انتخاب پیش کیا جا رہا ہے۔ سیالکوٹ سے تعلق رکھنے والے ارشد محمود اسلام آباد میں مقیم ہے اور پیشے کے لحاظ سے صنعت کار اور تاجر ہیں۔ لیکن ان کی وجہ شہرت ان کی تین کتابیں تصورِ خدا، ثقافتی گھٹن اور پاکستانی معاشرہ اور تعلیم اور ہماری قومی الجھنیں ہیں۔ اخباروں اور رسالوں میں کالم اور مضامین لکھنا انھوں نے کچھ عرصہ پہلے ہی شروع کیا ہے۔ ان کے اخباری کالم کا مستقل عنوان ”دوسرا رخ“ ہے، جو ان تحریروں میں اختیار کردہ نقطہ نظر کے اعتبار سے بالکل مناسب لگتا ہے۔ اپنی تینوں کتابوں کی طرح ان تحریروں میں بھی ارشد محمود نے ہمارے گونا گوں قومی مسئلوں کو، مروجہ طور پر پیش کیے جانے والے فرسودہ نقطہ نظر کے بجائے، ایک مختلف اور زیادہ بامعنی رخ سے دیکھا ہے اور اپنے مخصوص اسلوب میں ان کا روشن خیال تجزیہ پیش کیا ہے۔ آپ محسوس کریں گے کہ انھوں نے اپنی بات کہنے کے لیے جس سادہ اور راست اسلوب کا انتخاب کیا ہے وہ بھی ان کے موضوعات اور نقطہ نظر سے پوری مطابقت رکھتا ہے۔ یہ اسلوب اردو نثر نگاری کی اسی روایت سے اپنا رشتہ جوڑتا ہے جس کی ابتدا کرنے والوں میں سرسید، حالی اور ان کے ہم عصر اور ہم خیال دیگر ادیب شامل تھے جن کا خیال تھا کہ سماجی معاملات پر فکر انگیز اظہار خیال کے لیے داستانی اور نام نہاد شاعرانہ اسلوب نامناسب ہے۔ پڑھنے والوں کے دماغوں سے فرسودہ خیالات اور ازکار رفتہ روایات کے جالے دور کرنے کے لیے عقلی تجزیے پر مبنی سادہ نگاری ہی کا اسلوب استعمال کیا جاتا رہا ہے، اگرچہ ادب برائے ادب اور نام نہاد جدیدیت کے حامی نقاد اس رجحان کی متواتر مزاحمت کرتے آئے ہیں۔ اسی طرح کا ناپسندیدگی کا رویہ ان ادیبوں کے ساتھ بھی اختیار کیا جاتا رہا ہے جو اپنے ارد گرد کی انسانی زندگی کی پیچیدہ صورت حال پر غور کرنے کو اپنے دائرہ عمل سے باہر نہیں سمجھتے۔ ادبی رسالوں سے بھی عموماً یہی توقع کی جاتی ہے کہ وہ معاشرتی تجزیے جیسے گھٹیا کام سے خود کو آلودہ نہ کریں۔ تاہم آج میں ’معاشرتی‘ کہے جانے والے موضوعات پر ’صحافتی‘ قرار دی جانے والی قابل قدر تحریروں کی اشاعت کوئی نئی بات نہیں۔ اس سلسلے کو آئندہ بھی جاری رکھا جائے گا۔

پاکستان: ایٹمی طاقت یا ایٹمی المیہ؟

پاکستان کو ایٹمی طاقت دیکھنے کا خواب ذوالفقار علی بھٹو کا تھا۔ انھوں نے 1972 میں اس منصوبے پر خفیہ طریقے سے کام شروع کر دیا۔ اس دوران بھٹو ”ایک ہزار سال تک لڑنے“ اور قوم کو ”گھاس کھلانے“ کے عزم کا اظہار کر چکے تھے۔ اس سے قبل مغربی بازو سے تعلق رکھنے والی ہماری عسکری اور سولین سیاسی قیادت کی ملی بھگت سے پاکستان کو دو لخت کیا جا چکا تھا اور ہم بھارت سے ذلت آمیز فوجی شکست کھا چکے تھے۔

دنیا میں صرف ان قوموں نے ترقی کی ہے جنہوں نے کھرے اور ٹھوس ذہن کے ساتھ وقت کے تقاضوں کے مطابق یک سوچنے کا عزم کیا ہے، معاملات اور نظریات کو مکس اپ نہیں کیا۔ جو ٹھیک ہے سو ٹھیک ہے۔ جو غلط ہے، ترقی میں رکاوٹ ہے، وہ نامنظور ہے، اور اسے انھوں نے زندگی سے علیحدہ کر دیا۔ ہم مسلمانوں کی سیاسی، ثقافتی، علمی اور ذہنی قیادت کا المیہ یہ رہا ہے کہ ہم نے ہمیشہ بارہ سالے کی چاٹ بنانے کی کوشش کی ہے؛ دنیا اور زندگی کو سیدھے، صاف اور شفاف طریقے سے دیکھنے کی کبھی جرأت نہیں کی۔ ماضی بھی ٹھیک ہے، جدید بھی ٹھیک ہے؛ جہالت بھی ٹھیک ہے، علم بھی ٹھیک ہے؛ اسلام بھی ٹھیک ہے، سائنس بھی ٹھیک ہے؛ آمریت بھی ٹھیک ہے، جمہوریت بھی ٹھیک ہے؛ جاگیرداری بھی ٹھیک ہے، سوشلزم بھی ٹھیک ہے؛ مولوی بھی ٹھیک ہے، عقل بھی ٹھیک ہے؛ جنگ بھی ٹھیک ہے، امن بھی ٹھیک ہے؛ فوج بھی ٹھیک ہے، عوام بھی ٹھیک ہے؛ انڈیا کے ساتھ دشمنی

بھی ٹھیک ہے، امن بھی ٹھیک ہے؛ امریکہ اور یورپ کی بھیک اور امداد بھی ٹھیک ہے، قومی غیرت بھی ٹھیک ہے؛ غلامی بھی ٹھیک ہے، خودی بھی ٹھیک ہے۔ ہم مسلمانوں کی بربادی کی داستان اس فکری کچھڑی کی وجہ سے ہے۔ بھٹو بھی کچھ اسی طرح کی چیز تھے۔ سماجی انصاف، مساوات اور ترقی کے سب نعرے جلد ان کی ذات اور منشور سے رخصت ہو گئے۔ فوج کی 'عزت' کی بحالی، دفاعی اور سلامتی کی اسٹیبلشمنٹ کی تعمیر نو، ایٹمی قوت بننے کے اندھے پراجیکٹس، اور شدید قسم کا مولویانہ اسلام قوم کو دے کر وہ انھیں قوتوں کے ہاتھوں اللہ میاں کو پیارے کر دیے گئے جن کی طاقت میں وہ اضافہ اور جن کی عزت بحال کر رہے تھے۔

1975 میں ڈاکٹر عبدالقدیر اس منظر نامے میں سامنے آتے ہیں۔ وہ بنیادی طور پر جرمنی کے تعلیم یافتہ اور ماہر دھات کار (metallurgist) تھے، ان کے پاس سینٹری فیوج ٹیکنالوجی کا علم تھا۔ اس کے علاوہ وہ ہالینڈ کی کسی لیبارٹری سے یورینیم کی افزودگی (enrich کرنے) کے بارے بقول مغربی ذرائع تکنیکی خفیہ کاغذات چوری کر کے لے آئے تھے۔ چنانچہ 1976 میں کہوٹہ لیبارٹری میں انھیں سربراہ بنا کر ذمہ داری سونپ دی گئی۔ اس کے ساتھ ہمارے پاس پاکستان اٹامک انرجی کمیشن بھی اس سے ملتے جلتے کام میں مصروف تھا۔ ڈاکٹر عبدالقدیر کو بے پناہ پیسہ اور بے حساب اختیارات کے ساتھ کام کرنے کے مواقع دے دیے گئے۔ وہ اپنے دائرہ کار میں انتظامی اور سائنسی معاملات میں سیاہ سفید کے مالک تھے۔ اس میں کوئی شک نہیں کہ جو کام ان کو سونپا گیا تھا وہ انھوں نے کامیابی سے تکمیل تک پہنچایا، لیکن انتظامی سطح پر بے شمار کہانیاں بھی گردش کرتی رہیں۔ وہ اپنے احباب کو نوازنے میں بڑا دل رکھتے تھے، اس کے لیے میرٹ کا خیال کوئی ضروری نہیں تھا۔ ان کی نجی زندگی کے 'معاملات' بھی ان کے محکمے اور اسلام آباد میں گردش کرتے رہے۔ انھوں نے اپنی ذات کے لیے پر تعیش پروٹوکول مخصوص کیے رکھا۔ اسلام آباد میں ان کی بے شمار قیمتی جائیدادوں اور مختلف کاروبار میں حصے دار ہونے کے قصے سینہ گزٹ اور میڈیا کا حصہ رہے۔ قوم کا مال خرچ کرنے میں انھیں کوئی پوچھنے والا نہیں تھا، چنانچہ وہ اسے دیے گئے 'کام' پر بھی لگاتے رہے، اور ساتھ ہی اپنی ذات کے لیے مال و متاع اور عیش و آرام کے لیے بھی صرف کرتے رہے۔

اسی دوران ان کو اپنے 'ہیرو' اور 'نجات دہندہ' ہونے کا خیال پیدا ہوا۔ ہم ہیرو پسند قوم ہیں۔

ہم اپنا قومی احساس کمتری ہیرو بنا کر دور کرتے ہیں، خواہ وہ ہیرو صاحب دوسرے دن چاروں شانے چت کیوں نہ پڑے ہوں۔ پھر ہم کسی اگلے ہیرو کی امید میں بیٹھ جاتے ہیں۔ اسٹیبلشمنٹ کو بھی ضرورت ہوتی ہے کہ وہ قوم کو کسی نہ کسی ہیرو کا لالی پاپ دیے رکھے اور قسمت کے مارے اٹھارہ کروڑ لوگ ہزار سالہ غلامی اور تریسٹھ سالہ بد حالی کو بھول کر اپنے ہیرو کو دیکھ دیکھ کر خوش ہوتے رہیں۔ چنانچہ ڈاکٹر قدیر اسلامی بم کے بانی کی حیثیت سے پوری مسلم دنیا کے ہیرو بننے چل نکلے۔ انھوں نے دائیں بازو کے سیاست دانوں، مذہبی جماعتوں اور رائے عامہ کو اپنے پیچھے لگا لیا۔ اب وہ صرف ایک سائنس دان کی ہی نہیں، پوری مسلم دنیا کے محافظ اور یہود و ہنود و نصاریٰ کو منہ توڑ جواب کی حیثیت رکھتے تھے۔ پاکستان ”محفوظ“ ہو چکا تھا۔ ہندوستان کو اپنے وجود کے لالے پڑ چکے تھے۔

خاں صاحب ازمنہ وسطیٰ کے افغان، ترک جہادی مسلم حملہ آوروں غوری، غزنوی سے بہت متاثر تھے۔ بلکہ ان کا ایک کارنامہ آثارِ قدیمہ کی تلاش کے حوالے سے بھی ہے۔ انھوں نے بڑی کاوش سے پاکستان میں محمد شہاب الدین غوری کی قبر تلاش کی اور وہاں کثیر سرمائے سے مقبرہ تعمیر کروایا، جہاں شاید ہی ان کے بعد کبھی کوئی شخص گیا ہو۔ تمام میزائلوں کے نام ہندوستان دشمنی میں ان مسلم حملہ آوروں کے نام پر رکھے جو ہندوستان کی تاریخ میں خصوصی طور پر ہندوؤں کے مذہب اور مندروں پر حملہ آور ہوئے تھے۔ گویا ہندوستان کو فتح کرنے کا ایجنڈا ہماری اسٹیبلشمنٹ کا مطمح نظر رہا ہے۔ چنانچہ پاکستان کے میزائلوں کے نام ان لوگوں کے نام پر نہ رکھے گئے جنھوں نے اس سرزمین کا دفاع کیا تھا۔ یا ایسے بھی نام رکھے جاسکتے تھے جن میں اشتعال انگیزی اور جارحیت کا پہلو نہ ہوتا۔ شاید نفرت کو ترو تاج دینا ان کے مفاد میں ہے اور امن ان کی ترجیح نہیں۔ پاکستان کے ہتھیاروں کے نام افغانوں، ترکوں اور عربوں سے متعلق کیوں ہوں؟ اس کا مطلب یہ ہے کہ پاکستان کی سکیورٹی اسٹیبلشمنٹ کا نیشنلسٹ کردار اور قومی سوچ نہیں بن پائی۔ انھوں نے اپنے ہتھیاروں کے غیر جارحانہ نام نہیں رکھے جن میں اس قوم کی حفاظت اور امن پسندی کا جذبہ ایک ساتھ نظر آتا۔ ہم ہندو مسلم جہاد کی کسی نفسیاتی بیماری میں مبتلا ہیں۔ کیا پاکستان کو ہندو مسلم جہاد کے لیے بنایا گیا تھا؟ یا پاکستان کے بننے کا مقصد مستقل اندیا کے ساتھ لڑنا، مرنا اور عسکری مقابلہ بازی ہے؟

پھر ایک وقت ایسا آیا جب ہماری اسٹیبلشمنٹ اور اس وقت کے آرمی چیف نے اسی قومی

ہیرو کو ایک ذلت آمیز منظر نامے میں پوری دنیا کے سامنے اپنے 'جرائم' کو تسلیم کرنے اور معافی مانگنے پر مجبور کیا۔ کہانی کا یہ حصہ بڑا سبق آموز اور دلچسپ ہے۔ اگرچہ خاں صاحب کو اپنے دائرہ کار میں 'پرفارم' کرنے کی بڑی حد تک آزادی تھی، لیکن ان کا محکمہ مکمل طور پر ہمارے دفاعی، سیورٹی کے اداروں اور خفیہ ایجنسیوں کے سخت کنٹرول میں تھا۔ ان کی مرضی کے بغیر وہاں چڑیا پر نہیں مار سکتی تھی، حتیٰ کہ ملک کی منتخب وزیراعظم اور عوامی قائد بے نظیر کو 'سیورٹی رسک' سمجھ کر خان ریسرچ لیبارٹری کہوٹہ میں نہیں لے جایا گیا۔ مذکورہ محکمے میں بے شمار باوردی اور ریٹائرڈ فوجی سویلین اسٹاف کے ساتھ کام کرتے تھے۔ ڈاکٹر قدیر کے آس پاس اور اوپر جنزلوں کا کنٹرول تھا۔ ظاہر ہے، وہ کوئی بھی اسٹریٹیجک قسم کا فیصلہ سیورٹی اسٹیبلشمنٹ کی مرضی کے بغیر نہیں کر سکتے تھے۔ گویا ٹیکنالوجی ٹرانسفر پر شمالی کوریا اور ایران کے ساتھ جو بھی خفیہ معاملات چل رہے تھے وہ ظاہری طور پر فوجی اسٹیبلشمنٹ کے علم اور مرضی کے بغیر ممکن نہ تھے۔ ایک یو پیمنٹ جب ٹرکوں میں بھر بھر کر جہازوں میں لے جایا جا رہا تھا، اور ظاہر ہے، اس سلسلے میں بین الاقوامی سطح پر پیسے کا بھی لین دین ہو رہا ہوگا، تو ہماری دفاعی اور سیورٹی کی اسٹیبلشمنٹ کہاں تھی؟ اور اگر قدیر سولو فلائٹ ہی کر رہے تھے، جو ممکن نہیں ہے، تو اس کو روکا کیوں نہ گیا؟ لیکن اس طرح کے سوال اور اعتراض اٹھانا اس ملک میں جرم ہے جن کا رخ ہماری اسٹیبلشمنٹ کی طرف ہو۔ وہاں مقدس خاک کی علاقہ شروع ہو جاتا ہے۔ ملک ٹوٹ جائے، جنگوں میں شکستیں کھائی جائیں، ملک کو انتہا پسند جنونی مذہب پرستوں کے حوالے کر دیا جائے، سب سویلین ادارے برباد کر دیے جائیں، خود ساختہ نظریاتی سرحدیں بنا کر خود کو محافظ قرار دے دیں، قوم کی جانب سے ان کے احترام میں کوئی فرق نہیں آنا چاہیے۔ قائد اعظم، لیاقت علی، بھٹو، بے نظیر، نواز شریف کس کھیت کی مولیٰ تھے، اور اس بلڈی سویلین سائنس دان کی اوقات ہی کیا تھی؟ بڑا سائنس دان اور قوم کا ہیرو اور نجات دہندہ خود کو سمجھتا پھرتا تھا! سارے مذہبی اور رائٹ ونگ اس کے پیچھے تھے۔ وہ بے چارہ دل و جان سے سراسر اسٹیبلشمنٹ کا خدمتگار آدمی تھا، لیکن بڑے آقا (امریکہ) کے سامنے اسے قربانی کا بکرا بنانے میں ذرا دیر اور تحمل نہ کیا گیا اور اسے خاک میں ملا دیا گیا۔ اب وہ ہر روز آزاد عدلیہ سے کسی دوست اور عزیز کو ملنے کی درخواستیں کرتا پھرتا ہے۔ اس جنگل میں صرف شیر ہی اپنی چمک دمک اور آن بان شان سے زندہ رہ سکتا ہے، باقی سب اس کے خدمتگار تو

ہو سکتے ہیں لیکن کسی کو اپنی ذات پر کوئی گھمنڈ نہیں ہونا چاہیے، چاہے وہ عوام کا بڑا ہیرو اور مقبول عام لیڈر ہی کیوں نہ ہو۔ سب کو سوسیلین ہونے کی اپنی آخری اوقات یاد رکھنی چاہیے۔ چاہے کسی نے اس پاکستانی ریاست کی کتنی ہی خدمت کیوں نہ کی ہو، یہ سب ایک چٹکی کی مار ہیں۔ بے نظیر کا تازہ واقعہ دیکھ لیں، سب نے مل کر کتنی بڑی لیڈر کو کتنی آسانی کے ساتھ اس دنیا سے رخصت کر دیا۔

کہا جاتا ہے، ایٹم بم بنانے میں تقریباً پچیس ارب ڈالر خرچ ہوئے۔ میڈیا رپورٹوں کے مطابق پاکستان کے پاس 70 سے لے کر 190 تک ایٹم بم ہیں۔ یورینیم کے بعد ہم پلوٹونیم کی افزودگی میں مشغول ہیں۔ وقت کی ستم ظریفی دیکھیے، ایٹم بم کا جو دیوتا ہم نے اپنی حفاظت کے لیے بنایا تھا وہ ہماری حفاظت نہیں کر رہا، ہم اس کی حفاظت میں مشغول ہیں! اور، خاکم بدہن، اس نے ہمارے قومی انجام میں بھی اہم کردار ادا کرنا ہے۔ ہمارا ایٹم بم ایک المناک کہانی کو جنم دے رہا ہے۔ پاکستان کے عوام کو اندھے جذبات سے باہر آنے اور ہوشیار ہونے کی بہت ضرورت ہے۔ اس کے کئی پہلو ہیں جو قوم کے دیکھنے کے لیے ہیں۔ اس میں کوئی شک نہیں کہ کسی بھی ریاست کی سلامتی کی یقین دہانی سب سے پہلا کام ہوتا ہے، لیکن جب سب کچھ ہی ہمیشہ کے لیے سلامتی پر قربان کر دیا جائے تو اسے مایہ نوا یا ہی کہا جاسکتا ہے، یا پھر انتہا درجے کی کوتاہ بینی اور حماقت۔

ایٹم بم کے جتنے فائدے گنوائے جاتے تھے، وہ سب سراب ثابت ہوئے ہیں۔ شروع زمانے میں ایٹم بم کا ایک فائدہ یہ گنوا یا جاتا تھا کہ جب پاکستان کے پاس ایٹم بم ہو جائے گا، ہمیں اتنی زیادہ روایتی فوج اور جنگی ساز و سامان رکھنے کی ضرورت نہیں پڑے گی اور ہم اپنے روز افزوں دفاعی خرچے میں کمی کر سکیں گے۔ لیکن ایسا کچھ نہیں ہوا۔ ہماری دفاعی ضروریات بے لگام ہیں اور ان میں کمی کے کوئی امکانات نہیں۔ دفاع کا بجٹ لامتناہی طور پر بڑھتا جا رہا ہے۔ ہم تو پہلے ہی اس دنیا کی ”بہترین“ فوج رکھتے تھے جو دشمن کو منہ توڑ جواب دینے اور دانت کھٹے کرنے کے لیے کافی تھی۔ ہمارا ایمان سے لبریز ایک ایک فوجی سو سو ہندو کافروں پر بھاری تھا! بلکہ اسرائیل دور بیٹھا ہم سے کانپ رہا تھا! اول تو ہمیں ایٹم بم کی ضرورت کیا تھی، اور جب بنا لیا ہے تو یہ مسٹر ایٹم بم کس مرض کی دوا ہیں؟ منطقی بات ہے، ایٹم بم ہونے کے بعد ہم اپنی روایتی دفاعی فورس کو کم کیوں نہیں کر رہے؟ ہماری سلامتی کی ضمانت ایٹم بم ہے، جبکہ دشمن نے تریسٹھ سال میں ہمارے ملک پر کبھی پہلے حملہ بھی نہیں کیا۔ اب

معاملہ یہ ہے، یک نہ شک دوشد؛ ایک فوج نہیں، دو فوجوں کے برابر ہمیں پیسہ درکار ہے۔ ایک روایتی فوج کے لیے، دوسری ہماری اسٹریٹجک فورس کے لیے۔ چنانچہ ہماری فوجی اسٹیبلشمنٹ کے اب دو حصے کام کر رہے ہیں۔ میزائل ٹیکنالوجی اور دیگر ایٹمی ہتھیاروں کی تعداد اور کوالٹی میں مسلسل اضافہ کیا جا رہا ہے۔ اٹاک انرجی، کے آر ایل اور نیس کام جیسے اداروں میں ہزاروں سائنسدان اور انجینئرز اس کام میں مشغول ہیں جنہیں ہماری اسٹریٹجک کمانڈ کنٹرول کرتی ہے، جس کے لیے اربوں ڈالر کا بجٹ الگ سے درکار ہے۔

دوسرا فائدہ یہ بتایا جاتا تھا کہ ایٹم بم ہماری حفاظت کرے گا۔ ساری دنیا جانتی ہے، ہم خود اور ساری دنیا اس ایٹم بم کی حفاظت کی تشویش میں مبتلا ہے۔ ہمیں ڈر ہے کہ کب بڑی طاقت یا طاقتیں اسے اٹھانے اور اپنی حفاظت میں لینے آجائیں! ساری دنیا کے لیے ہم اعلان شدہ خطرناک ملک ہیں۔ پاکستان غیر مستحکم، سیاسی لحاظ سے انتشار زدہ اور مالی لحاظ سے دیوالیہ ملک ہے، جہاں اسلامی انتہا پسند ایک بڑی طاقت کے طور پر موجود ہیں، اور یہ ایٹم بم ان کے ہاتھ لگ سکتے ہیں۔ گویا ہم کشتکول بردار ایٹمی ملک کی ایک زندہ تصویر ہیں۔ ایٹم بم، جس نے ہمیں ہمارے تحفظ کی ضمانت دینی تھی، خدا نخواستہ کبھی بھی پاکستانی ریاست کے خلاف کسی بھی بین الاقوامی سازش کی صورت میں یہ ایٹو ان کے ہاتھ میں بہت بڑا ہتھیار ہوگا۔ سلامتی کونسل کے مینڈیٹ کے ساتھ کسی وقت بھی غیر ملکی فوجیں اتریں گی، یہ کہتے ہوئے کہ دنیا کو خطرہ ہے، لہذا ہم اسے اٹھانے آئے ہیں۔

اب ہم ایٹم بم کے استعمال اور عدم استعمال کے امکانات کا جائزہ لیتے ہیں۔ پہلی بات تو یہ ہے کہ ہماری دفاعی اسٹیبلشمنٹ اتنی سمجھدار ضرور ہے کہ وہ خود کشی نہیں کرے گی۔ اس قوم کو یہ سمجھ لینا چاہیے: ہم کبھی بھی اور کسی بھی قسم کے حالات میں ایٹم بم کو استعمال نہیں کر سکتے۔ یہ بچوں کا کھیل ہے اور نہ ہوگا۔ ہم اس کے رد عمل اور عواقب کو برداشت ہی نہیں کر سکتے۔ یہ پاکستان کی طرف سے سراسر خود کش حملہ ہوگا۔ دوسری طرف سے پھول نہیں آئیں گے، ہمارے سب شہروں پر ایٹمی برسات ہوگی۔ انڈیا اتنا بڑا ہے کہ ہمارے کسی بھی ایٹمی حملے میں وہ کافی سا رانچ جائے گا، جبکہ ہمارے سائز کے ملک پر ایٹمی حملہ ہمیں اس دنیا سے نابود کر دے گا۔ تو ہم کیا حاصل کرنے کے لیے انڈیا پر ایٹمی حملہ کریں گے؟ ہمارے پاس تو کسی بڑی بلڈنگ کو آگ لگنے کی صورت میں سیڑھی تک نہیں ہوتی اور کسی

بھی آفت کے وقت ہم دنیا سے بھیک اور مدد کی دہائی ڈال دیتے ہیں۔ ہمارے اوپر ہوے ایٹمی حملے کے بعد کی صورت حال میں ہم کیا کر پائیں گے؟ سارے، شہر ایک قیامت خیز زلزلے کا منظر پیش کریں گے اور تابکاری کسی بھی حیاتیاتی شکل کو ہمیشہ کے لیے مٹا دے گی۔

گویا ہم ایٹم بم استعمال کرنے والے ہی نہیں ہیں، تو پھر اس پر مسلسل اربوں ڈالر کے خرچے کیا معنی رکھتے ہیں؟ ایٹم بموں کے مواد، تعداد اور ان کی استعداد بڑھانے کے چکر میں کچھ ہزار لوگ پلتے رہیں گے، اسلحے کے انبار جمع ہوتے رہیں گے۔ ملک اور عوام کسی ترقی اور خوشحالی کے عمل اور امکانات سے باہر رہیں گے۔ گویا ہماری ساری دفاعی اسٹریٹجی ایک سراب اور دھوکا ہے، پوری قوم اور وطن کو ہمیشہ کے لیے ایک بندگلی میں دھکیل دینے کا عمل ہے۔ ہماری سیوریٹی اور دفاعی اسٹیبلشمنٹ کو اپنی پالیسیوں پر نظر ثانی کرنے کی شدید ضرورت ہے، کیونکہ جاری پالیسی اس ملک کے وسیع تر مفادات کے خلاف اور سخت نقصان دہ ہے۔ ہمیں انڈیا سے مقابلے بازی سے باہر آ جانا چاہیے۔ وہ ایسی گراؤنڈ ہے جہاں مات ہمارا مقدر ہے۔ ہم دس گنا چھوٹے ملک ہیں۔ صرف انڈیا کو سامنے رکھ کر بنائی جانے والی دفاعی پالیسیوں نے ہمیں نقصان ہی پہنچایا ہے۔ ہم اس سے کچھ حاصل کرنا تو دور کی بات، خود کو تباہ کر رہے ہیں اور حیرانگی کی بات ہے کہ کوئی سبق نہیں سیکھ رہے۔ شاید کسی ایٹمی جنگ میں مرنا پاکستانی قوم کا مقدر ٹھہر گیا ہے، یا پھر ہم گھٹ گھٹ کر اندر سے ہی ٹوٹ پھوٹ جائیں گے۔ پوری قوم کو بیدار ہونے کی ضرورت ہے اور اپنی عسکری قیادت کو قائل کرنے کی ضرورت ہے، کہ وہ انڈیا کے obsession سے باہر آ جائیں، اگر ہمیں واقعی اپنے ملک کی بقا اور فلاح عزیز ہے۔

’حالتِ جنگ‘ کب ختم ہوگی؟

جناب وزیراعظم گیلانی سے پوچھا گیا، ہم دفاعی اخراجات میں کمی کیوں نہیں کرتے؟ ان کا کہنا تھا، ایسا ممکن نہیں، پاکستان جنگ کے درمیان سے گزر رہا ہے۔ ویسے تو اللہ کے فضل سے پاکستان اپنے جنم دن

سے ہی حالت جنگ میں ہے؛ یہی ایک کام ہے جو ساری قوم نے پوری دل جمعی کے ساتھ کیا ہے، اور یہی ایک کام ہے جس پر ساری قوم کو کبھی کوئی اعتراض نہیں رہا۔ ہم نے کبھی یہ مطالبہ نہیں کیا، ارے، ہم کیوں ہمیشہ سے حالت جنگ میں ہیں؟ یہ جنگ اور جنگی کیفیت اس ملک سے ختم کیوں نہیں ہوتی؟ ایسا لگتا ہے، ساری قوم نے قبول کر رکھا ہے، ”جنگ (غم) تو اپنا ساتھی ہے...“ عام فہم میں جنگ اور جنگی کیفیت ایک اضطراری عمل ہوتا ہے۔ ذاتی یا قوموں کی زندگی میں جھگڑے، لڑائیاں، جنگیں کبھی کبھار وارد ہوتے ہیں، اور تھوڑے ہی عرصے کے بعد زندگی واپس اپنی نارمل پُر امن حالت میں آ جاتی ہے اور نارمل ڈگر میں چلنے لگتی ہے۔ عمومی طور پر لڑائی جھگڑے، مارا ماری ناگوار عمل ہے۔ یہ کوئی خوش کن عمل تو ہے نہیں جس میں ساری زندگی بسر کر دی جائے۔ لیکن حیرت ہے اپنی قوم پر، اس نے کبھی حالت جنگ سے بیزاری کا اظہار نہیں کیا۔ ہم برباد ہو گئے ہیں، برباد ہو رہے ہیں، لیکن کہیں سے بھی، کوئی بھی یہ سوال نہیں کرتا کہ اس ملک سے جنگ ختم کب ہوگی اور یہ کیا تماشا ہے۔ سارے ملک کے وسائل، سارے ملک کی بہترین صلاحیتیں، سارے ملک کی توجہ جنگ کے لیے ہے۔ ملک کی تمام داخلی اور خارجی پالیسیاں صرف اور صرف حالت جنگ کو سامنے رکھ کر بنائی جاتی ہیں۔ سکیورٹی، دفاع، دفاع، سکیورٹی، سب سے ناپ پر، سب سے مقدم، اسے چھو انہیں چا سکتا، اس پر بات نہیں ہو سکتی، اس کی طرف دیکھا نہیں جاسکتا، اس پر کوئی سوال نہیں اٹھ سکتا، اسے بدلا نہیں جاسکتا، کوئی تبدیلی نہیں کی جا سکتی۔ جب دفاع یا سکیورٹی کا لفظ آتا ہے، عوام، حکومت، سرکار، سیاست، میڈیا، عدلیہ، بیوروکریسی، دانشور، سب آگے لیٹ جاتے ہیں، اور یہ کیفیت بغیر کسی وقفے کے پچھلے تریسٹھ سال سے ہے۔ پاکستانی قوم کی زندگی ہی جنگ سے عبارت ہے۔ ہمارے اعصاب پر، سائیکس اور لاشعور میں ہر وقت جنگ سوار ہے۔ ہم نے سمجھ رکھا ہے، جنگ تو ہے ہی ہے، وہ تو مستقل حالت ہے، اب طے یہ کرنا ہے کہ ہم نے کیسے رہنا ہے اور پوری قومی اور ذاتی زندگیوں کو اس کے مطابق کیسے موڑنا ہے۔

ظاہر ہے، مستقل حالت جنگ میں رہنے والی قوم کبھی پھل پھول نہیں سکتی۔ چنانچہ ہم ایک دوسرے کے ساتھ کتوں کی طرح لڑ رہے ہیں، ایک دوسرے پر الزام دھرتے ہیں: فلاں کی حرامزدگی سے اس ملک کے مسائل حل نہیں ہو رہے، فلاں وجہ سے ترقی اور عوام کی خوشحالی رکی ہوئی ہے۔ حالانکہ اس ملک کے سارے مسائل اس ملک پر نافذ جنگی حالت اور ہماری جنگ پسندی کی وجہ سے

ہیں۔ ہمیں من حیث القوم امن نام کی چیز اور امن سے زندہ رہنے میں کوئی دلچسپی نہیں۔ حیرت کی بات ہے! امن کو ہمارے ٹاپ ایجنڈے پر ہونا چاہیے، امن ہماری اعلیٰ ترین ترجیح ہونی چاہیے، کہ فطری طور پر زندگی کا مقصد ہی امن سے زندہ رہنا ہوتا ہے۔ لیکن ہمارے بجٹ میں جنگی اداروں اور جنگی ساز و سامان کو اعلیٰ ترین جگہ حاصل ہے اور ہر حکومت اور ہر حکمران پر لازم ہے کہ سارا سال گاہے بگاہے کہتے رہیں: دفاع کو بجٹ کے علاوہ بھی ضرورت ہو تو اس کے لیے مالی وسائل دینے کو تیار ہیں، ملک کی سیوریٹی پر کوئی سمجھوتہ نہیں ہو سکتا۔ اگر وہ یہ بات نہیں کریں گے تو ان کی حب الوطنی مشکوک ہو جائے گی۔ چنانچہ وہ ڈر کے مارے ہر وقت ضمانتیں دیتے رہتے ہیں، تاکہ حب الوطنی کا سرٹیفکیٹ اور اقتدار کا تحفظ حاصل رہے، اور یہ دونوں چیزیں سویلین کو پھر بھی کبھی حاصل نہیں ہوتیں، لیکن ان کی عبادت گزاری پر شاباش دی جاسکتی ہے۔ کیا ہم ایک طرح کے سفاک چکر میں نہیں پھنس چکے؟ ہماری دفاعی ضروریات، سیوریٹی ارادے، اسٹریٹجک منصوبے اور اپنے سے دس گنا بڑے ملک سے اسلحہ کی دوڑ، جس کو ہم پیار سے ”کم از کم رکاوٹ“ (Minimum Deterrence) برقرار رکھنا کہتے ہیں۔ عملاً یہ خود فریبی کے سوا کچھ نہیں؛ ہم باقاعدہ اسلحے کی دوڑ میں شریک ہیں۔ ہمیں ’دشمن‘ کے مطابق مقدار اور معیار بڑھانے پر مسلسل کام کرنا پڑتا ہے۔ اگر ایسا ہی ہو رہا ہے تو پھر ’دوڑ‘ اور کس چڑیا کا نام ہوتا ہے جس سے ہم انکار کرتے ہیں؟ ہم حقیقتوں سے آنکھیں چار کیوں نہیں کرتے تاکہ ہم حقیقی دنیا میں واپس آجائیں اور اپنی اور اس ملک کی زندگی کو بہتر شکل دے سکیں؟ لیکن ایسا ممکن نہیں، نہ اس کی اجازت ہے۔ ہم نے اپنے قدم زمین پر نہیں رکھنے، خیالی دنیا میں رہنا ہے۔ خیالی احساسِ تفاخر، خیالی خطرات، خیالی نظریات، خیالی کردار۔ اندر سے کھوکھلے، باہر سے چمک دمک۔ اندر سے بے حد خود غرض اور باہر سے نیک پروین۔ اندر سے چمچہ گیر، باہر سے گردن تنی ہوئی۔ ہماری ایلٹ حکمران کلاس ایک خیالستان میں رہتی ہے۔ اس ملک اور قوم کی شکل اور حالت کیا ہے، اس سے آنکھیں بند۔

ہماری قوم کی جنگ پسند سائیکی پر ضرور اکیڈمک سطح پر کوئی تحقیق ہونی چاہیے۔ ہمیں پر امن اور نارمل حالات سے دلچسپی کیوں نہیں ہے؟ کیا کسی کو یاد ہے، ہم ’تازہ‘ جنگ کے بیچ میں پچھلے دس سال سے ہیں؟ اور قرآن کہہ رہے ہیں، مذکورہ حالتِ جنگ کے ختم ہونے کے دور دور تک کوئی امکانات نہیں، حالانکہ یہ ساری جنگ خود اپنی سر زمین پر لڑی جا رہی ہے۔ کسی دشمن کا علاقہ نہیں،

سامنے مقابل کوئی ملک نہیں، اور دوسرا فریق بھی زیادہ تر اپنے ہی لوگوں پر مشتمل ہے۔ اتنی بڑی اور دنیا کی 'اعلیٰ ترین' مہارت والی فوج، اپنے ساز اور معیار کے لحاظ سے ہمارے دیگر سکیورٹی کے ادارے جن کا ساری دنیا پر رعب اور نام ہے۔ اپنا ہی ملک، اپنی زمین، کوئی لاجسٹک اور سپلائی کا مسئلہ نہیں۔ کسی بھی طرح کے آپریشن سے کوئی روکنے والا نہیں جس پر ساری قوم کا اتفاق ہے، ساری سیاسی قوتیں اور رسول ایڈمنسٹریشن سب ساتھ ہیں۔ کہنے کو سامنے 'دشمن' بھی چند ہزار لوگوں پر ہی مشتمل ہے۔ ایک سادہ لوح سویلین ہونے کے ناتے اس بات کی سمجھ نہیں آتی، اتنے طاقتور ریاستی اداروں کے سامنے یہ چند افراد پر مشتمل ٹولہ ختم ہونے کا نام تو دور کی بات ہے، اس میں ذرا سی کمی واقع نہیں ہو رہی۔ نہ ان کو کوئی تنظیمی نقصان ہو رہا ہے، نہ ان کو پیسے اور اسلحے کی کوئی کمی آرہی ہے، نہ ان کے آپریشن کی صلاحیت کم ہو رہی ہے۔ وہ جب اور جہاں چاہتے ہیں، کامیاب حملہ کرتے ہیں۔ ان کے ارادوں میں کوئی کمی نہیں ہے۔ ان کا وجود آج بھی پاکستان کے لیے، امریکہ کے لیے، افغانستان کے لیے خطرہ ہے۔ دال میں بہر حال بہت سارا کالا ہے۔ دل مانتا ہے نہ ذہن کہ اگر واقعی ان مذہبی شدت پسند قوتوں کو ختم کرنا مقصد ہوتا تو یہ اتنی دیر کی بات کیسے ہو سکتی تھی۔ نہ کوئی علاقہ کماحقہ کلیئر ہوا، نہ کسی جگہ کوئی ترقیاتی کام ہوا۔ ایک جگہ تھوڑی دیر کے لیے خالی کروائی، انھیں ادھر ادھر ہمسایہ محفوظ جگہ میں دھکیل دیا۔ نہ کسی کا تنظیمی ڈھانچہ ختم ہوا، نہ کوئی لیڈر شپ پکڑی گئی۔ انتہا پسندی کی ذہنی پنیریاں ہر گلی محلے میں جوں کی توں ہیں۔ کہا جاتا ہے، کچھ ادھر کے، کچھ ادھر کے طالبان ہمارے اسٹریٹجک اثاثے ہیں؛ کل کو افغانستان میں انڈین اثر و رسوخ کو روکنا ہے۔ گویا دس سال پہلے والی کہانی پھر دہرائی جانی ہے؛ کابل پر پھر پاکستان کے حمایتی طالبان بٹھانے ہیں۔ ہے کوئی اس ملک پر رحم کرنے والا؟ طالبان اور مذہبی انتہا پسند دراصل ہمارا مسئلہ ہی نہیں ہیں۔ انھیں بس ہماری سکیورٹی کے اداروں کے ماتحت رہنا چاہیے، خود سر نہیں ہونا چاہیے۔ کیا اس فکر کے ساتھ کبھی یہ مسئلہ حل ہو پائے گا؟ سکیورٹی اور جنگ میں اربوں ڈالر کی آنیاں جانیاں ہیں۔ فوجی مر رہے ہیں، عوام مر رہے ہیں، معیشت تباہ حال ہے، ملک مقروض اور دیوالیہ ہے، پاکستان اور پاکستانی قوم پوری دنیا میں بدنام ہیں، ملک کے سب شہر قلعوں کی شکل اختیار کر چکے ہیں۔ کسی بھلے دور کی شہری زندگی اب خواب ہو چکی ہے۔ پہلے تو پاکستان صرف سکیورٹی ریاست تھی، اب ماشا اللہ اس ملک کی ہر سڑک، ہر عمارت، ہر ادارے، ہر فرد کو

’سیورٹی‘ ہو چکی ہے۔ سیورٹی... سیورٹی... سیورٹی زندہ باد۔ میرا وطن پائندہ باد۔

آنکھیں بند!

وکی لیکس انکشافات کے سلسلے میں کابینہ کی دفاعی کمیٹی کا اجلاس بلایا گیا جس میں اعلیٰ ترین سویلین اور عسکری قیادت نے شرکت کی۔ اجلاس کی جو کارروائی میڈیا میں چھپی ہے وہ بالکل ہمارے بچوں کو پڑھائے جانے والے ’مطالعہ پاکستان‘ کی طرز پر، رٹے رٹائے الفاظ پر مشتمل ہے۔ اجلاس میں جہاں ایک طرف قومی مفادات کے تحفظ، انسداد دہشت گردی، کشمیریوں کی حمایت جاری رکھنے، فوج کی روایتی اور ایٹمی صلاحیتوں کو مضبوط کرنے کا عزم کیا گیا، وہاں وکی لیکس کی دستاویز کے بارے میں ایک دلچسپ فیصلہ بھی کیا گیا: پاکستان کے بارے میں وکی لیکس میں جو کچھ کہا گیا ہے، حکومت پاکستان اسے مسترد کرتی ہے! کیا یہ عجیب بات نہیں؟ ہم کون ہوتے ہیں مسترد کرنے والے؟ انھیں مسترد امریکہ کرے یا امریکہ کے وہ سفیر جن کے نام سے یہ سرکاری اور سفارتی مکتوبات ہیں۔ وہ کہیں کہ ان میں جو کچھ لکھا یا بتایا گیا ہے وہ جعلی ہے۔ جبکہ امریکی حکام نے، جن میں رچرڈ ہالبروک سرفہرست ہیں، واضح طور پر کہہ دیا ہے کہ یہ دستاویزات صداقت پر مبنی ہیں اور امریکہ کے کمپیوٹر ریکارڈ سے چوری ہوئی ہیں۔ لگتا یہ ہے، اجلاس میں ایک دوسرے کے ساتھ آنکھیں ملانا ذرا مشکل ہو گیا ہوگا، لہذا آسان ترین رستہ یہی سمجھا گیا کہ اسے پاکستانی اسٹائل میں ’مسترد کر دیا جائے۔ نہ رہے بانس نہ بجے بانسری۔ سازش تھیوری بھی کیا چیز ہے! جب حقائق سے آنکھیں بند کرنی ہوں تو فراریت اور ذمے داری سے بھاگنے کا یہ بڑا مجرب نسخہ ہے۔ لیکن قوم یہ کیسے بھول جائے گی کہ یہ بانس ہمارا نہیں، امریکہ کا ہے۔ ہمارے پاس کیا جواز اور ثبوت ہے ان کو مسترد کرنے کا؟

ہماری ہیئتِ حاکمہ کا مسئلہ یہ ہے کہ زمیں جنبد نہ جنبد گل محمد۔ اب دیکھیں نا، اسی اجلاس میں مسئلہ کشمیر کو اقوام متحدہ کی قراردادوں کے ذریعے حل کرنے پر زور دیا گیا ہے۔ ویسے یہ ہم پاکستانیوں کا حوصلہ ہے کہ سامنے ننگی حقیقتیں نظر آنے کے باوجود اپنے ’اصولی موقف‘ سے ٹس سے مس نہیں

ہوتے۔ زمانے بدل گئے، دنیا بدل گئی، سیاستیں بدل گئیں۔ پاکستان وہ پاکستان نہیں، ہندوستان میں نہرو کو مرے کئی دہائیاں گزر گئیں۔ اقوام متحدہ خود ان قراردادوں کو بھول چکی بلکہ کچرے کے ڈبے میں پھینک چکی۔ ہماری وہاں کوئی حمایت کرنے والا نہیں۔ پورے اقوام متحدہ اور سکیورٹی کونسل میں ہماری اکیلی آواز ہے، اسے کوئی سننے والا نہیں۔ لیکن داد دینی چاہیے ہماری وزارت خارجہ کو اور وزارت خارجہ کے پیچھے مخصوص طاقتور گروہ کو۔ ہم اس دوران اپنا آدھا ملک گنوا چکے ہیں، بھیک اور قرض پر ملک چلا رہے ہیں، انتشار اور عدم استحکام کی زندہ تصویر ہیں، اپنے سب سے بڑے صوبے بلوچستان میں کسی تعلیمی ادارے میں پاکستانی جھنڈے کو تلاش کرنا مشکل ہے، لیکن پھر بھی کشمیر کے پاکستان کے ساتھ الحاق کے خواب دیکھتے ہیں، حالانکہ کشمیری رائے عامہ کے کئی جائزوں میں واضح اشارے مل چکے ہیں کہ بھارتی کشمیر کے عوام آزادی تو چاہتے ہیں لیکن پاکستان کے ساتھ الحاق نہیں۔ ہمارے خوابوں کی داد دینی چاہیے۔ ہم توقع کرتے ہیں کہ امریکہ یا دیگر عالمی طاقتیں اور ہندوستان مذہب کی بنیاد پر دنیا میں ایک اور تقسیم پاکستان کے حق میں کروائیں گے! اصل میں مسئلہ ہمارے 'اصولی موقف' کا نہیں۔ ہم نے اپنی قوم اور ملک کو مسائل سے آزاد ہونے ہی نہیں دینا کہ ہم اور ہمارا وطن بھی دنیا کی طرح ترقی اور خوشحالی کی طرف بڑھ سکے۔ ساری دنیا بشمول امریکہ اور چین بھی اس بات پر مصر ہے کہ اگر کشمیر نامی کوئی مسئلہ ہے تو اسے پاکستان اور ہندوستان آپس میں مل کر حل کریں، باقی دنیا کو اس مسئلے کے ساتھ کوئی دلچسپی نہیں۔ وہ اس دردسری میں شرکت سے انکار کرتے ہیں۔ ان کا صاف کہنا ہے، یہ دردسر آپ کا اپنا پالا ہوا ہے، اس سے خود ہی نبٹ لیں۔ اور ہمارے پاس اس سے نبٹنے کے لیے 'مرید کے برانڈ جہادی نسخہ' ہے۔ لیکن یہ خطے میں مزید بدمزگی تو پیدا کر سکتا ہے، حاصل کچھ نہیں کر سکتا، نہ حالات کو مزید بگاڑنا پاکستانی ریاست افورڈ کر سکتی ہے۔ چنانچہ مروجہ پالیسی کا صرف ایک ہی مقصد باقی رہ جاتا ہے کہ مسئلے کو مسئلہ بنائے رکھو، کیونکہ اس سے دور دور تک بے شمار مفادات وابستہ ہیں۔ اس خطے میں 'نہ جنگ اور نہ امن' کی صورت حال برقرار رہے، اس پالیسی میں نہ کشمیریوں کا بھلا ہونے والا ہے اور نہ پاکستان کے عوام کو سکون میسر ہونے والا ہے۔ ہاں، اس ملک کی اقتصادی ترقی اور عوام کی خوشحالی ضرور یرغمال بنی رہے گی۔

اجلاس میں مزید کہا گیا ہے کہ کشمیر کے حل کے بغیر جنوبی ایشیا میں پائیدار امن نہیں ہو سکتا۔

اور ظاہر ہے، امن نہیں، ہماری ترجیح مسئلہ کشمیر ہے، خواہ اسے کئی صدیاں اور لگ جائیں۔ کبھی نہ کبھی امریکہ کا ہم پر دل آ جائے گا اور وہ مسئلہ کشمیر کو اقوام متحدہ کی قراردادوں کے مطابق حل کر دے گا۔ ہم مسلمان ہیں، قیامت تک کا انتظار تو ہمارے لیے کوئی مسئلہ نہیں۔ ہم ویسے بھی زندگی قیامت کے انتظار میں ہی تو گزار رہے ہیں! انتظار کی ان صدیوں کے دوران ہم جی ڈی پی کا نو فیصد تک (جو دفاعی خرچے کی دنیا کی بلند ترین سطح ہے) اپنی ایٹمی اور روایتی صلاحیتوں پر خرچ کرتے رہیں گے۔ جو مزہ میزائلوں پر تیل کی مالش کرتے رہنے میں ہے، وہ کسی اور سرگرمی میں کہاں! جنگی تیاری ویسے بھی ہمارے ایمان کا حصہ ہے۔ ادھر ایک خبر میں بتایا گیا ہے کہ حکومت کو پبلک ہیلتھ کی کوئی پروا نہیں۔ بجٹ میں وفاقی اسپتالوں کے لیے 13 ارب روپے مختص تھے۔ نصف سال سے گزر جانے تک صرف ساڑھے تین ارب دیے گئے ہیں۔ یہی حال وفاقی یونیورسٹیوں کے بجٹ کا تھا۔ 30 ارب سے کٹوتی کر کے 15 ارب کا وعدہ ہوا، جس میں ابھی تک تین چار ارب روپے ہی ادا ہو سکے۔

ہم خود کیوں نہیں بدلتے؟

ہم اگر اپنی قیادت اور پاکستانی عوام کے رویوں کو دیکھیں تو پتا چلتا ہے کہ ہم نے اپنے سیاسی، سماجی، انفرادی، معاشی حالات کی بہتری کے لیے کبھی خود سے کوئی قدم نہیں اٹھایا، جب تک خارجی حالات یا کسی بیرونی طاقت یا اداروں نے ایسا کرنے کے لیے ہمیں مجبور نہ کیا ہو۔ ہم جدھر چل رہے ہوتے ہیں، بس آنکھیں بند کیے چلتے رہتے ہیں، خواہ اس سے کتنے ہی بحران جنم لے رہے ہوں، ہمارا کتنا ہی نقصان یا ہماری آنے والی نسلوں کے لیے کتنے ہی مصائب کھڑے ہو رہے ہوں۔ ہم عذاب جھیلنے رہیں گے، مشکلات سہتے رہیں گے، ہمیں یہ بھی احساس ہوگا کہ ہم اچھے حالات یا کسی اچھے نظام میں نہیں رہ رہے، ان کا گلہ بھی کریں گے، ایک دوسرے کو کوستے بھی رہیں گے، اور اگر حل سوچیں گے بھی تو وہ بھی اس دائرے کے اندر رہ کر سوچیں گے، دائرے سے باہر نکل کر نہیں۔ ہم اپنے ارد گرد پہلے ایک جال یا دائرہ بناتے ہیں اور یہ دائرہ پھر ہمارے لیے ہماری زندگی سے بھی عزیز تر ہو جاتا ہے۔ ہم

دائرہوں سے باہر نہیں نکلتے: مذہب کا دائرہ، حب الوطنی کا دائرہ، آمریت کا دائرہ، جمہوریت کا دائرہ، اخلاقیات کا دائرہ، حرام حلال کا دائرہ... حالانکہ انسان زندگی میں جتنے بھی دائرے بناتا ہے، آپ انہیں بنیادی اصول قانون کہہ لیں، ان کا محور و مرکز انسان اور انسانی زندگی ہوتے ہیں نہ کہ انسانی زندگی ان کے لیے۔ لہذا دنیا کا کوئی بھی قانون یا اصول ہو، وہ انسانی فائدے یا اس کی ترقی سے مشروط ہے، ورنہ سیدھی سی منطق بنتی ہے کہ اگر کوئی قانون یا اصول خود انسان یا انسانوں کی زندگی کو ہی اجیرن کرنے کا باعث بن جاتا ہے تو پھر انسان کو اسے چھوڑ کر کوئی اور قاعدہ و ضابطہ تخلیق کرنا ہوتا ہے، تاکہ اس کی زندگی سہولت سے گزر سکے۔ قوانین انسانوں کے لیے ہوتے ہیں، انسان قوانین کے لیے نہیں ہوتے۔ حتیٰ کہ جن قوانین کو ہم آسمانی یا خدائی سمجھتے ہیں، وہ بھی انسانوں کے ہی توسط سے متعارف ہوئے تھے اور انسانوں ہی کی کسی فلاح اور سہولت کے لیے تھے۔ زمانہ بدلنے پر پھر نئے ضوابط، نئے فیصلے، نئے اصول اور نئی پالیسیاں بنانا ہوتی ہیں۔ فرد اور معاشرے کو بنے بنائے سانچے سے باہر آ کر سوچنا ہوتا ہے۔ نظریات بھی اشیا کی طرح ہوتی ہیں۔ زمانے بدلنے پر نئی مشینیں، نئے اوزار، نئی سائنس تخلیق کرنی ہوتی ہے اور نئی ضروریات کے مطابق نئی چیزیں بنانی ہوتی ہیں، اور یوں زندگی آگے بڑھتی ہے۔ ہم چیزوں کے ساتھ چمٹ جاتے ہیں۔ انسان چھوٹا ہو جاتا ہے اور نظریے، اصول، قاعدے انسان سے اونچے قرار پاتے ہیں۔ لیکن اس میں ایک دھوکا پوشیدہ ہوتا ہے۔ وقت سے پیچھے رہ جانے والے نظریات سے کچھ با اثر لوگوں کی روٹی روزی وابستہ ہوتی ہے، مفادات جڑے ہوتے ہیں۔ وہ نہیں چاہتے کہ ان مفادات کو کوئی خطرہ لاحق ہو۔ وہ انہیں ابدی اور غیر متبدل حقیقت کے طور پر پیش کرتے ہیں۔ وہ کہتے ہیں، اے انسانو، تم چھوٹے ہو، تم ان نظریات کے محتاج ہو، یہ نہیں بدل سکتے۔ حالانکہ وقت گزر چکا ہوتا ہے، حالات بدل چکے ہوتے ہیں، ان نظریات کی طاقت ختم ہو چکی ہوتی ہے اور اب وہ انسان اور معاشروں کو کچھ نہیں دے سکتے، لیکن اشرافیہ، سیاستدان، مولوی اور عسکری اسٹیبلشمنٹ عوام پر متروک نظریات اور مردہ پالیسیاں مسلط کیے رکھتے ہیں۔ عوام بیچارے کبھی مذہب کی چاہت میں، کبھی وطن کی محبت میں اور کبھی شرافت اور نیکی کے نام پر ان بوسیدہ نظریات سے چمٹے رہتے ہیں۔ یہ سارا نظام خوف کی بنیاد پر رکھا ہوتا ہے۔ اسٹیبلشمنٹ عوام سے کہتی ہے کہ ان نظریات، اصولوں اور پالیسیوں سے روگردانی غداری ہے۔ مولوی اسے

آسانی غیر مرئی قوت کے غضب کو دعوت دینا کہتا ہے۔ یوں ریاست پر قابض طبقات اور مذہبی پیشوائی کے کھانے پینے کا بندوبست چلتا رہتا ہے، لیکن اس کی قیمت انسانیت کا بھاری حصہ اپنی پسماندہ اور کمتر درجے کی، مشکلات بھری زندگی گزار کر ادا کرتا ہے۔ عام لوگوں کی نسل در نسل بربادی ان کا مقدر بن جاتی ہے۔

چنانچہ ایک فرد کا معاملہ ہو یا کسی قوم کا، ہمیں ہر اس اصول، قانون، نظریے اور پالیسی کو بدل دینے کا مطالبہ کرنا چاہیے جو ہماری زندگیوں کے لیے مشکلات کا باعث ہو، جو ہماری زندگی میں خوشی اور خوشحالی کو آنے سے روکے، جو ہمارے ملک کی ترقی کی راہ میں رکاوٹ اور ہمارے معاشرے میں فساد کا باعث بنے، جو ہمارے ذہنوں کو کشادہ کرنے کی بجائے تنگ کرے، جو ہمیں خود کے ساتھ اور دوسرے کے ساتھ محبت سے روکے۔ ہر انسان کو سمجھنا چاہیے کہ زندگی اس کے لیے بنی ہے، اس سے عظیم تر چیز اور کوئی نہیں۔ ہمیں اپنے درمیان بے وقوف بنانے والے لوگوں کو جرأت کے ساتھ مسترد کرنا ہوگا۔ ہمیں ایسے خیالات کی پرستش کرنے کی ضرورت نہیں ہے جن کے باعث خود انسان کی انفرادی اور اجتماعی زندگی جہنم زار ہو جائے۔ انسان کی خوشی سے بڑھ کر کوئی اور چیز مقدس نہیں ہو سکتی۔ تمام اخلاقی نظام انسانوں کے خدمت کے لیے تھے۔ اسی طرح قومی پالیسیاں جو بھی ہوں، وہ بالآخر عام شہری کی خوشی اور خوشحالی پر منتج ہونی چاہئیں۔ لیکن ہمارے یہاں معاملہ الٹا ہے۔ عوام جہنم میں جائیں، ہم اس طرح کی روایات اور سلامتی کے چکروں میں ملک کے وسائل کو وقف کیے ہوئے ہیں جو طاقتور بالائی طبقات نے اپنے عیش و آرام اور بالادستی کو برقرار رکھنے کے لیے گھڑ رکھے ہیں۔

ہم سب کا فرض ہے کہ ہم ان تمام نام نہاد اصولوں، نظریات اور پالیسیوں کی نشاندہی کریں جو ہماری ذاتی اور اجتماعی ترقی کی راہ میں رکاوٹ ہیں، جنہوں نے پاکستان کے عام شہری کو بے قیمت کر رکھا ہے اور جو ہمارے حکمرانوں کو پاکستان کے شہریوں کی بہبود سے زیادہ عزیز ہیں۔ انہیں کروڑوں لوگوں کی افلاس زدہ زندگی سے کوئی دکھ نہیں ہوتا، نہ انہیں ان کی حالت کی پروا ہے، لیکن اپنے من پسند مسئلے کو زندہ رکھنے کے لیے کچھ بھی کر سکتے ہیں۔

کسی نئے میثاقِ پاکستان کی ضرورت

آج کل جناب نواز شریف کی طرف سے ایک تجویز کا ذکر ہو رہا ہے کہ پاکستان کی ریاست کو چلانے والی تمام قابل ذکر طاقتیں اور حصے دار مل کر بیٹھیں اور پاکستان کے لیے کم از کم اگلے پچیس سال کے لیے کوئی متفقہ لائحہ عمل تیار کریں۔ ہمارے خیال میں آج یہ بہت ضروری ہے کہ پوری قوم پیچھے مڑ کر اپنی بیلنس شیٹ دیکھے کہ موجودہ طے شدہ داخلی اور خارجی ریاستی پالیسیوں سے ہم نے کیا کھویا اور کیا پایا ہے۔ ان تمام اسٹیک ہولڈرز کے سامنے سب سے پہلا سوال تو یہ ہونا چاہیے کہ ہم پاکستان اور پاکستانی عوام کو کس طرح کا دیکھنا چاہتے ہیں۔ آج پاکستان کا ہر شہری اپنے ملک کی موجودہ حالت پر تشویش کا شکار ہے اور اس کا اپنے ملک کے مستقبل سے اعتماد اٹھ رہا ہے۔ ہماری قومی اور سماجی زندگی کا کوئی بھی حصہ قابل فخر حالت میں نہیں ہے۔ ہم نے ترقی سے بری طرح اغماض برتا ہے۔ اقتصادی ترقی سے ہی خوشحالی اور اعتدالی رویوں کو فروغ مل سکتا تھا۔ اگر ہم ایک قوم کی حیثیت سے ترقی کو اپنا مشن بناتے تو آج تک جن بحرانوں اور مسائل کا ہم شکار رہے ہیں وہ کبھی پیدا نہ ہوتے۔ پاکستان میں آبادی اور غربت میں بے لگام طریقے سے اضافہ ہو رہا ہے۔ وسائل کی اس لیے قلت ہے کہ ہم نے انسانی اور قدرتی وسائل کی ترقی پر سرمایہ کاری نہیں کی، جبکہ ہمارا ملک ان وسائل کے خام مال سے لبریز ہے۔ ان کو ترقی دینا ہماری ریاست کے ترجیحی مقاصد میں شامل ہی نہ ہوا۔ ہماری اشرافیہ اپنے مذہب اور ملک کے بارے میں عدم سلامتی کے احساس کا شکار ہو گئے۔ جہاں تک ہماری اسلامی حیثیت کی سلامتی کا سوال تھا، یہ مکمل طور پر بے جا اور غیر منطقی خوف تھا۔ ریاست ایک مخصوص جغرافیائی خطے کے لوگوں کے درمیان باہمی شناخت اور انتظام و انصرام کا ایک سوشل کنٹریکٹ ہوتا ہے۔ پاکستان کے عوام کی اکثریت مسلمان تھی، ظاہر ہے انھوں نے سدا مسلمان اور اپنے اسلامی ثقافتی ماحول میں ہی رہنا تھا۔ مذہب کو اگر ریاست اور سیاست میں لائیں گے تو ایک پنڈورا باکس کھل جائے گا۔ ضرورت سے زیادہ اسلام پر زور دے کر ہم مضبوط نہیں ہوئے، کمزور اور تقسیم در تقسیم ہوئے ہیں۔ اس سے نہ ہمارے ذاتی کیریئر میں اضافہ ہوا ہے نہ ہم نے کوئی علمی ترقی کی ہے، نہ سماجی امن

نصیب ہوا ہے اور نہ ہماری سرحدیں محفوظ ہوئی ہیں، بلکہ پاکستان میں مذہبی انتہا پسندی سے سارے ہمسایہ ملک اور دنیا کی ترقی یافتہ قومیں غیر محفوظ ہو گئے ہیں۔ سماجی لحاظ سے ہم ماضی پرستی اور قدامت پسندی کی طرف تیزی سے گامزن ہیں۔ ترقی کے حوالے سے کسی قوم کے لیے یہ بڑے خطرناک رجحانات ہیں۔ ہمیں جذبات اور مصلحتوں سے ہٹ کر قوم کے پستی کی طرف سے جانے کو روکنا ہوگا، اور یہ جتنا جلدی کریں گے اتنا ہی ہماری اپنی زندگی اور آنے والی نسلوں کے لیے بہتر ہوگا۔ انسان اپنے زمانے اور اس کے تقاضوں کے ساتھ چل کر ہی زندہ رہ سکتے ہیں۔

پاکستان کی ریاست کا دوسرا خوف اس کی جغرافیائی سلامتی کا ہے۔ ہم نے اپنے تمام مالی، مادی اور ذہنی وسائل اس طرف لگا لیے۔ اس دوڑ میں بھی ہم نے پایا کم اور کھویا زیادہ ہے۔ پاکستان دنیا کا تسلیم شدہ ملک ہے۔ یہ اٹھارہ کروڑ لوگوں کا وطن ہے جو اس سے محبت کرتے ہیں۔ ہمیں قومی سلامتی کے بارے خواہ مخواہ کے خوف سے باہر آنا ہوگا۔ قومی سلامتی کے ہمارے پاس ضروری بندوبست موجود ہیں، اور دنیا میں کوئی لوٹ مار نہیں مچی ہوئی۔ ملک اندر سے کھوکھلے ہو کر ٹوٹتے ہیں، انھیں کوئی اٹھا کر نہیں لے جاتا۔ نہ یہ قبضے کرنے کا زمانہ ہے اور نہ قوموں کے درمیان ساری زندگی کے لیے تنازعے، جھگڑے، نفرتیں رکھی جاسکتی ہیں۔ انڈیا کے ساتھ معاملات سیاسی سطح پر باہمی مفادات کا تحفظ رکھتے ہوئے طے کیے جاسکتے ہیں، اگر ہماری سلامتی کی اسٹیبلشمنٹ حوصلے سے کام لے، دونوں ملکوں کے سیاست دانوں اور عوام کو ملنے اور معاملات کو طے کرنے دے۔ یہ ایک تاریخی حقیقت ہے کہ انڈیا نے از خود پاکستان پر کبھی جارحیت نہیں کی۔ پاکستان کا وجود خود انڈیا کے مفاد میں ہے۔ کوئی بھی علاقائی یا بین الاقوامی طاقت اس خطے میں ہم استحکام کو گوارا نہیں کر سکتی۔ یہ معاشیات اور سائنس کی دنیا ہے؛ جس نے جس کو فتح کرنا ہے، انھیں میدانوں میں کرنا ہے۔ ہماری اسٹیبلشمنٹ کا وطن کی سلامتی و دفاع کے بارے میں حساس ہونا بڑی اچھی بات ہے لیکن ماہرین نفسیات کے مطابق ضرورت سے زیادہ حساسیت اور تشویش الٹا ن میں چلی جاتی ہے کیونکہ زندگی کی بقا اور ترقی کے لیے جو خرد کا توازن چاہیے وہ قائم نہیں رہتا۔ صرف سلامتی رہے اور ملک کی ترقی نہ ہو تو قوم کے لیے زندگی اور آزادی کا مطلب کیا رہ جاتا ہے؟ انڈیا کے ساتھ ایک ابدی نظریاتی چپقلش ہمارے قومی مفاد اور ترقیاتی عمل کے لیے نقصان دہ ہے۔ کشمیر کا مسئلہ کشمیر کے عوام طے کریں اور اسی طرح انڈیا پاکستان کے تعلقات دونوں

ملکوں کے عوام طے کریں۔ ہماری سکیورٹی اسٹیبلشمنٹ کو اپنے عوام اور سیاسی قیادت کی حب الوطنی پر اعتماد کرنا چاہیے۔

ہمارے خیال میں جناب نواز شریف کی مذکورہ تجویز نہایت احسن ہے۔ پاکستان کے تمام اہم ذمے دار فریقوں کو مل کر پاکستان کی ترقی کے سوال پر اگلے پچیس سال کا لائحہ عمل طے کرنا چاہیے۔ ہمیں ایک ترقی کرتا ہوا، باوقار، پرامن پاکستان چاہیے۔ پرانے مائنڈ سیٹ کے ساتھ ایسا ممکن نہیں، نہ ہیئتِ مقدرہ کے پاس اس کا کوئی متبادل ہے۔ اب ہمارا اعلیٰ ترین قومی مشن صرف پاکستان کی ترقی ہونا چاہیے۔ اسی طرح ہمیں پاکستان کو مسلم شناخت کی اعتدال پسند اور جدید ریاست بنانے کا عزم کرنا چاہیے تاکہ اس کے ماتھے سے ناکام ریاست، عسکریت پسند یا مذہبی انتہا پسندانہ قوم کا لیبل اتر سکے۔ پاکستان کی ہیئت کو بدلنے کی سب سے زیادہ ذمے داری ہماری عسکری اسٹیبلشمنٹ پر آتی ہے چنانچہ انھیں آگے بڑھ کر ملک کی سیاسی قیادت کا ساتھ دینا چاہیے۔

جناب! دہشت گردوں کا مذہب ہے

ہمارے ہاں اکثر ارباب اقتدار کی طرف سے اس طرح کے بیانات دیے جانے لگے ہیں: ”دہشت گردوں کا کوئی مذہب نہیں“، یا ”دہشت گرد مسلمان نہیں“۔ یہ ذمے داری سے آسانی سے جان چھڑانے والی بات ہے۔ اسے سادہ لوحی بھی کہا جاسکتا ہے اور خود فریبی بھی؛ اس کا مطلب محض کڑوی اور ننگی سچائی سے منہ پھیرنے کے سوا کچھ نہیں۔ آنکھیں بند کرنے سے مسائل کبھی حل نہیں ہوتے بلکہ اس کا مطلب ہوگا، ہم مسائل کو حل کرنا نہیں چاہتے خواہ وہ کتنے ہی سنجیدہ ہوں اور ہمارے ملک کے لیے تباہ کن ثابت ہو رہے ہوں۔

ہمیں یہ تسلیم کرنا چاہیے کہ یہ دہشت گرد کلمہ گو مسلمان ہیں اور ان کا مذہب پر شدت سے ایمان ہے، بلکہ وہ یہ سب کچھ مذہبی اثرات اور ان کو دی گئی انتہا پسندانہ مذہبی تعلیم کے زیر اثر ہی کر رہے ہیں۔ عام دیکھنے میں یہ آیا ہے، جن کا مذہب نہیں ہوتا وہ تو بے حد نرم خو، انسانیت نواز اور خلیق

ہوتے ہیں۔ تاریخ ہمیں بتاتی ہے، ظلم اور تشدد یا تو سیاست کے نام پر ہوا ہے، یا مذہب کے نام پر۔ مذہب کے معاملے میں ہم 'میٹھا میٹھا ہپ اور کڑوا کڑوا تھو' نہیں کر سکتے۔ اگر دہشت گردی سے ہم بچ بچ جان چھڑانا چاہتے ہیں تو ہمیں تسلیم کرنا پڑے گا کہ دہشت گردی کی نظریاتی مذہبی بنیادیں ہیں۔ جب ہم ان جہادیوں اور دہشت گردوں کو مذہب کی شدت پسندانہ تعلیمات دے کر سیاسی مقاصد کے لیے افغانستان اور کشمیر میں ایکسپورٹ کر رہے تھے، اس وقت تو یہ دہشت گرد صاحب ایمان اور 'مجاہد' تھے؛ جب ہمارا خود اپنا گھر جلنے لگا ہے تو ان کا 'کوئی مذہب نہیں' رہا اور یہ مسلمان نہیں رہے! یہ بڑی زیادتی کی بات ہے۔ ہمیں خرابی کی جڑ تک پہنچنا اور سمجھنا ہوگا۔

اُس وقت اس ملک کے سب محب وطن گاڈ فادرز نشے کی حالت میں تھے جب وہ اس ملک میں فرقہ پرست مذہبی انتہا پسندانہ مدرسوں کا جال پھیلانے کی اجازت اور مدد دے رہے تھے، جب وہ اسلام کو ریاست کا مذہب قرار دے رہے تھے، جب وہ اس ملک کے اسکولوں میں کفر اور نفرت کی بنیاد پر اسلامیات پڑھوارہے تھے اور سارے تعلیمی نصاب کو سیاسی اسلام سے بھر رہے تھے اور اس سے عقل پسندی کو باہر نکال رہے تھے۔ یہ دہشت گردی جہادی مذہب کے اسی بوئے ہوئے بیج کا پھل ہے۔ اب اس ملک میں مذہبی انتہا پسندی کے باغات اور فصلیں اُگ چکی ہیں۔ اب اس کے پھل سے جناب کیوں خوفزدہ ہیں اور ریت میں کیوں منہ چھپا رہے ہیں؟

اس ملک میں مذہب کو پالا گیا ہے۔ مذہب کے علاوہ اس قوم کو تمام حیات بخش اور صحت مندانہ سرگرمیوں سے محروم کیا گیا ہے۔ اس قوم پر مذہب کی بھرمار کر کے اس کو انسانیت نواز خیالات سے اور انسانوں کے طور پر سوچنے سے محروم کر دیا گیا ہے۔ آج ہماری ہر بات، ہر حوالہ اور ہر سرگرمی مذہب سے شروع اور مذہب پر ختم ہوتی ہے۔ ہمارا انسانی حصہ مکمل طور پر مفلوج ہو چکا ہے۔ ہم ایک ایسے مریض کی مانند ہو گئے ہیں جسے ضرورت سے زیادہ 'دوا' کی خوراکیں دے کر مار ڈالا گیا ہو۔ حیرت کی بات ہے، اس ملک کے وہ طاقتور 'ڈاکٹر' آج بھی ریاست پر قابض ہیں اور انھیں اپنے کیے پر کوئی شرمندگی نہیں۔ جن کی بنائی ہوئی پالیسیوں کی وجہ سے اس ساری بربادی کا قوم کو سامنا ہے وہ آج بھی اس ملک کے اصل علاج کی طرف واپس نہیں آنے دے رہے۔

جس چیز کی ہم نے اس ملک میں ابتدا کی تھی، یہ دہشت گردی اُسی کی انتہائی شکل کا نام ہے۔

یہ ایسا ہی ہونا تھا۔ اب ہم ایک قوم کی حیثیت سے مذہبی تعصب، انتہا پسندی، تفرقہ بازی، عقیدہ پرستی اور ملائیت میں مکمل طور پر پھنس چکے ہیں۔ اسلام کبھی رواداری، انسانیت، رحمت العالمین اور صوفیائے کرام کے انسانیت نواز نظریات پر مشتمل تھا؛ اب ان سب کا خاتمہ ہو چکا ہے۔ ہم سرسید، اقبال اور قائد اعظم کے لبرل جدت پسند نظریات سے بہت دور ہو چکے ہیں۔ پاکستان کے عوام چاروں طرف سے ہر طرح کے مذہبی افکار کی زد میں ہیں۔ ہمارے یہاں بطور انسان خود کو اور دنیا کو دیکھنے کی کوئی گنجائش نہیں رہی۔ اگر ہم اب بھی آنے والی نسلوں کو اور پاکستان کو ایک قوم اور ریاست کی حیثیت سے فروغ پاتا دیکھنا چاہتے ہیں تو ہمیں مذہب کے ریاستی اور سیاسی کردار کے خاتمے پر سوچنا ہوگا۔

مذہب اور مذہبی لوگوں کو سرحد پار کے تنازعوں میں استعمال کرنے کی پالیسی فوری چھوڑنی چاہیے۔ نصاب تعلیم میں فوراً جدید سائنسی تعلیمات کے نظریات کے مطابق تبدیلیاں لانی چاہئیں۔ اسلام کو ایک روادار اور صلح کل مذہب کے طور پر پڑھایا جائے، دنیا بھر کے دوسرے مذاہب اور قوموں کا احترام سکھایا جائے اور مولویوں کی سرپرستی کرنے اور ان کی بلیک میلنگ میں آنے سے انکار کیا جائے۔ قانون کی حکمرانی، اس کی رٹ، اور جدید تمدنی اصولوں پر کوئی سمجھوتہ نہ کیا جائے۔ پاکستان کو ایک جدید ترقی پسند فلاحی ریاست بنانے کا عزم کیا جائے۔ یاد رکھیے، یہ موقع ہم تیزی سے کھورہے ہیں۔

پاکستان اور اقلیتیں

شیخوپورہ کے قریب ایک گاؤں میں عیسائی مذہب سے تعلق رکھنے والی پانچ بچیوں کی ایک غریب ماں 45 سالہ آسیہ بی بی کو عدالت نے 295 سی قانون کے تحت سزائے موت دے دی ہے۔ ذرا منظر سامنے لائیں: ایک پسماندہ گاؤں کی غریب اور ان پڑھ خاتون جسے خود اپنے مذہب کے بارے میں بس واجبی معلومات ہوں گی، وہ پانی لینے جاتی ہے۔ وہاں اس کا دیگر خواتین سے برتنوں کی پاکی ناپاکی پر جھگڑا ہو جاتا ہے اور پھر اس واقعے کو یوں رپورٹ کر دیا جاتا ہے کہ اس نے خدا نخواستہ رسول پاک

کی توہین کی ہے۔ ظاہر ہے کہ اس کے پیچھے کوئی مفاد ہوگا۔ کوئی انتہا پسند اور تنگ نظر لوگ ہوں گے جنہوں نے ایک معمولی واقعے کو بنیاد بنا کر ایک غیر مسلم خاتون کی زندگی تباہ کر دی۔ مذکورہ قانون ایک ایسا آسان ترین پھانسی کا پھندا ہے جسے کوئی بھی کسی وقت کسی بھی غیر مسلم پاکستانی کے گلے میں ڈال سکتا ہے۔ اس قانون کے خلاف انسانی حقوق کے اداروں، جمہوری قوتوں، لبرل تنظیموں اور پاکستان کی تمام اقلیتوں نے ہمیشہ احتجاج کیا ہے۔ یہ قانون جسے بدنام زمانہ جنرل ضیا نے اپنی آمرانہ حکمرانی کے دوران نافذ کیا تھا، مہذب دنیا میں پاکستان کی روسیاء کا باعث ہے۔ ہوتا یہ ہے کہ پولیس اور ماتحت عدالتیں بھی مذہبی انتہا پسندوں کے دباؤ میں آکر انصاف نہیں دے پاتیں۔ انتہا پسند جو شیلے مذہبی لوگ تھانوں اور عدالتوں میں جا کر دھمکیوں سے مطلوبہ فیصلہ حاصل کر لیتے ہیں۔

پاکستان ابہام، انتشار اور المیوں کا دوسرا نام بن چکا ہے۔ برصغیر میں مسلمان اقلیت میں ہوتے ہوئے بھی ہندوستان میں ایک وسیع غیر مسلم اکثریت پر ہزار سال تک مطلق العنان بادشاہت کرتے رہے، لیکن آج مطلق اکثریت میں ہونے کے باوجود چند فیصد غیر مسلم پاکستانیوں کو باوقار زندگی اور مساوی شہری حقوق دینے کو تیار نہیں۔ پھر کون نہیں جانتا کہ قائد اعظم نے 11 اگست 1947 کی تقریر میں ریاست کی نظر میں مذہبی امتیاز کی سختی سے تردید کی تھی۔ فروری 1948 میں امریکی ریڈیو کو انٹرویو دیتے ہوئے انھوں نے کہا، ”پاکستان مذہبی ریاست نہیں ہوگا۔ ہمارے ہاں بہت سے غیر مسلم ہیں۔ انھیں وہی حقوق اور مراعات میسر ہوں گی جو کسی دوسرے شہری کو ملیں گی۔“ پہلی کابینہ میں مسلم اور غیر مسلم کی کوئی تمیز نظر نہیں آتی۔ اگر قائد اعظم کے وژن کو سامنے رکھا جاتا تو آج ریاست کی نظر میں اقلیت اور اکثریت کے الگ الگ وجود ہی نہ ہوتے۔ عقیدے کا تعلق ہر شہری کے اپنے ضمیر سے ہوتا۔ کوئی اسلامی نظریاتی کونسل، کوئی شرعی کورٹ اور نہ کوئی شرعی قوانین ہوتے۔ پاکستان مسلم اکثریت کی حامل ایک جدید ریاست ہوتا۔

اس ملک کو ترقی، امن اور سماجی انصاف کے راستے سے ہٹانے کے لیے دور یڈی میڈ ہتھیار استعمال ہوئے: مذہب کا نام اور بھارت دشمنی۔ جان کی امان چاہیے یا حب الوطنی کا سرٹیفکیٹ، اسلام کی رٹ اور ہمسایہ ملک کے ساتھ نفرت کرنا لازمی ٹھہر گیا۔ اس کے بعد حکمران طبقے کو عوام کو شرکت اقتدار سے محروم رکھنے اور پاکستان کے مقدر کے ساتھ من مانی کرنے کی کھلی چھوٹ مل گئی۔ اسلام جب ریاستی ایجنڈا بنا تو ضروری قرار پایا کہ عوام کو مذہب زدہ کیا جائے تاکہ وہ زندگی کے حقیقی

شعور ہی سے محروم ہو جائیں۔ خود شاندار رہائشی علاقوں میں رہیں، بیرون ملک دولت جمع کریں، اپنی اولادوں کو امریکہ اور یورپ کی شہریت دلوائیں، لیکن عوام بعد از موت کی فکر میں پڑے رہیں۔ پاکستان کے عوام بے حد مذہبی، رجعتی اور قدامت پرست بنائے جا چکے ہیں۔ ریاستی مدد اور سرپرستی میں لاتعداد مذہبی اور نیم مذہبی جماعتوں اور درجنوں مذہبی چینلوں نے عوام کا محاصرہ کر رکھا ہے۔

پاکستان میں اکثریت اور اقلیت کے مسائل آپس میں گڈمڈ ہو چکے ہیں۔ یہاں تو سارا منشا اور منصوبہ ہی عوام کو حق حکمرانی سے محروم کرنا اور انھیں ذہنی طور پر مفلوج بنانا تھا۔ اس ملک کے عوام کو ہر سطح پر دوسرے مذاہب کے لوگوں سے نفرت سکھائی گئی ہے۔ بظاہر اقلیتوں کا مسئلہ یہ ہے کہ ان کو بھی انسان سمجھا جائے، لیکن جب اکثریت خود انسان ہوگی تو دوسروں کو انسان سمجھے گی۔ ہم نے پاکستانی مسلمانوں کو کبھی انسان بن کر سوچنا سکھایا ہی نہیں، حالانکہ کچھ بھی ہو، انسانیت تمام عقائد پر مقدم ہے۔ اقلیتوں کے ساتھ بطور انسان اس وقت تک سلوک نہیں ہو سکتا جب تک اکثریت خود اپنے کو سب سے پہلے انسان نہ سمجھے۔ عقائد اور مذاہب انسان کو پیدا ہونے کے بعد ملتے ہیں۔ ہم نے تمام دیگر اقوام کو مذہب کی عینک سے دیکھا ہے۔ اپنے ملک کے مسائل پر توجہ دینے کی بجائے کبھی دہلی کے لال قلعے پر سبز پرچم لہرانے میں، کبھی کشمیر، کبھی فلسطین، کبھی عراق اور کبھی افغانستان میں الجھائے رکھا ہے۔ اکثریت اور اقلیت کا سوال طاقتور اور کمزور میں بدل جاتا ہے، چنانچہ طاقتور کمزور کا استحصال بھی کرے گا اور ظلم و نا انصافی بھی۔ یہ سچ ہے کہ اکثریت کا اقلیت پر حملہ آور ہونا صرف پاکستان ہی کی کہانی نہیں؛ ایسا ہر قوم اور ہر مذہب میں ہوتا آیا ہے۔ انسان کبھی کبھی موقع ملنے پر اپنے اندر کی درندگی کی طرف لوٹ جاتا ہے۔ انسان کی اس پوشیدہ درندہ جبلت کو ذہنی و مادی ترقی اور معاشرے میں عمومی خوشحالی قائم کر کے ہی روکا جاسکتا ہے، جس کے لیے انصاف پر مبنی ایک جمہوری سکیولر معاشرے کا قیام ضروری ہے۔ عقیدہ نسل کے اختلافات زندگی کے باغ میں رنگارنگ پھول ہیں۔ پارلیمنٹ میں موجود ساری جمہوری قوتوں کو مل کر مذکورہ قانون کی تفسیح یا اس میں ایسی تبدیلی کرنی چاہیے کہ کوئی اسے آسانی سے انتقامی کارروائی کے لیے استعمال نہ کر سکے۔ مذہب زندگی سے مذہبی انتہا پسندی اور پھر مذہبی دہشت گردی تک کا سفر پاکستان اور اس کے عوام کو لے ڈوبا ہے۔ پروین شاکر نے اس وطن کے بارے میں ایک بار کیا خوب کہا تھا:

اے مری گل زمیں تجھے چاہ تھی اک کتاب کی
اہل کتاب نے مگر کیا ترا حال کر دیا

’ناموس رسالت‘ سے ’ناموس وطن‘ تک

ملاؤں اور میڈیا نے اس حکومت کو کچھ دن پہلے تک ’ناموس رسالت‘ قانون میں بری طرح پھنسا کر رکھا ہوا تھا۔ بیچارے معافیاں مانگتے اور تردیدیں کرتے کرتے تھک گئے لیکن ملاؤں نے جب دیکھا کہ یہ حکومت اپنا گورنر شہید کروانے کے بعد بھی دیوار کے ساتھ لگ رہی ہے تو انھوں نے اسے زیادہ سے زیادہ گھٹنے ٹیکنے پر مجبور کرنے کے لیے ناموس رسالت قانون کے ایشو پر جلسے جلوس نکالنے کا سلسلہ بند نہ کیا۔ براے نام ترقی پسند سیاسی جماعت نے مصلحت پسندی اور لنگڑے لوے اقتدار کی ہوس میں سلمان تاثیر کو تنہا کر دیا تھا۔ اس قانون میں ترمیم کی بات ہمیشہ پارٹی کرتی رہی۔ سلمان تاثیر نے بیان دینے کے بعد پیچھے مڑ کر دیکھا تو حکومت اور پارٹی کی حمایت غائب تھی۔ ایوان صدر اور وزیراعظم ہاؤس کی عین ناک کے نیچے تنہا سلمان تاثیر پر قادری سرکاری یونیفارم میں سرکاری گن سے گولیاں برساتا دکھائی دیا۔ حکومت کی طرف سے ملاؤں کی منت سماجت کرنے کے علاوہ وزارتوں کی آفر کا سلسلہ جاری تھا تا کہ ان بیچاروں کی اس ایشو سے جان چھوٹے۔ ہمارے ہاں تو وہ شہید پارٹی اثاثہ بنتے ہیں جن کے نام کے نعرے لگا کر ووٹ ملتے ہوں، چنانچہ آہستہ آہستہ سلمان تاثیر پیپلز پارٹی کے لیے بھولی ہوئی داستان بنتے جائیں گے۔ حکومت کسی سرکاری وکیل تک کا بندوبست نہیں کر سکی جو عدالت کے سامنے استغاثہ کی طرف سے پیش ہو سکے۔ مولوی اس موقعے کا ابھی کچھ دیر اور استعمال جاری رکھنا چاہتے تھے کہ قدرت نے ان کو ’ناموس وطن‘ کے نام پر ریمینڈ ڈپوس کے مسئلے پر تحریک اور دباؤ کا موقع فراہم کر دیا۔ بزدلی، مصلحت پسندی، اقتدار پرستی جب طرز سیاست ٹھہرے تب یہی ہوتا ہے جو حکومت وقت کی حالت ہے۔ حکومت کسی نہ کسی طرح ناموس رسالت قانون پر برپا ہنگامے سے جان چھڑا رہی تھی، اب ناموس وطن کے نام پر انہی لوگوں کے سامنے پھر سے تازہ نشانہ بن بیٹھی ہے۔

اس مسئلے پر حکومت نے وہی مبہم موقف، معذرت خواہی، سچائی کے اظہار سے گریز کا وہی

اسٹائل اپنایا جو ناموس رسالت قانون کے سلسلے میں کیا تھا۔ جب سیاست سے اصول پسندی، دیانتداری اور سچائی کی راہ کھودی جائے تو یہی حشر ہوتا ہے۔ پیپلز پارٹی نے مشکل وقت اور مشکل فیصلوں کی گھڑی میں دانشمندی سے کم ہی کام لیا ہے۔ یہ گھبرا کر بزدلی کی راہ پکڑ لیتی ہے تاکہ شارٹ کٹ سے کرسی کو بچالیا جائے، اور ہوتا یہ رہا کہ کرسی بھی نہ بچی۔ قیادت سے ہاتھ دھو بیٹھے۔ بھٹو کو جب پھانسی کا حکم ہوا، پارٹی کی قیادت نے بجائے کوئی مزاحمتی تحریک چلانے کے اپنے ورکروں کو قرآن پاک پڑھنے کی ہدایات جاری کی تھیں۔ اس طرح موقع پرستوں اور مصلحت پرستوں کی بن آتی رہی۔ خیر سے اب تو پارٹی ایسے لوگوں سے بھری پڑی ہے۔ ہر بار بحران سے گزرنے کے باوجود یہ پارٹی احساس نہیں کرتی کہ اس نے موقع پرستی سے کھویا زیادہ اور پایا کم ہے۔ ہم یہ سوچتے عمر گزار چلے ہیں کہ یہ پارٹی کبھی تو اصولی بات پر ڈٹ جائے اور اپنے سیاسی دشمنوں کو حیران کر دے کہ ان کو اقتدار نہیں، عوام کا بہتر مستقبل اور ملک کی حقیقی بھلائی عزیز ہے۔ ریمینڈ ڈیوس کے واقعے پر حکومت کی حالت زار ملاحظہ ہو۔ ایک طرف امریکہ ہے جو ہمارے حکمرانوں اور ہیئت مقتدرہ کا مائی باپ ہے۔ اس کے ڈالروں اور دفاعی ساز و سامان سے یہ ملک چلتا ہے۔ اگر وہ ہمارے سر سے اپنا ہاتھ اٹھالے تو ہماری سیاسی اور سلامتی بقا ہی خطر میں پڑ سکتی ہے۔ مالیاتی اور معاشی طور پر ہم فوراً دیوالیہ ہو جائیں گے۔ پھر ایک بین الاقوامی قانون ہے۔ ہماری ریاست کے امریکہ کے ساتھ دو طرفہ معاہدات اور باہمی حکومتی مفاہمت کا سلسلہ ہے۔ اس حکومت نے نہ ناموس رسالت پر قانون کی حکمرانی کی بات کی اور نہ جرأت مندانہ موقف اختیار کیا۔ اس مسئلے پر بھی بھیگی بلی کی طرح چھپتے پھر رہے ہیں۔ آئیں بائیں شائیں جاری ہے، عوام کو کچھ بتا نہیں رہے، اندر امریکہ سے معافیاں اور مہلت مانگ رہے ہیں، مولوی اور جہادی میڈیا کا سامنا کرنے کی جرأت نہیں۔ عوام کو تکالیف کے سوا تین سال سے کچھ دیا نہیں چنانچہ عوام سے خوفزدہ ہیں۔ ادھر عوام کی مایوسی کسی چنگاری کی راہ تک رہی ہے، جس سے مولوی، دایاں بازو اور خفیہ طاقتیں فائدہ اٹھا رہی ہیں۔ یہ سوال الگ ہے کہ ریمینڈ ڈیوس عام سفارتی ذمے داریاں ادا کرنے نہیں آیا ہوا، بلکہ وہ ایک جاسوس تھا، اور وہ یہاں اکیلا نہیں، شاید سینکڑوں اور ہیں۔ حکومت کیوں سچ نہیں بول رہی کہ اس طرح کے لوگ پاکستان میں محض زرداری کی آشیر باد سے نہیں آئے ہوئے؛ اس طرح کے فیصلوں میں سلامتی کی ہیئت مقتدرہ بھی شامل ہے۔ اس شخص کے ویزے کی کلیئرنس آئی ایس آئی نے دی تھی۔ کیا ان کو نہیں پتا تھا کہ یہ شخص کس لیے آرہا ہے اور یہ کون ہے؟ اگر

انہیں نہیں پتا تھا تو انہوں نے اس کی کلیئرنس کس حساب سے دی؟ اس طرح کے لوگوں کے وجود اور سرگرمیوں سے ہمارے دفاع اور سلامتی کے ادارے کیا بے خبر ہیں؟ یہ پاکستان کی ریاست، حکومت اور عوام کو الگ سے طے کرنا ہے کہ امریکہ کو اس طرح کی سرگرمیوں کی اجازت دی جائے یا نہ دی جائے۔ جہاں تک لاہور میں ہونے والے واقعے کا تعلق ہے، اس کا جذبات اور حب الوطنی سے کوئی تعلق نہیں ہونا چاہیے۔ وہ ایک قانونی واقعہ ہے۔ ڈیوس کو ان لڑکوں سے کون سی دشمنی تھی؟ ظاہر ہے، اس نے ان کو اپنے لیے خطرہ سمجھا اور دفاع میں قتل کیا۔ سوال یہ ہے، ان لڑکوں نے اس کی کار کا پیچھا کیوں کیا؟ انہوں نے اپنی پستول کو کیوں باہر نکالا؟ فرض کیا میں سڑک پر موٹر سائیکل پر جا رہا ہوں اور میری نظر ایک ایسی کار پر پڑتی ہے جسے کوئی گورا چلا رہا ہے، اور میں یہ بھی دیکھ لیتا ہوں کہ اس کی گاڑی میں کوئی اسلحہ بھی ہے۔ اب مجھے کیا تکلیف ہے کہ میں عام شریف شہری کی حیثیت سے از خود اس کا پیچھا کرنے کا ذمہ لے لوں؟ میں نے تو گاڑی ڈرائیور کرتے ہوئے کبھی دیکھا بھی نہیں کہ میرے آگے پیچھے دائیں بائیں کون جا رہا ہے۔ وہ جو کوئی بھی ہے، حکومت جانے، متعلقہ ادارے جانیں۔ مجھے اس سے کیا! آئیل مجھے مار والا معاملہ میں کیوں کروں گا؟ اس وقت درجنوں راہگیر اور موٹر سائیکل سوار اور بھی ہوں گے، ڈیوس نے ان پر فائر کیوں نہ کھولا؟ ظاہر ہے، یہ لڑکے یا لوٹنے کے چکر میں تھے یا پھر کوئی 'خفیہ ذمہ داری' نبھا رہے تھے۔ بین الاقوامی قانون کہتا ہے، ڈپلومیٹ کا اسٹیٹس بھیجنے والا ملک متعین کرتا ہے، اور ہمارے ملک کا قانون کہتا ہے کہ ہماری وزارت خارجہ یہ طے کرے گی کہ کوئی ڈپلومیٹ ہے یا نہیں۔ کوئی مولوی، کسی چیمبل کا اینکر پرسن اور نہ کسی اخبار کا کالم نگار اس کے اسٹیٹس کو متعین کرے گا۔ ڈیوس کا بیان ہے، اس نے سیلف ڈیفنس میں ان کو گولی ماری ہے۔ حالات و واقعات سے بھی ایسا ہی لگتا ہے، ورنہ وہ پاگل ہوتا تو وہاں موجود سب لوگوں پر فائر کھولتا۔ امریکہ کہتا ہے، وہ ڈپلومیٹ ہے۔ ہماری وزارت خارجہ خاموش ہے۔ جرأت نہیں کچھ کہنے کی۔ بزدلی اور مصلحت کوشی ہی سیاسی قیادت کا وطیرہ ہے جو 'حب الوطنی' میں ریاستی اداروں کے گناہ بھی اپنے سر لے لیتی ہے اور اف تک نہیں کرتی تاکہ کچھ اور دن ایوان اقتدار کی لطافتوں میں گزر سکیں۔

یہ ہماری ریاست اور سیاست کا دیوالیہ پن ہے۔ عوام کو حقائق سے بے خبر رکھا جاتا ہے۔ حکمران طبقات باہمی چپقلشوں میں ایک دوسرے کو زیر کرنے کی کوشش کرتے ہیں۔ ہر کوئی شطرنج کی بازی سامنے رکھے ہوئے ہے، دوسرے کو مات دینا چاہتا ہے، جن کے بیچ عوام اور ملک کا تیا پنا چاہتا ہے۔

شریعت بمقابلہ پارلیمنٹ

قرائن بتا رہے ہیں، پیپلز پارٹی کی حکومت کو بلیک میل کرنے کے لیے 1970 کی دہائی کی طرز پر اسلام کے نام پر سیاسی تحریک چلانے کے بہانے تراشے جا رہے ہیں۔ وہ علما جن کی توندوں کے سائز سے اندازہ ہو جاتا ہے کہ وہ علم دین کی کتنی بڑی تجوری اٹھائے ہوئے ہیں، وزارتیں کھونے کے بعد اپنی سیاست چمکانے اور پیپلز پارٹی کی قیادت پر دباؤ بڑھانے کے لیے 'ناموس رسالت' کے نام پر جلے جلوس نکال رہے ہیں، جبکہ ساری قوم کے درمیان ناموس رسالت پر کوئی تنازعہ موجود ہی نہیں، مسلم اور غیر مسلم سب کا اس پر اتفاق ہے۔ مسئلہ قانون کے ناجائز اور ظالمانہ استعمال کا ہے۔ ان ملاؤں کو انصاف عزیز ہے نہ انسانیت اور نہ ہی دنیا میں اسلام کی عزت۔ ان کے نزدیک اسلام اقتدار اور دولت کے حصول کا نام ہے۔ ان لوگوں کو پیچھے سے 'خفیہ' اور میڈیا میں بیٹھے جہاد پسندوں کی حمایت حاصل ہے۔ ایک طرف سیاسی ملاؤں کے اتحاد ایم ایم اے کو بحال کرنے کی باتیں ہونے لگی ہیں، تو دوسری طرف وفاقی شرعی عدالت نے تحفظ حقوق نسواں کی کچھ دفعات کو 'آئین اور اسلام سے متصادم' قرار دے کر مذکورہ ایجنڈے کو بڑھانے میں اپنا حصہ ڈالا ہے۔ گویا پارلیمنٹ، جو آئین ساز ہے اور سب قوانین بنانے کی اعلیٰ ترین مجاز اتھارٹی ہے، مذہبی عدالت کے مطابق وہ نہ 'آئین' کو سمجھتی ہے اور نہ 'اسلام' کو۔ اور یہ وہ 'عدالت' ہے جو نظامِ عدل میں بدنام زمانہ آمر کا رائج کیا ہوا امتنازعہ اور غیر ضروری پیوند ہے۔ آج کی دنیا کے کسی بھی مہذب سماج کی طرح ملک میں ایک معقول اور آئینی نظامِ عدل موجود ہے جو ہر طرح کے جرائم پر انصاف مہیا کرنے کی صلاحیت رکھتا ہے۔ یہ غیر ضروری، ملاً برانڈ عدالت بنانے کا مقصد ایک ہی تھا، کہ ملک اور قوم کو آگے نہ بڑھنے دیا جائے، انھیں بیکار کی نظریاتی الجھنوں میں باندھ دیا جائے، قوم تہذیب اور سماجی ترقی کی راہ پر ایک قدم آگے بڑھے تو اسے دس قدم پیچھے لے جایا جائے۔ ہم آپس میں لڑتے رہیں، بخشیں کرتے رہیں، تقسیم ہوتے رہیں، جگ ہنسائی کا شکار رہیں۔

عام قوانین کی ایک متعین فہرست ہوتی ہے جس میں ہر جرم اور انصاف کے طریق کار کو صراحت

کے ساتھ بیان کیا گیا ہوتا ہے، ہر جرم کی نوعیت اور سزا واضح ہوتی ہے۔ ملک کی مجاز اتھارٹی سے قانون بننے کے بعد ساری قوم نے اس پر عمل کرنا ہوتا ہے۔ عدالتیں طے شدہ طریق کار اور قوانین کے مطابق اپنا فیصلہ سنا دیتی ہیں۔ اگر وقت گزرنے کے ساتھ یہ محسوس کیا جائے کہ حالات تبدیل ہو گئے ہیں تو قانون ساز عوام کا منتخب ادارہ قوانین میں تبدیلی کا بھی مجاز ہوتا ہے۔ یہ ہے وہ مہذب انداز جو ساری دنیا نے اپنایا ہوا ہے اور جو پاکستان میں بھی رائج ہے۔ جبکہ 'شرعی' نام کا نظام عدل اپنی مربوط شکل میں کہیں موجود ہی نہیں۔ قدیم زمانے میں مختلف حالات میں مختلف لوگوں نے اپنے اپنے حساب اور سمجھ کے مطابق سزائیں مقرر کر دیں، جن پر مسلمان امہ کے مختلف مکاتب فکر کا کبھی اتفاق نہیں ہوا۔ کس جرم کی کیا سزا ہے، کن حالات میں دینی ہے، زیادہ یا کم دینی ہے، یا جسے جرم کہا جا رہا ہے وہ جرم ہے بھی یا نہیں؟ ہر فرقے اور ہر فرقہ کی اپنی اپنی شریعت اور اپنی اپنی وضاحتیں ہیں، اور ان کے اندر بھی بے شمار ضمنی اختلافات ہیں۔ جسے شریعت کہتے ہیں اس میں واضح اور متفقہ شکل میں کچھ بھی موجود نہیں۔ شرعی نظام عدل منتشر، متضاد اور قدیم روایات کا پلندا ہے۔ قرون وسطیٰ کے عہد کی یادگاریں قوم کے پاؤں کی وہ بیڑیاں ہیں جو ہمیں شاید کبھی دنیا کے ساتھ نہ جینے دیں گی اور نہ چلنے دیں گی۔ یہ وہ 'عالم دین' ہیں جو پاکستان کی اعلیٰ عدالت کے مشہور عام جسٹس منیر کیس میں اسلام کی متفقہ تعریف پیش نہیں کر سکے تھے۔ یہ مولوی سب سے پہلے ایک متفقہ شریعت لے کر آئیں۔ ان کی ساری شریعت کمزور طبقوں، عورتوں اور غیر مسلموں کو دبا کر رکھنے پر ہی خرچ ہو جاتی ہے۔ چونکہ یہ عوام کے ووٹوں سے جیت کر نہیں آسکتے، لہذا یہ اسلام کے نام کو اقتدار کے حصول کا ذریعہ بناتے ہیں۔ پاکستان میں جس طرح جنزلوں اور ججوں کا کبھی احتساب نہیں ہوا، اسی طرح پیروں، گدی نشین صاحبزادوں، عمامہ اور جبہ و دستار والوں کے وسائل دولت کا بھی احتساب نہیں ہوا۔ کون سا عالم دین کتنا انکم ٹیکس دیتا ہے، حکومت کو اس کی فہرست شائع کرنی چاہیے، اور یہ تفصیل کہ زکوٰۃ، خیرات کی تقسیم اور دینی مدرسوں میں کتنی کرپشن ہو رہی ہے۔ یہ وہ لوگ ہیں جو جج اور حاجیوں کو بیچ کھاتے ہیں۔ کس سیاسی مذہبی جماعت کو بیرونی اور خفیہ ذرائع سے کتنی فنڈنگ ہوتی ہے، اس کا حساب لیا جانا چاہیے۔

اب سوال پیدا ہوتا ہے کہ پیپلز پارٹی کی حکومت کیا رویہ اختیار کرے۔ کیا وہ پھر ملائیت کی خوشنودی کی پالیسی اپنائے، جس طرح بھٹو نے کیا تھا؟ کیا اس طرح بھٹو کا اقتدار بیچ گیا تھا؟ کیا اس

کے بھیانک نتائج قوم اور پارٹی نے نہیں بھگتے؟ کیا ہیئتِ حاکمہ اور ملائیت کی خوشنودی کی پالیسی رکھ کر پارٹی عوام کے اندر اعتبار اور طاقت قائم رکھ سکتی ہے؟ تاریخ نے ثابت کیا ہے، ہیئتِ حاکمہ اور ملائیت اس سے خوش نہیں ہو سکتے۔ ان کو جب بھی موقع ملے گا، پیپلز پارٹی کے خلاف سازش اور اسے بدنام کریں گے۔ آج بین الاقوامی حالات ایسے ہیں کہ پارٹی کو جرأت کا مظاہرہ کرتے ہوئے ان مولویوں کے سامنے ڈٹ جانا چاہیے۔ ایک وہ زمانہ تھا جب امریکہ اور مغرب ان مذہبی جماعتوں کے پیچھے کھڑا تھا۔ آج ترقی یافتہ دنیا کی خواہش ہے کہ ہمارے ملک سے مذہبی انتہا پسندی کا خاتمہ ہو۔ چنانچہ آج سمجھوتے اور سیاسی مصلحتوں کے نام پر پارٹی کے مولویوں کے سامنے جھکنے کا کوئی مطلب نہیں، ورنہ وہ اسی طرح دیوار کے ساتھ لگ جائے گی جس طرح بھٹو کے ساتھ ہوا تھا۔ محض مجہول اقتدار کو اولیت حاصل نہیں ہونا چاہیے۔ اقتدار کا ایک مقصد ہوتا ہے۔ وہ ہے اپنے ووٹ بینک کی خوشنودی، منشور پر عمل، عوام کی خدمت۔ اگر ان میں سے کچھ بھی نہیں ہے، صرف جیسے تیے کر کے اپنے پانچ سال مکمل کرنے ہیں، تو اس سے عوام میں مایوسی پھیلے گی اور پارٹی بھی کمزور ہوگی۔

ملائیت کے فروغ میں بزنس کمیونٹی کا کردار

سندھ کے وزیر داخلہ نے کراچی کے چیمبر آف کامرس میں خطاب کرتے ہوئے کہا ہے کہ یہ بزنس کمیونٹی ہی ہے جو شدت پسند اور فرقہ واریت پر یقین رکھنے والی مذہبی جماعتوں کو سب سے زیادہ چندہ دیتی ہے۔ اس میں کوئی شک نہیں کہ پاکستانی معاشرے میں ملائیت اور انتہا پسند مذہبی گروہوں کو معاشی طور پر پالنے والا ہمارا تاجراور صنعتی طبقہ ہی ہے۔ انسانی معاشروں کی سماجی ترقی کی تاریخ بتاتی ہے کہ کسی بھی معاشرے کے سماجی، معاشی اور فکری ترقی کی راہ میں بزنس اور صنعتی طبقے نے ہر اول طبقے کے طور پر کردار ادا کرنا ہوتا ہے۔ سب سے پہلے یورپ میں صنعتی انقلاب آیا تو اس کے سماجی اور فکری ارتقا میں تجارتی اور صنعتی ترقی کا ہی بڑا ہاتھ تھا۔ انھوں نے اپنے سماج کو پائائیت سے آزاد کرانے میں ان دانشوروں کا ساتھ دیا جو معاشرے کو چرچ سے آزاد کر رہے تھے، کیونکہ جدید سکیولر اور سائنسی خیالات

بزنس کمیونٹی کے مفادات کو بڑھانے میں معاون ہو رہے تھے۔ وہاں کا ابھرتا ہوا کاروباری اور صنعتی طبقہ سمجھتا تھا کہ ملائیت کے ہوتے ہوئے معاشرے ترقی کی طرف گامزن نہیں ہو سکتے۔ ملائیت کا کام سماج کی ترقی میں رکاوٹ بننا ہوتا ہے۔ وہ معاشروں کو ماضی میں باندھے رکھتے ہیں۔ اگر معاشرے پرانے قبائلی اور جاگیردارانہ قدروں کے ساتھ قائم رہیں تو کاروبار، صنعت، سائنس ترقی نہیں کر سکتی، تعلیم اور تحقیقی عمل فروغ نہیں پاسکتا۔ مذہب سوال اور تنقیدی کلچر کی راہ میں رکاوٹ ہوتا ہے۔ مولوی کا فکری نظام ماضی کے ساتھ منجمد ہوتا ہے۔ اس کو پتا ہے، عقل اور سائنس اس کو اڑا کر لے جائے گی۔ لیکن دنیا میں تجارت اور صنعت کا فروغ عقل، سائنس اور جدید تعلیم کے بغیر ممکن نہیں۔ عقل اور سائنس سے ہی نئی چیزیں ایجاد ہوں گی۔ نئی چیزوں سے نئی نئی مارکیٹیں وجود میں آتی ہیں اور سماج میں دولت بننے کے عمل میں اضافہ ہوتا ہے، اور یوں تجارتی سرگرمیوں سے سرمایہ داروں اور صنعت کاروں کا منافع اور سرمایہ بڑھتا ہے۔ تجارت کے ساتھ صنعت اور صنعت کے ساتھ تجارت فروغ پاتی ہے، اشیائے صرف میں تنوع پیدا ہوتا ہے، نئی اشیاء اور نئے میٹریل ایجاد ہوتے ہیں جس سے معاشرے خوشحال ہوتے ہیں، اور معاشرے خوشحال ہوں تو تجارتی سرگرمیاں تیز ہوتی ہیں۔

منطقی طور پر کاروباری آدمی کے لیے اس کا سرمایہ، منافع اور اس کے کاروبار یا صنعت میں ترقی سب سے افضل ہونی چاہیے۔ کاروبار، تجارت اور صنعتی ترقی کے لیے امن بے حد ضروری ہے۔ کسی پر امن اور ترقی کی خواہش رکھنے والے معاشرے میں ہی کاروباری سرگرمیاں ترقی پاسکتی ہیں، جبکہ ملائیت فی سبیل اللہ فساد کے لیے مشہور ہے۔ مولوی کا کام لوگوں کے ذہنوں کو ماضی اور خیالی دنیا میں منجمد کرنا ہوتا ہے۔ ملائیت اور مذہبیت کو فروغ دینے کا مطلب ہے، ہم معاشرے کو تفرقے اور بد امنی کی طرف لے کر جا رہے ہیں، معاشرے کو پیچھے کی طرف دھکیل رہے ہیں، کیونکہ لامحالہ مولوی حضرات سوائے اس کے اور کچھ نہیں کر سکتے۔ اس ملک میں لاتعداد مذہبی گروہ بن چکے ہیں، جن کے لاکھوں کے حساب سے پیروکار ہیں، جن میں شامل ہونے والوں کی غالب تعداد جاہل، نیم خواندہ اور معاشی طور پر پسماندہ طبقات سے تعلق رکھنے والوں پر مشتمل ہوتی ہے، اور بالائی سطح پر ہمارے معاشرے کے امیر لوگ ان مذہبی فرقہ پرستوں اور انتہا پسندوں کو مذہبی عقیدت میں، یا بھیڑ چال میں، یاد دلاؤ میں آکر مالی طور پر پال رہے ہیں۔

ریاستی اور حکومتی ادارے مولویوں کے آگے بے بس ہوتے چلے گئے اور وہ قانون کی بالادستی اور حکومتی رٹ کو قائم نہ رکھ سکے۔ اسی کا نتیجہ ہے کہ مولوی حضرات اس ملک میں جس طرح کا برتاؤ کریں اور جیسے بھی انتہا پسند متشدد نظریات پھیلائیں، ان پر کوئی کنٹرول نہیں۔ انھیں کھلی چھوٹ ہے، جس گلی اور سڑک کو چاہیں کسی مذہبی اجتماع کے لیے بند کر دیں، جہاں چاہیں ناجائز زمین یا قوانین کے برخلاف مسجد اور مدرسہ بنالیں۔ لاؤڈ سپیکر کے لوے لنگڑے قانون پر مقامی انتظامیہ عمل نہیں کرواتی، اس لیے کہ یہ مان لیا گیا ہے کہ مذہبی لوگوں کو کچھ نہیں کہنا، حتیٰ کہ عام سول قوانین، تہذیبی اصولوں کی پاسداری بھی نہیں کروانی۔ نئی نئی مذہبی جماعتوں اور مذہبی گروہوں کا جنم ہو رہا ہے۔ نئے سے نئے فرقے ایجاد ہو رہے ہیں اور ان کے لاکھوں پیروکار بن رہے ہیں۔ اس سارے عمل میں ریاستی ادارے ان کی مدد اور سہولتیں فراہم کرتے نظر آتے ہیں۔ یہ سرکاری عملے کی خدمات ہیں جو کسی اور سماجی یا ثقافتی اور تعلیمی تنظیموں کو میسر نہیں ہوتیں، بلکہ ان کی راہ میں رکاوٹیں کھڑی کی جاتی ہیں؛ وہ بیچارے مہذبانہ طریقے سے متعلقہ حکام سے اجازت مانگتے ہیں جو اکثر اوقات مسترد کر دی جاتی ہے۔ لیکن اگر سوال مذہبی اجتماع کا ہو، خواہ وہ کتنا ہی متشدد اور فرقہ وارانہ گروہ کا ہو، وہاں سب ادارے اور عام عوام تعاون کرتے نظر آتے ہیں۔ اس کا نتیجہ یہ نکلا ہے کہ بدمعاشی، زور آوری کا کلچر فروغ پا رہا ہے۔ مذہبی گروہ کسی بھی قانون، اصول اور سماجی ذمے داریوں سے ماورا ہو جاتے ہیں۔ مذہبیت کے فروغ سے ہم کوئی اچھے انسان نہیں بن رہے۔ منافقت، کاہلی اور جہالت پھیل رہی ہے۔ ہم تہذیب کے ارتقائی عمل کو کھور رہے ہیں اور جنگل کے قانون کو فروغ دے رہے ہیں۔ یہی وجہ ہے کہ پاکستان میں تجارتی سرگرمیوں، غیر ملکی سرمایہ کاری اور صنعتی ترقی کا عمل رک گیا ہے۔

آج ہمارا ملک جس طرح دہشت گردی، پسماندگی اور معاشی بحرانوں کا شکار ہے، اس کی بہت سی ذمے داری ہمارے تجارتی اور صنعتی طبقے پر بھی آتی ہے۔ ان کو مذہبی گروہوں کی سرپرستی ترک کر دینی چاہیے۔ پاکستان ابھی حالیہ بحران سے نجات پاسکتا ہے کہ ہمارا دولت مند طبقہ اپنے تاریخی شعور سے کام لے۔ اسے سوچنا ہوگا کہ اس ملک کی معاشی بربادی میں خود اس کا کتنا ہاتھ ہے۔

1965: ایک روشن باب؟

وزیراعظم گیلانی نے قوم کے نام اپنی 17 اکتوبر کی تقریر میں 1965 کو قوم کے ایک روشن باب سے تعبیر کیا۔ یہ بات سمجھ سے بالا ہے کہ اس تقریر کے سیاق و سباق اور موجود سیاسی تناظر میں 1965 کا کیا تک تھا؟ ہمارے مقتدر رہنماؤں کے ہاں بھی کیسے کیسے جید تقریر نویس بھرتی ہوتے ہیں! تقریر کا موقع محل کیا تھا، زیر نظر مسائل کیا تھے، لیکن سارے تناظر کے علی الرغم 1965 کا ایک بے تکا حوالہ ڈال دیا اور اسے قوم کا 'روشن باب' بھی کہہ دیا۔ معاف کیجیے گا، ہم نے پہلے ہی نصابی کتابوں میں تاریخ کو مسخ کر رکھا ہے اور اس کے بھیا نک نتائج بھی دیکھ رہے ہیں۔ قومیں سچ کو مسخ کر کے ترقی نہیں کر سکتیں۔ ہمارے ساتھ بھی یہی ہو رہا ہے۔ ہماری قوم نسل در نسل مسخ شدہ حقائق لے کر جوان ہوتی ہے، چنانچہ وہ زندگی اور دنیا کو اپنی اصل صورت میں سمجھنے سے قاصر رہتی ہے۔ ہیئت مقدرہ کے مفادات کی خاطر قوم کی یادداشت بدلنے میں ہم نے کمال درک پایا ہے۔

1965 کو قوم کا 'روشن باب' نہیں کہہ سکتے۔ وہ تو ایک جنرل نے تاحیات قوم کا صدر رہنے کے لیے احمقانہ عسکری مہم جوئی کی تھی۔ اس کے نتیجے میں قوم اور ملک پر ایک بہت بڑا المیہ نازل ہوا۔ میں اس وقت سیالکوٹ میں چھٹی کلاس میں پڑھنے والا بچہ تھا۔ میرے جیسے اس ملک کے کروڑوں معصوم بچے دہشت اور خوف سے آشنا ہوئے۔ دن رات لڑاکا طیاروں کی گڑ گڑاہٹ، گرمیوں کی راتیں اور اس پر بلیک آؤٹ، رضارکاروں کی ٹولیاں، گھروں کے اندر اور باہر کھلی جگہوں میں خندقوں کی کھدائی، قریبی سرحدی علاقوں سے کوندتی چمک اور بھاری توپوں کی خوفناک گونجوں سے ہم واقف ہوئے۔ مجھے وہ دن یاد ہیں جب ہمارے پورے محلے کے مرد بچوں اور عورتوں نے کئی راتیں قریبی پارک میں کھلے آسمان تلے گزاریں۔ ہر لمحے موت کا خوف اور سیالکوٹ پر دشمن کے قبضے کا ڈر۔ دشمن کے جہاز آتے، سائرین تو بجا دیے جاتے لیکن دشمن کے طیارے بڑے اطمینان سے بم پھینک کر واپس چلے جاتے، اور بہت دیر بعد ہمارے طیارے نمودار ہوتے۔ لاہور اور سیالکوٹ کے سرحدی علاقوں کے لاکھوں بے گناہ لوگوں کو اپنے گھر، کھیت اور فصلیں چھوڑنا پڑیں۔ ان لٹے پٹے لوگوں کے نہ ختم ہونے والے قافلے بیل گاڑیوں میں شہروں کی طرف آتے تھے۔ پھر ایک دن سارا سیالکوٹ شہر

خالی ہو گیا۔ ساری سرکاری انتظامیہ بھاگ گئی۔ ہندوستان کی فوج شہر کے قریب پہنچ چکی تھی۔ شہر کے لاکھوں لوگ کیسے شہر کو خالی کر کے کن رشتے داروں کے پاس جا کر ٹھہرے ہوں گے؟ سیالکوٹ کے عین مرکز میں پانچ سو پاؤنڈ وزنی بم پھینکا گیا۔ اُدھر لاہور کا یہی عالم تھا۔ دیکھتے ہی دیکھتے ایک ہنستا ملک صرف ایک جنرل کی وجہ سے خوفناک جنگ میں جھونک دیا گیا تھا۔ پاکستان کے چار ہزار فوجی شہید ہوئے۔ انھوں نے وطن کی خاطر اپنی جانیں بڑی دلیری سے واردیں۔

یہ سوال ابھی تشنہ جواب ہیں کہ پاکستانی قوم کے ساتھ یہ سب کچھ کیوں ہوا؛ بیٹھے بٹھائے قوم کو ایک خطرناک جنگ میں کیوں جھونک دیا گیا؛ وہ کون لوگ تھے جنھوں نے کشمیر فتح کرنے کا منصوبہ بنایا؛ اس مہم جوئی کا مطلب کیا تھا؟ پاکستان کی معیشت کے کلیدی اشاریے مثبت جا رہے تھے۔ سیاسی مسائل ضرور تھے لیکن پاکستان ترقی بھی کر رہا تھا۔ ایک ترقی پذیر اور پرامن ملک کو اچانک جنگ میں جھونک دینے کا فیصلہ کس کا تھا؟ وہ فوجی کمانڈر کون تھے جنھوں نے ناقص جنگی پلان تیار کیے؟ عین لڑائی کے دوران سیالکوٹ کے ایک ایسے کمانڈر کو جو نامساعد حالات کے باوجود اچھی حکمت عملی سے لڑ رہا تھا، اچانک واپس کیوں بلایا گیا؟ ان امور کا تفصیلی تذکرہ اس وقت کے فوجی افسران نے اپنی سوانح عمریوں میں کیا ہے۔ آخر ہماری قیادت یہ کیسے سمجھ بیٹھی کہ ہندوستان بین الاقوامی سرحد پار کر کے پاکستان پر حملہ نہیں کرے گا؟ لاہور اور سیالکوٹ کے دفاع کا کوئی بندوبست کیوں نہیں کیا گیا؟ اچانک کشمیر جہاد کس نے شروع کیا اور کیوں؟ اس مہم جوئی سے ہمیں کیا ملا؟

افسوس کا مقام یہ ہے کہ قوم اور عسکری قیادت نے اپنی غلطیوں کا تنقیدی جائزہ لینے کے بجائے اس واقعے سے کوئی سبق نہیں سیکھا۔ اس قومی سانحے کو ذرائع ابلاغ اور نصابی کتابوں میں فتح کی علامت اور قوم کا 'روشن باب' بنادیا گیا۔ کسی قوم کے روشن باب کیا ایسے ہوتے ہیں؟ حقیقت یہ ہے کہ 1965 کی جنگ ایک ایسا واقعہ تھا جیسے پاکستان کو کسی نے پہاڑ کی اونچائی سے لڑھکا دیا ہو۔ پھر پاکستان معاشی اور سیاسی طور پر نیچے ہی نیچے جاتا رہا۔ 65 کی جنگ نے بھارت دشمنی میں اضافہ کیا چنانچہ ہمیں ہندو دشمنی کے جذبات کو بروئے کار لانا پڑا۔ رواداری اور پرامن اسلام کا تصور ہمارے ملک سے رخصت ہو گیا، چنانچہ تعصب اور مذہبی شدت پسندی کو فروغ دیا گیا جس نے ملک کو تعلیمی، معاشی، صنعتی ترقی کے راستے سے اچانک موڑ کر جنگ میں جھونک دیا۔ ملک سیاسی بحرانوں کی منجھدار میں پھنس گیا۔ ایک اور مارشل لا لگا۔ سیاسی افراتفری میں اضافہ ہوا... اور پھر مشرقی پاکستان

ہم سے جدا ہو گیا۔ ہمارے حکمرانوں کی حماقتوں اور استحصالی پالیسیوں کے ساتھ ہندوستان نے بھی اس میں اپنا حصہ ڈالا۔ اگر ہم نے بھارت کے ساتھ دوستانہ تعلقات رکھے ہوتے تو انڈیا وہ کردار ادا نہ کر سکتا جو اس نے 1971 میں ادا کیا۔

65 اور 71 کی جنگوں نے ہماری ملک کو فلاحی ریاست سے سکیورٹی ریاست میں بدل دیا۔ اس کے بعد ہم قوم کو ہر وقت ٹینکوں، توپوں، میزائلوں اور راکٹوں کی کہانیاں سناتے رہے۔ اب حال یہ ہے کہ ہماری قوم مجموعی طور پر جنگی جنونیت کے ساتھ مذہبی جنونیت کی طرف سفر کر چکی ہے۔ بہتر ہوگا کہ اب اس ملک کو سچائی کی طرف واپس لایا جائے، خواہ سچائی کا ذائقہ کیسا ہی کڑوا کیوں نہ ہو۔ اگر ہمیں واقعی اس ملک سے محبت ہے تو ہمیں مفروضہ 'قومی مفاد' میں جھوٹ بولنا بند کرنا چاہیے۔ قوم کو جعلی 'روشن باب' کے قصے سن کر نئی نسل کو گمراہ کرنے سے گریز کرنا چاہیے۔

پاکستان کے آدھا ہونے کا دن

کچھ برس پہلے مجھے انڈیا جانے کا اتفاق ہوا۔ بیرونی ممالک میں میوزیم اور آرٹس گیلریاں دیکھنے کا شوق ہے۔ اسی شوق تلے نئی دہلی کے ایک میوزیم میں چلا گیا۔ اس کے مختلف کمروں میں ہندوستان کی تہذیب اور تاریخ کی کہانی کو تجسس اور دلچسپی کے ساتھ دیکھ رہا تھا کہ اچانک ایک ہال میرے سامنے آ گیا جو پاک بھارت کی 1971 کی جنگ میں ہماری شکستِ فاش اور ہمارے فوجیوں کے ہتھیار پھینکنے سے متعلق تھا۔ میرا دل بیٹھ گیا اور رنگ فق ہو گیا۔ 'دشمن' ملک کے اندر میرے ہی وطن کی شرمناک کہانی میرے سامنے ہوگی، میں اس کے لیے تیار نہ تھا۔ میں نے پشیمانی کے عالم میں، دیگر لوگوں سے نظریں چرائے، ہال کو دیکھنا شروع کیا کہ کہیں کسی کو پتا نہ چلے کہ میں پاکستانی ہوں۔ بھارت نے اپنی فتح اور برتری کے نقطہ نظر سے اس سارے واقعے کو بیان کیا ہوا تھا۔ وہاں ہمارے 'شیر' جنرل نیازی کے بھارتی جنرل اروڑا کے سامنے ہتھیار پھینکنے کی رسم کی دیواری ساز کی تصویر لگی تھی اور سرنڈر معاہدے کا متن لکھا ہوا تھا۔

ہم سب پاکستانیوں کے لیے وہ واقعہ بڑا المناک تھا۔ تاریخ بتاتی ہے، جب ایسے بڑے سانحے کسی قوم پر واقع ہوں تو وہ قوموں کو بدل کر رکھ دیتے ہیں۔ لیکن ہماری قوم اور ہماری ہیئتِ حاکمہ 'پتھر ہضم لکڑ ہضم' قسم کے واقع ہوئے ہیں۔ حرام ہے جو انھوں نے کچھ سیکھا ہو یا اپنی آنے والی نسلوں کو کسی سیاسی خامی، کردار کی کمی، ناقص فوجی مہمات، اپنی اقتدار اور دولت کی ہوس کی بھنک پڑنے دی ہو۔ سارا الزام مشرقی پاکستان کے عوام کی نسلی خرابی (کیونکہ وہ اچھے غلام ثابت نہ ہوئے) اور مجیب الرحمان کی غداری، مکتی باہنی، بھارتی فوجی مداخلت اور عالمی سازش کے سر منڈھ دیا۔ لہذا (مغربی) پاکستان آب زم زم سے نہا گیا۔ 'مطالعہ پاکستان' بڑی کام کی چیز ہے۔ تاریخ کو اپنی مرضی منشا کے مطابق بیان کرتے جاؤ، آنے والی نسلوں سے جھوٹ بولتے جاؤ، انھیں ایک جعلی تاریخ پڑھاتے جاؤ۔ چنانچہ ہیئتِ حاکمہ کا وہی موج میلہ ہے اور اس کی وہی آن بان ہے۔

گنز بک آف ورلڈ ریکارڈز کے مطابق بیسویں صدی کے پانچ سب سے بڑے نسل کشی اور قتل عام کے واقعات میں 1971 کا مغربی پاکستان کی آرمی کا آپریشن شامل ہے۔ 25 مارچ، آپریشن کی پہلی رات، ڈھاکہ میں کم از کم سات ہزار لوگوں کو قتل کر دیا گیا۔ ڈھاکہ کی یونیورسٹی طلباء کی لاشوں سے پٹ گئی۔ چند دنوں میں تیس ہزار لوگ صرف ڈھاکہ میں قتل ہوئے، اور شہر کی آدھی سے زیادہ آبادی شہر چھوڑ کر چلی گئی۔ ایک مہینے کے اندر تین کروڑ بنگالی اپنے ہی وطن میں بے گھر ہو چکے تھے، جن میں ایک کروڑ لوگ ہندوستان میں پناہ لینے پر مجبور ہو گئے جس کے نتیجے میں مغربی پاکستان کے خونی حکمرانوں سے اپنے ملک کی آزادی کے لیے 'مکتی باہنی' تشکیل پاتی ہے۔ قتل عام کا آغاز ایسٹ پاکستان رجمنٹ، ایسٹ بنگال رائل، پولیس، دیگر پیرامٹری فورسز اور باغی سولیلین عناصر سے ہوا۔ پاک آرمی میں تمام بنگالی فوجیوں سے ہتھیار واپس لے لیے گئے۔ سب سے بڑی سیاسی پارٹی عوامی لیگ جو پاکستان کے ایک منصفانہ الیکشن میں اکثریتی پارٹی بن کر ابھری تھی، اس کے تمام عہدیدار، پارٹی ورکر، یونیورسٹیوں اور کالجوں کے طلباء اور طالبات غدار قرار پائے۔ آخری دنوں میں اس قتل عام کا نشانہ مشرقی پاکستان کے بنگالی دانشوروں، ادیبوں، سائنس دانوں، پروفیسروں اور اساتذہ کو بنایا گیا۔ ہماری آرمی کو پالیسی ہدایات دی گئیں کہ بنگالی ناقابل اعتبار اور کمتر نسل سے تعلق رکھتے ہیں اور ان پر مغربی پاکستان کے لوگوں کی حکمرانی ہونی چاہیے۔ 'فتح' کے بعد ان کو 'اسلامی

تعلیمات دی جائیں، 'اسلامائزیشن' کا عمل شروع کیا جائے تاکہ یہ قوم پرستی اور اپنے حقوق کو بھول جائیں اور مغربی پاکستان کے ساتھ 'اسلامی اخوت' کے جذبے سے جڑے رہیں۔ مشرقی پاکستان کے ہندوؤں کو قتل کر دیا جائے یا انھیں بھارت جانے پر مجبور کر دیا جائے۔ ان کے چھوڑے ہوئے مال غنیمت کو بطور رشوت ان لوئر ملڈ کلاس بنگالیوں میں بانٹ دیا جائے جو خریدے جاسکتے ہوں، تاکہ مغربی پاکستان نواز ایک حصہ بنا کر انتظامی معاملات میں ان سے مدد لی جائے۔ بنگلہ دیشی حکام کے مطابق تیس لاکھ لوگ قتل ہوئے، جبکہ حمود الرحمن کمیشن رپورٹ کے مطابق باسٹھ ہزار لوگ قتل کیے گئے، لیکن غیر جانبدار اعداد کے مطابق کم از کم دس لاکھ بنگالیوں کو قتل کیا گیا اور ان گنت عورتوں کو ریپ کرنے کا الزام اس وقت کی ہماری آرمی پر ہے۔ اس کی تصدیق دنیا بھر کی خبر رساں ایجنسیاں، فرانس، یورپ، برطانیہ اور امریکہ کے اس وقت کے اخبارات اور جرائد کرتے ہیں اور وہ کتابیں بھی جو اس موضوع پر یورپ میں لکھی گئیں۔ جنرل یحییٰ خان کی مارشل لا حکومت میں دنیا کی ایک مسلمان فوج نے مسلمان عوام کے ساتھ وہ کچھ کیا جس کے مقابلے میں تقسیم ہند کے خونریز واقعات ہیچ نظر آتے ہیں، اس لیے کہ وہ ہنگامے بے ہنگم اور از خود ہوئے تھے، جبکہ یہاں سب کچھ سوچی سمجھی پالیسی کے تحت، ایک منظم آرمی کی طرف سے اپنے ہی عوام کے ساتھ کیا گیا۔ جنرل نیازی نے کہا کہ "یہ زمین بھی نشیبی ہے، اور اس کے باسی بھی خلی فطرت کے ہیں،" لہذا اس قابل ہیں کہ انھیں مار دیا جائے اور ان پر بزور حکمرانی کی جائے۔ حمود الرحمن کمیشن رپورٹ کے مطابق عورتوں کو ریپ کیا گیا۔ ہمارے فوجی شراہیں پی کر بنگالی عورتوں کو اپنی تفریح کا سامان بناتے تھے۔ کمیشن نے سفارش کی کہ فوج کے اعلیٰ ملوث کمانڈروں کو کورٹ مارشل کیا جائے، جو کبھی نہ ہو سکا۔ رپورٹ غائب کر دی گئی۔ جنرل یحییٰ اور جنرل نیازی کو فوجی اعزازات کے ساتھ دفن کیا گیا۔ اس سارے ایسے کے دوران ہمارے آرمی چیف جنرل یحییٰ خان نے شراب نوشی اور زنا کاری کے ریکارڈ قائم کیے، اور جماعت اسلامی کے ساتھ مل کر وہ قوم کو اسلامی نظام اور 'نظریہ پاکستان' بھی پڑھوارہے تھے۔ ہم پاکستانیوں نے بنگالی عوام کو کبھی اپنا نہ سمجھا، انھیں شرکت اقتدار میں شامل نہ ہونے دیا۔ اس ملک کو فوجی مداخلت، ضرورت سے زیادہ اسلام پر زور اور مرکزیت تباہ کر گئی ہے۔ مطالعہ پاکستان کے ذریعے اس ملک کی آنے والی نسلوں کو گمراہ مت کیجیے، ورنہ تاریخ پھر اپنے آپ کو دہرانے کے سوا کچھ نہ کرے گی۔

’اصلی‘ بلوچستان پیکیج سامنے آ گیا!

ہماری جمہوری حکومت کے وزیر داخلہ نے ایجنسیوں کی پے در پے رپورٹوں کے زیر اثر بلوچستان پر ایک ایسا آپریشن کرنے کا نعرہ مستانہ لگا دیا ہے، جس طرح سوات کے طالبان کو قابو پانے کے لیے کیا گیا تھا۔ انھیں بلوچستان کے عوام اور طالبان میں فرق ہی نظر نہیں آیا۔ کئی سال پہلے اسی طرح کی ایک کاوش ’باغی‘ اور ’غدار‘ مشرقی پاکستان کے عوام کے خلاف بھی کی گئی تھی اور نتیجہ یہ ہوا کہ نقشے سے آدھا پاکستان غائب تھا! موجودہ حکومت نے بڑے دھوم دھڑکے کے ساتھ ’آغازِ حقوق بلوچستان‘ کے بینر تلے ایک ’بلوچستان پیکیج‘ کا پچھلے سال اعلان کیا تھا۔ ہمارے کئی دوست تھے جنہوں نے ’آغازِ حقوق بلوچستان‘ ٹائٹل پر بہت سردھنا۔ واہ! سویلین جمہوری حکومت نے کیا الفاظ استعمال کیے ہیں اور کیا معرکہ مار دیا ہے! گویا اب بلوچ عوام کی تریسٹھ سالہ محرومی اور قومی جبر کے خاتمے کی ایک ریاستی اور حکومتی کوشش شروع ہو گئی ہے، پاکستان فیڈریشن کا ایک اور مسئلہ حل ہونے لگا ہے۔ لیکن کچھ دوست تھے جنہوں نے اس پیکیج پر فقط معنی خیزی مسکراہٹ دے دی۔ سوال یہ تھا، کیا کوئی نیا پاکستان بننے والا ہے؟ کیا کوئی نیا سوشل کنٹریکٹ تشکیل دیا جانے والا ہے؟ کیا ہماری سلامتی اور ایجنسیوں کی اسٹیبلشمنٹ کی کوئی کاپلٹ ہو گئی ہے؟ کیا فیصلے کرنے کے اختیارات عوام کو سچ مچ منتقل کیے جا رہے ہیں؟

جہاں تک ’آغازِ حقوق بلوچستان‘ کی خوبصورت لفظ گری کی بات تھی، ہماری بیوروکریسی میں بڑے کمال کے فنکار بیٹھے ہوئے ہیں، اس طرح کی لفاظی اور اس طرح کے چمکتے دھمکتے ڈاکومنٹ تشکیل دینا ان کے بائیں ہاتھ کا کھیل ہے۔ وہ کسی بھی باس کے لیے اس کا من پسند ڈرافٹ تحریر کر سکتے ہیں۔ آخر یہ فر فر انگریزی بولنے والے بابو بڑے بڑے گریڈ اور اعلیٰ مراعات کس لیے لیتے ہیں! اور جہاں تک مذکورہ پیکیج پر عملدرآمد اور اس سے کسی طرح کے مثبت نتائج نکلنے کی امید تھی، وہ اسی وقت ٹھس ہو گئی تھی جب خود وزیراعظم بیچارے اس پیکیج پر بڑی دیر تک عملدرآمد کی اپیلیں کرتے نظر آئے، اور جب بلوچ رہنماؤں نے کھل کے کہہ دیا کہ یہ پیکیج اس وقت تک فضول ہے جب تک فیڈریشن کی طرف سے

’حقوق‘ کے پیکٹ میں ’بھیک‘ دیتی فکر کا فرما رہتی ہے۔ بلوچستان میں بنیادی لڑائی بلوچستان کے وسائل پر بلوچ عوام کو اختیار دینا اور ان کا سب سے پہلا فائدہ بلوچ عوام کے لیے مختص کرنا ہے۔ بد قسمتی سے پاکستان ایک نام کی فیڈریشن ہے۔ اس کو کنٹرول کرنے والی ہیئت مقتدرہ کو فیڈریشن کے معنی ہی نہیں آتے، یا وہ اپنے مفادات کے لیے اسے سمجھنے کے لیے تیار ہی نہیں۔ اور مزید بد قسمتی کی بات ہے، انھوں نے غلط پروپیگنڈے کے زور پر پنجاب کے عام آدمی کے ذہن کو اپنے ساتھ ملا لیا ہوا ہے۔ ہماری حکمران ایللیٹ بنیادی طور پر آمرانہ ذہنیت کی حامل ہے، جو مرکز سے ’قبضہ اور کنٹرول‘ پر یقین رکھتی ہے۔ وہ عوام کو جاہل اور بے وقوف سمجھتی ہے اور ان کی حب الوطنی پر بھروسہ کرنے کو کبھی تیار نہیں ہوئی۔ وہ حکمرانی میں عوام کی شرکت کو بغاوت خیال کرتی ہے۔ انھیں اس میں ’خطرہ‘ نظر آتا ہے، کہ اس طرح ملک انتشار اور ٹوٹ پھوٹ کا شکار ہو جائے گا۔ وہ ملکی انتظام بھی فوجی طرز کے ’کمانڈ اینڈ کنٹرول‘ سے رکھنا چاہتے ہیں اور اسے قومی اتحاد اور یک جہتی کی علامت سمجھتے ہیں، حالانکہ حقیقت اس کے برعکس ہے۔ ان کی اس سوچ کی وجہ سے مشرقی پاکستان ہم سے الگ ہوا تھا، اور اسی سوچ کی وجہ سے ملک ایک بار پھر ہر طرح کے انتشار اور افتراق کا شکار ہے اور اوپر سے لے کر نیچے تک سب پاکستان کے ایک ملک کے طور پر برقرار رہنے میں تشویش کا شکار ہو چکے ہیں۔ حیرت کی بات ہے، ہماری ہیئت مقتدرہ ڈھٹائی کے ساتھ اپنی رائج شدہ اور طے شدہ پالیسیوں کے دیوالیہ پن کو نہیں دیکھ پارہی۔ نہ یہ قوم کے سامنے شرمندہ ہیں اور نہ یہ اپنی کارکردگی کی بیلنس شیٹ دیکھتے ہیں۔ مسائل اس وقت تک حل ہونے والے نہیں جب تک ہم مسائل پر مختصر گروہ کے مفادات کی بجائے ملک اور قوم کے وسیع تر مفادات سے نہیں سوچیں گے۔ ہمیں بنیادی طور پر اپنے اندر سے تبدیل ہونے کی ضرورت ہے۔ یہ خیال غلط ہے کہ ’پاکستان‘ پہلے تھا، یا پہلے ہے، اور صوبے یا فیڈرل یونٹس بعد میں۔ پاکستان نے یہ صوبے نہیں بنائے، ان صوبوں نے پاکستان کو بنایا تھا، اور بنایا ہوا ہے۔ ’پاکستان‘ ایک تجرید کا نام ہے، وہ ٹھوس حالت میں کہیں نہیں پایا جاتا، جبکہ صوبے اپنا ٹھوس، دکھائی دینے والا وجود رکھتے ہیں۔ یہ بلوچستان ہے، یہ پنجتو ننخوا ہے، یہ پنجاب ہے، یہ سندھ ہے۔ کوئی ’پاکستان‘ کو یوں نہیں دکھا سکتا۔ جب آپ کسی کو پاکستان دکھائیں گے تو آپ چاروں میں سے کسی ایک صوبے کو دکھا رہے ہوں گے۔ وہ اول و آخر حقیقت ہیں۔ چنانچہ ہمیں اس ننگی حقیقت کی طرف لوٹ آنا چاہیے کہ صوبوں نے پاکستان بنایا ہوا

ہے اور صوبوں کے مشترک ہونے کا نام پاکستان ہے۔ پاکستان 'دیتا' نہیں، 'لیتا' ہے، اور اس کو فیڈرل یونٹس کی مرضی کے مطابق ہی لینا چاہیے۔ بلوچستان کی قیادت اور بلوچ نوجوان نسل کہتی ہے، ہمیں خیرات دینا بند کریں۔ انھی کے وسائل پر قبضہ کر کے ان کی طرف چند سکے پھینک دینا اب انھیں مزید قبول نہیں۔ وہ پاکستانی ریاست کے خلاف نہیں ہیں لیکن ہم اپنے رویے کی وجہ سے انھیں ایسا کرنے پر مجبور کر رہے ہیں، جیسے ہم نے مشرقی بنگال کے عوام کے ساتھ کیا تھا۔ بھٹو دور میں پیپلز پارٹی کی حکومت بلوچستان پر بمباری کروا چکی ہے۔ اسے اب کسی ریاستی ادارے کے ورغلانے میں نہیں آنا چاہیے، ورنہ یہ کسی بھی جمہوری کھلوانے والی حکومت کے اپنا منہ ہی کالا کرنے کے سوا کچھ نہ ہوگا۔ پاکستان کو قائم رکھنا ہے تو بلوچستان کے عوام کے بلا مشروط فوری مطالبے تسلیم کیے جائیں۔ ورنہ وقت کی تعزیریں بڑی سخت ہوتی ہیں۔

بلوچستان کا ساتھ دو

میری عمر کے لوگوں کا تعلق اس نسل سے ہے جس نے پاکستان کو دولت مند ہوتے دیکھا ہے۔ اور وہ واقعہ اس وقت ہوا تھا جب عساکر پاکستان اس ملک کی سیاہ و سفید کی مالک تھیں۔ ہماری دفاعی صلاحیتوں کے ناقابلِ تسخیر ہونے کی آواز میری نسل کو پیدا ہوتے ہی کان میں ڈال دی گئی تھی لیکن ہمارے دیکھتے دیکھتے پاکستان کا ایک بڑا حصہ خونریز ڈرامے کے بعد الگ ہو گیا۔ ہماری 'محب وطن، بے مثال اہلیت رکھنے والی، دیانت و کردار کی پیکر، ناقابلِ شکست سکیورٹی اسٹیبلشمنٹ' نہ پاکستان کے اتحاد کو قائم رکھ سکی، نہ امن دے سکی اور نہ ترقی۔ جمود الرحمن کمیشن رپورٹ کے انکشافات ہمارے چہرے پر ایک بدنما داغ کی صورت میں موجود ہیں، لیکن افسوسناک بات یہ ہے کہ پاکستان کی تاریخ کا یہ المناک پہلو جاری و ساری ہے۔ پاکستان کی دفاعی اور سلامتی کی اسٹیبلشمنٹ کو سب سے زیادہ سمجھدار، محب وطن اور محافظ وطن ہونے کا زعم رہا ہے، لہذا سلامتی کے نام پر اپنے مینڈیٹ سے بڑھ کر اس نے وہ ذمے داریاں بھی لے لیں جنہیں عوام اور ان کی سیاسی قیادت کے حصے میں آنا چاہیے تھا۔ جغرافیائی سرحدوں

کے ساتھ نظریاتی اور سیاسی 'ورچوئل سرحدیں' بھی جنزلوں کے پاس چلی گئیں۔ عوام کی سیاسی قیادت کو عام طور پر کرپٹ، نا اہل، غیر محب وطن اور غدار کہہ کر تذلیل کی جاتی رہی ہے۔ بنگالی پاکستانی فوج کو 'پنجابی فوج' اور پاکستان کو 'پنجابیوں کا پاکستان' کہا کرتے تھے۔ بلوچستان میں آج تک جو ہوتا آیا ہے اور جو ہو رہا ہے، میری نسل کے لوگوں کو مشرقی پاکستان سے مشابہ کہانی اور واقعات کی فلم دہرائے جانے کا گماں ہو رہا ہے۔ آج بلوچستان میں پاک فوج کا مطلب پنجابی فوج ہے۔ پنجاب سے تعلق رکھنے والے اساتذہ، ڈاکٹروں، کاروباری لوگوں اور دیگر ملازمین کو مارا جا رہا ہے۔ وہ اپنے گھر بار اور پونے داموں بچ کر پنجاب واپس آرہے ہیں۔ کوئٹہ میں کئی دہائیوں سے رہنے والے پنجابیوں کی جان مال محفوظ نہیں رہی۔ بلوچستان ایک چھاؤنی کی شکل اختیار کر چکا ہے۔ ہماری سیوریج اسٹیشنمنٹ کے پاس وہی پرانا علاج ہے کہ بلوچستان میں چھاؤنیوں کا جال پھیلا دیا جائے اور فوجی طاقت کے ذریعے ان بھٹکے ہوئے بلوچوں کو سیدھا کیا جائے۔ ظاہر ہے، فوجی ذہن توپ اور بندوق سے آگے سوچ نہیں سکتا۔ سمجھا جا رہا ہے کہ فوج میں کچھ ہزار بلوچی بھرتی کرنے سے ملک کی ایک جہتی قائم رکھی جاسکے گی، لیکن بغاوت کے وقت ایسٹ بنگال رجمنٹ کے ساتھ جو ہوا تھا وہ ہمیں یاد رکھنا چاہیے۔ چنانچہ عرصے سے بلوچستان میں ہر طرح کی سیوریج ایجنسیوں کا راج ہے۔ اُدھر ایران، افغانستان، امریکہ، ہندوستان، طالبان، سبھی بلوچستان میں اپنے اپنے مفادات کے کھیل کھیل رہے ہیں۔ بلوچ نوجوان نسل پاکستان سے اپنی مایوسی کا برملا اظہار کرتی ہے۔ جس تعلیمی مدرسے میں پاکستان کا جھنڈا اور ترانہ گایا جائے، اسے دھمکی کے خط آ جاتے ہیں اور متعلقہ اساتذہ کو قتل بھی کیا گیا ہے۔ بلوچ عوام کو شدت سے شعور ہے کہ ان کا دیس معدنیات کی دولت سے مالا مال ہے اور وہ اپنے اوپر ایک نوآبادی جبر کی کیفیت محسوس کرتے ہیں۔ بلوچستان کے عوام انتہائی پسماندگی کی زندگی گزار رہے ہیں۔

چند دن پہلے شاہ زین بگٹی کو جس کہانی کے ساتھ اور جس طرح گرفتار کرتے دکھایا گیا ہے، چاہے الزام سچ بھی ہو، بلوچستان کے تناظر میں اس کا رروائی کو کوئی قبول نہیں کرے گا، جبکہ شاہ زین کے بیان کے مطابق یہ ویسے ہی ایجنسیوں کی خود ساختہ کارروائی ہے۔ یہ ملک اس طرح کے اسلحے سے بھرا ہوا ہے، اور کون نہیں جانتا، اس طرح کے اسلحے ان جیسے طاقتور سیاسی خاندانوں کے پاس ویسے ہی ہوتے ہیں۔ اس طرح کے ریاستی اداروں کی 'کارروائیوں' سے بلوچستان میں کئی اور عجیب

الرحمن بننے کے سوا کچھ حاصل نہ ہوگا۔ مشرقی پاکستان کے ساتھ اسی مغربی پاکستان نے جو کچھ کیا تھا، اس سے پنجاب کے عوام نے مجرمانہ غفلت برتی تھی اور اپنی سلامتی کی اسٹیبلشمنٹ کا ساتھ دیا تھا جس کا نتیجہ مشرقی پاکستان میں پنجابیوں کے قتل عام اور ملک کے ٹوٹنے کی صورت میں ہوا۔ ہمارا ایک 'محب وطن' جنرل، اکبر بکٹی کو کھلے عام قتل کی دھمکی دے کر، اس پر عمل کروا کر، ملک سے بھاگ چکا ہے۔ اکبر بکٹی کا قتل ایک غدار کا قتل نہیں تھا، وہ اس ملک کی ایک جہتی کا قتل تھا۔ اس بار خصوصی طور پر پنجاب کے عوام کو اپنی آنکھیں کھلی اور کان ہوشیار رکھنے ہوں گے، ورنہ تاریخ کی ساری غلاظت پنجاب کے اوپر گرنے والی ہے۔ پنجابیوں کو پاکستان ہمیشہ سے بڑا پیارا رہا ہے۔ یہی پاکستان کے سب سے بڑے دعوے دار رہے ہیں۔ کراچی کی اردو بولنے والی ایلٹ کے ساتھ پنجابی ہی پاکستان کی بقا اور سلامتی 'ایک دین اور ایک زبان' کے فارمولے پر رکھتے رہے ہیں۔ وقت نے ثابت کیا، یہ سب بیکار کے ڈھکوسلے تھے۔ ہم خود کو اور مغلوب قومیتوں کو دھوکا دے رہے تھے۔ پاکستان حکمران ایلٹ کے ایک پرانے حصے دار کی نمائندہ قیادت جناب الطاف حسین نے برملا اس واقعے کی مذمت کر دی ہے اور شاہ زین کو فوراً رہا کرنے کو کہا ہے۔ گویا سکیورٹی ایجنسیوں اور دفاعی اسٹیبلشمنٹ کی بلوچستان میں جاری پالیسیوں میں اب صرف پنجاب ہی اکیلا حصہ دار رہ گیا ہے۔

پنجاب کے عوام اور پنجاب کی دونوں بڑی سیاسی پارٹیوں، پیپلز پارٹی اور مسلم لیگ نون، کو بلوچستان کے معاملات کو فوری طور پر سیاسی قوتوں کے ہاتھ میں دینے کی حمایت کرنی چاہیے۔ اس ملک کو چھاؤنیوں سے نہ قائم رکھا جاسکتا ہے نہ کبھی یوں اس ملک کی ترقی ہو پائے گی۔ دفاعی اسٹیبلشمنٹ کا صرف اتنا کردار ہونا چاہیے جو آئین کے مطابق ہے اور جو ہر مہذب ملک میں ہوتا ہے۔ 'حب الوطنی اور یک جہتی' کے شوق جنوں میں پاکستان کو ایک بار کسی بڑے سانحے کے حوالے نہیں کیا جاسکتا۔ 'بیرونی مداخلت' کا ورد بند ہونا چاہیے۔ ہمیں ماننا چاہیے، ہم خود ہی سب سے پہلے اپنے ملک کو برباد کرنے کے ذمے دار ہیں، اور سب سے زیادہ اسی کی ذمے داری بنتی ہے جو سب سے زیادہ طاقتور تھا، جس کی پالیسیوں کے بنانے اور نفاذ میں سب سے زیادہ مداخلت رہی ہے۔ پنجابیوں کو بلوچستان کے عوام کے ساتھ اپنی یک جہتی میں اٹھ کھڑے ہونا چاہیے۔ ہماری اسٹیبلشمنٹ نے مشرقی پاکستان کے ساتھ جو کیا تھا، وہ اب کسی اور پاکستانی قومیت کے ساتھ دہرانے نہیں دیں گے۔

بلوچستان مسئلے کے کچھ اور پہلو

کچھ روز پہلے میرے کالم ”بلوچستان کا ساتھ دو“ شائع ہونے پر کچھ ایسے پہلوؤں کی طرف قارئین نے اشارہ کیا ہے جن پر میرے خیال میں مزید وضاحت سے بات کرنی ضروری ہے۔ ہمارے ہاں ایک متھ بڑی مشہور ہے کہ بلوچستان میں ترقی کے عمل میں بلوچ سردار رکاوٹ ہیں؛ وہ اپنے علاقوں میں سڑکیں، اسکول، اسپتال اور فیکٹریاں وغیرہ بننے نہیں دیتے، تاکہ ان کے زیر نگین لوگ ان کی غلامی سے نکل نہ جائیں۔ سابقہ مشرقی پاکستان کے بنگالی عوام کے بارے میں بھی ہمارے ہاں پنجابیوں میں اسی طرح کا پروپیگنڈا مقبول تھا۔ مشرقی پاکستان بوجھ ہے، یہ سیلابوں اور قدرتی آفات کا مارا علاقہ ہے۔ انھیں تو نمک تک مغربی پاکستان سے دینا پڑتا ہے، یہ دھوئیاں پہنے چھوٹے قد اور کالے رنگ کے کم ذہین لوگ بنگالی ہندوؤں اور بھارتی پروپیگنڈے سے متاثر ہیں، وغیرہ۔ جبکہ دوسری طرف پاکستان کے پہلے چودہ سال میں کل ملا کر مشرقی پاکستان کے لیے صرف 172 کروڑ روپے رکھے گئے تھے، اور ان کو آبادی کی بنیاد پر بڑا ہونے کے سیاسی حق سے بھی محروم کر دیا گیا تھا۔

ہماری سلامتی کی حاکم اشرافیہ کے پیدا کردہ اس طرح کے پروپیگنڈے کو پنجاب کے عوام بڑی آسانی سے قبول کرتے ہیں۔ اس میں کوئی شک نہیں کہ سردار اور جاگیردار اپنے رجعت پسندانہ طبقاتی کردار کی وجہ سے اپنے عوام کی ترقی میں زیادہ دلچسپی نہیں رکھ سکتے، لیکن وقت نے آگے بڑھنا ہوتا ہے، وہ کبھی کسی کے روکے نہیں رکھتا، اور اگر ریاست سچ مچ کسی علاقے کی ترقی کا عزم کر لے تو اسے کوئی نہیں روک سکتا۔ اس پروپیگنڈے کا مقصد ایک تیر سے دو شکار کرنا ہے: قوم پرست سرداروں کے خلاف نفرت پیدا کی جائے اور ریاست اپنے عوام کو پسماندہ ترین حالت میں رکھنے کی جو مجرمانہ غفلت کر رہی ہے، اس پر پردہ ڈالا جائے۔

حقیقت یہ ہے کہ بلوچستان میں درجنوں سردار ہیں جن میں ’باغی‘ صرف تین چار ہی رہے ہیں۔ ان سرداروں نے حکومت کے اس پروپیگنڈے کی ہمیشہ تردید کی ہے اور حکومت کو ثبوت پیش کرنے کا چیلنج دیا ہے۔ دوسری طرف مرکزی حکومت اور ریاستی اداروں نے ان سب سرداروں کو

اپنے لیے استعمال بھی کیا ہے اور انھیں شریک اقتدار بھی رکھا ہے۔ وہ سردار جو باغی نہیں رہے، کیا بلوچستان میں ان کے علاقوں میں کوئی ترقیاتی کام ہوا ہے؟ پھر کئی علاقے ایسے ہیں جہاں عام فہم معنوں میں سردار نہیں ہیں، مثلاً مکران کا علاقہ۔ کیا وہاں کے لوگوں کی حالت بدلی ہے؟ جو لوگ کراچی سے گوادرتک سفر کر چکے ہیں ان کا کہنا ہے کہ وہاں کے لوگوں کے لیے 'پسماندگی' اور 'افلاس' کے لفظ بہت چھوٹے ہو جاتے ہیں۔ سوال پیدا ہوتا ہے کہ پنجاب کے وسیع دیہاتی علاقوں میں ترقی کیوں نظر نہیں آتی؟ وہاں تریٹھ سال سے ترقی کرنے سے کس نے روکا ہوا ہے؟ الیکشن کے دنوں میں ان بیچاروں کا مطالبہ سڑکیں، بجلی، گیس، گندے پانی کے نکاس، اسکول، اسپتال ہی بنانے کا ہوتا ہے۔ اسلام آباد سے آزاد کشمیر کے شہروں کی طرف جانے والی مین سڑکیں کیوں ٹوٹی پھوٹی ہیں؟ انھیں کس نے روکا ہوا ہے؟ میں نے طالبان کے آنے سے پہلے سوات کا سفر کیا تھا۔ مینگورہ شہر سے کالام جانے والی ٹوریزم کی نہایت اہم سڑک کی وہ خستہ حالت تھی کہ الامان اور افسوس کے سوا کچھ کہا نہیں جاسکتا تھا۔ تریٹھ سال میں تفریحی علاقوں کی طرف جانے والی اہم اور مین سڑکیں کیوں نہیں بن سکیں؟ وہ کن سرداروں نے روک رکھی ہیں؟ پاکستان عمومی طور پر غربت زدہ اور پسماندگی میں ڈوبا ہوا ملک ہے، اور پروپیگنڈا یہ ہے کہ سردار، جاگیردار اور سیاسی اثر رسوخ رکھنے والے لوگ اپنے علاقوں میں ترقی نہیں ہوتے دیتے، جیسے ریاست کے کرتادھرتا ترقی کے لیے پاگل ہوئے جارہے ہیں اور ترقی کے لیے بے حساب روپیہ مختص کرتے ہیں! ہم اسٹیبلشمنٹ کے پھیلائے ہوئے دھوکے میں کیوں اتنی آسانی سے آ جاتے ہیں؟ اصل مسئلہ یہ ہے، ترقی ہماری ریاست کی ترجیح ہی نہیں۔ ترقی نے ہونا کہاں سے ہے! ترقی جو نہیں ہوئی یا نہایت ست رو ہے، اس کی وجہ مالی وسائل نہایت محدود رکھنا ہے۔ ہماری ریاست کا ایجنڈا ترقی نہیں، 'دفاع، سلامتی اور مذہب کا پھیلاؤ' رہا ہے، اور ان تینوں چیزوں نے ہمارے ہاں خوب ترقی کی ہے! اپنے مفاد اور مقاصد کے لیے اسٹیبلشمنٹ سرداروں کو خرید سکتی ہے، انھیں مار سکتی ہے، چھاؤنیاں بنا سکتی ہے، قبائل کو آپس میں لڑا سکتی ہے، انھیں اپنے علاقوں سے در بدر کر سکتی ہے، لوگوں کو 'غائب' کر سکتی ہے، لیکن سڑک، اسکول، کالج، اسپتال یا فیکٹریاں نہیں بنوا سکتی... کیونکہ سردار نہیں مانتے!

یہ بھی کہا گیا ہے کہ سرحد میں طالبان جب ہتھیار اٹھاتے ہیں تو کہا جاتا ہے کہ ملک کی رٹ

بحال کی جائے، جب بلوچستان میں کچھ لوگ ہتھیار اٹھاتے ہیں اور وہ شورش اور سرکشی پر آمادہ ہوتے ہیں تو ان کے ساتھ ہمدردی کی بات کی جاتی ہے۔ ہم نہ جانے کیوں حقائق سے آنکھیں بند کر لیتے ہیں اور صرف ابہام کی دنیا میں رہنا چاہتے ہیں۔ بلوچستان کے عوام کے حقوق اور طالبان کا معاملہ بالکل دو الگ چیزیں ہیں۔ بلوچستان کے لوگ صرف اپنے علاقے کے وسائل پر حق مانگ رہے ہیں اور پاکستانی ریاست میں باعزت اور برابری کی جگہ چاہتے ہیں۔ وہ کسی نظریے کی بنیاد پر کوئی سیاسی انقلاب برپا کرنا اور نہ ہی اسلام آباد پر قبضہ کرنا چاہتے ہیں، جبکہ ان کے برعکس طالبان ہماری ریاست پر بزور طاقت قبضہ کرنا چاہتے ہیں اور بزور اپنا نظریاتی پروگرام مسلط کرنا چاہتے ہیں۔ ان کا ایجنڈا عالمی ہے۔ وہ ہمسایہ ملکوں پر بھی قبضہ کرنا چاہتے ہیں، بلکہ ساری ترقی یافتہ دنیا کو برباد کرنے کا عزم رکھتے ہیں، جبکہ اس کے مقابلے میں بلوچ پاکستانی ریاست کے ایک حصے دار کے طور پر اپنی جائز شراکت مانگتے رہے ہیں۔ وہ صرف سیاسی اور معاشی حقوق کا مطالبہ کرتے رہے ہیں جنہیں ہم پچھلے تریسٹھ سال سے نہ صرف نظر انداز کر رہے ہیں بلکہ ان کو کچلنے کے لیے گاہے بگاہے فوجی آپریشن بھی کرتے رہے ہیں۔ بلوچستان کا سوال نوآبادیاتی جبر کا ہے۔ بلوچستان کے عوام کو حقوق دے کر حقیقی فیڈریشن کے نظریے کو مضبوط کرنا مقصود ہے، جبکہ طالبان پاکستان پر ہی نہیں، پورے خطے پر اپنے مخصوص نظریاتی ایجنڈے کے تحت جبراً قبضہ کرنا چاہتے ہیں، جس کی اجازت نہیں دینی چاہیے۔

کیا یہ خوشی کی بات ہے؟

ہمارے ہاں یہ بات اکثر دہرائی جاتی ہے کہ پاکستان میں صرف ایک ہی منظم ترین اور طاقتور ادارہ ہے، اور وہ ہے فوج۔ فوج سے متعلق افراد بھی اس بات کا فخر اور خوشی سے ذکر کرتے ہیں۔ اس میں ان کا اعتماد بھی جھلکتا ہے کہ وہ پوری قوم، ریاست اور تمدنی اداروں کے مقابلے میں زیادہ طاقتور اور منظم ہیں۔ ظاہر ہے کہ یہ بات زمینی حقائق کے تناظر میں درست ہے۔

ہمیں من حیث القوم یہ سوچنا چاہیے کہ کیا یہ ہمارے لیے خوشی اور اطمینان کی بات ہے؟ یہ تو

پوری قوم اور خود دفاعی ادارے کے لیے تشویش اور فکر مندی کی بات ہونی چاہیے۔ ریاست اور قوم ایک جسم کی مانند ہوتے ہیں۔ یہ نہیں ہو سکتا کہ جسم کا 20 فیصد حصہ تو صحت مند ہو اور بقیہ 80 فیصد حصہ مہلک امراض کا شکار ہو کر رفتہ رفتہ زندگی کے آثار کھو رہا ہو۔ اس کی مثال ایسی ہے جیسے میں گھر کا سربراہ ہوں اور میں نے اپنی صحت تو ٹھیک رکھی ہو اور میرے دیگر اہل خانہ بیماری کے ہاتھوں موت کے کنارے پر ہوں، اور میں فخر سے کہتا پھروں کہ میں اس گھر کا سب سے صحت مند شخص ہوں۔ اس پر طرہ یہ کہ میری صحت کا راز پچھلے تریسٹھ برس سے گھرانے کی آمدنی کا سب سے زیادہ حصہ اپنی ذات پر خرچ کرنے میں پنہاں ہو۔ ظاہر ہے کہ میں اپنی ذات کو ترجیح دینے کی ترغیب پر کچھ قابو پاؤں تو گھر کے دوسرے افراد میں بھی 'صحت' کے آثار نمودار ہوں۔ چنانچہ یہ کوئی فخر کی بات نہیں کہ دفاع کے مقابلے میں ہماری سیاسی، سماجی، اقتصادی، مالی، تعلیمی، علمی، اخلاقی اور ثقافتی حالت بے حد پتلی ہے۔ یہ تو بحران کی نشانی ہے جس پر پوری قوم کو سخت فکر لاحق ہونی چاہیے تاکہ اس غیر صحت مند کیفیت کو جلد از جلد دور کیا جاسکے۔ یہ بات دفاع سے منسلک افراد کے لیے بھی پریشان کن ہونی چاہیے کہ وہ جس درخت کی ایک سرسبز و شاداب شاخ ہیں، وہ درخت تیزی سے کھوکھلا ہو رہا ہے۔ ہمیں فوراً اس قومی بحران پر توجہ دیتے ہوئے اپنے معاملات درست کرنے کی کوشش کرنی چاہیے۔ اگر بانس ہی نہیں رہے گا تو بانسری کہاں رہے گی۔

یہ کہنا بھی درست نہیں کہ یہ صورتحال قوم کے سویلین حصے کی نالائقی اور بدعنوانی کا نتیجہ ہے۔ دفاع سے متعلق افراد بھی اسی قوم کا حصہ ہیں اور ہم سب ایک جیسی صلاحیتیں اور مزاج رکھتے ہیں۔ بنیادی طور پر یہ مسئلہ فرشتہ ہونے یا نہ ہونے کا نہیں۔ جس پر وسائل صرف ہوں گے، جسے ترجیح دی جائے گی، وہ ادارہ اور وہ شعبہ ترقی کے بہتر مدارج کو چھو لے گا۔ ہماری قوم جب کسی شعبے پر توجہ دے اور اس کے لیے ضروری وسائل میسر ہوں تو یہ قوم ضرور کامیابی سے ہم کنار ہوتی ہے۔ یہ غلط بات ہے کہ ہم اپنے آپ کو نکما اور بدعنوان کہہ کر خود کو عزت نفس سے محروم کرتے ہیں۔ یہ بھی غلط سوچ ہے کہ اسی قوم کے بیس فیصد حصے کو اہلیت اور کردار کی اعلیٰ سطح پر دیکھا جائے۔ پاکستان کے کسی بھی دوسرے ادارے پر دفاع کی طرح پیسے اور توجہ دیں، یقیناً وہ ادارہ کچھ عرصے بعد اسی طرح اپنا آپ منوانے لگے گا۔

اس ملک کی سویلین آبادی بھی صلاحیتوں کی اتنی ہی حامل ہے جتنے ہمارے دفاع کے افراد۔ بنیادی فرق سرمایہ کاری کا ہے: پیسے، توجہ اور ترجیح کی سرمایہ کاری... جو کہیں اور کبھی نہیں ہوئی۔ ایٹم بم

بھی اسی لیے بنا تھا کہ کھلا پیسہ، پوری توجہ اور اعلیٰ ترجیح دی گئی، ورنہ پیسے کا زیاں، اقربا پروری اور بدعنوانی وہاں پر بھی کوئی کم نہیں ہوئی تھی۔ انسان فرشتے نہیں ہوتے۔ کسی کو فرشتہ کہہ کر ہم خود کو اور دوسروں کو دھوکا دیتے ہیں۔ دنیا بھر کی ترقی یافتہ قوموں نے کرپشن کی اسی فطرت کو رکھتے ہوئے ترقی کی ہے۔ چنانچہ نہ وردی والے لوگ فرشتہ ہوتے ہیں اور نہ کسی دوسرے سے یہ امید رکھنی چاہیے۔ ہاں، ترقی اور تہذیب کے سفر میں انسان کا کردار بھی بالآخر بلند اور شفاف ہوتا جاتا ہے۔

پاکستان نے ترقی اس لیے نہیں کی کہ ہم نے کبھی انسانی ترقی کو اپنا مشن بنایا ہی نہیں۔ ہم 'سلامتی' کی کھونٹی سے اتریں گے تو کسی اور طرف دھیان ہو سکے گا، اور بد قسمتی سے وہاں سے اترنے کی کسی تدبیر بلکہ اس خیال کو بھی ناپاک سمجھا جاتا ہے۔ یہ ہے ہماری بنیادی دلدل۔ پوری قوم اور خاص طور پر ہمارے دفاعی اداروں کو اسے سنجیدگی سے لینے کی ضرورت ہے۔ اگر باقی ملک بوسیدگی، پسماندگی، جہالت اور غربت کی دلدل میں ہو تو وہ خوشحالی، ترقی اور جدید ساز و سامان سے لیس ایک ادارے کے طور پر کب تک اپنا معیار قائم رکھ سکتے ہیں؟ ہمیں اب اپنا ذہن تبدیل کرنا چاہیے۔ ہم ماضی جیسے رویوں کے ساتھ آگے نہیں بڑھ سکتے۔ سلامتی اور دفاع کے معاملات کو پاکستان کی منتخب قیادت پر چھوڑ دینا چاہیے تاکہ خارجہ تعلقات میں مناسب تبدیلیوں کے ذریعے ہمارے اوپر سلامتی کا دباؤ کم ہو، اور ہم اپنے وسائل سولیلین اداروں کی ترقی کی جانب موڑ سکیں۔ ہمیں اب 'دشمنی' کے جال سے باہر نکل کر اپنے ملک کی ترقی اور قوم کی خوشحالی کو اولین ترجیح دینا ہوگی۔

آئی ایس آئی کی رپورٹ میں یہ بات صحیح کہی گئی ہے کہ ہمیں انڈیا سے نہیں، مذہبی انتہا پسندی سے زیادہ خطرہ ہے۔ ہمیں یکطرفہ نہیں، قومی سطح پر متحد ہو کر سوچنا چاہیے۔ قومی سلامتی کو یقینی بنانے کے ایک سے زیادہ راستے موجود ہیں۔ فقط جنگی ساز و سامان کی بے محابا اور مسلسل خریداری سے سلامتی کا مسئلہ حل نہیں ہو سکتا۔ جنگ کسی مسئلے کا حل ہوتی ہی نہیں۔ یہ تو ایک نہ ختم ہونے والا سلسلہ ہے۔ اس ذہنیت کے ساتھ جنگی ساز و سامان کی ضرورتیں تو کبھی کم نہیں ہوں گی۔ لیکن ایک قرض زدہ اور تیزی سے غربت کا شکار ہوتے ملک کی ترقی کو نظر انداز کرنا قومی خودکشی کے سوا کچھ نہ ہوگا۔ ہمیں اس مجرمانہ غفلت کے بارے میں بحیثیت قوم فوراً غور کرنا چاہیے۔

پاکستانی سکیورٹی اداروں پر تنقید کیوں؟

کچھ حلقوں کی طرف سے سوال کیا جانے لگا ہے کہ پاکستان شاید واحد ملک ہے جس کے سکیورٹی اداروں کو اپنے ملک کے پریس، میڈیا اور دانشور حلقوں میں شدید تنقید کا نشانہ بنایا جاتا ہے جبکہ بہر حال سکیورٹی ادارے کسی ملک اور ریاست کے ہر اول محافظ دستے کی حیثیت رکھتے ہیں۔ اس بات کا حوالہ دیا جاتا ہے کہ اسرائیل میں موساد، بھارت میں ر اور امریکہ میں سی آئی اے کو اپنے ہم وطن کیا یوں تنقید کا نشانہ بناتے ہیں جیسے ہمارے ہاں آئی ایس آئی کے خلاف لکھا اور بولا جانے لگا ہے؟ اس سے کچھ محب وطن لوگ پریشان ہوں گے۔ ظاہر ہے، وہ ادارے جن کا کام ہی پاکستان کی سرحدوں اور مفادات کی سلامتی کا خیال کرنا ہے، ان کے اعمال کو نشانہ تنقید بنایا جائے تو پاکستان کی سلامتی کا ذمے دار کون رہے گا؟

ہم سب سے پہلے اس بات کو صاف کر دینا چاہتے ہیں کہ دفاع اور سلامتی کے ادارے جدید ریاست کا لازمی اور نہایت اہم حصہ ہیں۔ طوالت سے بچنے کے لیے ہم ریاستی ہیئت کی تشکیل کے تاریخی وجود کے ذکر میں نہیں جانا چاہتے۔ ریاست ہے تو اندرونی اور بیرونی سلامتی کے لیے فوج بھی ہوگی، پولیس بھی، اندرونی اور بیرونی جاسوسی کے ادارے بھی ہوں گے۔ اس میں کوئی شک نہیں کہ کسی بھی محب وطن شہری کے لیے ان اداروں کا احترام واجب ہونا چاہیے، کیونکہ سلامتی کے ادارے ہیں تو ریاست محفوظ ہے تاکہ اس کے اندر اس کے شہری اپنی مرضی کی زندگی گزار سکیں۔ اس میں کوئی شک نہیں کہ پاکستانی معاشرہ دو حصوں میں بٹ چکا ہے؛ ایک حصہ سلامتی کے اداروں کا حمایتی کہا جاسکتا ہے، اور دوسرا ان اداروں کے رول اور قائدین کے بارے میں شدید تحفظات کا شکار ہے۔ ہمارے خیال میں یہ بات بالکل غلط ہے کہ جو لوگ پاکستانی سلامتی کے اداروں اور ان کے کمانڈروں پر تنقید کرتے ہیں وہ ان اداروں کے وجود کے خلاف ہیں یا وہ حب الوطنی میں کسی سے بھی کم ہیں۔ اصل میں ہم فطری طور پر جذبات کی قوم ہیں، ہوش اور خرد کی نہیں۔ لہذا ہم سوچتے بھی جذبات سے ہیں اور دوسروں کے بارے میں رائے بھی جذبات سے قائم کرتے ہیں۔ جذبات حیوانی اور سادہ چیز ہیں۔

جبکہ خرد ترقی یافتہ انسانی ساختہ عمل ہے۔ دلیل اور منطق محنت طلب اور صبر آزما ہوتی ہے۔ اسے ٹھنڈے دل اور دماغ سے ہی دیکھا جاسکتا ہے جبکہ جذبات فوری عمل پیرا ہوتے ہیں اور انسان کو فوری رد عمل کی ترغیب دیتے ہیں۔ چونکہ ہم ناخواندہ، نیم خواندہ قوم ہیں، تھوڑے سے لوگ پڑھ لکھ گئے ہیں لیکن ان کی تعلیمی اور ذہنی تربیت ابھی حال ہی کا واقعہ ہے، لہذا ہمارے پڑھے لکھے لوگ بھی خرد سے کم، جذبات سے زیادہ کام لیتے ہیں۔ ابھی ہمیں تعلیم و تربیت کی کچھ اور نسلوں سے گزرنا ہوگا، تب خود کو تہذیب یافتہ کہلوا سکنے کے قابل ہوں گے۔ چنانچہ ہمارے ہاں مخالف رائے رکھنے والوں کو بڑی جلدی میں دشمن سمجھ لیا جاتا ہے۔ آپ مذہبی بات پر کسی سے اختلاف کریں، آپ کو فوراً مرتد، کافر، دوسرے فرقے کا قرار دے دیا جائے گا۔ آپ سیاسی اختلاف کریں، آپ کو پارٹی کا دشمن سمجھ لیا جائے گا۔ آپ وطن اور ریاستی امور کے بارے میں اختلاف کریں، آپ کو غدار، وطن دشمن، اور اسرائیل، بھارت، امریکہ کا ایجنٹ سمجھ لیا جائے گا۔ مختلف بلاگز میں سیاسی اور نظریاتی موضوعات پر پاکستانی باشندوں کی آرا ملاحظہ کریں۔ اپنے مخالف رائے رکھنے والے ہم وطنوں کے بارے میں گندی زبان استعمال کر رہے ہوں گے، ماں بہن کی گالیاں دے رہے ہوں گے۔ انھیں کافر، ہندو، سکھ، عیسائی، مرزائی، یہودی کہہ رہے ہوں گے۔ یہ ہے سارے پاکستانیوں کا رویہ اور مزاج، جو پاکستان کی محبت کے دعوے داروں اور اسلام کے شیدائیوں کا خاصہ ہے۔

افسوس کی بات یہ ہے، ہماری سلامتی کے ادارے اپنی قوم کی نیم خواندگی، سادہ لوحی اور ان کے جذباتی رویوں کو اپنے مفاد کے لیے استعمال کرتے رہے ہیں۔ ریاست کا کام اپنی عوام کی ذہنی تربیت کرنا ہوتا ہے، انھیں سادگی سے ترقی کی طرف لے جانا ہوتا ہے۔ جبکہ عوام کی ناخواندگی، جہالت، جذباتی کیفیت، مذہبی نعرہ گوئی ہماری سلامتی کے اداروں کے اہم اثاثے ہیں۔ وہ ان لوگوں کو ریاستی سرپرستی سے نوازتے ہیں، ان کا تحفظ کرتے ہیں، پرنٹ اور الیکٹرانک میڈیا پر بٹھاتے ہیں۔ حیرت کی بات ہے، اس ملک میں جہالت پھیلانے اور جہالت کا کاروبار کرنے پر کوئی پابندی نہیں جبکہ سائنسی اور سیکولر پیشوں پر تمام جدید ضابطے لاگو ہوتے ہیں!

اسرائیل، بھارت اور امریکہ میں ان کی ایجنسیوں اور سلامتی کے اداروں پر اس طرح تنقید کیوں نہیں ہوتی جو پاکستان کے اندر دیکھنے میں آرہی ہے؟ اس سوال کا جواب دینے سے پہلے دیکھا

جائے، کیا ہمارے دفاعی اور سلامتی کے اداروں کی وہی حیثیت، رویہ، اور کردار ہے جو ایک جدید جمہوری ریاست میں ہوتا ہے، یا جو ان مذکورہ ملکوں میں ہے؟ اگر تو ان کا کردار، رویہ وہی ہے، تو پھر پاکستان میں ناقد حلقوں کا احتساب کیا جائے یا ان پر غداری کا الزام لگایا جائے۔ جبکہ حقیقت یہ ہے کہ ہم بھی اپنی افواج اور سلامتی کے اداروں سے محبت کرتے ہیں، احترام بھی اور ان کے وجود کو تسلیم بھی۔ تنقید اور اختلاف ان کے مستقل تاریخ مزاج، رویے اور کردار پر ہے جو وہ پاکستان میں ادا کرتے رہے ہیں اور کر رہے ہیں۔

اسرائیل، بھارت اور امریکہ میں کتنی بار فوج نے سولین حکومتوں کے تخت الٹے ہیں؟ کیا اسرائیل، بھارت اور امریکہ کی طرح ہمارے جرنیل اور سلامتی کے ادارے پارلیمنٹ کے ماتحت اور ان کو جواب دہ ہیں؟ کیا ہمارے جنرلوں کو جمہوری حکومت برطرف کر سکتی ہے؟ کیا ہمارے جنرل پارلیمنٹ، سینٹ کمیٹیوں کو اسی طرح جواب دہ ہوتے ہیں جس طرح مذکورہ ملکوں میں روایت ہے؟ کیا عوام کے منتخب جمہوری حکمران ہمارے جنرلوں کو ڈکٹیٹ کر سکتے ہیں، یا ہمارے جنرل آئینی جمہوری حکمرانوں کو ڈکٹیٹ کرتے ہیں؟ کیا آئینی حکومت کے کسی فیصلے یا بین الاقوامی معاہدے پر ان ملکوں میں کورکمانڈرز کی مینٹنگ طلب کر لی جاتی ہے اور فوج کی طرف سے احتجاج ریکارڈ کروایا جاتا ہے؟ بھارت، اسرائیل اور امریکہ میں کتنے وزیراعظم ہوئے ہیں جن کو وزیراعظم ہاؤس میں کسی کمیٹین یا میجر نے ہتھکڑیاں پہنائی ہوں اور جنھیں جہاز کی سیٹوں کے ساتھ ہاتھ باندھ کر لے جایا گیا ہو؟ ان ملکوں میں کتنے وزیراعظم ہیں فوجی ڈکٹیٹر نے جن کی عدالتی پھانسی کا بندوبست کیا ہو؟ کتنے ملک ہیں جن میں فوجی عدالتوں نے طالب علموں، صحافیوں، دانشوروں، وکیلوں، پروفیسروں کو سرعام کوڑے مارنے کی سزائیں دی ہوں، ان کو قید تنہائی میں رکھا ہو؟ کتنے ملک ہیں جن کی افواج وسیع پیمانے پر صنعتی، کاروباری، ریل اسٹیٹ کا کاروبار کرتی ہوں، شادی ہال کرائے پر دیتی ہوں اور نکلے کباب تل کر پیش کر رہی ہوں؟ کیا بھارت، امریکہ اور اسرائیل کی افواج ملک کی آدھی کمائی اپنے بجٹ میں ڈال لیتی ہیں؟ کیا ان ملکوں کی افواج دعویٰ کرتی ہیں کہ وہ جغرافیائی سرحدوں کے ساتھ ان کی نظریاتی سرحدوں کے بھی محافظ ہیں، یا نظریاتی اور سیاسی مباحث ان قوموں کی پارلیمنٹ کا اختیار ہے؟ کیا ان ملکوں میں خارجہ پالیسی اور ہمسایہ ملکوں سے تعلقات متعین کرنے کا اختیار فوج کو حاصل ہے؟ کیا ان

میں سے کسی بھی ملک میں مذہبی انتہا پسند تنظیمیں بنا کر انھیں ہمسایہ ملکوں میں استعمال کیا جاتا ہے جس میں اپنے ملک کی سیاسی انتظامیہ کا کوئی دخل نہ ہو؟ کیا ان ملکوں کی افواج کے سربراہ یہ کہتے ہیں کہ ہمارا ملک یہودیت کا، ہندومت کا، عیسائیت کا قلعہ ہے؟ ہمارا آرمی چیف ہر چند دن کے بعد پاکستانی قوم کو یاد کرواتا ہے کہ پاکستان اسلام کا قلعہ ہے۔ کیا کوئی اور اسلامی یا عرب ملک کی فوج کا سربراہ یہ الفاظ دہراتا ہے؟

اگر ایسا نہیں ہے تو پھر دنیا کے مروجہ اصولوں اور ضوابط کا حوالہ دے کر یہ کیوں کہا جائے کہ پاکستانی سلامتی کے اداروں پر خود پاکستانی شہری اتنی زیادہ تنقید کیوں کرتے ہیں؟ کتنے ملک دنیا میں ایسے ہیں جن کے بارے میں کہا جاتا ہو کہ وہ فوج کے لیے ہیں؟ کیا پاکستان کی سلامتی کے اداروں نے ایک سیاسی پارٹی کی طرح اپنا نظریاتی اور سیاسی ایجنڈا نہیں بنایا اور پوری قوم کو مجبور نہیں کیا کہ وہ اس پر عمل پیرا ہو؟ کیا کسی دیگر ملک میں فوج کے افسران خود کو قانون سے بالا تصور کرتے ہیں؟ کیا وہ ذاتی معاملات نمٹانے کے لیے اپنے فوجی ہونے کی حیثیت سے فائدہ اٹھاتے ہیں اور ساری سول انتظامیہ ان سے ڈرتی ہے؟ یہاں تو فوجی گاڑیاں آکر تھانے پر حملہ کر کے ملزم چھڑوا کر لے جاتی ہیں اور ڈیوٹی پولیس کی چھترول کر جاتی ہیں، اور وہ بھی کسی فوجی افسر کے ذاتی جھگڑے میں۔ یہ کلچر کیا بھارت، اسرائیل اور امریکہ میں قابل قبول ہے؟

ہمارے جنرل قومی اداروں کے سامنے جواب دہی کے لیے نہیں آتے۔ آڈیٹر جنرل آف پاکستان اور پارلیمنٹ کی اکاؤنٹس کمیٹی کی رپورٹیں پڑھ لیں۔ تریسٹھ سال میں خود اپنے ہی بحران کی وجہ سے پہلی بار پارلیمنٹ کے سامنے تشریف لائے تو ”پہلی بار آئے!“، ”پہلی بار آئے!“ کا شور مچ گیا لیکن وہاں بھی اپنا محاسبہ کرانے کی بجائے پارلیمنٹ پر رعب ڈال کر چلے گئے۔ کسی کو یہ کہہ گئے، ”ہمیں پتا ہے، تم ہمارے خلاف کیوں اتنا زیادہ بولتے ہو۔ میں نے تمہارا وہ ذاتی کام نہیں کیا تھا۔“ دوسرے کو کہا، ”ہمیں پتا ہے، کون کون باہر سے فنڈ لیتا ہے۔“ پھر معصوم بن کر کہا کہ پارلیمنٹ ہمیں ”حکم“ دے تو ڈرون طیارے گرا دیں۔ اپنی واہ واہ کروانے کے لیے استعفیٰ کی آفر کی جاتی ہے۔ ظاہر ہے، پارلیمنٹ میں اتنی جرأت کہاں، اور ساری پارلیمنٹ تالیاں بجاتے ان کو رخصت کرتی ہے۔ اس طرح کا ڈراما کس مہذب ملک میں ہوتا ہے؟ پارلیمنٹ انکوائری کمیشن بناتی ہے، ان کا کیا حشر ہوتا

ہے؟ اسرائیل، بھارت اور امریکہ میں سیاسی سربراہ کھڑے کھڑے جنزلوں کو برطرف کر دیتے ہیں۔ یہاں تو جنزل کے اردلی کو کوئی برطرف نہیں کر سکتا۔ نواز شریف نے اپنا آئینی حق استعمال کیا تھا، اسے وزیراعظم ہاؤس سے سیدھا سانپوں سے بھری کوٹھری لے جا کر بند کر دیا گیا۔ کیا بھارت، اسرائیل اور امریکہ میں ان کی جاسوسی کی ایجنسیاں خود اپنے ہی ملک کے سیاسی نظام میں اس طرح کی مداخلت کرتی ہیں؟ ہمارے ملک میں نت نئے شوشے اور شورشوں کے پیچھے مبینہ طور پر ایجنسیوں کے ہاتھ کا ذکر ہوتا ہے۔ کس ملک کی ایجنسیاں الیکشن لڑنے والے امیدواروں کو چھاؤنیوں میں حاضر ہونے کا حکم دیتی ہیں، اور کون کس حلقے سے لڑے گا، اس کا تعین کرتی ہیں؟ کس ملک کی ایجنسی کو آرڈر ہوتے ہیں کہ تم نے صدارتی ریفرنڈم میں ڈبے بھرنے ہیں؟ یہ صرف پاکستان میں ہوتا ہے۔

حقیقت یہ ہے، جو لوگ بظاہر سکیورٹی اسٹیبلشمنٹ پر تنقید کرتے ہیں وہی اس ملک اور سلامتی کے اداروں کے سچے خیر خواہ ہیں۔ ہم پاکستان کی 'غیر طبعی' صورت کو تبدیل کرنا، اسے تہذیب، قاعدے، قانون اور آئین کے دائرے میں لانا چاہتے ہیں۔ تب پاکستان، اس کے عوام اور ریاست کی سلامتی کے اداروں کے درمیان ہم آہنگی اور قومی یکجہتی پیدا ہوگی، ورنہ پاکستانی ریاست اور معاشرہ متصادم، متضاد گروہوں میں منقسم رہے گا۔ یہاں بد معاشی، زور آوری، فاشزم کا رواج غالب رہے گا اور یہ ملک کبھی ترقی کر سکے گا نہ مہذب بن سکے گا، بلکہ مذکورہ پالیسیوں کے نتیجے میں ملک کے وجود کو لالے پڑے ہوئے ہیں۔ یا سارے اصول اپنائے جائیں، یا پھر کوئی اصول باقی نہیں رہتا۔ سلامتی کے اداروں کی عزت ضرور ہونی چاہیے۔ وہ کسی بھی ریاست کا فخر ہوتے ہیں، اگر وہ غیر جانبدار رہیں اور ملک کی خدمت اور حفاظت ہی ان کا ^{مط}منہ نظر ہو۔ ریاست اور حکومت کو کیسے چلانا ہے، وہ عوام کا کام ہے۔ ہماری سلامتی کے اداروں کو چاہیے کہ وہ آئین اور قانون کے پابند ہو جائیں۔ ریاستی نظریات اور دیگر ملکوں سے تعلقات کا تعین ان کی ذمہ داری نہیں ہے۔ اسی میں پاکستان کی عزت بھی ہے اور استحکام بھی۔

فاش غلطیوں سے بھری ہماری تاریخ

اسامہ کے امریکی آپریشن نے ایک اہم سوال ساری دنیا اور پاکستان کے عوام کے لیے چھوڑ دیا: کیا ہماری سکیورٹی ایجنسیاں ملوث تھیں یا نالائق؟ سوال بڑا سخت تھا۔ ہمارے متعلقہ حلقوں نے 'نالائق' ہونے کی چوائس پر 'ٹک' کرنا سودمند جانا۔ یہ صورتحال کچھ ایسی ہی تھی جیسے سو پیاز کھانے ہیں یا جوتے... ہم نے فی الحال پیاز کو ترجیح دے دی ہے۔ آگے دیکھیں، کیا ہوتا ہے۔ ایک تو یہ کیس اتنا ننگم ننگا تھا کہ بچنے کی کوئی راہ نہ تھی، لہذا عالمی دباؤ بھی ویسا ہی آیا۔ پاکستان کی تاریخ ہماری ہیئتِ مقتدرہ کی فاش غلطیوں سے بھری ہوئی ہے جنہوں نے اس ملک کو برباد کر کے رکھ دیا لیکن خود مقدس کے مقدس رہے۔ ان لوگوں کا کبھی کسی نے محاکمہ اور احتساب نہ کیا، نہ کسی میں ایسا کرنے کی جرأت پیدا ہو سکی۔ چنانچہ پاکستان میں یہ طے پا گیا کہ طاقتور لوگ کچھ بھی کریں، اس ملک کو کتنا ہی لوٹ لیں، اس ملک کی بربادی میں کتنا ہی اپنا حصہ ڈال لیں، اس ملک کی قسمت کے ساتھ کتنا ہی کھیل لیں، وہ محبت وطن کے محبت وطن رہیں گے، ان کا کردار شک و شبہ سے ماورا اور مستثنیٰ رہے گا، کیونکہ وہ ایک ایسے ادارے سے تعلق رکھتے ہیں جس کا تعلق اس ملک کی سلامتی اور دفاع سے ہے۔ ہاں، البتہ اگر عوام کے منتخب کردہ سیاسی لوگ ہیں، ان کو پھانسیاں بھی ہوں گی، قید و بند کی صعوبتوں، جلا وطنیوں اور ذلت آمیز سلوک سے بھی نوازا جاتا رہے گا۔

پالیسی یہ ہے کہ اپنے ہر کرتوت سے انکار کر دیا جائے، یا اس کا ملبہ کمزور، نہتے سویلین حکمرانوں کے سر منڈھ دیا جائے جنہیں اپنی کرسی بچانے اور کھانے پینے کے سوا کچھ آتا بھی نہیں اور اس کے علاوہ ان کو کچھ کرنے کی اجازت بھی نہیں۔ جھوٹے پروپیگنڈے سے حقائق کو توڑ موڑ دیا جائے اور ساری صورت حال کو اپنی تعریف و توصیف میں لگا دیا جائے۔ مثال کے طور پر 1965 کی جنگ معاشی، عسکری، سیاسی، اسٹریٹجک فاش غلطی تھی لیکن اپنی آغاز کردہ جنگ کو انڈیا کے حملے سے تعبیر کر دیا،

بے نتیجہ اور ہاری ہوئی جنگ کو فتح کا نام دے دیا۔ اس جنگ سے بربادی کے سوا پاکستان کے ہاتھ کچھ نہ آیا تھا۔ کسی جنرل، کسی فوجی کا محاکمہ نہ ہوا۔ 1971 کی جنگ بھی ہماری سیاسی اور عسکری فاش غلطیوں پر مشتمل تھی۔ اس کا سارا ملبہ غدار بنگالیوں اور انڈیا کے سرمنڈھ دیا۔ جنرل یحییٰ کو مرنے کے بعد سپریم کورٹ نے غاصب قرار دیا! ایک آرمی چیف جنرل ضیا نے بھٹو کا عدالتی قتل کیا۔ اس نے سارے ملک کو مذہبی انتہا پسندی، فرقہ پرستی، ہیروئن، کلاشنکوف اور جہادی کلچر سے متعفن کر دیا۔ آرمی چیف جنرل مشرف نے کارگل کی فاش غلطی کی۔ پاکستان کے عوام، سیاسی قیادت، بھارت اور دنیا کو بیوقوف بنانے کی کوشش میں منہ کی کھائی۔ بتایا گیا، کارگل کی چوٹیوں پر پاکستان آرمی نہیں، کشمیری مجاہدین کا روئی کر رہے ہیں۔ پھر ایک دن سارا جھوٹ ساری دنیا کے سامنے کھلا۔ کسی کا کوئی احتساب نہ ہو سکا۔ الناعوام کے منتخب وزیراعظم کو ذلت اور پھر جان بچانے کے لیے جلا وطنی اختیار کرنی پڑی۔ سب سے پہلے پاکستان کہنے والا عالمی ضمانتوں کے ساتھ سب سے پہلے انگلستان بھاگ گیا۔ اس کے پاس پاکستان، دبئی اور انگلینڈ میں کئی سو کروڑ کے اثاثے ہیں۔ ہمارے دفاع اور سیوریج کے ذمے داروں نے لاتعداد شدت پسند اور دہشت گرد لوگوں کو عسکری تربیت کی سہولتیں بہم پہنچائیں۔ جہادی ماہر اور عسکریت پسند خصوصی مولوی تیار کیے گئے۔ ساری دنیا کے دہشت گردوں کو اس ملک میں پناہ دی۔ مذہبی انتہا پسندی کی تعلیم دینے والے گلی گلی مدرسے کھلوائے گئے اور ان کی سرکاری سرپرستی کی گئی۔ سرکاری اسکولوں میں اسلامیات کے نام سے مذہبی شدت پسندی اور مطالعہ پاکستان کے نام سے مسخ شدہ تاریخ پڑھائی گئی اور دوسری قوموں کو کافر اور مسلمانوں کا دشمن قرار دیا گیا۔ گویا یہ ضمانت حاصل کی گئی کہ پاکستان کی سب آنے والی نوجوان نسلیں 'قادری' ذہنیت کی حامل ہوں۔ پاکستانی عوام کو اسلحہ اور ہتھیاروں سے محبت سکھائی گئی اور ان کو جنگ پسند اور جذباتی بنایا گیا۔ شاہراہوں کی تزئین ٹینکوں، توپوں، جنگی جہازوں اور میزائلوں سے کی گئی۔ نتیجہ: آج کا پاکستان، قرضوں کا مارا بھکاری ملک، ناخواندہ اور مفلس اور انتہا پسند ذہن رکھنے والے شہریوں کا ملک، نااہل، کرپٹ اور عیاش حکمرانوں کا ملک، معیار زندگی کے تمام پیمانوں میں دنیا کے گھنیا ترین اقوام کی لسٹ میں شامل لیکن ایٹم بم رکھنے والا

ملک۔ سلامتی سے متعلق اداروں نے ملک میں جعلی سیاسی اتحاد بنوائے، جعلی الیکشن اور جعلی ریفرنڈم کرواتے رہے، لیکن بغیر کسی احتساب کے سب جنرل اندرونی اور عالمی ضمانتیں لے کر چلتے بنے اور پیچھے اپنے جیسے لوگ چھوڑ گئے۔

تازہ ترین دفاعی نالائقی اور ڈبل گیم میں ملوث ہونے کے الزامات کے باوجود انشاء اللہ کسی پر کوئی آنچ نہیں آئے گی۔ سب طاقتور لوگ اپنے عہدوں پر جوں کے توں باعزت طریقے سے کام کرتے رہیں گے، بلکہ وہ سب کچھ بھی کرتے رہیں گے جو آج تک کرتے آئے ہیں۔ اس ملک کی قسمت بدلنے والی نہیں ہے۔ یہاں کچھ بھی بدلنے والا نہیں ہے۔ ہم نے بحیثیت قوم ایک ہی چیز سیکھی ہے، کہ ہم نے وقت، حالات اور تاریخ سے کچھ نہیں سیکھنا۔ عوام کی برین واشنگ کے لیے انھوں نے سارا 'آزاد' میڈیا خرید لیا ہے۔ ہماری ہیئتِ مقتدرہ جب چاہے، جس طور چاہے، عوام کو اپنے من چاہے رستے پر لگا سکتی ہے۔ اگر نہیں لگنے دینا تو ترقی کی راہ پر، تہذیب کی راہ پر، عقل کی راہ پر، امن کی راہ پر، صلح جوئی کی راہ پر لگنے نہیں دینا۔ عوام کو کنفیوزڈ رکھو۔ ان کو کچھ پتا نہ چلنے دو، سچ کیا ہے، جھوٹ کیا ہے۔ ان نیم خواندہ لوگوں میں جعلی تفاخر قائم کیے رکھو۔ امریکہ کو کہہ دیا ہے: "اب کے مار کے دیکھ!" اور بھارت تو ویسے ہی ہمارے آگے کچھ نہیں، اس کو تو ہم نے ہمیشہ ہی شکست فاش دی ہے۔ ہیئتِ مقتدرہ کی چمک دمک اور خوش باشی کا یہی راز ہے۔

خارجہ پالیسی اور قومی مفادات

خارجہ امور کی پارلیمانی کمیٹی نے اسفندیار ولی کی سربراہی میں کہا ہے کہ حکومت خارجہ پالیسی کو قومی مفادات کے مطابق تشکیل دے۔ اسفندیار صاحب نے سوچا ہوگا، بری خبروں کے دنوں میں کچھ تھوڑا مذاق بھی ہو جائے۔ ورنہ یہ کسے معلوم نہیں، ہم نے کچھ وزارتیں کچھ 'خاص' لوگوں کو تفویض کر رکھی ہیں۔ دنیا ادھر کی ادھر اور پاکستان کا حلیہ کچھ کا کچھ ہو سکتا ہے، ان وزارتوں کی طے شدہ پالیسیوں اور ان وزارتوں کے مالکوں کے حق ملکیت میں کوئی فرق نہیں آ سکتا۔ وزارتِ خارجہ اور وزارتِ دفاع

پاکستانی ریاستی تناظر میں 'وزارتیں' نہیں ہیں، بلکہ 'کسی اور' کے ماتحت محکمے ہیں۔ ان بیچاروں کو خود مختاری کے ساتھ اپنی پالیسی وضع کرنے کی اجازت ہی نہیں، نہ یہ عوامی سیاسی قیادت کی کسی خواہش یا پالیسی کو نافذ کرنے کی صلاحیت رکھتی ہیں۔ وزارتِ دفاع بھی پوسٹ مین ہے، اور وزارتِ خارجہ بھی۔ ویسے تو ہمارے بدترین استحصال سے نہ کوئی نظریہ بچا ہے اور نہ کوئی لفظ، لیکن جن لفظوں کا بے دریغ استحصال ہوا ہے ان میں ایک 'قومی مفاد' ہے۔ اللہ جانے یہ کس بلا کا نام ہے۔ اس ملک میں آج تک جو کچھ بھی ہوا ہے اور جس کسی نے جو بھی کیا ہے، وہ 'قومی مفاد' میں کیا ہے۔ اب اگر اس کا فائدہ مندرجہ ظاہر نہیں ہوتا اور ملک ڈوبتا چلا گیا ہے تو بیچارے حکمرانوں کا کیا قصور ہے؟

عوام کو اس لفظ سے نفرت کا اظہار کرنا چاہیے کیونکہ اس ملک کو 'قومی مفاد' کے نام پر لوٹ لیا گیا ہے۔ نہ عوام کو کچھ ملانہ ملک کی کوئی بھلائی ہوئی۔ نہ استحکام ملانہ ترقی۔ قومی مفاد نہیں، ہمیں 'عوامی مفاد' کا مطالبہ کرنا چاہیے۔ جو کچھ ہو، جو بھی پالیسی بنے، وہ براہ راست پاکستانی عوام کے مفاد میں ہو۔ اس کے ثمرات اور اثرات براہ راست عوام کی حالت بدلنے کے لیے ہوں۔ اگر پالیسی سے عوام کی حالت بہتر ہوتی ہے تو ٹھیک ہے، ورنہ قومی مفاد ڈھونگ ہے۔ ہر وہ پالیسی جو ملک کو ترقی سے روکے، امن نہ ہونے دے اور کشیدگی میں رکھے، اسے مسترد ہونا چاہیے۔ اس وقت 'قومی مفاد' سے مراد مخصوص طبقوں کے مفاد کے سوا کچھ نہیں۔ ملک کی معاشی ترقی ہی اصل 'قومی مفاد' ہے۔ ہر وہ کام ہو جس سے ترقی کا عمل تیز ہو۔ ہماری خارجہ پالیسی ایک نقطے پر یرغمال ہو چکی ہے: وہ ہے بھارت سے مخاصمانہ مقابلے بازی اور کشمیر کا مسئلہ۔ اس سے آگے وزارت کو کچھ سوچنے اور کرنے کی اجازت نہیں ہے۔ رٹے رٹائے بیانات ہیں۔ ہم اس کی بھی تردید کر رہے ہوتے ہیں جہاں ہم خود اپنی نظروں میں ننگے ہوتے ہیں اور حقیقی صورت حال سے ساری دنیا بھی باخبر ہوتی ہے۔

کل خارجہ پالیسی دو چار فقروں پر مشتمل ہے۔ خارجہ سیکرٹری بدلتے ہیں، حکومتیں بدلتی ہیں، یہ مخصوص فقرے نہیں بدلتے۔ "کشمیر کا مسئلہ اقوام متحدہ کی قراردادوں کے مطابق حل کیا جائے، پاکستان کشمیر پر سمجھوتہ نہیں کرے گا، پاکستان کی سرزمین دہشت گردی کے لیے استعمال نہیں ہو رہی، ہم کشمیریوں کی 'اخلاقی' امداد نہیں چھوڑیں گے، کشمیر کا مسئلہ حل ہونے تک اس خطے میں امن نہیں ہو سکتا..." گویا ہم کہہ رہے ہوتے ہیں: امن نہ ہو، پاکستان کو پروا نہیں۔ یہ خارجہ پالیسی کا دیوالیہ پن نہیں تو کیا ہے؟ بین الاقوامی سطح پر جہاں، جس جگہ اور کسی بھی نوعیت کا فورم ہو، پاکستانی نمائندے

نے کشمیر پر بھارتی مظالم کا ذکر کرنا اور بھارت مخالف تقریر جھاڑ دینی ہوتی ہے، خواہ اس فورم کا تعلق چمھر مارنے سے ہو۔ چنانچہ ہم عالمی شرکا کو بور کر کے خوشی خوشی 'کامیاب' دورے سے گھر لوٹ آتے ہیں۔ اس سے ہمارے جہادی میڈیا اور سلامتی اسٹیبلشمنٹ میں بیٹھے لوگوں کی انا کی تسلی ہو جاتی ہے۔ ہم نے منہ ریت میں گھسیڑا ہوا ہے۔ یہ دیکھ ہی نہیں رہے کہ 1947 کو گزرے تریسٹھ سال ہو چکے ہیں اور اس دوران پاکستان آدھا ہو کر منہ کے بل گر چکا ہے۔ یہ معاشی، صنعتی اور تعلیمی ترقی کا زمانہ ہے اور ان میدانوں میں ہم انڈیا سے منہ کی کھا چکے ہیں۔ انڈیا نہ صرف علاقے کی بڑی طاقت ہے بلکہ چین کے بعد دنیا کی ابھرتی ہوئی عالمی معیشت۔ وہ بین الاقوامی برادری کا ایک باعزت رکن ہے، اور ہم ایک بھک منگی، انتشار زدہ قوم اور ترقی یافتہ دنیا کے لیے باعث شرم ہونے کے سوا کچھ نہیں رہ گئے جس کے حکمران اشرافیہ بے شرم، کوتاہ نظر، نااہل اور زر پرست ہیں۔ کشمیر کا رونا رونے سے پہلے اپنے گھر کو دیکھ لیں۔ بلوچستان جل رہا ہے۔ پاکستان کی انڈسٹری اور بزنس کا مرکز کراچی جل رہا ہے۔ سرحد تباہ ہو چکا ہے۔ سندھ، پنجاب اندر سے کھوکھلے ہو رہے ہیں۔ بجلی گیس کا نہ ختم ہونے والا بحران رہی سہی معیشت کا گلا گھونٹ رہا ہے۔ دنیا میں ہماری کوئی باوقار پوزیشن نہیں۔ وہ صرف اس خوف سے ہمارا خیال کیے ہوئے ہیں کہ یہ ملک بکھر گیا تو کیا ہوگا۔ لیکن وزارت خارجہ 'انڈیا سنٹرک' ہونے کے سوا کچھ نہیں جانتی۔ وزارت اور سفارت خانے ایک سفید ہاتھی کی مانند ہیں۔ کچھ لوگ پل کر موٹے ہو رہے ہیں۔ پچھلی چھ دہائی سے لکھے ہوئے ایک ہی 'ڈرافٹ' پر ساری وزارت کا گزارہ ہو رہا ہے۔ دنیا بھر کے مہذب ملکوں میں ساری مسلح افواج اپنی وزارت دفاع کے ماتحت ہوتی ہیں، لیکن یہاں سب جانتے ہیں پاکستان میں معاملہ اس کے برعکس ہے۔

ہمیں 'ترقی سنٹرک' خارجہ پالیسی کی ضرورت ہے۔ رٹا لگائی ہوئی بیوروکریسی کو باہر پھینکنا ہو گا۔ ہمارے ہاں امن، معاشی ترقی اور ملک میں سرمایہ کاری کے فروغ کی راہ جس سے بھی کھلتی ہو، اس راہ سے سب رکاوٹیں ہٹا دینی چاہیے۔ خارجہ پالیسی معاشی ترقی اور سرمایہ کاری کو سامنے رکھ کر ہو۔ جو قوانین تازہ اصول نہیں بناتی اور اصولوں پر سودا نہ کرنے کا نعرہ مارتی ہیں وہ بوسیدہ ہو جاتی ہیں، شکست کا ان مقدر ہوتا ہے۔ پاکستان کی ترقی انڈیا کے ساتھ نارمل تعلقات سے مشروط ہو چکی ہے۔ لیکن سکیورٹی اسٹیبلشمنٹ کی زود پشیمانی ایسا کرنے نہیں دیتی۔ اسے سرحد پر جھنڈا اتارنے کی رسم بھی جارحیت دکھائے بغیر منظور نہیں، مبادا پاکستان کے عوام انڈیا سے نفرت کرنا ہی بھول جائیں۔ ہم

وہ بدنہیب قوم ہیں جس نے خود کو پنجرے میں بند کر کے اندر سے تالہ لگالیا ہے۔

سیاسی حکومت بدنام کیوں؟

اس ملک کے بجٹ کے بھاری حصے، میلوں پر پھیلے زمینوں کے رقبے، ہر طرح کے کمرشل اور صنعتی کاروبار پر قبضہ کرنے کے بعد بالآخر اس ملک کے 'آزاد میڈیا' کے مالکوں اور اینٹکروں کو بھی خرید لیا گیا تاکہ قوم کو اپنی مرضی کا سنایا اور دکھایا جائے، واقعات کو توڑا موڑا جائے، لوگوں کی توجہ اصل مسئلے اور اصل نکتے سے ہٹا کر کسی اور طرف لگائی جائے، اپنی فاش غلطیوں اور ان کے خطرناک نتائج سے قوم کی توجہ کو بھٹکایا جائے، سلامتی اور دفاع کا واسطہ دے کر الٹا ان کی تعریف و توصیف کی طرف لگا دیا جائے، 'قومی وقار' اور 'غیرت' کے نام پر حقائق سے چشم پوشی کی جائے اور خود فریبانہ عظمت کی ریت میں منہ گاڑ دیا جائے۔ یہ ٹھیک ہے، دنیا کی ہر سکیورٹی اسٹیبلشمنٹ کے پاس دشمن کے ساتھ نفسیاتی جنگ لڑنے کے ماہرین ہوتے ہیں، لیکن یہ ہمارا عجیب ملک ہے، یہاں نفسیاتی جنگ کے سب توپوں کا رخ ہمیشہ اپنی ہی قوم کی طرف ہوتا ہے۔ جھوٹ بولنا، حقائق سے گمراہ کرنا شاید انسانی زندگی اور معاشرت کی کوئی اضطراری اور وقتی ضرورت ہو، لیکن ہمارے ہاں اس کو ایک دائمی پالیسی کے طور پر، اپنی ہی قوم اور اپنے ہی ملک کے خلاف استعمال کیا جاتا ہے۔ ساری زندگی اور ساری تاریخ جھوٹ پر نہیں چل سکتی، اس کے نتائج تباہ کن ہو جاتے ہیں، لیکن یہ ہمارے مقدس گاڈ فادرز عقل سلیم (کامن سنس) کو بھی اپنی انا اور وقار کے سامنے آنے کی اجازت دینے کو تیار نہیں ہیں۔ وطن اور حب الوطنی پر ان کی اجارہ داری ہو گئی ہے۔ قوم سے ہی تنخواہیں لیتے ہیں، قوم نے ان کو ملازم رکھا ہوا ہے، لیکن قوم کو بولنے کی اجازت نہیں۔ جو بھی چلے گی صرف ان کی چلے گی۔ قوم ان کا تحفظ اور احترام کرتی رہے، خواہ قوم اور ملک زخم زخم ہوتا رہے۔ عجب اندھیری سرنگ میں ہمیں لے آیا گیا ہے۔

میڈیا کے واسطے سے عجیب واردات ڈالی جا رہی ہے۔ جیسے سورج کا ہونا ایک ناقابل تردید حقیقت ہے، اسی طرح پاکستانی ریاست اور سیاسی منظر نامے میں یہ حقیقت ہے کہ پاکستان میں دفاع، سکیورٹی اور خارجہ امور کے معاملات کلی طور پر سیاسی حکمرانوں کے دائرہ اختیار سے باہر ہیں۔

اور جب کبھی انھوں نے ان پر اپنی 'رٹ' قائم کرنے کی کوشش کی، ان کے خلاف سازش کر کے جہنم رسید کر دیا گیا۔ یہ تریسٹھ سال کی کہانی ہے۔ غداری کے فتوے، پھانسیاں، قید و بند اور جلا وطنی کی ذلتیں برداشت کرنے والے ان سویلین سیاست دانوں کی کیا مجال ہے کہ وہ گرم جگہ پر اپنا پاؤں رکھ سکیں۔ ہم دور نہیں جاتے، اسی زرداری حکومت کو لے لیتے ہیں۔ اس نے آتے ہی آرمی چیف کو کہہ دیا کہ دہشت گردی کے خلاف جو بھی جنگ کا سلسلہ ہے اس کو آپ اپنی صوابدید سے چلائیں، حکومت آپ کو سپورٹ کرے گی۔ اگر سیاسی حکومت کی یہ بات غلط تھی تو آرمی والوں کو کہنا چاہیے تھا، حضور، آئین کے تحت اس ملک کے سب فیصلے کرنے اور پالیسیوں کو بنانے کا اختیار آپ کے پاس ہے، ہم تو آپ کے حکم کے تابع ہیں۔ لیکن ایسا کچھ نہیں ہوا۔ اس دوران زرداری حکومت نے 'ممنوعہ علاقوں' کے بارے میں کچھ فیصلے کرنے کی سعی بھی کی تو اسے ہماری سکیورٹی اسٹیبلشمنٹ کی طرف سے نہ صرف بری طرح رد کیا گیا بلکہ زرداری کے خلاف پروپیگنڈا بھی تیز کر دیا گیا۔ حکومت کا مذاق اڑایا گیا اور اندر خانے دھمکی بھی دی گئی۔ آپ کو یاد ہوگا، آئی ایس آئی کو وزارت داخلہ کے ماتحت کرنے کی کوشش کی گئی۔ تب کیا ہوا؟ بھارت کے غصے اور عالمی دباؤ کو کم کرنے اور حقائق صاف کرنے کے لیے آئی ایس آئی کے چیف کو انڈیا بھیجنے کا عندیہ دیا گیا، تب ایک شور برپا کر دیا گیا۔ ہمارے آئی ایس آئی چیف اگر بھارت چلے بھی جاتے تو خدانخواستہ کیا قیامت آجانی تھی؟ انھوں نے وہاں پاکستان کا دفاع ہی کرنا تھا۔ اور اگر اسے سیاسی حکومت کا غلط فیصلہ بھی مان لیا جائے جس پر قیامت برپا کر دی گئی، تو سکیورٹی اسٹیبلشمنٹ کے ان درجنوں فیصلوں کا کیا کیا جائے جن کی وجہ سے پاکستان پر قیامتیں بیت گئی اور قوم نے اف نہ کیا؟ اسامہ کے ایبٹ آباد میں پچھلے چار سال سے قیام کو ہی لے لیں۔ کیا بتایا جاسکتا ہے کہ اس واقعے سے پاکستان کا دنیا بھر میں کتنا وقار بڑھا ہے؟ اور اگر یہ سچ مچ ہماری لاعلمی ہے تو اس عظیم سکیورٹی خطا اور غفلت پر کسی کو ذمے دار ٹھہرایا جائے گا؟ نہیں، کبھی نہیں۔ صرف سیاست دانوں کی خطائیں معاف نہیں کی جاسکتیں۔ کیری لوگر بل پر جو امریکی حکومت نے خود لکھا، ہمارا اس کے ساتھ کوئی تعلق بھی نہیں، ہو بھی نہیں سکتا، امریکہ کی کانگریس زرداری کی غلام نہیں ہے، لیکن ہماری سکیورٹی اسٹیبلشمنٹ نے آئینی حدود سے تجاوز کر کے اپنے تحفظات کا اظہار کیا۔ اس ملک کے چیف ایگزیکٹو اور صدر مملکت کچھ نہ بول سکے۔ امریکی قوانین پاکستانی سول حکمرانوں کی مرضی سے لکھے جاسکتے ہیں؟ ہماری سکیورٹی اسٹیبلشمنٹ کو اپنی یہ غلط فہمی دور کر لینی چاہیے کہ دنیا ان

کے بارے میں کچھ نہیں جانتی۔ امریکہ تو روز اول سے ہمارا گھر کا بھیدی ہے۔
 ستم ظریفی دیکھیے، میڈیا کے کچھ جانے پہچانے چہرے جو اہل بکنسیوں کے ساتھ رابطے میں
 ہونے بلکہ ان کا ماؤتھ پیس ہونے کی شہرت رکھتے ہیں، انھوں نے اسامہ کے امریکی آپریشن پر
 حکومت کو خواہ مخواہ بدنام کرنے کی مہم شروع کر رکھی ہے۔ 'ہم' امریکہ کے ڈالروں اور اس کے
 ہتھیاروں کے بغیر رہ بھی نہیں سکتے لیکن جماعت اسلامی، عمران خان، فرقہ وارانہ شدت پسند ملاؤں
 اور چینلوں کے اینکروں کو استعمال کر کے امریکہ کے خلاف ملک بھر میں نفرت کے جذبات بھی
 ابھارتے رہتے ہیں۔ دوسری طرف ہر وقت سیاسی حکمرانوں کو بدنام کرواتے رہنا اور اپنی 'عزت
 بچاؤ' مہم چلوانا اس ملک کے ساتھ محبت کا اظہار نہیں، خطرناک بدنیتی کا کھیل ہے۔ امریکہ کے خلاف
 اور اپنے جمہوری حکمرانوں (نکمے ہی سہی) کے خلاف مہم جوئی کو اپنی تعریفوں کے لیے استعمال کرنا
 ملک کے مسائل کو مزید گنجلک کرنے کے سوا کچھ نہیں۔ ایک ہی راہ نجات ہے: سچ کا سامنا کرو، جھوٹ
 بولنا بند کرو۔ تریسٹھ سال ہو گئے اس قوم کو جھوٹ کی زہر خور کی دیتے۔ اب اس میں تھوڑی سی ہی جان
 باقی رہ گئی ہے۔ سازشی طرز عمل شاید مزید آپ کے لیے بھی اچھا نہ ہو۔ ہمیں خود سے ہی برسرِ پیکا نہیں
 رہنا، بل کر امن اور اس ملک کی تعمیر کی طرف آنا چاہیے۔

پاک سعودی تعلقات اور اس کے اثرات

ہمارے ہاں بہت سی پاک اور مقدس گائیں ہیں جن کی جانب انگلی نہیں اٹھائی جاسکتی۔ ان میں
 شخصیات، ادارے، نظریے اور بعض ممالک شامل ہیں۔ ان سب کے بارے میں سچ بولنا شجرِ ممنوعہ
 ہے۔ کسی کو مقدس بنانے کے لیے ضروری ہے کہ اس کے حق میں ہر وقت بڑھا چڑھا کر خوب پروپیگنڈا
 کیا جائے۔ لوگوں کو ذہنی غلام اسی طرح بنایا جاسکتا ہے۔ اصل حقیقت یہ ہے کہ پاکستان کی افسوسناک
 زوال زدہ سیاسی تاریخ میں سعودی عرب کے حکمران ایک بڑے حصے دار کے طور پر شامل رہے ہیں۔
 سعودی عرب اور اس کے خاندان کی بہت سی خصوصیات ہیں۔ سعودی عرب تیل کی دولت
 سے مالا مال ملک ہے، آبادی تھوڑی ہے اور رقبے کے لحاظ سے بڑا ملک، زیادہ تر حصہ صحرائی ہے۔

پاکستان کے مسلم عوام کے نقطہ نظر سے یہ بات بڑی اہم ہے کہ سعودی عرب وہابی عقیدے کا ملک ہے۔ وہاں پر موجود اسلام کے دو مقدس ترین مقامات کی وجہ سے سعودی عرب اور اس کا حکمران خاندان اپنے اس چہرے کو کیونفلاژ کر دیتے ہیں۔ ان کا حکومتی، سیاسی اور ذاتی کردار اسلام کے صریحاً خلاف ہونے کے باوجود وہ 'خادم حرمین شریفین' کا مقدس چولا اپنے اوپر پہن کر عالم اسلام کے اندر اپنی حیثیت کا فائدہ اٹھاتے ہیں۔ پیسہ، تقدیس، بادشاہت جب ایک ہو جائیں تو تاریخ بتاتی ہے، پھر کیا حشر برپا ہوتا ہے۔ سعودی عرب اس کی زندہ مثال ہے۔

ہمارے ہاں سادہ لوح عوام کو یہ باور کرایا گیا ہے کہ سعودی عرب اسلامی نظام رکھنے والا ملک ہے، حالانکہ اس کا حکومتی اور ریاستی نظام صریحاً اسلام کے خلاف ہے۔ اسلام میں خاندانی بادشاہت کا کوئی تصور نہیں۔ جب کسی ملک کا بالاترین ریاستی ڈھانچہ ہی غیر اسلامی ہو، وہ ملک خود اسلامی نظام کا حامل کیسے کہلواسکتا ہے؟ لیکن پیسے اور تقدیس کے زور پر وہ مسلم عوام کی آنکھوں میں دھول جھونکنے میں کامیاب ہیں۔ پاکستان میں موجود وہابیوں سے سوال پوچھنا چاہیے کہ یہ کس طرح کا اسلامی نظام ہے جس کا طرز حکومت ہی غیر اسلامی ہے؟ سب سے پہلی درستی تو اوپر سے شروع ہونی چاہیے، جبکہ یہاں سب سے پہلی خرابی ہی اوپر سے شروع ہو رہی ہے۔ سعودی بادشاہت صریحاً ایک سخت آمرانہ دقیا نوی سماجی نظام پر مشتمل ہے جس کے ساتھ وہابی ملاؤں کا قدامت پرست سخت گیر ٹولا اس نظام کا حصہ دار ہے۔ گویا اکیسویں صدی میں سعودی عرب کا سیاسی اور حکومتی نظام ازمنہ وسطیٰ کے ان ادوار کا چرہ ہے جب یورپ میں بادشاہ چرچ کے پادریوں کے ساتھ مل کر حکمرانی کیا کرتا تھا۔ تاریخ اسے تاریک دور (Dark Ages) سے تعبیر کرتی ہے۔

یہ ساری اندھیرنگری تیل کی دولت چمک دمک اور امریکہ کی آشیر بادی کی وجہ سے قائم ہے۔ عوام کو ذہنی اور جسمانی کنٹرول کرنے کے لیے طالبانی طرز پر ملاؤں کے ٹولے ڈنڈے پکڑے ہر وقت بازاروں گلیوں میں گھومتے رہتے ہیں جو راہ چلتے مردوزن کو باقاعدہ ڈنڈے مار کر طالبان طرز پر 'شرعی احکامات' پر عمل درآمد کرنے پر مجبور کرتے ہیں، لیکن یہ 'شرعی احکامات' شاہی خاندان پر لاگو نہیں ہوتے۔ ملاؤں کو اس طرف دیکھنے کی بھی اجازت نہیں۔ سارا 'اسلام' عام لوگوں کے لیے ہے حتیٰ کہ خود اپنے سعودی ہم وطنوں کے لیے بھی نہیں۔ سعودی عرب میں بوڑھے مردوں کا چھوٹی چھوٹی بچیوں سے نکاح عام ہے۔ ایک سے زیادہ شادیوں کا رواج ہے۔ نکاح اور طلاق، طلاق اور نکاح کے

ساتھ بیویاں بدلتی رہتی ہیں۔ گھریلو تشدد کے واقعات بھی عام ملتے ہیں۔ غریب ملکوں سے آئے محنت کشوں کو کوئی حقوق حاصل نہیں۔ زیادہ تر ملاؤں کے شرعی احکامات بذریعہ ڈنڈا انھی غریب ملکوں سے آئے محنت کش خواتین و حضرات پر لاگو کیے جاتے ہیں۔ جمعے کے روز چوکوں پر پبلک کے سامنے انھی ملکوں سے تعلق رکھنے والے ملزموں کی گردنیں کاٹنا معمول کا 'انصاف' ہے جس میں انصاف کم اور دہشت کا عنصر زیادہ ہوتا ہے۔

کسی پاکستانی سے جو سعودی عرب میں رہتا ہے، اس کی تصدیق کی جاسکتی ہے کہ سعودی عرب میں کس قدر اسٹریٹ کرائم بڑھ چکا ہے۔ ہم جو میڈیا میں امریکہ و یورپ کے کالے لوگوں کے بارے پڑھتے ہیں، وطنی سعودی نوجوان کسی طرح ان سے کم نہیں۔ راقم اپنی کئی عزیز خواتین سے اس طرح کے قصے سن چکا ہے جب ان سے سرِ راہ سعودی نوجوان پرس چھین کر بھاگ گیا۔ وہاں ہماری پاکستانی عورتیں ہر وقت، حتیٰ کہ گھروں میں بھی سہی رہتی ہیں۔ اگر وہ بلڈنگ میں اکیلی ہیں تو ہر وقت خوف دامن گیر رہتا ہے۔ کوئی سعودی نوجوان ان کی عزت پر حملہ آور ہو سکتا ہے۔ وہاں عورتیں خود کو اپنی عزت اور مال کے لحاظ سے ہر وقت غیر محفوظ سمجھتی ہیں۔ سب سے بڑی بات یہ کہ اس شرعی اور اسلامی معاشرے میں انصاف کے لیے کوئی دادرسی نہیں۔ سب سے پہلے تو کوئی جرأت ہی نہیں کرتا کہ سعودی شہری کے خلاف رپورٹ کرے۔ اگر کر بھی دی جائے تو کوئی اتھارٹی اس کا نوٹس ہی نہیں لیتی۔ مثلاً سرِ راہ کسی خاتون سے اس کا پرس چھینے جانے کی صورت میں اگر قریب کھڑے کسی سعودی پولیس والے سے شکایت کریں گے تو وہ مسکرا کر کہے گا: ”کوئی بات نہیں، بچے ہیں...“ غریب ملکوں سے تعلق رکھنے والے افراد میں سے شاید ہی کوئی ایسا ہو جس نے کسی سعودی نوجوان سے گالیاں، بدزبانی اور اپنی توہین نہ کروائی ہو، جنہیں گھٹیا اور کم تر اور فقیر نہ کہا گیا ہو۔ سعودی بچوں کو غیر ملکی کی لوگوں کے ساتھ بدتمیزی سے پیش آنے پر والدین بھی کچھ نہیں کہتے۔ فلپائن، سری لنکا، بنگلہ دیش وغیرہ سے تعلق رکھنے والے گھریلو ملازمین کے ساتھ تشدد اور ان کے حقوق پر ڈاکا عام سی شکایات ہیں۔ خواتین گھریلو ملازمین کے ساتھ جنسی زبردستی بھی عام ہے۔

یہ وہ ننگے حقائق ہیں جو ہمارے ہاں سعودی عرب کے بارے میں چھپائے جاتے ہیں۔ سعودی نوجوان نسل کا اخلاقی کردار تباہ کیا جا چکا ہے۔ وہ آوارہ ہو چکے ہیں۔ امیروں اور حکمران خاندان کے بچے ہر طرح کے غیر شرعی کاموں میں ملوث ہیں اور نچلے طبقات سے تعلق رکھنے والوں

کے بچے اسٹریٹ کرائم میں مصروف ہیں۔ سعودی عرب کے نوجوانوں کا ایک حصہ اپنے حکمرانوں کی عیاشیوں، امریکہ کی کاسہ لیبیوں کی وجہ سے منحرف ہو کر دہشت گرد باغی اسلامی تنظیموں میں شامل ہو گیا ہے۔ القاعدہ اور بن لادن اس کی مثال ہے۔

نوگیارہ کے واقعے میں اکثریتی نوجوانوں کا تعلق سعودی عرب سے تھا۔ سعودی عرب کے باشندوں میں آپ کو شرفِ انسانیت نام کی چیز کم ہی نظر آئے گی۔ وہ یا تو قومی تکبر کا شکار ہوگا، یا اخلاقیات سے گرا ہوا۔ خاص طور پر جب سامنے والا کسی کمتر قوم اور ملک سے تعلق رکھتا ہو۔ لیکن سامنے امریکی اور یورپی آجائے تو اس کے سامنے بچھ جائیں گے۔ اپنے سے نیچے والوں کو گھٹیا سمجھو اور اپنے سے زور آور کے پاؤں پکڑ لو، یہ ہے سعودی معیارِ اخلاق جس کے اسلامی نظام کی ہمارے ہاں دھوم مچائی جاتی ہے۔ مذہب کے نام سے انسانوں کو دھوکا دینا بڑا پرانا ہتھیار ہے۔

ہمارے پاکستانی حکمران خود کاسہ لیبی اور چا پلوسی میں اپنا مقام رکھتے ہیں۔ یہ سدا کے وہ انٹرنیشنل فقیر ہیں جنہوں نے نہ صرف اپنے ملک کے وسائل اور عوام کو بے تحاشا لوٹا ہے بلکہ اس ملک کے نام پر حاصل کی ہوئی بیرونی امداد اور قرضوں کی رقم بھی کھا جاتے ہیں۔ یہ دھاڑیاں لگانے آتے ہیں۔ قومی عزت نفس اور ملک کے دور رس مفادات سے ان کو کوئی غرض نہیں ہوتی۔ چنانچہ جہاں کچھ ڈالر اور درہم و دینار مل جائیں، یہ خود بھی ان کے پاؤں میں گر جاتے ہیں اور ملک کو بھی ان کے پاؤں کی جوتی بنا دیتے ہیں۔ چنانچہ گلف کی تمام ریاستوں کے حکمرانوں کو پاکستان میں خصوصی حیثیت اور تکریم حاصل رہی ہے۔ ان کے مشغلوں کے لیے تمام ملکی قوانین پس پشت ڈال دیے جاتے ہیں۔ جب کوئی قوم معاشی غلام ہو اور چمچہ گیر بھی، تو پھر فقط معاشی غلامی ہی نہیں ہوتی، سیاسی غلامی کا طوق بھی پہننا پڑتا ہے۔ چنانچہ سعودی عرب ہو یا امارات، وہ ہمارے اندرونی سیاسی معاملات میں بھی مداخلت کرنے لگے اور پاکستان کی خارجہ پالیسی کو بھی کنٹرول کرتے ہیں۔ اب ہم امریکہ بہادر کے علاقائی چمچوں کے چمچے ہیں۔ حتیٰ کہ ہمارے ہاں سیاسی اتھل پتھل، کسی حاکم کے آنے اور جانے میں مذکورہ عرب ریاستیں کھلم کھلا مداخلت کرتی ہیں۔ سعودی عرب کی مداخلت کی جرأت اس قدر بڑھ گئی ہے کہ سعودی انٹیلی جنس کا چیف بذات خود ہمارے سابق وزیراعظم نواز شریف کو 'لینے' (گرفتار کرنے) آتا ہے۔ ہمارے اندرونی سیاسی اور حکومتی فیصلے اب ریاض، دبئی اور ابوظہبی میں ہوتے ہیں۔ سعودی عرب جس کو چاہے، سرکاری 'عمرے' پر لے جائے، اور وہ 'عمرہ' آٹھ دس سال تک طویل

بھی ہو سکتا ہے!

سعودی حکمران خاندان اپنی عیاشانہ طرز زندگی کے لحاظ سے عالمی شہرت رکھتا ہے۔ اس سلسلے میں بے حد و حساب مواد کتابوں، رسالوں، مغربی میڈیا میں مل جاتا ہے۔ یہ لوگ جب یورپ جاتے ہیں تو وہاں 'انسانی گوشت' کی منڈیوں کے بھاؤ میں کئی گنا اضافہ ہو جاتا ہے۔ کوئی بھی یوٹیوب میں جا کر ان لوگوں کے اصل چہرے دیکھ سکتا ہے۔ تیل کی وہ دولت جو خود ان کے اپنے عوام پر اور امت مسلمہ کی ترقی اور خوشحالی کے لیے لگنی چاہیے تھی وہ ان چند سو یا ہزار افراد پر مشتمل حکمران خاندان کی ایک ایسی عیاش زندگی پر خرچ ہو رہی ہے جس کا عام مسلمان سوچ بھی نہیں سکتا۔ ان کی ذاتی زندگی تمام اسلامی اور انسانی اخلاقیات سے مبرا ہے۔ ایک ایک بندے کے پاس دنیا بھر میں قیمتی محلات، قیمتی گاڑیوں کے بیڑے، قیمتی کروڑ، پرائیویٹ انتہائی قیمتی بڑے بڑے جہاز ہیں۔ یورپ والے اس قیمت کی چیزیں صرف ان لوگوں کے لیے بناتے ہیں۔ آس پاس نو جوان خوبصورت لڑکیوں کی فراوانی، لاس ویگاس کے کیسینو ان سے آباد۔ سعودی عرب نے ہمیں کوئی صنعت لگا کر نہیں دی، کوئی سائنسی ریسرچ ادارہ، کوئی انجینئرنگ یونیورسٹی بنا کر نہیں دی؛ انتہا پسند مولوی اور جہادی بنانے والے مذہبی مدرسے یا مسجدیں دے دی ہیں۔ سعودی عرب دنیا بھر میں، خاص کر یورپ اور امریکہ میں، سب سے زیادہ مسجدیں بنانے والا ملک ہے! یہ صرف عام مسلمان کو دھوکا دینے کا عمل ہے تاکہ عام مسلمان کو جاہل رکھا جاسکے، دنیا کے مسلمان ترقی نہ کر سکیں۔ یورپ اور امریکہ کی ہر ڈوبتی کمپنی اور صنعت کو یہ لوگ خرید لیتے ہیں۔ سرمایہ داری نظام جب بھی ڈولنے لگتا ہے، یہ لوگ اس میں ڈال کر لگا دیتے ہیں تاکہ اسے پھر زندگی مل جائے۔

دوسری طرف عام مسلمانوں کے حج اور عمرے پر روز بروز ٹیکس لگائے جاتے ہیں اور اسے مہنگا کیے جا رہے ہیں۔ سعودی باشندوں نے حج اور عمرے کے دوران دی گئی خدمات کے بدلے کمائی کا ذریعہ بنایا ہوا ہے۔ حالانکہ حج اور عمرہ مفت ہونا چاہیے، ان کو دولت کی کوئی کمی نہیں۔ انھوں نے مقدس مقامات کو ساری دنیا کے غریب ملکوں کے مسلمانوں کو لوٹنے کا ذریعہ بنایا ہوا ہے۔ ساری دنیا کے مسلمانوں کو ایران کی اس تجویز پر زور دینا چاہیے کہ مکہ اور مدینہ کو تمام دنیا کے مسلمانوں کے اجتماعی انتظام و انصرام میں دے دیا جائے۔ مکہ اور مدینہ پر دنیا بھر کے سب مسلمانوں کا مساوی حق ہے، چنانچہ ان کو مسلمانوں کے بین الاقوامی شہر قرار دینا چاہیے۔

سعودی عرب نے ہم پر جو مہربانیاں کی ہیں، اس میں ہمارے ملک میں انتہا پسند، شدت پسند جہادیوں کی نرسریوں اور فیکٹریوں کا قیام ہے۔ آج ہمارا ملک دہشت گردی کی جس فقیح صورت حال سے دوچار ہے، سعودی عرب کا اس کی تشکیل اور تعمیر میں بہت بڑا ہاتھ ہے۔ امریکہ کا اسلحہ تھا، سعودی کے پیٹرو ڈالر۔ ایک طرف جہادیوں کی فوری تیاری کے لیے ٹریننگ کیمپ لگائے گئے، دوسرے ان کی نسل در نسل آمد کے سلسلے کو یقینی بنانے کے لیے ملک بھر میں وہابی اور دیوبندی مسلک کے مدرسے شہر، شہر، گاؤں، گاؤں، گلی گلی کھلوائے گئے۔ وہابی انتہا پسند مسلک کا فروغ پاکستان میں سعودی حکمرانوں کا ایجنڈا ہے۔ سالہا سال سے ڈالروں اور ریالوں کی بارش کا سلسلہ جاری ہے۔

پاکستان کی اکثریتی آبادی سنی حنفی متعدل مسلک کی تھی۔ یہ خلق خدا سے بلا تفریق محبت کرنے والے صوفیوں کی سر زمین ہے۔ بہت تھوڑے سے مذہبی مدرسے ہوا کرتے تھے، جن سے ضرورت کے مطابق ائمہ کرام اور علما بن جایا کرتے تھے۔ سعودی پلان اور اسکیم کے تحت پاکستان میں وہابی مسجدوں، سلفی مدرسوں کا جال پھیلا دیا گیا۔ سنی حنفی فرقے سے یا تو مسجدیں قبضے میں لے لی گئیں یا ہر نئی مسجد وہابی فرقے کی بنادی گئی اور ساتھ مدرسہ کھول دیا گیا۔ ہمارے حکمران اور بیوروکریٹ اپنی آرام پرست زندگی میں مست تھے اور ملک کو اندر ہی اندر سے کھوکھلا کیا جا رہا تھا۔ جب ہزاروں وہابی اور دیوبندی مدرسوں سے فارغ التحصیل ہو کر لاکھوں کے حساب سے نوجوان مولوی نکلنے شروع ہوئے تو چند سالوں میں اس ملک کا بنیادی مذہبی ڈھانچہ تبدیل ہو گیا۔ اس ملک کا اکثریتی مسلم فرقہ اب کمزور ہو کر اقلیت میں جانے والا ہے۔ اب ہر دوسرا فرد بھاری بھر کم ڈاڑھی رکھے، سر پر ٹوپی پہنے اور شلو اور شخنوں سے اٹھائے نظر آئے گا۔ تین دہائی پہلے یہ ہمارا پاکستان نہیں تھا۔ پاکستان کے مسلمان اس طرح کے نہیں تھے۔ وہ تو بڑے مرنجاں مرنج لوگ تھے۔

ہم اپنے بچپن میں تمام اسلامی تہوار بڑے ثقافتی انداز سے منایا کرتے تھے۔ ایک رونق ہوتی تھی، جس میں خوشی کا عنصر ہوتا تھا۔ یہ جارحانہ اور متشدد قسم کا اسلام تو پاکستانی نہیں۔ پاکستان کے مسلمان مذہب اور دنیا کو ساتھ ساتھ رکھنے والے تھے۔ ہمارے تمام سیاسی، علمی اور ادبی قائدین بڑے اعتدال والے اور دین اور دنیا کو ساتھ ساتھ چلانے والے تھے۔ ہم محمد علی جناح، اقبال اور سرسید کی میراث ہیں۔ ان کا اسلام تو ان وہابیوں جیسا نہیں تھا۔ یہ ہمیں مذہب کے نام پر برباد کرنے والے کہاں سے آگئے ہیں جنہوں نے اس صوفیا اور اولیاء اللہ کی زمین پر قبضہ کر لیا ہے؟ یہ سعودی برانڈ

اسلام ہمارا نہیں ہے۔ یہ تو برطانوی سامراج نے ایک سازش کے تحت ایک قبائلی سردار ابن سعود کو ایک انتہا پسند ملا عبد الوہاب کی شراکت سے اپنے جال میں پھانسا تھا۔ مطلب ترکی کی خلافت کو کمزور کرنا اور ان علاقوں پر قبضہ کرنا تھا۔

آج پاکستان کی یونیورسٹیوں سے اتنے طلباء ڈاکٹر، انجینئر نہیں نکل رہے جتنے ان مذہبی مدرسوں سے نکل رہے ہیں جنہیں ایک اور مسجد اور مدرسہ بنانے کے سوا کوئی اور کام نہیں ہوتا۔ اب یہ سارا نظام ایک مافیا کی شکل اختیار کر چکا ہے۔ مسجدیں باقاعدہ فروخت ہوتی ہیں۔ ان کے سودے ہوتے ہیں۔ نئی مسجدیں بنانے کے لیے دباؤ ڈالے جاتے ہیں یا غیر قانونی طور پر سرکاری یا خالی زمینوں پر قبضہ کیا جاتا ہے۔

پوری قوم بلیک میل ہو چکی ہے، مذہب اور مذہبی گروہ ایک خوف کی علامت بن چکے ہیں جن کے سامنے کسی شرافت، قانون، اخلاق، اصول کی بات نہیں کی جاسکتی۔ یہ ہے سعودی برانڈ مذہب کا وہ شاخسانہ جو پاکستان کو تہذیبی لحاظ سے پتھر کے وحشیانہ دور میں پھینک رہا ہے اور اپنے ملک میں اس سعودی برانڈ مذہب کو درآمد کرنے والے وطن فروش حکمران طبقے حاصل کردہ ڈالروں میں مست ہیں۔

بسنت کا ماتم

ہم نے اپنے ماحول اور انفرادی زندگی کو اس حد تک جامد، خشک، بے کیف اور حسن اور لطف سے عاری کر رکھا ہے کہ بحیثیت حیوان جن جبلی خوشیوں پر ہمارا حق ہو سکتا تھا، یہ کہہ کر کہ ہم حیوان نہیں انسان ہیں، ان سے خود کو محروم کر لیا، اور انسان ہونے کے ناتے جن خوشیوں پر حق ہو سکتا تھا انھیں یہ کہہ کر رد کر دیا کہ ہم انسان نہیں مسلمان ہیں... وہ بھی پاکستانی! یہ ہے ہمارا ثقافتی المیہ۔ دنیا کی شاید ہی کوئی قوم اور ملک ہو جو اپنے اپنے ڈھنگ سے موسمی تہوار نہ مناتی ہو، خاص طور پر موسم بہار۔ لفظ بہار صرف لبوں پر آتے ہی انسان خوشبوؤں اور رنگوں سے بھرے پھولوں کی طرح کھل اٹھتا ہے۔ ہم برصغیر جنوبی ایشیا کے باشندے ہیں جہاں ہندو سکھ عیسائی مسلمان سب مل کر رہتے ہیں۔ دنیا کی ہر قوم میں، اپنے اپنے مذہبی رنگ کے ساتھ، تہواروں کا تعلق موافق موسموں کے آنے اور فصلوں کی کٹائی

سے تھا۔ انسانی زندگی کی بنیاد معاشیات کے ذریعے حیات کی گارنٹی کا حصول اور پھر اپنے وجود کے 'ہونے' کا مزہ لینا ہے۔ اپنی سانسوں اور زندگی کو خراج دینا ہے: کچھ جھوم کر، کچھ گا کر، کچھ کھیل کر، کچھ ناچ کر۔ باقی تہذیب اور تقدیس کے نام پر سب سلسلے اس کی نفسیاتی الجھنوں کا شاخسانہ ہیں جنہوں نے بالآخر انسان کو مسخ کر دیا ہے۔ ہم پاکستانی تو اس کے سخت گھیرے میں آچکے ہیں۔ انسان سے خوش ہونے کے حق کو چھیننا ایسے ہی ہے جیسے کسی تروتازہ پھول کو مسل دینا۔ سو وحشت، دہشت اور کرختگی نے ہماری سماجی فکر کو گھیر لیا ہے۔ تقدیس کے نام پر کسی میٹنگ اور مجمعے میں قتل کرنے کے لیے اکسایا جائے تو مجمع تالیاں بجانا شروع کر دیتا ہے۔ فلاں کو سرعام پھانسی دے دو، لاش کو لٹکا دو، مار دو، جلا دو، دشمن کو تباہ کر دو، ایٹم بم چلا دو، دیکھنے والی میلی آنکھ نکال دو... یہ ہمارے ہاں کے مقبول عام خطیبانہ فقرے ہیں۔ ان وحشیانہ فقروں پر ہجوم کی باچھیں کھل جاتی ہیں، ان کے اندر ایسی انرجی آجاتی ہے جو تباہی لاسکتی ہے، تعمیر نہیں کر سکتی۔

ہمارے ہاں تاریکی پسند قوتوں کی طرف سے بسنت پر بہت عرصے سے حملے ہو رہے تھے۔ اس کا پر زور سلسلہ جنرل ضیا کے دورِ سیاہ میں شروع ہوا تھا جب بسنت کو ہندوؤں کا تہوار کہا جانے لگا اور اس کی مخالفت ہونے لگی۔ لیکن یہ لاہوریوں کی سخت جانی تھی کہ انہوں نے بسنت تہوار کو زندہ رکھا۔ دن بدن یہ مزید مقبول ہونے اور پر جوش طریقے سے منایا جانے لگا بلکہ عالمی شہرت اختیار کر گیا۔ اسلام آباد میں غیر ملکی سفارت کاروں نے بھی خاص طور پر بسنت کے موقع پر لاہور آنا شروع کر دیا، گویا بسنت کا تہوار پاکستان کے 'سافٹ امیج' میں اضافے کا بھی باعث تھا۔ لیکن مولویوں اور داعیوں کے بازو کے لوگوں کو یہ دن ایک آنکھ نہ بھاتا تھا۔ یہ لوگ عوام کو خوشیوں میں مبتلا نہیں دیکھ سکتے۔ وہ جسمانی اور روحانی طور پر عوام کو ہر دم اپنا مطیع بنا کر رکھنا چاہتے ہیں۔ ملائیت کو لوگوں کی زندگیوں پر کنٹرول چاہیے، انسان کو اس کی اپنی زندگی پر اختیار نہ رہے۔ اسی لیے وہ لہو و لعب کے خلاف ہوتے ہیں کیونکہ اس طرح لوگ ان کے کنٹرول سے باہر ہو جاتے ہیں۔ لوگ اپنی زندگیوں سے محبت کرنے لگ جاتے ہیں، یوں وہ مولویوں کے جال سے نکل سکتے ہیں۔ ملائیت کا مقصد انسان کو اپنی زندگی کے اوپر اختیار سے محروم کرنا اور اسے کن ماورائی چکر میں ڈال دینا ہوتا ہے۔ نتیجہ یہ ہے ہم اجتماعی طور پر حسن کے احساس اور خوشیوں کی لذت سے غیر آشنا بلکہ ان کے بیری

بن چکے ہیں۔ سنجیدگی کا مارا، تارکی پسند اور جمالیاتی حسوں سے مَروم انبوہ کثیر عالمی تہذیبِ نو سے اپنی ثقافتی، سیاسی اور معاشی دشمنی میں اضافہ کیے چلا جا رہا ہے۔ ہم پاکستانی بربادی اور موت کی علامتوں سے اپنی شاہراہوں کو سجانے میں فخر محسوس کرتے ہیں۔ خود ساختہ اخلاقیات اور منافقانہ پارسائی کے خبط نے ماحول میں گھٹن اور بے کیفی اس حد تک بڑھا دی ہے کہ ہمارے اندر زندگی اور دنیا کو خوبصورت بنانے یا اسے ترقی دینے کی لگن اور دلچسپی کا عنصر ہی ختم ہو گیا ہے۔ جب بسنت کو ہندوانہ تہوار کہنے سے بھی لوگ اسے منانے سے باز نہ آئے تو اس بسنت کے تہوار کو دیگر بھونڈے الزامات سے بدنام کرنا شروع کر دیا۔ میڈیا کے ذریعے گلے کٹنے کا ایک ہنگامہ اور شور برپا کر دیا گیا، دہائی ڈال دی گئی، جیسے بسنت کی وجہ سے کوئی کر بلا کا میدان لگ گیا ہے۔ چنانچہ بسنت پر شب خون مارنے کا ایک بہانہ تخلیق کیا گیا۔ دنیا میں کہیں نہیں ہوتا، اور یہ عقل اور منطق کے خلاف ہے، کہ کسی حادثے کی وجہ سے انسان اپنی سرگرمی ہی چھوڑ دے۔ شارٹ سرکٹ سے آگ لگ جاتی ہے، انسان مر جاتے ہیں، بے پناہ مالی نقصان ہو جاتا ہے۔ کیا انسان بجلی کا استعمال بند کر دے؟ ہوائی جہاز گر جاتے ہیں۔ کیا انسان جہاز کی سروس ترک کر دے؟ سڑکوں پر ٹریفک کے حادثے ہو جاتے ہیں۔ کیا سڑکوں پر گاڑیاں چلانا بند کر دی جائیں؟ حالانکہ یہ سب حادثے انسان کو باہوش کرتے ہیں اور اسے مزید با اصول اور مہذب ہونے کی ترغیب دیتے ہیں۔ گلے کٹنے کا معاملہ انتظامی اور عوامی ہوشمندی سے حل کیا جاسکتا ہے۔ جو لوگ ایسی خاص قسم کی ڈوری بناتے ہیں، حکومت انھیں کنٹرول کرے، ان لوگوں کو پکڑے۔ عوام میں شعور بلند کیا جاسکتا ہے کہ وہ موٹر سائیکلوں پر بسنت کے دنوں میں احتیاط سے کام لیں، بچوں کو نہ بٹھائیں۔ کپڑے سے ڈھانپا جاسکتا ہے۔ پھر یہ بھی تجویز رہی ہے کہ پتنگ بازی کے لیے خاص میدان اور جگہیں مختص کر دی جائیں۔ غرض کہ انسان ہر مسئلے کے سول نکال سکتا ہے۔ لیکن بسنت پر پابندی ہی کیوں ضروری سمجھی گئی؟ سیدھی سی بات ہے، ہماری عسکری ہیئتِ مقتدرہ اور مولوی نہیں چاہتے کہ عوام کو ان کی زندگیوں کا اختیار دیا جائے۔ عوام کہیں ان سے پر امن، خوشیوں بھری خوبصورت زندگی کا مطالبہ ہی نہ کر دیں۔ انھیں ہر وقت تقدیس اور ملکی سلامتی کے نام پر عسکریت پسند بنانا ہے۔ لاہوری بسنت نہ منائیں بلکہ واہگہ بارڈر پر جا کر بھارت پاکستان دشمنی کا مظاہرہ دیکھیں۔ چنانچہ پاکستانیوں کی تفریح بھی جنگجو یا نہ اور دشمنانہ جذبات ابھارنے والی ہونی

چاہیے، جہاں قوموں کے درمیان نفرت انگیز نعرے بلند کیے جائیں۔ قوم کے اندر مصنوعی احساس برتری پیدا کیا جائے۔ یقینی طور پر ہم جانے انجانے میں خود کو ثقافتی تباہی کی طرف لے جا چکے ہیں۔

نیا سال... منانا منع ہے!

یہ سال بھی الوداع ہونے والا ہے۔ وقت کا کام آنا اور چلے جانا ہے۔ تمام وجود وقت کے دریا میں بہہ رہے ہیں۔ سلسلہ وقت لافانی ہے، وجود آتے اور چلے جاتے ہیں۔ انسان جو احساس اور شعور کے ساتھ زندہ رہنے والی چیز ہے، جو اپنی دنیا کا آپ خالق ہے، سارے سوال اور جواب اس کے اسی زندگی میں ہوتے ہیں۔ اس نے اعمالوں کا حساب خود اپنے اور اپنی نسلوں کو دینا ہوتا ہے۔ اس نے خود ہی سب نتائج بھگتنا ہوتے ہیں۔ انسان کی زندگی کوئی مذاق نہیں۔ اس کائنات میں صرف انسانی مخلوق ہی اپنے وجود کے ارتقاء، حرکت اور ماحول کے ساتھ تفاعل میں پورے احساس، شعور اور جذبات کے ساتھ زندہ رہتی ہے، چنانچہ یہ زندگی ایک کٹھن آزمائش سے کم نہیں۔ امکانات کی دنیا، حیرانیوں کی دنیا۔ جا بجا دکھ، تکلیفیں، بیماریاں، انجانے خوف ہر آن ساتھ چلتے ہیں۔ یہ دنیا انسان کے لیے اتنی موافقت والی نہیں تھی۔ اسے موافق کرنے کے لیے ہر آن کچھ عذابوں سے گزرنا ہوتا ہے، چنانچہ اس نے جانا کہ اسے اپنی زندگی اور حاصلات کا جشن منانے کا پورا حق ہے، جسے انسانوں نے کبھی نہیں چھوڑا۔ یہی وجہ ہے کہ انسان نے اس جہد حیات کے سفر میں خوشی، تفریح اور مسرت کے لمحے ضرور چرا کر رکھے ہیں اور یہی لمحے اس کی حیات کا نچوڑ ہوتے ہیں۔

جو قومیں اپنی زندگی کو خود بنا رہی ہیں، انھوں نے کبھی مسرتوں کے لمحات پر سمجھوتہ نہیں کیا، ورنہ حاصل زندگی رہ گیا جاتا ہے؟ انسان جنگلوں میں تھا، تب بھی اس نے رقص کیا، موسیقی کی دھن میں گایا، مستی میں جھوما۔ یہ اس کا اپنی کامیابیوں کو خراج تھا، اپنے ہونے کو سلام کرنا تھا، اپنی عظمت سے لطف اندوز ہونا تھا۔ اسی طرح اس برس بھی نئے سال کے موقع پر ترقی یافتہ قوموں سے تعلق رکھنے والے اور اپنی زندگیوں سے پیار کرنے والے اربوں لوگ اپنے وجود کو خراج پیش کریں گے۔ رنگوں، روشنیوں میں، موسیقی کی لے پر اپنے پیاروں کے ساتھ جشن منائیں گے۔ اس لیے کہ انھیں پتا ہے کہ یہ زندگی

کچھ اتنی آسان نہیں ہے، وقت کا یہ دھارا ہر آن ایک چیلنج ہے، وہ کسی کے ساتھ بھی کسی بھی لمحے کچھ بھی کر سکتا ہے۔ نئے سال کا لمحہ وقتِ حساب بھی ہوتا ہے۔ پیچھے مڑ کر دیکھتے ہیں تو کچھ کھویا اور پایا ہوتا ہے، کچھ اچھا اور شاید کچھ اچھا نہیں ہوا ہوتا، وہ یاد آتا ہے۔ اپنے سفر سے سیکھنا ہوتا ہے، آنے والے وقت کے ساتھ پھر سے کچھ امیدوں کو باندھنا ہوتا ہے، اپنے اندر ایک نئی قوت اجاگر کرنی ہوتی ہے۔ یہ قومیں سچ سچ 'زندہ' ہوتی ہیں، پورے شعور کے ساتھ اپنی زندگی گزار رہی ہیں، اور ایک ہماری طرح کی قومیں ہوتی ہیں جو محض زندہ ہونے کے واسطے میں زندگی گزار دیتی ہیں۔

ہمارے ہاں تہذیبی، موسیقی اور عالمی تہوار منانے پر کفر کے فتوے لگ جاتے ہیں کہ لوگ کسی بہانے خوش کیوں ہونے لگے! پوری دنیا میں قوموں کے رنگارنگ جشن، کارنیوال دیکھنے کی چیز ہوتے ہیں۔ اس ملک میں کسی عوامی میلے اور ثقافتی جلوس کا کوئی تصور نہیں جس میں عوام اپنی سرمستی کا والہانہ اظہار کر سکیں۔ صرف بسنت کا تہوار ایسا تھا جس کا مولوی سے کوئی تعلق نہیں تھا، جس میں کچھ ڈھول تماشا، ہاؤ ہو، گانا بجانا ہو جاتا تھا، خواتین اور لڑکیاں بھی حصہ لینے لگی تھیں۔ بنیاد پرستوں نے اس پر بھی پابندی لگوانے کے کئی بہانے تراش لیے ہیں۔ سال نو کی آمد پر اس ملک کی حالت قابلِ دید ہوتی ہے۔ قوم کو 'خوشی' جیسی 'فحاشی' سے بچانے کے لیے ہماری اسٹیبلشمنٹ ایک بنیاد پرست جماعت کے دباؤ پر پورے ملک کو سرشام قبرستان بنانے کے احکامات جاری کر دیتی ہے۔ شاپنگ مال شام ہی شام بند کرنے کی ہدایات جاری کر دی جاتی ہیں کہ کہیں کوئی شخص نیوائیر منانے کے گناہ کا مرتکب نہ ہو جائے۔ ہوٹلوں کو خصوصی طور پر وارننگ دی جاتی ہے، خبردار اس عالمی تہوار پر کوئی تقریب منعقد کی یا اپنے گاہکوں کے لیے تفریح کا کوئی سامان بہم پہنچایا!

یہ اس رات کی بات ہے جب ساری دنیا عقیدے اور رنگ و نسل کے امتیاز کے بغیر نئے سال کے آنے کا والہانہ استقبال کر رہی ہوتی ہے۔ پاکستان میں سال بھر بے تحاشا چھٹیاں ہوتی ہیں، لیکن یکم جنوری کی چھٹی نہیں ہوتی! ہم وہ لوگ ہیں جن کا وقت کے ساتھ کوئی لینا دینا نہیں۔ ہم وقت کی رفتار اور تاریخ سے ماورا ہیں۔ شاید اسی لیے تاریخ اور وقت بھی ہمیں بھلا چکے ہیں۔ ترقی یافتہ دنیا کی غلامی اور ذلت آمیز پس ماندگی ہمارا مقدر ہے۔ ہم عجیب روحانی فلاسفی پر ایمان رکھتے ہیں۔ حقائق کی نفی ہوتی ہے اور توہمات پر لڑتے مرتے ہیں۔ کسی تہذیب کو اگر اس طرح کی نفسیاتی کیفیت میں باندھ دیا جائے جس میں حیوانی اور انسانی خونریزی کی علامتیں مقصدِ حیات بن جائیں تو اس سے زیادہ خوفناک

ذہنی کیفیت اور کیا ہو سکتی ہے! یہ تو سادیت پسندی ہے۔ حیرانی کی بات ہے کہ اس طرح کا 'اسلام' صرف پاکستان اور سعودی عرب تک ہی محدود ہے، ورنہ دیگر مسلم اور عرب ممالک میں ثقافتی گھٹن کی یہ شکلیں موجود نہیں ہیں جنہیں مذہب کے نام پر اس ملک میں بزور نافذ کیا گیا ہے۔

پابندیوں کا مقصد خوشیوں کے وسیلوں کو مہنگا کرنا ہوتا ہے۔ اس ملک میں عیش و عشرت کا ہر سامان ہر اس شخص کو میسر ہے جو انہیں حاصل کرنے کی استعداد رکھتا ہے، اور یہ سب لوگ اسلامی جمہوریہ پاکستان کے معزز اور ممتاز شہریوں میں شمار ہوتے ہیں۔ منافقت کے اس کھیل میں۔ سیاست دان، باوردی اور سول بیوروکریٹ، جاگیردار، تاجر، صنعت کار، دینی رہنما، ادیب، شاعر، صحافی اور دانشور، سب شامل ہیں۔ ساری نیکی اور پرہیزگاری عام آدمی کے لیے رکھ چھوڑی ہے۔ عوام کو روزگار، تعلیم اور صحت کی سہولتیں ہی نہیں، حکمران طبقات سے زندگی کی دیگر خوبصورتیوں پر اپنا حق بھی مانگنا چاہیے۔ عوام کا خوشیوں پر حق تسلیم کر کے ہی مدرسہ اور جہادی کلچر اس ملک سے ختم کیا جاسکتا ہے۔

سٹی پریس میں دستیاب مطبوعات

افسانے کی حمایت میں

شمس الرحمن فاروقی

قیمت: ۲۴۰ روپے

ناشر: شہرزاد پبلی کیشنز، (کراچی)

افسانے کی تلاش

نیر مسعود

قیمت: ۲۴۰ روپے

ناشر: شہرزاد پبلی کیشنز، (کراچی)

دھنی بخش کے بیٹے

حسن منظر

قیمت: ۶۰۰ روپے

ناشر: شہرزاد پبلی کیشنز، (کراچی)

دو مختصر ناول

حسن منظر

قیمت: ۱۶۰ روپے

ناشر: شہرزاد پبلی کیشنز، (کراچی)

خاطر معصوم

ضمیر الدین احمد

قیمت: ۱۸۰ روپے

ناشر: شہرزاد پبلی کیشنز، (کراچی)

ندیدی

حسن منظر

قیمت: ۲۰۰ روپے

ناشر: شہرزاد پبلی کیشنز، (کراچی)

شاد یانے

نجیب محفوظ؛ ترجمہ: فہمیدہ ریاض

قیمت: ۱۸۰ روپے

ناشر: شہرزاد پبلی کیشنز، (کراچی)

یہ خانہ آب و گل

انتخاب و ترجمہ: فہمیدہ ریاض

قیمت: ۲۲۰ روپے

ناشر: شہرزاد پبلی کیشنز، (کراچی)

سٹی پریس میں دستیاب مطبوعات

غلام باغ

مرزا اطہر بیگ

قیمت: ۶۰۰ روپے

ناشر: سانجھ پبلی کیشنز، (لاہور)

بے افسانہ

مرزا اطہر بیگ

قیمت: ۲۰۰ روپے

ناشر: سانجھ پبلی کیشنز، (لاہور)

صفر سے ایک تک

مرزا اطہر بیگ

قیمت: ۴۰۰ روپے

ناشر: سانجھ پبلی کیشنز، (لاہور)

مغالطے مبالغے

مبارک حیدر

قیمت: ۲۰۰ روپے

ناشر: سانجھ پبلی کیشنز، (لاہور)

تہذیبی نزکسیت

مبارک حیدر

قیمت: ۱۵۰ روپے

ناشر: سانجھ پبلی کیشنز، (لاہور)

تعلیم اور ہماری قومی الجھنیں

ارشاد محمود

قیمت: ۳۰۰ روپے

ناشر: سانجھ پبلی کیشنز، (لاہور)

تصورِ خدا

ارشاد محمود

قیمت: ۲۰۰ روپے

ناشر: فلکشن ہاؤس، (لاہور)

سیلاب ڈائری

وسعت اللہ خان

قیمت: ۴۰۰ روپے

ناشر: پاکستان اسٹڈی سینٹر، (جامعہ کراچی)

شاعری

خودکشی کے موسم میں

زاہد امروزی

قیمت: 120 روپے

ریت پہ بہتا پانی

قاسم یعقوب

قیمت: 160 روپے

مٹی کا مضمون

فرخ یار

قیمت: 150 روپے

مٹی کی کان

افضل احمد سید

قیمت: 500 روپے

جنگ کے دنوں میں

ذی شان ساحل

قیمت: 125 روپے

سویرے کا سیاہ دودھ
پاول سیلان؛ ترجمہ: آفتاب حسین

قیمت: 150 روپے

نیم تاریک محبت

ذی شان ساحل

قیمت: 100 روپے

ای میل اور دوسری نظمیں

ذی شان ساحل

قیمت: 150 روپے

زندگی میرے پیروں سے لپٹ جائے گی

تنویر انجم

قیمت: 350 روپے

بے یقین بستیوں میں

علی اکبر ناطق

قیمت: 150 روپے

نئی کتابیں

ثقافتی گھٹن اور پاکستانی معاشرہ

ارشاد محمود

Rs.200

شہزادہ احتجاب

(ناول)

ہوشنگ گلشیری

فارسی سے ترجمہ: اجمل کمال

Rs.70

اردو کا ابتدائی زمانہ

(تنقید و تحقیق)

(تیسرا ایڈیشن)

شمس الرحمن فاروقی

Rs.250

انگی کے دیس میں

(ناول)

ولاس سارنگ

مراٹھی سے ترجمہ: گوری پٹور دھن، اجمل کمال

Rs.150

آج

(پہلی جلد)

ترتیب: اجمل کمال

Rs.795

تیسری جنس

سندھ کے خواجہ سراؤں کی

معاشرت کا ایک مطالعہ

مؤلف: اختر حسین بلوچ

Rs.200

ریت پہ بہتا پانی

(شاعری)

قاسم یعقوب

Rs.160

تبادلہ

(ناول)

وبھوتی نرائن رائے

ہندی سے ترجمہ: زیبا علوی

Rs.200

سہ ماہی ادبی کتابی سلسلے ”آج“ کی اشاعت ستمبر 1989 میں کراچی سے شروع ہوئی اور اب تک اس کے 69 شمارے شائع ہو چکے ہیں۔ ”آج“ کے اب تک شائع ہونے والے خصوصی شماروں میں کاربرئیل گارسیا مارکیز، ”سرائیو و سرائیو“ (بوسنیا)، نرمل ورما، اور ”کراچی کی کہانی“ کے علاوہ عربی، فارسی اور ہندی کہانیوں کے انتخاب پر مشتمل شمارے بھی شامل ہیں۔

”آج“ کی مستقل خریداری حاصل کر کے آپ اس کا ہر شمارہ گھر بیٹھے وصول کر سکتے ہیں اور ”آج کی کتابیں“ اور ”سٹی پریس“ کی شائع کردہ کتابیں 50 فیصد رعایت پر خرید سکتے ہیں۔ (یہ رعایت فی الحال صرف پاکستانی سالانہ خریداروں کے لیے دستیاب ہے۔)

چار شماروں کے لیے شرح خریداری (بشمول رجسٹرڈ ڈاک خرچ)

پاکستان میں: 700 روپے

بیرون ملک: 170 امریکی ڈالر

آج کے کچھ پچھلے شمارے محدود تعداد میں دستیاب ہیں

اس کے علاوہ ماہنامہ ”شب خون“ الہ آباد کے بھی کچھ پچھلے شمارے محدود تعداد میں دستیاب ہیں

۷۰

قیمت
۳۰۰ روپے



آج کی کتابیں

۳۱۶ مدینہ شری مال، عید اللہ پارون روڈ،

صدر، کراچی ۷۴۳۰۰